

ئىمام زەھەبى

# چوڭ گۇناھلار

سۇتۇق بۇغراخان مائارىپ نەشرىياتى  
2012 – يىل، ئىستانبۇل

# چوڭ گۇناھلار

مۇئەللىپ: ئىمام زەھەبى  
تەرجىمە قىلغۇچى: خېلىل ھاجىم ئابد ھاجىم  
تەرجىمە تەھرىرى: مۆمىنجان سىدىق  
كوررېكتورى: مۆمىنجان سىدىق  
بەتچىك: ئىبراھىم بۇغرا

مۇندەرىجە

11..... كىرىش سۆز

15..... مۇئەللىپنىڭ تەرجىمىھالى

بىرىنچى چوڭ گۇناھ

17..... اللەقا شېرىك كەلتۈرۈش

ئىككىنچى چوڭ گۇناھ

23..... ئادەم ئۆلتۈرۈش

ئۈچىنچى چوڭ گۇناھ

29..... سېھىرگەرلىك

تۆتىنچى چوڭ گۇناھ

33..... نامازنى تەرك ئېتىش

39..... كىچىك بالا ناماز ئوقۇشقا قاچان بۇيرۇلىدۇ؟

43..... قىسسە

43..... يەنە بىر قىسسە

54..... قىسسە

بەشىنچى چوڭ گۇناھ

57..... زاكات بەرمەسلىك

61..... ۋەز – نەسىھەت

63.....

چى چوڭ گۇناھ

رامزان روزىسىنىڭ بىرەر كۈنىنى شەرىئى ئۆزىسى بولماستىن تۇتماسلىق

67..... ياكى بۇزۇپتىش

يەتتىنچى چوڭ گۇناھ

69..... ھەج قىلىشقا قادىر تۇرۇقلۇق ھەج قىلماسلىق

سەككىزىنچى چوڭ گۇناھ

81..... قىسسە

توققۇزىنچى چوڭ گۇناھ

- 85..... ئۇرۇق - تۇغقانچىلىقنى ئۈزۈش
- ئونىنچى چوڭ گۇناھ**
- 91..... زىنا قىلىش
- ئون بىرىنچى چوڭ گۇناھ**
- 101..... بەچچىۋازلىق
- 107..... ئۆز ئىختىيارى بىلەن ئۆزىنى لىۋاتە قىلدۇرغان كىشىنىڭ جازاسى
- ئون ئىككىنچى چوڭ گۇناھ**
- 111..... جازانە، ئۆسۈم يېيىش
- ئون ئۈچىنچى چوڭ گۇناھ**
- 117..... يېتىمنىڭ مېلىنى يەۋېلىش ۋە ئۇنىڭغا زۇلۇم قىلىش
- ئون تۆتىنچى چوڭ گۇناھ**
- 127..... اللە ۋە ئۇنىڭ پەيغەمبىرى نامدا يالغان سۆزلەش
- ئون بەشىنچى چوڭ گۇناھ**
- 129..... جەڭ مەيدانىنى تاشلاپ قېچىش
- ئون ئالتىنچى چوڭ گۇناھ**
- 131..... باشلىقنىڭ خەلقىنى ئالدىشى ۋە ئۇلارغا زۇلۇم قىلىشى
- ئون يەتتىنچى چوڭ گۇناھ**
- 137..... كىبىرلىك
- ئون سەككىزىنچى چوڭ گۇناھ**
- 141..... يالغان گۇۋاھلىق بېرىش
- ئون توققۇزىنچى چوڭ گۇناھ**
- 143..... ھاراق ئىچىش
- «ھاراق ئىچكۈچى ھاراق ئىچكەندە مۇئىن ھالەتتە ھاراق ئىچمەيدۇ» دېگەن
- 147..... سۆزنىڭ بايانى
- 148..... ھاراق سەۋەبىدىن لەنەتكە ئۇچرىغان كىشىلەرنىڭ بايانى
- ھاراقكەش كېسەل بولۇپ قالسا، ئۇنى يوقىماسلىق ۋە ئۇنىڭغا سالام
- 150..... ھاراق ھەققىدە رىۋايەت قىلىنغان بىر قانچە ھەدىسنىڭ بايانى
- 152..... سەلەف ئۆلىمالىرىنىڭ ھاراق ھەققىدىكى سۆزلىرىنىڭ بايانى

- 156..... قىسسە  
**يىگىرمىنچى چوڭ گۇناھ**
- 159..... قىمار ئويناش  
**يىگىرمە بىرىنچى چوڭ گۇناھ**
- 165..... ئىپپەتلىك ئاياللارغا قارا چاپلاش  
**يىگىرمە ئىككىنچى چوڭ گۇناھ**
- 169..... غەنىمەتكە خىيانەت قىلىش  
**يىگىرمە ئۈچىنچى چوڭ گۇناھ**
- 175..... ئوغرىلىق قىلىش  
**يىگىرمە تۆتىنچى چوڭ گۇناھ**
- 179..... قاراقچىلىق قىلىش  
**يىگىرمە بەشىنچى چوڭ گۇناھ**
- 183..... يالغان قەسەم  
**يىگىرمە ئالتىنچى چوڭ گۇناھ**
- 189..... زۇلۇم قىلىش
- 208..... ۋەز - نەسىھەت  
**يىگىرمە يەتتىنچى چوڭ گۇناھ**
- 211..... باج - سېلىق ئالغۇچىلارنىڭ قىلمىشى
- 213..... ۋەز - نەسىھەت
- 213..... ۋەز - نەسىھەت
- يىگىرمە سەككىزىنچى چوڭ گۇناھ**
- 215..... ھارام يېيىش
- 221..... ۋەز - نەسىھەت  
**يىگىرمە توققۇزىنچى چوڭ گۇناھ**
- 223..... ئۆزىنى ئۆلتۈرۈۋېلىش
- 226..... ۋەز - نەسىھەت
- ..... ر پ - ي ن ر ر ن
- 232..... ۋەز - نەسىھەت  
**ئوتتۇز بىرىنچى چوڭ گۇناھ**

233..... ناهەق ھۆكۈم چىقارغۇچى قازنىڭ قىلمىشى  
236..... ۋەز - نەسپەت

**ئوتتۇز ئىككىنچى چوڭ گۇناھ**

237..... بىراۋنىڭ پايدىسىغا ھۆكۈم چىقىرىپ بېرىش ئۈچۈن پارا ئېلىش  
239..... ھېكايە  
239..... ۋەز - نەسپەت

**ئوتتۇز ئۈچىنچى چوڭ گۇناھ**

كىيىنىش، ياسىنىش ۋە باشقا جەھەتلەردە ئاياللارنىڭ ئەلەرگە، ئەلەرنىڭ  
241..... ئاياللارغا ئوخشىۋېلىشى  
244..... ۋەز - نەسپەت

**ئوتتۇز تۆتىنچى چوڭ گۇناھ**

دۆيۈزلۈك (خوتۇن - قىزلىرىنىڭ يامان ئىشلىرىغا كۆز يۇمۇش) ۋە ئىككى كىشى  
247..... ئارىسىنى بۇزۇشقا ھەرىكەت قىلىش  
248..... ۋەز - نەسپەت

**ئوتتۇز بەشىنچى چوڭ گۇناھ**

251..... ھالاللىغۇچى ۋە ھالاللانغۇچى  
255..... ۋەز - نەسپەت

**ئوتتۇز ئالتىنچى چوڭ گۇناھ**

257..... سۈيىدۈكتىن ساقلانماسلىق  
259..... ۋەز - نەسپەت

**ئوتتۇز يەتتىنچى چوڭ گۇناھ**

261..... رىياكارلىق قىلىش  
265..... ۋەز - نەسپەت

**ئوتتۇز سەككىزىنچى چوڭ گۇناھ**

267..... ئىلىمنى مال - دۇنيا ئۈچۈن ئۆگىنىش ۋە ئىلىمنى يوشۇرۇش  
271..... ۋەز - نەسپەت

276..... ۋەز - نەسپەت

**قىرىقىنچى چوڭ گۇناھ**

- 277..... مننەت قىلىش
- 279..... ۋەز - نەسپەت

**قىرىق بىرىنچى چوڭ گۇناھ**

- 281..... تەقدىرنى يالغانغا چىقىرىش
- 288..... پايدىلىق مەلۇماتلار
- 290..... ۋەز - نەسپەت

**قىرىق ئىككىنچى چوڭ گۇناھ**

- 293..... كىشىلەرنىڭ مەخپىي ئىشلىرىنى سۈرۈشتە قىلىش
- 294..... ۋە - نەسپەت

**قىرىق ئۈچىنچى چوڭ گۇناھ**

- 295..... چىقىمچىلىق قىلىش
- 299..... قىسسە
- 300..... ۋەز - نەسپەت

**قىرىق تۆتىنچى چوڭ گۇناھ**

- 301..... لەنەت قىلىش
- 308..... ۋەز - نەسپەت

**قىرىق بەشىنچى چوڭ گۇناھ**

- 309..... ئەھدىگە خىلاپلىق قىلىش ۋە ۋەدىگە ۋاپا قىلماسلىق
- قىرىق ئالتىنچى چوڭ گۇناھ

- 313..... پالچى ۋە مۇنەججىملەرنىڭ سۆزلىرىنى تەستىقلاش
- 316..... ۋەز - نەسپەت

**قىرىق يەتتىنچى چوڭ گۇناھ**

- 319..... ئايالنىڭ ئېرىگە سەركەشلىك قىلىشى
- ئېرىگە ئىتائەت قىلغان ئايالنىڭ پەزىلىتى ۋە قارشى چىققان ئايالنىڭ كۆرىدىغان

- 324..... نازابى ھەققىدە
- قىرىق سەككىزىنچى چوڭ گۇناھ

**قىرىق توققۇزىنچى چوڭ گۇناھ**

ئۆلگەن كىشى ئۈچۈن يۈزنى كاپاتلاش، قوشاق قېتىپ يىغلاش، ياقا يىرتىش،  
 339.....چاچنى چۈشۈرۈۋېتىش، چاچ يۇلۇش، ئۆزىگە ئۆلۈم ۋە ھالاكەت تىلەش.....  
 347.....پەتە قىلىش ھەققىدە .....  
 366.....ھېكايە .....

**ئەللىكىنچى چوڭ گۇناھ**

371.....ھەددىدىن ئېشىپ، يوغانچىلىق قىلىش ۋە پىتنە - پاسات تېرىش.....

**ئەللىك بىرىنچى چوڭ گۇناھ**

ئاجىزلارغا، قۇل - چۆرىلەرگە، ئۆزىنىڭ ئاياللىرىغا ۋە ھايۋانلارغا ئەزىيەت

375.....يەتكۈزۈش .....

387.....قۇل ئازات قىلىشنىڭ پەزىلىتى .....

**ئەللىك ئىككىنچى چوڭ گۇناھ**

389.....قوشنىغا ئازار بېرىش .....

**ئەللىك ئۈچىنچى چوڭ گۇناھ**

393.....مۇسۇلمانلارغا ئازار بېرىش ۋە ئۇلارنى ھاقارەتلەش .....

395.....مۇسۇلمانلار ئارىسىدىكى مۇناسىۋەتنى بۇزۇش .....

397.....كىشىلەر ئارىسىدىكى مۇناسىۋەتنى ياخشىلاشقا رىغبەتلەندۈرۈش توغرىسىدا..

**ئەللىك تۆتىنچى چوڭ گۇناھ**

401.....الله نىڭ مۇئمىن بەندىلىرىگە ئازار بېرىش .....

**ئەللىك بەشىنچى چوڭ گۇناھ**

ئىشتان، پەلتو ۋە باشقا كىيىملىرىنى ماختىنىش، كۆز - كۆز قىلىش، پەخىرلىنىش ۋە

407...چوڭچىلىق قىلىش مەقسىتىدە سۆزلىپ قالغىدەك دەرىجىدە ئۇزۇن كىيىش .....

**ئەللىك ئالتىنچى چوڭ گۇناھ**

411.....ئەرلەرنىڭ يىپەك كىيىم كىيىشى ۋە ئالتۇن تاقىشى .....

**ئەللىك يەتتىنچى چوڭ گۇناھ**

413.....قۇلنىڭ خوجايىنىدىن قېچىشى .....

**ئەللىك سەككىزىنچى چوڭ گۇناھ**

415.....الله تەبى باشقىسىنىڭ نامىنى، ئاتاپ ما، بوغۇزلاش، .....

..... بىررىسى ..... بىرى بىرىگە ..... بىرى بىرىگە ..... بىرى بىرىگە .....

**ئاتمىشىنچى چوڭ گۇناھ**



420... تەنە قىلىش، گېپىدە چىڭ تۇرۇپ جېدەل قىلىش ۋە قاتتىق مۇنازىرە قىلىش  
ئاتمىش بىرىنچى چوڭ گۇناھ

427..... ئارتۇق سۇنى بەرمەسلىك  
ئاتمىش ئىككىنچى چوڭ گۇناھ

429... ئۆلچەمدە، تارازىدا، مېتىر ۋە شۇنىڭدەك ئۆلچەش ئەسۋاپلىرىدا كەم بېرىش  
ئاتمىش ئۈچىنچى چوڭ گۇناھ

433..... اللە نىڭ تۇيۇقسىز تۇتۇشىدىن خاتىرجەم بولۇپ كېتىش  
ئاتمىش تۆتىنچى چوڭ گۇناھ

441..... اللە نىڭ رەھىمىتىدىن ئۈمىدسىزلىنىش  
ئاتمىش بەشىنچى چوڭ گۇناھ

443..... ئۆزىڭىز تۇرۇپ جامائەتكە چىقماي، نامازنى يالغۇز ئوقۇش  
ئاتمىش ئالتىنچى چوڭ گۇناھ

445..... جۈمە نامىزىنى ئۆزىڭىز تەرك ئېتىشىنى داۋاملاشتۇرۇش  
ئاتمىش يەتتىنچى چوڭ گۇناھ

451..... ۋارىسلارغا زىيانلىق ۋەسىيەت قالدۇرۇش  
ئاتمىش سەككىزىنچى چوڭ گۇناھ

453..... ھىيلە - مېكر ۋە ئالدامچىلىق قىلىش  
ئاتمىش توققۇزىنچى چوڭ گۇناھ

مۇسۇلمانلارغا قارشى جاسۇسلۇق قىلىش ۋە ئۇلارنىڭ ئاجىز نۇقتىلىرىنى  
453..... دۈشمەنلەرگە كۆرسىتىپ قويۇش  
يەتمىشىنچى چوڭ گۇناھ

455..... ساھابىلەرگە تىل تەككۈزۈش

## بِسْمِ اللّٰهِ الرَّحْمٰنِ الرَّحِیْمِ

## كىرىش سۆز

جىمى ھەمدۇسانا ئالەملەرنىڭ پەرۋەردىگارى اللەقا خاس، بەخت - سائادەت اللەنىڭ تەقۋادار قۇللىرىغا مەنسۇپ. رەھمەت، مەغپىرەت ۋە دۇرۇد ئەھلى جاھانغا رەھمەت قىلىپ ئەۋەتىلگەن پەيغەمبىرىمىز مۇھەممەد سەللەللاھۇ ئەلەيھى ۋەسەللەمگە، ئۇنىڭ ئائىلە تاۋابىئاتلىرىغا، ساھابىلىرىگە ۋە قىيامەتكىچە ئۇنىڭ ئىزىدىن ماڭغانلارغا بولسۇن!

قولۇڭىزدىكى «چوڭ گۇناھلار» ناملىق بۇ كىتابنىڭ مۇئەللىپى ئىمام زەھەبى مىلادىيە 13 - ئەسىرنىڭ ئاخىرى، 14 - ئەسىرنىڭ بېشىدا ياشىغان داڭلىق ئۆلىمالارنىڭ بىرىدۇر. ئۇ پۈتۈن ئۆمرىنى ئىلىم تەھسىل قىلىش، ئوقۇ - ئوقۇتۇش بىلەن شۇغۇللىنىش ۋە ئىسلام تارىخى، ھەدىسشۇناسلىق، ھەدىس تەتقىقاتى قاتارلىق نۇرغۇن ساھەلەردە ئەسەر يېزىشقا ئاتىغان بولۇپ، ئۆلمەس ئەسەرلەرنى يېزىپ قالدۇرغان.

ئىسلام دىنى ئۆزىنىڭ ئەگەشكۈچىلىرىدىن ھەرگىزمۇ قارىغۇلارچە ئەگەششەننى تەلەپ قىلمايدۇ، ئەكسىچە، پەرز قىلغان، چەكلىگەن، ھالال ۋە ھارام قىلغان ئىشلارنى ئالدى بىلەن ئېنىق بىلىۋېلىشنى، ئاندىن ئۇنىڭغا تولۇق ئەمەل قىلىشنى تەلەپ قىلىدۇ. ئىمام زەھەبى بۇ نۇقتىنى كۆزدە تۇتۇپ، ئىسلام ئۈمىتىگە چوڭ گۇناھلارنىڭ نېمە ئىكەنلىكىنى تونۇتۇشقا تىرىشقان. چۈنكى اللە تائالا چوڭ گۇناھلاردىن ۋە ھارام قىلىنغان ئىشلاردىن ساقلانغان كىشىلەرنىڭ كىچىك گۇناھلىرىنى ئەپسۇ قىلىدىغانلىقىنى ۋەدە قىلىپ مۇنداق دەيدۇ: ﴿إِنْ تَجْتَبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ مُدْخَلًا كَرِيمًا﴾ ﴿ئەگەر سىلەر مەنئى قىلىنغان چوڭ گۇناھلاردىن ساقلىنساڭلار، (كەرىمىمىزگە ئېلىپ) كىچىك گۇناھلىرىڭلارنى يوققا

چىقىرىمىز ۋە سىلەرنى ئېسىل ماكانغا (يەنى جەننەتكە) كىرگۈزۈمىز<sup>①</sup>.

ئۇ بۇ كىتابتا ھەربىر چوڭ گۇناھ ئۈستىدە ئالاھىدە توختىلىپ، شۇ گۇناھقا مۇناسىۋەتلىك ئايەت ۋە ھەدىسلىرىنى ھەم چۈشىنىشلىك ھەم تەرتىپلىك ئۇسلۇبتا بايان قىلغان. ئۇ يەنە ھەربىر چوڭ گۇناھنىڭ ئاخىرىدا شۇ گۇناھقا مۇناسىۋەتلىك ھېكايە ۋە قىسسەلەرنى بايان قىلغان. ئۇنىڭ بۇ كىتابى ئىسلام دۇنياسىدا كەڭ تارقالغان ۋە ئالاھىدە شوۋرەت قازانغان. چۈنكى مۇئەللىپ داڭلىق ئالىم بولغانلىقى ۋە بۇ كىتابنى تەسنىپ قىلىشتا تەقۋالىققا ئالاھىدە ئەھمىيەت بەرگەنلىكى ئۈچۈن، مەزكۇر كىتابنى مەخسۇس دەۋەتچىلەر ۋە تالىپلارلا مۇتالىئە قىلىپ قالماستىن، ئاۋام مۇسۇلمانلارمۇ كەڭ كۆلەمدە مۇتالىئە قىلماقتا.

بۇ كىتاب، ئومۇمەن قىلىپ ئېيتقاندا، ناھايىتى ياخشى ۋە پايدىلىق. ئۇنىڭدا بايان قىلىنغان ھەدىس ۋە ئەسەرلەر (ساھابە ۋە تابىئىنلارنىڭ سۆزلىرى) نىڭ سانى 600 دىن ئاشىدۇ. ئۇنىڭ مۇتلەق كۆپ قىسمى سەھىھ بولسىمۇ، بىراق، ئاز بىر قىسمى زەئىپ، ساناقلىق بىر قىسمى بولسا، مەۋزۇ (توقۇلما) ھەدىسلەرنى ئۆز ئىچىگە ئالىدۇ. ئۇنىڭدىن باشقا يەنە، مۇئەللىپ ھەربىر چوڭ گۇناھنىڭ ئاخىرىدا بەزى قىسسە ۋە ھېكايىلەرنى بايان قىلغان بولۇپ، ئۇنى قوبۇل قىلىش، كىشىلەرگە ئوڭۇتۇش ۋە ۋەز - نەسىھەت شەكلىدە سۆزلەشكە توغرا كەلگەندە، تۆۋەندىكى نۇقتىلارغا دىققەت قىلىش كېرەك:

1 - زەئىپ ھەدىسكە ئەمەل قىلىش قىلماسلىقتا ئۆلچىملىك مۇنداق ئۈچ خىل قاراشنى ئوتتۇرىغا قويغان:

(1) زەئىپ ھەدىسكە ھەرقانداق شارائىتتا ئەمەل قىلىشقا بولمايدۇ.

(2) ھەرقانداق شارائىتتا ئەمەل قىلىشقا بولىدۇ.

2 - مەۋزۇ دەپ باھا بېرىلگەن ھەدىسلەرنى ھەدىس دەپ ئەمەل

قىلىش ئۇياقتا تۇرسۇن، ھەتتا ئۇنى رىۋايەت قىلىشقىمۇ بولمايدۇ. پەقەت

<sup>①</sup> سۈرە نىسا، 31 - ئايەت.

ئۇنىڭ مەۋزۇ ئىكەنلىكىدىن باشقىلارنى ۋاقىپلاندىرۇش ئۈچۈنلا تىلغا ئېلىپ ئۆتۈشكە بولىدۇ.

3 – بۇ كىتابتا سەنەدسىز بايان قىلىنغان قىسسە ۋە ھېكايىلەر مۇ بار بولۇپ، ئۇنى كىمنىڭ ئېيتقانلىقى نامەلۇم بولغانلىقتىن «سەھىھ – زەئىپلىقغا» ھۆكۈم قىلىش مۇمكىن ئەمەس. شۇ ۋەجىدىن ئەمەللىرىمىزدە بۇ تۈردىكى قىسسە - ھېكايىلەرنى ئاساس قىلىشقا بولمايدۇ. شۇنداقلا، ئۇنى ئاۋام خەلق ئارىسىدا تەشۋىق قىلىپ يۈرۈشمۇ توغرا بولمايدۇ.

4 – بۇ كىتابتا بايان قىلىنغان ئايەتلەرنىڭ قايسى سۈرە ۋە قانچىنچى ئايەت ئىكەنلىكى ئىزاھاتتا بېرىلدى.

5 – ھەدىس ۋە ئەسەرلەرنىڭ قايسى كىتابتىن ئېلىنغانلىقى ۋە ئۇنىڭ دەرىجىلىرى ئىزاھاتتا ئېنىق بېرىلدى.

ئاخىرىدا، اللە تائالادىن بۇ كىتابنى بارلىق ئۇيغۇر مۇسۇلمانلىرىغا پايدىلىق قىلىشىنى ۋە ئۇلارنى ئېزىپ كېتىشتىن ساقلىشىنى تىلەيمىز، ئامىن!

نەشرىياتتىن

2012- يىل، ئىستانبۇل



## مۇئەللىپنىڭ تەرجىمىھالى

ھەدىسشۇناس، تەتقىقاتچى، ئىسلام تارىخچىسى ئىمام زەھەبىنىڭ تولۇق ئىسمى شەمسۇددىن ئەبۇ ئابدۇللاھ مۇھەممەد ئىبنى ئەھمەد ئىبنى ئوسمان ئىبنى قايماز ئىبنى ئابدۇللاھ تۈركمەنى بولۇپ، ھىجرىيە 673 - يىلى رەبئۇسسانى ئېيىنىڭ 1 - ياكى 3 - كۈنى (مىلادىيە 1274 - يىلى 10 - ئاينىڭ 5 - ياكى 7 - كۈنى) دەمەشقتە دۇنياغا كەلگەن.

ھىجرىيە 690 - يىلى ھەدىس ئوقۇشقا باشلىغان. دەمەشقتە ئۆمەر ئىبنى قەۋاس، ئەھمەد ئىبنى ھەبىبەتۇللاھ ئىبنى ئەسكەر قاتارلىق ئۆلىمالاردا ئىلىم تەھسىل قىلغاندىن كېيىن، بەئەبەككە شەھىرىدە ئابدۇلخالق ئىبنى ئەلۋان ۋە زەينەب بنتى ئۆمەر ئىبنى كىندى قاتارلىق ئۆلىمالاردا ئوقۇغان. ئۇ يەنە ھەلەب، نابلۇس، مەككە، ئىسكەندەرىيە، قاھىرە قاتارلىق شەھەرلەردە كۆپلىگەن داڭلىق ئۇستازلاردىن دەرس ئالغان.

ئىمام زەھەبى ئىلىم تەھسىل قىلىپ بولغاندىن كېيىن، بىر ياندىن ئوقۇ - ئوقۇتۇش ئىشى بىلەن شۇغۇللانسا، يەنە بىر ياندىن كىتاب تەسنىپ قىلىش بىلەن شۇغۇللانغان. ئۇ ھاياتىنى ئىلىمگە بېغىشلاپ، ھەدىس ئىلمى، ھەدىس تەتقىقاتى، ئىسلام تارىخى، ئۆلىمالارنىڭ تارىخى قاتارلىق ساھەلەردە نۇرغۇن ئۆلمەس ئەسەرلەرنى يېزىپ قالدۇرغان. قولۇڭىزدىكى بۇ كىتابمۇ ئۇنىڭ جاپالىق ئەمگەكلىرىدىن بىرىدۇر.

ئىمام زەھەبى ھىجرىيە 748 - يىلى زۇلقەئدە ئېيىنىڭ 3 - كۈنى دەمەشقتە ۋاپات بولغان. اللە ئۇنىڭ ياتقان يېرىنى جەننەت قىلسۇن!

## بىرىنچى چوڭ گۇناھ:

## اللہ قا شېرىك كەلتۈرۈش

گۇناھلارنىڭ ئەڭ چوڭى اللہ قا شېرىك كەلتۈرۈشتۇر. شېرىك كەلتۈرۈش ئىككى خىل بولىدۇ:

بىرىنچىسى، تاش، دەرەخ، قۇياش، ئاي، پەيغەمبەر، ئەۋلىيا، يۇلتۇز، پەرىشتە قاتارلىقلارغا ئوخشاش بىرەر نەرسىنى اللہ قا شېرىك قىلىپ، اللہ قا ئىبادەت قىلغاندا (مېنى اللہ قا يېقىنلاشتۇردۇ، دېگەن ئۈمىد بىلەن) ئاشۇ نەرسىگىمۇ چوقۇنۇشتۇر. مانا بۇ، اللہ تائالا بايان قىلغان ئەڭ چوڭ شېرىكتۇر.

اللہ تائالا قۇرئان كەرىمدە مۇنداق دەيدۇ: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ اللہ ھەقىقەتەن اللہ قا شېرىك كەلتۈرۈش گۇناھىنى مەغپىرەت قىلمايدۇ، خالىغان ئادەمنىڭ ئۇنىڭدىن باشقا گۇناھىنى مەغپىرەت قىلىدۇ<sup>①</sup>؛ ﴿إِنَّ الشِّرْكَ لَظُلْمٌ عَظِيمٌ﴾ شېرىك كەلتۈرۈش ھەقىقەتەن زور گۇناھتۇر<sup>②</sup>؛ ﴿إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ﴾ كىمكى اللہ قا شېرىك كەلتۈرىدىكەن (يەنى اللە تىن غەيرىگە ئىلاھ دەپ ئېتىقاد قىلىدىكەن) اللە ئۇنىڭغا جەننەتنى ھارام قىلىدۇ، ئۇنىڭ جايى دوزاخ بولىدۇ<sup>③</sup>.

بۇنىڭغا ئوخشىغان ئايەتلەر قۇرئان كەرىمدە ناھايىتى كۆپتۇر. كىمكى اللہ قا شېرىك كەلتۈرسە ۋە مۇشرىك ھالىتىدە ئۆلسە، شەك - شۈبھىسىز دوزاخ ئەھلىدىن بولىدۇ. شۇنىڭدەك، اللہ قا ئىمان كەلتۈرگەن ۋە مۇئمىن ھالىتىدە ئۆلگەن كىشى، گەرچە دوزاخقا گۇناھىغا چۈشلۈك نازابلانغان تەقدىردىمۇ، جەننەت ئەھلىدىن بولىدۇ.

① سۇرە نىسا، 48 - ئايەت.

② سۇرە لۇقمان، 13 - ئايەت.

③ سۇرە مائىدە، 72 - ئايەت.

سەھىھ بۇخارى ۋە مۇسلىمدا رىۋايەت قىلىنىشىچە، پەيغەمبەر سەللاﷲۇ ئەلەيھى ۋەسەللەم ساھابىلىرىغا ئۈچ قېتىم: — سىلەرگە گۇناھلارنىڭ ئەڭ چوڭلىرىنى ئېيتىپ بىرەيمۇ؟ — دېدى. شۇ چاغدا ساھابىلەر:

— ھەئە، ئېيتىپ بەرگىن، ئى اللەنىڭ پەيغەمبىرى! — دېيىشتى. پەيغەمبەر سەللاﷲۇ ئەلەيھى ۋەسەللەم:

— اللەقا شېرىك كەلتۈرۈش، ئاتا - ئانىنى قاقىشتىش، — دېدى. ئۇ بۇ سۆزنى قىلىۋاتقاندا يۆلىنىپ ئولتۇرغان يېرىدىن قەددىنى رۇسلاپ ئولتۇرۇپ:

— يالغان سۆزلەشتىن ساقلىنىڭلار، يالغان گۇۋاھلىق بېرىشتىن ساقلىنىڭلار! — دېدى. پەيغەمبەر سەللاﷲۇ ئەلەيھى ۋەسەللەم بۇ سۆزنى توختىماي تەكرارلاۋەردى. بىز (ساھابىلەر): كاشكى، پەيغەمبەر سەللاﷲۇ ئەلەيھى ۋەسەللەم بۇ سۆزنى تەكرارلاشتىن توختاپ قالسىكەن؟! — دەپ كەتتۇق<sup>①</sup>. پەيغەمبەر سەللاﷲۇ ئەلەيھى ۋەسەللەم: «ھالاكەتكە ئېلىپ بارغۇچى يەتتە چوڭ گۇناھتىن ساقلىنىڭلار...»<sup>②</sup> دېگەن ھەدىسىدە ئاشۇ يەتتە گۇناھتىن بىرىنچىسىنىڭ اللەقا شېرىك كەلتۈرۈش ئىكەنلىكىنى بايان قىلغان ئىدى. پەيغەمبەر سەللاﷲۇ ئەلەيھى ۋەسەللەم يەنە: «كىمكى دىنىنى ئۆزگەرتسە، ئۇنى ئۆلتۈرۈڭلار!»<sup>③</sup> دېگەن.

ئىككىنچىسى، ئەمەللەردىكى رىياخورلۇقتۇر. اللە تائالا قۇرئان كەرىمدە مۇنداق دەيدۇ: ﴿فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَادِقًا وَلَا يُشْرِكْ بِعِبَادَةِ رَبِّهِ أَحَدًا﴾ ﴿كىمكى پەرۋەردىگارغا مۇلاھەت بولۇشنى ئۈمىد قىلىدىكەن (يەنى ساۋابىنى ئۈمىد قىلىپ، ئازابىتىن قورقىدىكەن)، ياخشى ئىش قىلسۇن. پەرۋەردىگارغا قىلىدىغان ئىبادەتكە ھېچكىمنى شېرىك كەلتۈرمىسۇن﴾<sup>④</sup> يەنى ئەمەلنى ھېچكىمگە رىيا قىلمىسۇن.

① بىرلىككە كەلگەن ھەدىس.

② بىرلىككە كەلگەن ھەدىس.

③ بۇخارى، ئەبۇ داۋۇد، تىرمىزى، نەسائى، ئىبنى ماجە ۋە ئەھمەد رىۋايەت قىلغان.

④ سۈرە كەھف، 110 - ئايەت.



پەيغەمبەر سەللاﷲۇ ئەلەيھى ۋەسەللەم بۇ ھەقتە توختىلىپ: «كچىك شىپرىكتىن ساقلىنىڭلار!» دېگەن. ساھابىلەر: ئى اللە نىڭ پەيغەمبىرى! كچىك شىپرىك دېگەن نېمە؟ - دەپ سورىغاندا، پەيغەمبەر سەللاﷲۇ ئەلەيھى ۋەسەللەم: «رىيادۇر، اللە تائالا بەندىلىرىنى قىلغان ئەمەللىرىگە يارىشا مۇكاپاتلايدىغان كۈندە (ئىبادىتىنى رىيا قىلغانلارغا): ھاياتى دۇنيادا ئەمەللىكلارنى كىمگە رىيا قىلغان بولساڭلار، شۇلارنىڭ يېنىغا بېرىپ قاراپ بېقىڭلار، ئۇلارنىڭ يېنىدا سىلەر ئۈچۈن مۇكاپات بارمىكەن؟ - دەيدۇ» دەپ جاۋاب بەرگەن.<sup>①</sup>

پەيغەمبەر سەللاﷲۇ ئەلەيھى ۋەسەللەم بىر ھەدىس قۇددۇسىدا مۇنداق دەيدۇ: «اللە تائالا مۇنداق دەيدۇ: كىمكى ماڭا قىلغان بىرەر ئەمەلدە مەندىن باشقا بىرنى شىپرىك قىلسا، ئۇنىڭ ئۇ ئەمەلى شىپرىك قىلغان شۇ نەرسىسى ئۈچۈندۇر، مەن ئۇنىڭدىن ئادا - جۇدامەن»<sup>②</sup>.

پەيغەمبەر سەللاﷲۇ ئەلەيھى ۋەسەللەم يەنە مۇنداق دەيدۇ: «كىمكى (قىلغان ئىشىنى باشقا بىرىگە) ئاڭلىتىشىنى خالىسا، اللە ئۇنىڭ ئىشىنى ئاڭلىتىپ قويدۇ، كىمكى (قىلغان ئىشىنى باشقا بىرىگە) كۆرسىتىشىنى خالىسا، اللە ئۇنىڭ ئىشىنى كۆرسىتىپ قويدۇ (يەنى ئۇ بۇ ئەمەلى ئۈچۈن ساۋابقا ئېرىشەلمەيدۇ)»<sup>③</sup>.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاﷲۇ ئەلەيھى ۋەسەللەم مۇنداق دېگەن: «قانچىلىغان روزىدارلار باركى، ئۇلار ئاچلىق ۋە ئۇسسۇزلۇقتىن باشقا ھېچ نەرسىگە ئېرىشەلمەيدۇ، كېچىسى قىيامدا تۇرىدىغان قانچىلىغان كىشىلەر باركى، ئۇلار ئۇيقۇسىزلىقتىن باشقا ھېچ نەرسىگە ئېرىشەلمەيدۇ»<sup>④</sup>. يەنى اللە رىزاسى ئۈچۈن ئوقۇلمىغان ناماز ۋە تۇتۇلمىغان روزىدا ھېچقانداق ساۋاب يوقتۇر.

① ئەھمەد ۋە تەبەرانى رىۋايەت قىلغان. ئەلبانى: سەئىدى ياخشى، - دېگەن.

② بۇ ھەدىس، ھەدىس قۇددۇسىنىڭ بىر پارچىسى بولۇپ، سەھىھ مۇسلىمنىڭ زۇھد بابىدا رىۋايەت قىلىنغان.

③ بىرلىككە كەلگەن ھەدىس.

④ ئىبنى ماجە، ئەھمەد ئىبنى ھەنبەل، ھاكىم ۋە دارىمى رىۋايەت قىلغان. ئەلبانى: سەھىھ، - دېگەن.

يەنە ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئىبادىتىنى كۆرسىتىش ۋە ئاڭلىتىش ئۈچۈن قىلغان كىشىنىڭ مىسالى، خۇرجۇنغا تاش تولدۇرۇپ، نەرسە سېتىۋېلىش ئۈچۈن بازارغا بارغان كىشىنىڭ مىسالىغا ئوخشايدۇكى، مال ساتقۇچىنىڭ ئالدىغا بېرىپ خۇرجۇننى ئاچقاندا، ساتقۇچى خۇرجۇندىكى تاشنى كۆرۈپ، ئۇنىڭ يۈزىگە ئاتىدۇ، ھېچ نەرسە بەرمەيدۇ. كىشىلەرنىڭ: ئۇنىڭ خۇرجۇنى لىق تولۇپتۇ، - دېگەن سۆزلىرىدىن باشقا ئۇنىڭغا ھېچقانداق پايدىسى يوقتۇر. شۇنىڭدەك، ئىبادىتىنى كۆرسىتىش ۋە ئاڭلىتىش ئۈچۈن قىلغان كىشىمۇ باشقىلارنىڭ سۆزىدىن باشقا ھېچ نەرسىگە ئېرىشەلمەيدۇ، ئۇنىڭغا ئاخىرەتتە ھېچقانداق ساۋاب بېرىلمەيدۇ»<sup>①</sup>.

اللە تائالا قۇرئان كەرىمدە مۇنداق دەيدۇ: ﴿وَقَدِمْنَا إِلَىٰ مَا عَمِلُوا مِنَّ عَمَلٍ فَجَعَلْنَاهُ حَبَآءً مَّنشُورًا﴾ ﴿بىز ئۇلارنىڭ قىلغان ياخشى ئەمەللىرىنى بىر تەرەپ قىلىپ، ئۇنى ئۇچۇپ يۈرگەن توزاندەك قىلىۋېتىمىز (يەنى ئۇلار ئىمانسىز بولغانلىقتىن قىلغان ياخشى ئەمەللىرىنى يوققا چىقىرىمىز)﴾<sup>②</sup>. يەنى اللە تائالانىڭ رىزاسىنى كۆزلىمەستىن ئىبادەت قىلغانلارنىڭ ئەمەللىرىنىڭ ساۋابلىرىنى يوققا چىقىرىپ، ئۇچۇپ يۈرگەن ۋە قۇياش نۇرىدا كۆرىنىدىغان چاڭ - توزاندەك قىلىۋېتىمىز.

ئەدى ئىبنى ھاتم تائىي رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «قىيامەت كۈنى بىر گۇرۇھ ئىنسانلار جەننەتكە كىرىشكە ئەمىر قىلىنىدۇ. ئۇلار جەننەتكە يېقىنلاشقان، جەننەتنىڭ خۇش ھىدىنى ئالغان، جەننەتتىكى ئالىي قەسىرلەرنى ۋە اللە تائالا جەننەت ئەھلىگە تەييارلاپ قويغان نازۇنېمەتلەرنى كۆرگەن چاغدا، پەرىشتىلەرگە:

<sup>①</sup> ئىبنى ھەجەر ھەيسەمى «ئەزەزەۋاجىر» ناملىق كىتابتا بۇنىڭ ھەدىس ئەمەس، بەلكى دانالار سۆزى ئىكەنلىكىنى بايان قىلغان.

<sup>②</sup> سۈرە فۇرقان، 23 - ئايەت.

— ئۇلارنى جەننەتتىن ئۇزاقلاشتۇرۇڭلار، ئۇلارنىڭ جەننەتتە ھېچ نېسىۋىلىرى يوقتۇر، - دەپ نىدا قىلىندۇ. بۇ كىشىلەر ھەسرەت ۋە نادامەت بىلەن قايتىۋېتىپ:

— ئى رەببىمىز! بىزنى دوستلىرىڭ ئۈچۈن تەييارلىغان مۇكاپاتنى كۆرسەتمەستىن جەھەننەمگە كىرگۈزسەڭ ئىدىڭ، بۇ بىز ئۈچۈن بىرئاز يەڭگىل بولاتتى، - دەيدۇ. <sup>①</sup> ئاللا تائالا بۇنىڭغا جاۋابەن:

— بۇ جازانى مەن سىلەرگە راۋا كۆردىم. چۈنكى سىلەر يالغۇز قالغان چېغىڭلاردا مەندىن قىلچە تەپ تارتماي چوڭ گۇناھلارنى قىلاتتىڭلار، ئىنسانلار بىلەن ئۇچراشقان چېغىڭلاردا بولسا، ئاللا تەن قورققاندەك قىياپەتكە كىرىۋالاتتىڭلار. چىن كۆڭلۈڭلار بىلەن ماڭا ئىبادەت قىلىشنىڭ ئورنىغا، بۇ ئىبادەتنى ئىنسانلارغا رىيا قىلىپ كۆرسىتەتتىڭلار، ئىنسانلاردىن قورقۇپ، مەندىن قورقىمىدىڭلار. ئىنسانلارنى چوڭ بىلىپ، مېنى چوڭ بىلمىدىڭلار. بەزى نەرسىلەرنى خەلقنىڭ رازىلىقى ئۈچۈن تەرك ئەتتىڭلار - يۇ، مېنىڭ رازىلىقىم ئۈچۈن تەرك ئەتمىدىڭلار. مانا بۈگۈن، مەن تەييارلىغان كۆپ ساۋابتىن سىلەرنى مەھرۇم قىلىش بىلەن بىرگە ئازابىمنىڭ ئەڭ يامىنى سىلەرگە تېتىتمەن، - دەيدۇ»<sup>①</sup>.

بىر كىشى پەيغەمبەر سەللاللاھۇ ئەلەيھى ۋەسەللامدىن: نىجاتلىق دېگەن نېمە؟ دەپ سورىغاندا، پەيغەمبەر سەللاللاھۇ ئەلەيھى ۋەسەللام: «ئاللا تەننى ئالدىماسلىقىڭ» دەپ جاۋاب بەرگەن. ئۇ: ئاللا تەننى قانداق ئالدايدۇ؟ دەپ سورىغاندا، پەيغەمبەر سەللاللاھۇ ئەلەيھى ۋەسەللام: «ئاللا ۋە ئۇنىڭ پەيغەمبىرى بۇيرىغان ئىشلارنى ئۇنىڭ رازىلىقى ئۈچۈن قىلماسلىقىڭدۇر. رىيادىن ساقلانغىن، چۈنكى ئۇ كىچىك شەپقىتتۇر. رىياكار كىشى قىيامەت كۈنى خالايقىنىڭ ئالدىدا: ئى رىياكار! ئى خىيانەتخور! ئى گۇناھكار! ئى زىيان تارتقۇچى! دېگەن تۆت ئىسىم بىلەن چاقىرىلىپ: ئىبادىتىڭ زايىا كەتتى، ساۋابىڭ قالمىدى، بىزنىڭ ھۇزۇرىمىزدا ساڭا بېرىلىدىغان مۇكاپات يوقتۇر. ئى ئالدامچى! يوقال، كىم ئۈچۈن

<sup>①</sup> سۈيۈتى بۇ ھەدىسنى «مەسنۇئە» ناملىق كىتابىدا رىۋايەت قىلغان. ئىبنى ھىبان: بۇ، ئەسلى يوق، توقۇلما ھەدىستۇر، - دېگەن.

ئىبادەت قىلغان بولساڭ مۇكاپىتىنى شۇنىڭدىن ئالغىن! - دېيىلىدۇ» دەپ جاۋاب بەرگەن.<sup>①</sup>

بىر دانىدىن<sup>②</sup> (الله ئۇنىڭغا رەھمەت قىلسۇن): ئىخلاسمەن كىشى كىم؟ دەپ سورالغاندا، ئۇ: ياخشىلىقنى خۇددى يامانلىقنى يوشۇرغاندەك يوشۇرغان كىشىدۇر، دەپ جاۋاب بەرگەن ئىكەن. يەنە بىرىدىن: ئىخلاسنىڭ غايىسى نېمە؟ دەپ سورىغاندا، ئۇ: ئىنسانلارنىڭ ماختىشىنى ياققۇرماستىلىقىڭ، - دەپ جاۋاب بەرگەن ئىكەن.

فۇزەيىل ئىبنى ئىياز رەزىيەللاھۇ ئەنھۇ<sup>③</sup>: كىشىلەرنى رازى قىلىش ئۈچۈن ئەمەلنى تەرك ئېتىش رىيادۇر، ئۇلارنى رازى قىلىش ئۈچۈن ئەمەل قىلىش شېرىكتۇر، ئىخلاسل بولسا، الله تائالانىڭ سېپىنى ھەر ئىككىسىدىن سالامەت ۋە ئامان قىلىشىدۇر، - دېگەن. ئى الله! بىزنى رىيا ۋە كىچىك شېرىكتىن ئامان قىلغىن! بىزنى مەغپىرەت قىلغىن!



① ئىراقى بۇ ھەدىسنىڭ سەنەدىنى ئىبنى ئەبۇ دۇنياغا نىسبەت بەرگەن بولۇپ، سەنەدى زەئىپتۇر.

② غەززالى «ئىھيا» ناملىق كىتابىدا ئۇ كىشىنىڭ يەتقۇب مەككۇف ئىكەنلىكىنى بايان قىلغان.

③ ئۇنىڭ تولۇق ئىسمى فۇزەيىل ئىبنى ئىياز ئىبنى مەسئۇد تەممى، مەشھۇر زاھىدلاردىن، ئەسلى خۇراسانلىق، ئىمام، ھىجرىيە 187 - يىلى ۋاپات بولغان.

## ئىككىنچى چوڭ گۇناھ:

## ئادەم ئۆلتۈرۈش

اللہ تائالا مۇنداق دەيدۇ: ﴿وَمَنْ يَقْتُلْ مُؤْمِنًا مُتَعَمِّدًا فَجَزَاءُ لَهُ جَهَنَّمُ خَالِدًا فِيهَا وَعَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا﴾ ﴿كىمكى بىر مۇئمىننى قەستەن ئۆلتۈرىدىكەن، ئۇنىڭ جازاسى جەھەننەم بولىدۇ، ئۇ جەھەننەمدە مەڭگۈ قالىدۇ، اللەنىڭ غەزىپىگە ۋە لەنتىگە دۇچار بولىدۇ. اللە ئۇنىڭغا (ئاخىرەتتە) قاتتىق ئازاب تەييارلايدۇ﴾<sup>①</sup>.

﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ يَفْعَلْ ذَلِكَ يَلْقَ أَثَمًا يُضَاعَفْ لَهُ الْعَذَابُ يَوْمَ الْقِيَامَةِ وَيَخْلُدْ فِيهِ مُهَانًا إِلَّا مَنْ تَابَ وَآمَنَ وَعَمِلَ عَمَلًا صَالِحًا﴾ ﴿ئۇلار اللەقا ئىككىنچى بىر مەبۇدنى شېرىك قىلمايدۇ. اللە ھارام قىلغان ناھەق ئادەم ئۆلتۈرۈش ئىشىنى قىلمايدۇ. زىنا قىلمايدۇ. كىمكى بۇ (گۇناھلار) نى قىلىدىكەن، (ئاخىرەتتە) ئۇ جازاغا ئۇچرايدۇ. قىيامەت كۈنى ئۇنىڭغا ھەسسەلەپ ئازاب قىلىنىدۇ، ئۇ مەڭگۈ ئازاب ئىچىدە خارلانغان ھالدا قالىدۇ. پەقەت (ئۇلارنىڭ ئىچىدىن) (بۇ دۇنيادىكى چېغىدا) تەۋبە قىلغان، ئىمان ئېيتقان ۋە ياخشى ئەمەللەرنى قىلغانلارلا بۇ ھالدا قالمايدۇ﴾<sup>②</sup>.

﴿مَنْ أَجَلٍ ذَلِكَ كَتَبْنَا عَلَى بَنِي إِسْرَائِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا﴾ ﴿شۇ (يەنى قابىلىنىڭ ھابىلىنى ناھەق ئۆلتۈرگەنلىكى) سەۋەبتىن (تەۋراتتا) ئىسرائىل ئەۋلادىغا ھۆكۈم قىلدۇقكى، كىمكى ناھەق ئادەم ئۆلتۈرمىگەن ياكى يەر يۈزىدە بۇزغۇنچىلىق قىلمىغان بىر ئادەمنى ئۆلتۈرسە، ئۇ پۈتۈن ئىنسانلارنى ئۆلتۈرگەندەك بولىدۇ، كىمكى بىر ئادەمنى تىرىلدۈرسە (يەنى قۇتقۇزسا ياكى ھايات

① سۇرە نىسا، 93 - ئايەت.

② سۇرە فۇرقان، 68 - ئايەتتىن 70 - ئايەتكىچە.

قېلىشىغا سەۋەبچى بولسا)، ئۇ پۈتۈن ئىنسانلارنى تىرىلدۈرگەندەك بولىدۇ»<sup>①</sup>.

﴿وَإِذَا الْمَوْؤُودَةُ سُئِلَتْ بِأَيِّ ذَنْبٍ قُتِلَتْ﴾ ﴿تىرىك كۆمۈۋۈپتلىگەن قىزدىن: سەن قايسى گۇناھ بىلەن ئۆلتۈرۈلدىڭ؟ - دەپ سورالغان چاغدا﴾<sup>②</sup>.

پەيغەمبەر سەللالاھۇ ئەلەيھى ۋەسەللەمنىڭ: «ھالاكەتكە ئېلىپ بارغۇچى يەتتە چوڭ گۇناھتىن ساقلىنىڭلار» دېگەن ھەدىسىدە ناھەق ئادەم ئۆلتۈرۈش گۇناھمۇ تىلغا ئېلىنغان ئىدى. بىر كىشى پەيغەمبەر سەللالاھۇ ئەلەيھى ۋەسەللەمدىن:

— اللەنىڭ نەزىرىدە قايسى گۇناھ ئەڭ چوڭ؟ - دەپ سورىغانىدى، پەيغەمبەر سەللالاھۇ ئەلەيھى ۋەسەللەم:

— سېنى ياراتقان اللەقا شېرىك كەلتۈرۈشۈڭ، - دەپ جاۋاب بەردى.

— ئاندىن قالسىچۇ؟

— پەرزەنتىڭنى تامىقىڭغا تەڭ شېرىك بولۇشىدىن قورقۇپ ئۆلتۈرۈۋېتىشىڭ.

— ئاندىن قالسىچۇ؟

— قوشناڭنىڭ ئايالى بىلەن زىنا قىلىشىڭ»<sup>③</sup>.

اللە تائالا يۇقىرىدىكى ھەدىسىنى تەستىقلاپ مۇنداق دەيدۇ: ﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ﴾ ﴿ئۇلار اللەقا ئىككىنچى بىر مەبۇدىنى شېرىك قىلمايدۇ. اللە ھارام قىلغان ناھەق ئادەم ئۆلتۈرۈش ئىشىنى قىلمايدۇ. زىنا قىلمايدۇ﴾<sup>④</sup>.

پەيغەمبەر سەللالاھۇ ئەلەيھى ۋەسەللەم: «ئىككى مۇسۇلمان بىر بىرىگە قىلىچ كۆتۈرسە، ئۆلتۈرگۈچىمۇ، ئۆلگۈچىمۇ دوزاخقا كىرىدۇ» دېدى. بۇنى ئاڭلىغان ساھابىلەر: ئى اللەنىڭ پەيغەمبىرى!

① سۇرە مائىدە، 32 - ئايەت.

② سۇرە تەكۋىر، 8 - ۋە 9 - ئايەتلەر.

③ بىرلىككە كەلگەن ھەدىس.

④ سۇرە فۇرقان، 68 - ئايەت.

ئۆلتۈرگۈچىغۇ دوزاخقا كىرىدۇ، ئەمما ئۆلگۈچىنىڭ گۇناھى نېمە؟ - دەپ سورىغاندى، پەيغەمبەر سەللەللاھۇ ئەلەيھى ۋەسەللەم: «چۈنكى ئۇمۇ ئۇنى ئۆلتۈرۈشكە ھېرىسمەن ئىدى»<sup>①</sup> دەپ جاۋاب بەردى.

ئىمام ئەبۇ سۇلايمان خەتتابى (الله ئۇنىڭغا رەھمەت قىلسۇن) مۇنداق دەيدۇ: ئىككى كىشى بىر - بىرىگە دۈشمەنلىك قىلىش ياكى تەرەپپازلىق قىلىش ياكى دۇنيا تالىشىش ياكى مەنسەبكە ئېرىشىش ۋە ياكى ئۈستۈنلۈكنى قولغا كەلتۈرۈش ئۈچۈن ئۇرۇش قىلغان بولسا، جەھەننەمى بولىدۇ. ئەمما ئىسلام دۆلىتىنىڭ قوشۇنلىرى بىلەن بىرلىكتە دۆلەتكە قارشى چىققان دۈشمەنلەرگە قارشى (گەرچە ئۇلار مۇسۇلمان بولغان تەقدىردىمۇ) ئۇرۇش قىلغان ياكى جېنىنى ۋە بالا - چاقىلىرىنى قوغداش يولىدا ئۇرۇش قىلغان بولسا، بۇ ھۆكۈمنىڭ ئىچىگە كىرمەيدۇ. چۈنكى ئۇ بۇنداق شارائىتتا قارشى تەرەپنى ئۆلتۈرۈشنى قەست قىلماستىن، جېنىنى قوغداش ئۈچۈن ئۇرۇش قىلىشقا بۇيرۇلغان بولىدۇ. ئەگەر ئۇ قارشى تەرەپنى (ئاجىز ھالغا چۈشۈرۈپمۇ) ئۆلتۈرۈشكە قىزىققان بولسا، دۇرۇس بولمايدۇ. كىمكى ئىسلامىي ھۆكۈمەتكە قارشى چىققانلارغا ۋە ياكى مۇسۇلمان تۇرۇپمۇ، قاراقچىلىق قىلىدىغانلارغا قارشى ئۇرۇش قىلغان بولسا، ئۇنى ئۆلتۈرۈشنى قەست قىلماستىن، ئۆزىنى قوغداش ئۈچۈن ئۇرۇش قىلغان بولىدۇ. ئەگەر قارشى تەرەپ ئۇرۇش قىلىشتىن يانسا، ئۇنى قوغلاشقا بولمايدۇ. مەزكۇر ھەدىس بۇ سۈپەتلەرگە ئىگە بولغانلار ئۈچۈن بايان قىلىنمىغان. ئەمما كىمكى بۇ سۈپەتكە خىلاپلىق قىلسا، ئۇ يۇقىرىدا بايان قىلىنغان ھەدىسنىڭ ھۆكۈمىگە كىرىدۇ.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «مەندىن كېيىن بىر - بىرىڭلارنىڭ بويىنى چىپىپ كاپىر بولۇپ كەتمەڭلار!»<sup>②</sup>؛ «بەندە ناھەق قان تۆكمىسىلا، دىنىدا راھەت

<sup>①</sup> بىرلىككە كەلگەن ھەدىس.

<sup>②</sup> بىرلىككە كەلگەن ھەدىس.

ياشايدۇ»<sup>①</sup>؛ «قيامەت كۈنى ئىنسانلار ئارىسىدا بىرىنچى بولۇپ (ناھەق تۆكۈلگەن) قان ھەققىدە ھۆكۈم چىقىرىلىدۇ»<sup>②</sup>؛ «بىر مۇئمىننى ئۆلتۈرۈش اللەنىڭ نەزىرىدە دۇنيانى يوق قىلىشتىنمۇ چوڭ گۇناھتۇر»<sup>③</sup>؛ «چوڭ گۇناھلار اللەقا شېرىك كەلتۈرۈش، ئادەم ئۆلتۈرۈش ۋە چۆكتۈرگۈچى قەسەمدۇر (يەنى يالغان قەسەمدۇر)»<sup>④</sup>. يالغان قەسەم چۆكتۈرگۈچى دەپ ئاتالدى، چۈنكى ئۇ ئىگىسىنى دوزاخقا چۆكتۈرىدۇ.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «ئادەم ئەلەيھىسسالامنىڭ ئوغلى بىرىنچى بولۇپ ئادەم ئۆلتۈرۈش يولىنى ئاچقانلىقى ئۈچۈن، كىمكى ناھەق قان تۆكسە، ئۇنىڭ گۇناھىنىڭ ئوخشىشى ئادەم ئەلەيھىسسالامنىڭ ئوغلىنىڭ ئۈستىگىمۇ يېزىلىدۇ»<sup>⑤</sup>؛ «قانداق بىر (مۇئمىن) كىشى زىممىسى (يەنى ئىسلام ھاكىمىيىتى ئاستىدا ياشايدىغان غەيرى مۇسۇلمان) نى ئۆلتۈرسە، جەننەتنىڭ پۇرىقىنى پۇرىيالىمايدۇ. ھالبۇكى، جەننەتنىڭ پۇرىقىنى قىرىق يىللىق ئۇزاق مۇساپىدىنمۇ پۇرىغىلى بولىدۇ»<sup>⑥</sup>.

ئىسلام دىيارىدا ياشاش ئۈچۈن ئامانلىق سورىغان بىر يەھۇدىي ۋە ياكى بىر خرىستىئان زىممىنى ئۆلتۈرگەن كىشىنىڭ گۇناھى شۇنچىلىك بولىدىغان بولسا، بىر مۇسۇلماننى ئۆلتۈرگەن كىشىنىڭ جازاسى قانچىلىك چوڭ بولار؟

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «ئاگاھ بولۇڭلار! كىمكى مۇسۇلمانلار بىلەن ئەھدۇپەيمان قىلىشقان، اللە ۋە ئۇنىڭ پەيغەمبىرىنىڭ ھىمايىسىگە ئۆتكەن بىر زىممىنى ئۆلتۈرسە، اللەنىڭ ھىمايىسىنى دەپسەندە قىلغان بولىدۇ.

① بۇخارى رىۋايەت قىلغان.

② بىرلىككە كەلگەن ھەدىس.

③ نەسائى رىۋايەت قىلغان. بۇ ھەدىسنىڭ سەنەدىدە ئىبراھىم ئىبنى مۇھاجىر ئىسلىملىك بىرى بولۇپ، ئۇنىڭ ئەستە قالدۇرۇش قۇۋۋىتى كۈچلۈك ئەمەس.

④ بۇخارى، نەسائى، تىرمىزى، دارىمى ۋە ئەھمەد رىۋايەت قىلغان.

⑤ بىرلىككە كەلگەن ھەدىس.

⑥ بۇخارى، ئەبۇ داۋۇد، تىرمىزى، ئىبنى ماجە، دارىمى ۋە ئەھمەد رىۋايەت قىلغان.



جەننەتنىڭ پۇرىقىنى پۇرىيالمايدۇ. ھالبۇكى، جەننەتنىڭ پۇرىقىنى ئەللىك يىللىق ئۇزاق مۇساپىدىنمۇ پۇرىغىلى بولىدۇ»<sup>①</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «قانداق بىر كىشى بىر مۇسۇلماننىڭ ئۆلتۈرۈلۈشىدە ئېلىپنىڭ سۇنۇقچىلىك ياردەم قىلسا، قىيامەت كۈنىدە ئىككى كۆزىنىڭ ئوتتۇرىسىغا "اللەنىڭ رەھمىتىدىن ئۈمىدىنى ئۈزگەن كىشى" دەپ يېزىلىق ھالەتتە اللەنىڭ ھۇزۇرىغا بارىدۇ»<sup>②</sup>.

مۇئاۋىيە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئۈمىدىكى، اللە تائالا كاپىر ھالەتتە ئۆلگەن كىشىنىڭ ۋە بىر مۇئمىننى قەستەن ئۆلتۈرگەن كىشىنىڭ گۇناھىدىن باشقا بارلىق گۇناھلارنى مەغپىرەت قىلىدۇ»<sup>③</sup>. اللە تائالاغا سېغىنىپ بۇنداق ھالەتتە ئۆلۈشتىن پاناھ تىلەيمىز!



① ترمىزى رىۋايەت قىلغان ۋە: سەھىھ، - دېگەن.

② ئىبنى ماجە ۋە ئىمام ئەھمەد رىۋايەت قىلغان. ئەلبانى: زەئىپ، - دېگەن.

③ ئەبۇ داۋۇد، ھەكىم، نەسائى ۋە ئەھمەد رىۋايەت قىلغان.



## ئۈچىنچى چوڭ گۇناھ:

## سېھىرگەرلىك

سېھىرگەرنىڭ كاپىر بولۇشىدا شەك يوقتۇر. اللە تائالا بۇ ھەقتە مۇنداق دەيدۇ: ﴿وَلَكِنَّ الشَّيَاطِينَ كَفَرُوا يُعَلِّمُونَ النَّاسَ السِّحْرَ﴾ ۱. لېكىن شەيتانلار كىشىلەرگە سېھىر ئۆگىتىپ كاپىر بولدى ۱.

لەنتى شەيتاننىڭ ئىنسانلارغا سېھىر ئۆگىتىشتىكى مەقسىتى ئىنسانلارنىڭ اللەقا شېرىك كەلتۈرۈشىدىن ئىبارەتتۇر. اللە تائالا ھارۇت ۋە مارۇت توغرىسىدا مۇنداق دەيدۇ: ﴿وَمَا يُعَلِّمَانِ مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا تَكْفُرْ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَزَوْجِهِ وَمَا هُمْ بِضَارِّينَ بِهِ مِنْ أَحَدٍ إِلَّا بِإِذْنِ اللَّهِ وَيَتَعَلَّمُونَ مَا يَضُرُّهُمْ وَلَا يَنْفَعُهُمْ وَلَقَدْ عَلِمُوا لَمَنِ اشْتَرَاهُ مَا لَهُ فِي الْآخِرَةِ مِنْ خَلَقٍ﴾ ۲. (بۇ ئىككى پەرىشتە) بىز كىشىلەرنى سىنايمىز، كاپىر بولمىغىن، دېمىگىچە ھېچ كىشىگە سېھىر ئۆگەتمەيتتى. ئۇلار بۇ ئىككىسىدىن ئەر - خوتۇننى بىر - بىرىدىن ئايرىۋېتىدىغان نەرسىلەرنى (يەنى سېھىرگەرلىكنى) ئۆگىنەتتى. ئۇلار (سېھىر ئارقىلىق) اللەنىڭ رۇخسىتىسىز ھېچ كىشىگە زىيان يەتكۈزەلمەيتتى. ھالبۇكى، ئۇلار ئۆزلىرىگە زىينى بار، پايدىسى يوق نەرسىنى ئۆگىنەتتى. يەھۇدىيلار (تەۋراتنى تاشلاپ) سېھىرنى سېتىۋالغۇچىغا ئاخىرەتتە (اللەنىڭ رەھمىتىدىن ۋە جەننىتىدىن) ھېچ نېسەۋە يوق ئىكەنلىكىنى ئوبدان بىلەتتى ۲.

نۇرغۇن ئازغۇن كىشىلەرنىڭ سېھىرگەرلىك يولىغا كىرىپ قالغانلىقىنى ۋە بىۋىق پەقەت ھىرام دەپ ئويلايدىغانلىقىنى كۆرىشىلەر. بىراق ئۇلار ئۇنىڭ كۇپىرلىق ئىكەنلىكىنى ھېس قىلمايدۇ. ئۇلار سېھىرگەرلىكنى ئۆگىنىپ، سېھىرگەرلىك قىلىشقا باشلايدۇ. تولىسى شېرىك ۋە زالالەتتىن ئىبارەت چۈشنىكىسىز

① سۇرە بەقەرە، 102 - ئايەت.

② سۇرە بەقەرە، 102 - ئايەت.

سۆزلەرنى ئىشلىتىپ، ئەرنى ئايالى ئالدىدا سۆزى ئۆتمەس، روھسىز ۋە ئىرادىسىز قىلىپ قويۇش، ئەرنى ئايالىغا ئامراق قىلىش، ئايالنى ئېرىگە ئۆچ قىلىش ۋە شۇنىڭغا ئوخشاش ئىشلارنى قىلىش ئۈچۈن سېپەرگەرلىك قىلدۇ.

سېپەرگەرنىڭ جازاسى ئۆلۈمدۇر. چۈنكى ئۇ ئاللاھقا شېرىك كەلتۈردى ياكى شېرىك ۋە كۇپرىغا ئېلىپ بارىدىغان ئىشنى قىلدى. پەيغەمبەر سەللاھۇ ئەلەيھى ۋەسەللەم: «ھالاكەتكە ئېلىپ بارغۇچى يەتتە چوڭ گۇناھتىن ساقلىنىڭلار»<sup>①</sup> دېگەن ھەدىستە سېپەرگەرلىكنىمۇ سانغان ئىدى. شۇنداق ئىكەن، ئىنسان رەببىدىن قورقسۇن! دۇنيا ۋە ئاخىرەتتە زىيان تارتىدىغان ئىشنى قىلمىسۇن. پەيغەمبەر سەللاھۇ ئەلەيھى ۋەسەللەم بىر ھەدىستە: «سېپەرگەرلىكنىڭ جازاسى قىلىچ بىلەن چېپىپ تاشلاشتۇر» دېگەن<sup>②</sup>. ئەمما ھەدىس ئالىملىرى: بۇ ھەدىس پەيغەمبەر سەللاھۇ ئەلەيھى ۋەسەللەمنىڭ سۆزى بولماستىن، ئەكسىچە جۇندۇبىنىڭ سۆزى، دەپ قارىغان.

بەجالە ئىبنى ئەبىدە: ئۆمەر رەزىيەللاھۇ ئەنھۇ ئۆلۈمىدىن بىر يىل بۇرۇن: "بارلىق ئەر ۋە ئايال سېپەرگەرلەرنى ئۆلتۈرۈڭلار!" دەپ يارلىق چۈشۈرگەن ئىدى، - دەيدۇ<sup>③</sup>. ۋەھب ئىبنى مۇنەببەھ مۇنداق دەيدۇ: مەن ئوقۇغان كىتابلاردىن بىرىدە، ئاللا تائالا: "مەندىن باشقا ھېچ ئىلاھ يوقتۇر، سېپەرگەرلىك قىلغان ۋە قىلدۇرغان، پال ئاچقان ۋە ئاچتۇرغان، شۇم پال ئالغان ۋە ئالدۇرغان كىشىلەر مەندىن ئەمەس" دەيدۇ، دەپ يېزىلغان ئىكەن<sup>④</sup>.

ئەلى رەزىيەللاھۇ ئەنھۇ: "پال ئاچقۇچى سېپەرگەردۇر، سېپەرگەر بولسا كاپىردۇر" دېگەن. ئەبۇ مۇسا رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاھۇ ئەلەيھى ۋەسەللەم

① بۇخارى ۋە مۇسلىم رىۋايەت قىلغان.

② ترمىزى، ھاكىم ۋە دارۇقۇتنى رىۋايەت قىلغان. ئەلبانى: زەئىپ، - دېگەن.

③ ئەبۇ داۋۇد ۋە ئەھمەد رىۋايەت قىلغان.

④ ئەسلىدە بۇ، ھەدىس قۇددۇسى ئەمەس، بەلكى، پەيغەمبەر سەللاھۇ ئەلەيھى ۋەسەللەمنىڭ ھەدىسى بولۇپ، بەزىار ۋە تەبەرانى ئىبنى ئابباس رەزىيەللاھۇ ئەنھۇمدىن رىۋايەت قىلغان. ئەلبانى: سەھىھ، - دېگەن.

مۇنداق دېگەن: «مۇنداق ئۈچ تۈرلۈك كىشى جەننەتكە كىرمەيدۇ: داۋاملىق ھاراق ئىچىدىغان كىشى؛ سىلە - رەھىمنى ئۈزگەن كىشى؛ سېھىرگەرنى تەستىقلىغان كىشى»<sup>①</sup>.

ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «دەم سېلىش، تۇمار ئېسىش ۋە (ئەر - ئاياللار ئارىسىدا) ئىسسىق - سوغۇق قىلىش شېرىكتۇر»<sup>②</sup>. تۇمار - نادان ئىنسانلار ئۆزلىرىگە، بالىلىرىغا ۋە ھايۋانلىرىغا كۆز تېگىشتىن ساقلىنىش ئۈچۈن ئېسىپ قويدىغان نەرسىنى كۆرسىتىدۇ. بۇ، جاھىلىيەت دەۋرىدىن قالغان يامان ئۆرپ - ئادەت بولۇپ، كىمكى بۇنىڭغا ئېتىقات قىلسا، شېرىك كەلتۈرگەن بولىدۇ. ئىسسىق - سوغۇق قىلىش - سېھىرنىڭ بىر تۈرى بولۇپ، ئايالنى ئېرىگە ياخشى كۆرسىتىش ئۈچۈن قىلىنغان ئىشتۇر. تۇمار ئېسىش ۋە ئىسسىق - سوغۇق قىلىش شېرىك كەلتۈرۈش قاتارىدىن قىلىندى. چۈنكى جاھىللار: بۇ اللە تائالانىڭ ئەزەلىي تەقدىرى<sup>③</sup>گە تەسىر كۆرسىتىدۇ، - دەپ ئېتىقاد قىلاتتى.

خەتتابى (اللە ئۇنىڭغا رەھىمەت قىلسۇن) مۇنداق دەيدۇ: قۇرئان كەرىم ۋە اللە تائالانىڭ گۈزەل ئىسىملىرى بىلەن دەم سېلىش جايىزدۇر، چۈنكى پەيغەمبەر سەللەللاھۇ ئەلەيھى ۋەسەللەم نەۋرىلىرى ھەسەن ۋە ھۈسەين رەزىيەللاھۇ ئەنھۇماغا دەم سېلىپ مۇنداق دەيتتى: «اللەنىڭ مۇكەممەل كەلىملىرىگە سېغىنىپ، سىلەرگە بارلىق شەيتان ۋە زەھەرلىك ھايۋانلارنىڭ يامانلىق قىلىشىدىن، شۇنداقلا، بارلىق يامان كۆزلىرىنىڭ تېگىشىدىن پاناھ تىلەيمەن»<sup>④</sup>. اللە تەئەبەدىم تىلەيمىز ۋە ئۇنىڭغا تەۋەككۈل قىلىمىز!

① ئىمام ئەھمەد، ئەبۇ يەئلا ۋە تەبەرانى رىۋايەت قىلغان. ئەلبانى: زەئىپ، - دېگەن.

② ئەبۇ داۋۇد، ئىبنى ماجە، ئەھمەد ۋە ھاكىم رىۋايەت قىلغان. ئەلبانى: سەھىھ، - دېگەن.

③ ھەربىر مۇئمىن اللە تەقدىر قىلغان بارلىق ياخشىلىق ۋە يامانلىققا ئىمان كەلتۈرۈشى لازىم. ئىمان بىلەن ئىبادەت ئۇنىڭغا اللەنىڭ تەقدىر قىلغان نەرسىسى ھەممىدىن ۋە بارلىق سەۋەبلەردىن ئۈستۈن ئىكەنلىكىنى ئۇختۇرىدۇ.

④ ئىمام بۇخارى، ئىبنى ماجە ۋە ئەھمەد رىۋايەت قىلغان.



## تۆتىنچى چوڭ گۇناھ:

## نامازنى تەرك ئېتىش

اللّٰهُ تَائَالَا مۇنداق دەيدۇ: ﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ عَذَابًا إِلَّا مَنْ تَابَ وَآمَنَ وَعَمِلَ صَالِحًا﴾ ﴿ئۇلار كەتكەندىن كېيىن (ئۇلارنىڭ) ئورنىنى باسقان ئورۇنباسارلار نامازنى تەرك ئەتتى. نەپسى - خاھىشلىرىغا ئەگەشتى. ئۇلار (قىيامەتتە) گۇمراھلىقنىڭ جازاسىنى تارتىدۇ. تەۋبە قىلغان، ئىمان ئېيتقان ۋە ياخشى ئەمەللەرنى قىلغانلار بۇنىڭدىن مۇستەسنا﴾<sup>①</sup>.

ئابدۇللاھ ئىبنى ئابباس رەزىيەللاھۇ ئەنھۇما بۇ ئايەتتىكى "نامازنى تەرك ئەتتى" دېگەن جۈملە ئۈستىدە توختىلىپ: ئۇ، نامازنى پۈتۈنلەي تاشلىدى، - دېگەن مەنىنى ئەمەس، بەلكى ئۆز ۋاقتىدا ئادا قىلالمىدى، - دېگەن مەنىنى ئىپادىلەيدۇ، دەپ تەپسىر قىلغان.

تابىئىنلارنىڭ بۈيۈك ئىمامى سەئىد ئىبنى مۇسەيب (اللّٰهُ ئۇنىغا رەھمەت قىلسۇن): "نامازنى تەرك ئەتتى" دېگەن سۆزنىڭ مەنىسى: پېشىن نامىزىنى ئەسىرگە، ئەسىرنى شامغا، شامنى خۇپتەنگە، خۇپتەننى بامداققا، بامداقنى كۈن چىققىچە كېچىكتۈرۈپ، نامىزىنى ۋاقتىدا ئۆتمەيدىغانلار، - دەپ تەپسىر قىلغان ۋە: كىمكى ھەمىشە مۇشۇنداق قىلىپ، تەۋبە قىلماستىن ئۆلسە، اللّٰهُ تائالا ئۇنىڭغا "غەي" دېگەن جىلغىنى تەييارلاپ قويىدۇ. ئۇ، دوزاختىكى ناھايىتى چوڭقۇر ۋە پۇرىقى ناھايىتى سېسىق جايدۇر، - دېگەن.

اللّٰهُ تائالا باشقا بىر ئايەتتە مۇنداق دەيدۇ: ﴿قَوْلٌ لِّلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ﴾ ﴿شۇنداق ناماز ئوقۇغۇچىلارغا ۋايىكى، ئۇلار

① سۇرە مەريەم، 59 - ۋە 60 - ئايەتلەر.

نامازنى غەپلەت بىلەن ئوقۇيدۇ<sup>①</sup>. يەنى نامازغا ئالدىرىماي،  
ھورۇنلۇق قىلغانلارنىڭ ھالىغا ۋاي بولسۇن!

سەئد ئىبنى ئەبۇ ۋەققاس رەزىيەللاھۇ ئەنھۇ مۇنداق دەيدۇ:  
مەن پەيغەمبەر سەللەللاھۇ ئەلەيھى ۋەسەللەمدىن: ﴿ئۇلار  
نامازلىرىنى غەپلەت بىلەن ئوقۇيدۇ﴾ دېگەن ئايەتنىڭ مەنىسى  
ھەققىدە سورىغىنىدا، ئۇ: «نامازنىڭ ۋاقتىنى كېچىكتۈرۈپ ئوقۇش  
كۆزدە تۇتۇلدى» دەپ جاۋاب بەرگەن ئىدى<sup>②</sup>. ئۇلار نامازنى ئۆز  
ۋاقتىدىن كېچىكتۈرۈپ ئوقۇغان بولسىمۇ، اللە تائالا ئۇلارنى يەنىلا  
ناماز ئوقۇغۇچىلار دەپ ئاتىدى. ئەمما ھورۇنلۇق قىلىپ، نامازنى  
كېچىكتۈرگەنلىكى ئۈچۈن قاتتىق ئازابنى ۋەدە قىلدى.  
ئېيتىلىشىچە، جەھەننەمدىكى بىر ۋادىنىڭ ئىسمى ۋەيلۇن بولۇپ،  
ئۇنىڭ ئىچىدە پۈتۈن دۇنيا تاغلىرى ماڭدۇرۇلسا، ھارارىتنىڭ  
يۇقىرىلىقىدىن ئېرىپ كېتىدۇ. ئۇ يەنە شۇنداق ۋادىكى، نامازغا  
سەل قاراپ، ئۆز ۋاقتىدىن كېچىكتۈرۈپ ئوقۇيدىغانلارنىڭ تۇرالغۇ  
جايدۇر. ئەمما اللەقا تەۋبە قىلىپ، زايى قىلغىنىغا پۇشايمان قىلغانلار  
بۇنىڭدىن مۇستەسنادۇر.

اللە تائالا يەنە بىر ئايەتتە مۇنداق دەيدۇ: ﴿يَا أَيُّهَا الَّذِينَ آمَنُوا لَا  
تُلْهَكُم مَّاوَالِكُمْ وَلَا أَوْلَادِكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَئِكَ هُمُ الْخَاسِرُونَ﴾  
﴿ئى مۇئمىنلەر! ماللىرىڭلار ۋە بالىلىرىڭلار سىلەرنى اللەنىڭ  
زىكرىدىن (يەنى اللەنىڭ تائەت - ئىبادىتىدىن) غەپلەتتە  
قالدۇرمىسۇن. كىملىرىكى شۇنداق قىلىدىكەن، ئۇلار زىيان  
تارتقۇچىلاردۇر﴾<sup>③</sup>. تەپسىر شۇناسلار بۇ ھەقتە توختىلىپ: بۇ  
ئايەتتىكى اللەنىڭ زىكرىدىن مەقسەت، بەش ۋاخ نامازدۇر. كىمكى  
ناماز ۋاقتىدا مال دۇنيا، سودا - سېتىق ۋە بالا - چاقىلىرى بىلەن  
مەشغۇل بولۇپ، نامازنى ئۆز ۋاقتىدا ئادا قىلمىسا، زىيان  
تارتقۇچىلاردىن بولۇپ قالىدۇ، - دېگەن.

① سۇرە مائۇن، 4 - ۋە 5 - ئايەتلەر.

② تەبەرائى رىۋايەت قىلغان بولۇپ، سەئەدىدە ھەدىسى ئىنتايىن زەئىپ بىرى بار.

③ سۇرە مۇناققۇن، 9 - ئايەت.



پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «قىيامەت كۈنى بەندىنىڭ ئەمىلىدىن ھېساب - كىتاب قىلىنىدىغان بىرىنچى نەرسە، نامازدۇر. ئەگەر نامىزى تولۇق بولسا، نىجات تاپىدۇ ۋە قۇتۇلىدۇ. تولۇق بولمىسا، زاۋاللىققا يۈزلىنىدۇ ۋە زىيان تارتىدۇ»<sup>①</sup>.

اللہ تائالا دوزاخ ئەھلى ھەققىدە مۇنداق دەيدۇ: ﴿مَا سَلَكَكُمْ فِي سَقَرٍ قَالُوا لَمْ نَكُ مِنَ الْمُسْلِمِينَ وَلَمْ نَكُ نَطْعُمُ الْمُسْكِينِ وَكُنَّا نَحْوُ مَعَ الْخَاطِئِينَ وَكُنَّا نُكَذِّبُ بِيَوْمِ الدِّينِ حَتَّىٰ آتَانَا الْيَقِينَ فَمَا تَنْفَعُهُمْ شَفَاعَةُ الشَّافِعِينَ﴾ ﴿ئۇلار (يەنى سائادەتمەن مۇئمىنلەر) جەننەتلەردە بولۇپ، گۇناھكارلاردىن: «سىلەرنى دوزاخقا كىرگۈزگەن نېمە؟» دەپ سورىدى، ئۇلار (جاۋابەن) ئېيتىدۇ: بىز ناماز ئوقۇمىدۇق، مىسكىنلەرگە تائام بەرمىدۇق، بىز بەھۇدە سۆز قىلغۇچىلار بىلەن بەھۇدە سۆز قىلاتتۇق، قىيامەت كۈنى ئىنكار قىلاتتۇق، تاكى بىز ئۆلگۈچە (شۇنداق قىلدۇق). شاپائەت قىلغۇچىلارنىڭ شاپائىتى ئۇلارغا پايدا بەرمەيدۇ (يەنى ئۇلارنى اللەنىڭ ئازابىدىن قۇتقۇزىدىغان شاپائەتچى بولمايدۇ، ئۇلارغا پۈتۈن ئەھلى زېمىن شاپائەت قىلغان تەقدىردىمۇ، ئۇلارنىڭ شاپائىتى قوبۇل قىلىنمايدۇ)﴾<sup>②</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «بىز (مۇئمىنلەر) بىلەن ئۇلار (كاپىرلار) ئارىسىدىكى پەرق نامازدۇر. نامازنى تەرك ئەتكەن كىشى كاپىر بولىدۇ»<sup>③</sup>؛ «(مۇئمىن) بەندە بىلەن كۇپىرى ئارىسىدىكى پەرق نامازنى تەرك ئېتىشتۇر»<sup>④</sup>. ھەر ئىككىلى ھەدىس سەھىھتۇر.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «كىمكى ئەسىر نامىزىنى (قەستەن) تەرك ئەتسە، ئەمىلى بىكار بولۇپ كېتىدۇ»<sup>⑤</sup>؛ «كىمكى نامازنى قەستەن تەرك ئەتسە، اللەنىڭ

① ترمىزى ۋە تەبەرانى رىۋايەت قىلغان. ئەلبانى: سەھىھ، - دېگەن.

② سۇرە مۇدەسسەر، 42 - ئايەتتىن 48 - ئايەتكىچە.

③ ترمىزى، نەسائى، ئىبنى ماجە، ھاكىم ۋە ئەھمەد رىۋايەت قىلغان. ئەلبانى: سەھىھ، - دېگەن.

④ مۇسلىم، ئەبۇ داۋۇد، ترمىزى، ئىبنى ماجە، دارىمى، ئەھمەد ۋە دارۇقۇتنى رىۋايەت قىلغان.

⑤ بۇخارى، نەسائى ۋە ئەھمەد رىۋايەت قىلغان.

ھىمايىسىدىن ئادا - جۇدا بولۇپ كېتىدۇ»<sup>①</sup>؛ «مەن ئىنسانلار بىلەن تاكى ئۇلار: لائىلاھە ئىللاللاھ (بىر اللەتن باشقا ھېچ ئىلاھ يوق)، دەپ شاھادەت ئىيتقان، ناماز ئوقۇغان ۋە زاكات بەرگەنگە قەدەر ئۇرۇش قىلىشقا بۇيرۇلدىم. ئەگەر ئۇلار ئۇنى ئەنە شۇنداق ئادا قىلسا، مەندىن جانلىرىنى ۋە ماللىرىنى ساقلاپ قالىدۇ، پەقەت ئىسلامدىكى (يەنى ئىسلامدا ئادەم ئۆلتۈرۈشتەك جىنايەت سادىر قىلغان بولسا) تېگىشلىك جازاسىنى تارتىدۇ. قالغان ھېسابى اللەقا تېگىشلىكتۇر»<sup>②</sup>؛ «كىمكى ھەمىشە نامازنى تەرك ئەتمەي ئوقۇسا، قىيامەت كۈنى ناماز ئۇنىڭغا نۇر، دەلىل ۋە نىجاتلىق يولى بولىدۇ. كىمكى نامازنى تەرك ئەتسە، ئۇنىڭغا نۇر، دەلىل ۋە نىجاتلىق يولى بولمايدۇ. قىيامەت كۈنى پىرئەۋن، قارۇن، ھامان ۋە ئوبەي ئىبنى خەلەف بىلەن بىرگە بولىدۇ»<sup>③</sup>.

ئۆمەر رەزىيەللاھۇ ئەنھۇ: نامازنى تەرك ئەتكەن كىشىنىڭ ئىسلامدا نېسىۋىسى يوقتۇر<sup>④</sup>، - دېگەن.

بەزى ئۆلىمالار مۇنداق دەيدۇ: نامازنى تەرك ئەتكۈچى مەھشەرگاھتا يۇقىرىدىكى تۆت كىشى بىلەن بىرلىكتە يىغىلىدۇ. چۈنكى ئۇ يا مال - مۈلكى بىلەن، يا پادىشاھلىقى بىلەن، يا ۋەزىرلىكى بىلەن، يا تىجارىتى بىلەن مەشغۇل بولۇپ ناماز ئوقۇمايدۇ. ئەگەر ئۇ مال - مۈلكى بىلەن مەشغۇل بولۇپ ناماز ئوقىيالمىغان بولسا، قارۇن بىلەن؛ پادىشاھلىقى بىلەن مەشغۇل بولۇپ ناماز ئوقىيالمىغان بولسا، پىرئەۋن بىلەن؛ ۋەزىرلىكى بىلەن مەشغۇل بولۇپ ناماز ئوقىيالمىغان بولسا، ھامان بىلەن؛ تىجارىتى بىلەن مەشغۇل بولۇپ ناماز ئوقىيالمىغان بولسا، مەككىدىكى ئەڭ چوڭ تىجارەتچى ئوبەي ئىبنى خەلەف بىلەن بىرگە يىغىلىدۇ.

مۇئاز ئىبنى جەبەل رەزىيەللاھۇ ئەنھۇ ئۇندىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق

① ئەھمەد رىۋايەت قىلغان. ئىبنى ماجەمۇ مۇشۇ مەزمۇندا ھەدىس رىۋايەت قىلغان.

② بىرلىككە كەلگەن ھەدىس.

③ دارىمى، ئەھمەد ۋە تەبەرانى رىۋايەت قىلغان.

④ ئىمام ماللىك رىۋايەت قىلغان.

دېگەن: «كىمكى پەرز نامازنى قەستەن تەرك ئەتسە، اللەنىڭ ھىمايىسىدىن ئادا - جۇدا بولۇپ كېتىدۇ»<sup>①</sup>. ئۆمەر رەزىيەللاھۇ ئەنھۇ مۇنداق دەيدۇ: بىر كىشى پەيغەمبەر سەللەللاھۇ ئەلەيھى ۋەسەللەمنىڭ يېنىغا كېلىپ: ئى اللەنىڭ پەيغەمبىرى! ئىسلامدا اللە ئەڭ ياخشى كۆرىدىغان ئىبادەت قايسى؟ - دەپ سورىغاندى، پەيغەمبەر سەللەللاھۇ ئەلەيھى ۋەسەللەم: «ۋاقتىدا ئوقۇلغان ناماز. كىمكى نامازنى تەرك ئەتسە، ئۇنىڭ دىنى يوقتۇر، ناماز دىنىنىڭ تۈۋرۈكىدۇر»<sup>②</sup> دەپ جاۋاب بەردى.

ئۆمەر رەزىيەللاھۇ ئەنھۇ سۇيىقەستكە ئۇچراپ يارىدار ھالدا ياتقاندا، ھەمراھلىرى ئۇنىڭغا: «ئى مۇئمىنلەرنىڭ ئەمىرى! ناماز ۋاقتى بولدى» دېگەندى، «توغرا دەيسىەن، نامازنى تەرك ئەتكەن كىشىنىڭ ئىسلامدا نېسىۋىسى يوقتۇر» دېدى ۋە جاراھىتىدىن قان ئېقىۋاتقان ھالەتتە نامازنى ئوقۇدى<sup>③</sup>. ئابدۇللاھ ئىبنى شەقق تىبابى رەزىيەللاھۇ ئەنھۇ: پەيغەمبەر سەللەللاھۇ ئەلەيھى ۋەسەللەمنىڭ ساھابىلىرى نامازدىن باشقا ئەمەلنى تەرك ئېتىشىنى كۆپرى دەپ سانمايتى، - دېگەن<sup>④</sup>.

ئەلى رەزىيەللاھۇ ئەنھۇدىن ناماز ئوقۇمايدىغان ئايالنىڭ ھۆكىمى ھەققىدە سورالغاندا، ئۇ: كىمكى ناماز ئوقۇمىسا، كاپىر بولىدۇ، - دەپ جاۋاب بەرگەن<sup>⑤</sup>. ئىبنى مەسئۇد رەزىيەللاھۇ ئەنھۇ: كىمكى ناماز ئوقۇمىسا، ئۇنىڭ دىنى يوق، - دېگەن<sup>⑥</sup>. ئىبنى ئابباس رەزىيەللاھۇ ئەنھۇما: كىمكى بىر ۋاخ نامازنى قەستەن تەرك ئەتسە، اللەنىڭ ھۇزۇرىغا اللە ئۇنىڭغا غەزەپ قىلغان ھالدا بارىدۇ، - دېگەن<sup>⑦</sup>. پەيغەمبەر سەللەللاھۇ ئەلەيھى ۋەسەللەم: «كىمكى

① ئەھمەد رىۋايەت قىلغان.

② بەيھەقى زەئىپ سەئىد بىلەن رىۋايەت قىلغان.

③ ئىمام مالىك رىۋايەت قىلغان.

④ ترمىزى رىۋايەت قىلغان.

⑤ مۇنزىرى نەقىل قىلغان. ئەلبانى: بۇ ھەدىسنى ئەلى رەزىيەللاھۇ ئەنھۇدىن رىۋايەت قىلىندى دېيىش توغرا ئەمەس. چۈنكى سەئىد مەئقەل ئىسىملىك كىملىكى ناتونۇش بىرى بار، - دېگەن.

⑥ مۇنزىرى نەقىل قىلغان.

⑦ بەزىر ۋە تەبەرائى رىۋايەت قىلغان.

نامازنى تەرك ئەتكەن ھالدا اللەنىڭ ھۇزۇرىغا بارسا، اللە ئۇنىڭ باشقا ياخشى ئەمەللىرىگە ئېتىبار بەرمەيدۇ»<sup>①</sup> دېگەن.

ئىبنى ھەزم: شېرىكتىن قالسا نامازنى ۋاقتىدىن كېچىكتۈرۈپ ئوقۇش ۋە ناھەق ئادەم ئۆلتۈرۈشتىن چوڭراق گۇناھ يوقتۇر، - دېگەن. ئىبراھىم نەخەئى: كىمكى نامازنى تەرك ئەتسە، ھەقىقەتەن كاپىر بولىدۇ، - دېگەن. ئەيىب سەختىيانمۇ شۇنداق دېگەن. ئەۋن ئىبنى ئابدۇللاھ: بەندە قەبرىگە قويۇلغاندا بىرىنچى بولۇپ سوراققا تارتىلىدىغان ئەمەل نامازدۇر. ئەگەر نامىزى تولۇق بولسا، باشقا ئەمەللىرىگە قارىلىدۇ. نامىزى تولۇق بولمىسا، باشقا ئەمەللىرىگە قارالمايدۇ، - دېگەن.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «بەندە نامىزىنى ۋاقتىدا ئادا قىلسا، نامىزى نۇرلۇق ھالدا ئاسمانغا كۆتۈرۈلۈپ، ئەرشەتكىچە ئۆرلەيدۇ. مۇنداق ناماز ئىگىسىگە قىيامەتكىچە مەغپىرەت تىلەيدۇ ۋە: "سەن مېنى زايى قىلماستىن قوغدىغىنىڭدەك، اللە سېنى قوغدىسۇن" دەيدۇ. ئەگەر بەندە نامىزىنى ۋاقتى ئۆتكەندىن كېيىن ئادا قىلسا، نامىزى قاراڭغۇلۇق باسقان ھالدا يۇقىرىغا ئۆرلەيدۇ. ئاسمانغا يەتكەندە، ئەسكى چاپان پۇرلانغاندەك پۇرلىنىپ، ئۇنىڭ يۈزىگە تاشلىنىدۇ، ناماز ئۇنىڭغا: سەن مېنى زايى قىلغىنىڭدەك، اللە سېنى زايى قىلسۇن» دەيدۇ.<sup>②</sup>

ئابدۇللاھ ئىبنى ئەمر ئىبنى ئاس رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «اللە تائالا مۇنداق ئۈچ كىشىنىڭ نامىزىنى قوبۇل قىلمايدۇ: بىرى، جامائەت ياقۇرمىسىمۇ ئۇلارغا ئىمام بولۇۋالغان كىشى؛ يەنە بىرى، ئۆزى ئازات قىلغان قۇلنى زورلاپ ئىشلەتكەن كىشى؛ ئۈچىنچىسى، نامازنى قەستەن قازا قىلىپ، كېيىن ئادا قىلغان كىشى»<sup>③</sup>.

① غەزالى نەقىل قىلغان.

② تەبەرانى رىۋايەت قىلغان. سەنەدىدە ھەدىسى زەئىپ بىرى بار.

③ ئەبۇ داۋۇد ۋە ئىبنى ماجە رىۋايەت قىلغان. ئەلبانى: زەئىپ ھەدىس، - دېگەن.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ:  
 «ئىككى نامازنى ئۆزىسىز بىرلەشتۈرۈپ ئوقۇغان كىشى شەك -  
 شۈبھىسىز چوڭ گۇناھلارنىڭ ئىشىكلىرىدىن بىرىگە كەلگەن  
 بولىدۇ»<sup>①</sup>. اللە تەئە ۋەپىق ۋە ياردەم تىلەيمىز، شەك -  
 شۈبھىسىزكى، ئۇ ناھايىتى سېخىي، ناھايىتى كەرەملىك ۋە ناھايىتى  
 مېھرىباندۇر.

\*\*\*\*\*

### كىچىك بالا ناماز ئوقۇشقا قاچان بۇيرۇلىدۇ؟

ئەبۇ داۋۇد «سۈنەن» ناملىق كىتابىدا رىۋايەت قىلىدۇكى،  
 پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىچىك  
 بالا يەتتە ياشقا كىرگەندە ناماز ئوقۇشقا بۇيرۇڭلار، ئون ياشقا  
 كىرگەندە (ئەگەر ئوقۇمسا) ئۇنى ئۇرۇڭلار (يەنى نامازغا كۆندۈرۈش  
 ئۈچۈن قورقۇتۇڭلار)»<sup>②</sup>. يەنە بىر رىۋايەتتە: «يەتتە ياشقا كىرگەندە  
 بالىلارنى ناماز ئوقۇشقا بۇيرۇڭلار، ئون ياشقا كىرگەندە (ئەگەر  
 ئوقۇمسا) ئۇرۇڭلار، ياتىدىغان جايلىرىنى ئايرىم قىلىپ بېرىڭلار»  
 دېيىلگەن<sup>③</sup>.

ئىمام ئەبۇ سۇلايمان خەتتابى: بۇ ھەدىس شەرىپ كىچىك بالا  
 بالاغەتكە يەتكەندە ناماز ئوقۇمسا، ناھايىتى قاتتىق جازالىنىشىنىڭ  
 لازىملىقىغا دالەت قىلىدۇ، - دەيدۇ. ئىمام شافىئىنىڭ  
 ھەمراھلىرىدىن بىرى بۇ ھەدىسنى دەلىل قىلىپ: بالاغەتكە  
 يەتكەندىن كېيىن نامازنى قەستەن تەرك ئەتكەنلەرنى ئۆلتۈرۈش  
 كېرەك دەپ قارايدۇ ۋە: بالاغەتكە يەتمىگەن بالىنى (نامازنى تەرك  
 ئەتكەنلىكى ئۈچۈن) ئۇرۇشنىڭ لازىملىقى بالاغەتكە يەتكەندىن  
 كېيىن ئۇرۇشتىنمۇ ئېغىرراق جازاغا لايىق بولىدىغانلىقىنى  
 كۆرسىتىدۇ. ئۇرۇشتىن قالسا، ئۆلتۈرۈشتىن باشقا ئېغىرراق جازا  
 يوقتۇر، - دەيدۇ.

① ترمىزى ۋە ھاكىم رىۋايەت قىلغان. ئەلبانى: ئىنتايىن زەئىپ ھەدىس، - دېگەن.

② ئەبۇ داۋۇد ۋە ترمىزى رىۋايەت قىلغان. ئەلبانى: سەھىھ، - دېگەن.

③ ئەبۇ داۋۇد ۋە ئەھمەد رىۋايەت قىلغان. ئەلبانى: ھەسەن، - دېگەن.

ئۆلىمالار نامازنى تەرك ئەتكۈچىلەرنىڭ ھۆكۈمى ھەققىدە ئوخشىمىغان قاراشلارنى يەكۈنلىدى. ئىمام مالىك، شافىئى ۋە ئەھمەد (اللە ئۇلارغا رەھمەت قىلسۇن) قاتارلىقلار: ناماز ئوقۇمايدىغانلارنىڭ بويىنى قىلىچ بىلەن چېپىلىدۇ، - دېدى. ئالىملار يەنە نامازنىڭ ۋاقتىنى شەرئى ئۆزىسى بولماستىن ئۆتكۈزۈپتەپ ئوقۇغۇچىلارنىڭ كاپىرلىقى ھەققىدەمۇ ئوخشىمىغان قاراشلارنى يەكۈنلىدى. ئىبراھىم نەخەئىي، ئەييۇب سەختىيانى، ئابدۇللاھ ئىبنى مۇبارەك، ئەھمەد ئىبنى ھەنبەل ۋە ئىسھاق ئىبنى راھىۋەيھى قاتارلىقلار: ئۇنداق كىشى كاپىردۇر، - دېدى. ئۇلار پەيغەمبەر سەللەللاھۇ ئەلەيھى ۋەسەللەمنىڭ: «بىز (مۇئمىنلەر) بىلەن ئۇلار (كاپىرلار) ئارىسىدىكى پەرق نامازدۇر، نامازنى تەرك ئەتكەن كىشى كاپىر بولىدۇ»<sup>①</sup>: «(مۇئمىن) بەندە بىلەن كاپىر ئارىسىدىكى پەرق نامازنى تەرك ئېتىشتۇر»<sup>②</sup> دېگەن ھەدىسلىرىنى دەلىل كەلتۈردى.

\*\*\*\*\*

بىر ھەدىستە مۇنداق رىۋايەت قىلىنغان: «كىمكى پەرز نامازلارنى تاشلىماستىن ھەر دائىم ئادا قىلسا، اللە ئۇنىڭغا مۇنداق بەش كارامەتنى ئىنئام قىلىدۇ: بىرىنچى، ئۇنىڭدىن تۇرمۇش قىيىنچىلىقلىرىنى كۆتۈرۈپتەدۇ؛ ئىككىنچى، قەبىرە ئازابىنى كۆتۈرۈپتەدۇ؛ ئۈچىنچى، نامە - ئەمالىنى ئوڭ قولىغا بېرىدۇ؛ تۆتىنچى، پۇلىرات كۆۋرۈكىدىن چاقماق تېزلىكىدە ئۆتۈپ كېتىدۇ؛ بەشىنچى، جەننەتكە ھېساب - كىتابسىز كىرىدۇ.

كىمكى نامازغا سۇسلۇق قىلسا، اللە ئۇنى ئون تۆت ئازاب بىلەن ئازابلاندى. بۇ ئازابنىڭ بەشى دۇنيادا، ئۈچى سەكراتتا، ئۈچى قەبرىدە، ئۈچى قەبرىدىن چىققاندا بولىدۇ. دۇنيادا بولىدىغان ئازابقا كەلسەك، بىرىنچى، اللە ئۇنىڭ ئۆمرىدىن بەرىكەتنى كۆتۈرۈپتەدۇ؛ ئىككىنچى، ئۇنىڭ يۈزىدىن سالىھ كىشىلەرنىڭ ئالامىتىنى ئۆچۈرۈپ

<sup>①</sup> ترمىزى، نەسائى، ئىبنى ماجە، ھاكىم ۋە ئەھمەد رىۋايەت قىلغان. ئەلبانى: سەھىھ، - دېگەن.

<sup>②</sup> مۇسلىم، ئەبۇ داۋۇد، ترمىزى، ئىبنى ماجە، دارىمى، ئەھمەد ۋە دارۇقۇتنى رىۋايەت قىلغان.

تاشلايدۇ؛ ئۈچىنچى، ئۇنىڭ ھېچبىر ئەمىلىگە ساۋاب بەرمەيدۇ؛ تۆتىنچى، ئۇنىڭ دۇئاسى ئاسمانغا ئۆرلىمەيدۇ؛ بەشىنچى، ياخشىلارنىڭ دۇئاسىدا ئۇنىڭ نېسىۋىسى بولمايدۇ. سەكراتتا بولىدىغان ئازابقا كەلسەك، بىرىنچى، ئۇ خارلانغان ھالدا ئۆلىدۇ؛ ئىككىنچى، ئاچ ھالدا ئۆلىدۇ؛ ئۈچىنچى، ئۇسسۇز ھالدا ئۆلىدۇ. گەرچە ئۇ دۇنيا دېڭىزلىرى بىلەن سۇغىرىلسىمۇ، ئۇسسۇزلۇققا قانمايدۇ.

قەبرىدە بولىدىغان ئازابقا كەلسەك، بىرىنچى، قەبرىدە ئۇنى قىستاپ، پۈتۈن ئەزالىرىنى بىر - بىرىگە كىرىشتۈرۈۋېتىدۇ؛ ئىككىنچى، قەبرىسىگە يېقىلغان ئوت ئۈستىدە كېچە - كۈندۈز ئۇياق - بۇياققا ئۆرىلىپ ئازابلاندى؛ ئۈچىنچى، قەبرىدە ئۇنىڭغا "شۇجائۇل ئەقرەئ" ئىسمىلىك بىر يىلان يۆگىشىۋالىدۇ. يىلاننىڭ كۆزلىرى ئوت، تىرىملىرى تۆمۈر بولۇپ، ھەربىر تىرىمىنىڭ ئۇزۇنلۇقى بىر كۈنلۈك مۇساپىگە تەڭ كېلىدۇ. يىلان ئۆلۈككە گەپ قىلىپ: مەن "شۇجائۇل ئەقرەئ" بولمەن، - دەيدۇ. ئۇنىڭ ئاۋازى گۈلدۈرمەمدەك چىقىدۇ. ئۇ سۆزىنى داۋام قىلىپ: سەن بامىدات نامىزىنى كۈن چىققانغا قەدەر ئوقۇمىغانلىقىڭ ئۈچۈن رەببىم مېنى سېنى چىقىشقا بۇيرىدى. پېشىنى ئەسىرگە، ئەسىرنى شامغا، شامنى خۇپتەنگە ۋە خۇپتەننى بامىداتقا كېچىكتۈرۈپ ئوقۇغانلىقىڭ ئۈچۈن رەببىم مېنى سېنى چىقىشقا بۇيرىدى، - دەيدۇ. ئۇنى ھەربىر چاققاندا يەرنىڭ ئاستىغا يەتمەش گەز كىرىپ كېتىدۇ. ئۇ تاكى قىيامەتكىچە يەر تېگىدە ئازابلاندى. قەبرىدىن چىقىپ، مەھشەرگاھتا توپلانغاندا بولىدىغان ئازابقا كەلسەك، بىرىنچى، ھېساب - كىتابى ئېغىر بولىدۇ؛ ئىككىنچى، اللەنىڭ غەزىپىگە ئۇچرايدۇ؛ ئۈچىنچى، جەھەننەمگە تاشلىنىدۇ».

يەنە بىر رىۋايەتتە مۇنداق دېيىلگەن: «نامازغا سەل قارىغان كىشى يۈزىگە ئۈچ قۇر خەت يېزىلغان ھالەتتە مەھشەرگاھقا كېلىدۇ. بىرىنچى قۇرغا: ئى اللەنىڭ ھەققىنى زايى قىلغۇچى! ئىككىنچى قۇرغا: ئى اللەنىڭ غەزىپىگە ئۇچرىغۇچى! ئۈچىنچى قۇرغا: دۇنيادا اللەنىڭ ھەققىنى زايى قىلغانلىقىڭ ئۈچۈن بۈگۈن سەن

اللەنىڭ رەھمىتىدىن ئۈمىدىڭنى ئۈزگىن! - دېگەن خەتلەر يېزىلغان بولدى.

ئىبنى ئابباس رەزىيەللاھۇ ئەنھۇمانىڭ مۇنداق دېگەنلىكى رىۋايەت قىلىندۇ: قىيامەت كۈنى بىر كىشى اللەنىڭ ھۇزۇرىغا كەلتۈرۈلگەندە دوزاخقا تاشلاشقا بۇيرۇلىدۇ. ئۇ: ئى رەببىم! نېمە ئۈچۈن؟ - دەپ سورىغاندا، اللە: نامازنى كېچىكتۈرۈپ ئوقۇغانلىقىڭ ۋە مېنىڭ ئىسمىم بىلەن يالغان قەسەم ئىچكەنلىكىڭ ئۈچۈن، - دەپ جاۋاب بېرىدۇ.<sup>①</sup>

پەيغەمبەر سەللالاھۇ ئەلەيھى ۋەسەللىم بىر كۈنى ساھابىلىرىگە قاراپ: «ئى اللە! ئارىمىزدا شەقى ۋە مەھرۇملارنى قويما!» دېدى. ئاندىن: «شەقى ۋە مەھرۇملارنىڭ كىملىكىنى بىلمەمسىلەر؟» دەپ سورىدى. ساھابىلەر: \_ ئى اللەنىڭ پەيغەمبىرى! ئۇ كىمدۇر؟ - دەپ سورىغاندى، پەيغەمبەر سەللالاھۇ ئەلەيھى ۋەسەللىم:

\_ نامازنى تەرك ئەتكۈچى، - دەپ جاۋاب بەردى.<sup>②</sup>

قىيامەت كۈنى يۈزلىرى ئەڭ بۇرۇن قارىداپ كېتىدىغانلارنىڭ نامازنى تەرك ئەتكۈچىلەر ئىكەنلىكى رىۋايەت قىلىندۇ. دوزاختا يىلان بىلەن تولغان «مەلھەم» ئىسمىلىك بىر ۋادى بار. بۇ ۋادىدىكى ھەربىر يىلاننىڭ بويىنى تۆگە بويىندەك يوغان، ئۇزۇنلۇقى بىر ئايلىق مۇساپىگە تەڭ كېلىدۇ. ئۇ، نامازنى تەرك ئەتكۈچىلەرنى چاقىدۇ، ئۇنىڭ زەھىرى دوزىخنىڭ بەدىنىدە يەتمەش يىل قاينايدۇ، كېيىن ئۇنىڭ بەدىنى پارچىلىنىپ كېتىدۇ.<sup>③</sup>

**قىسسە:** بەنى ئىسرائىل قەۋمىدىن بىر ئايال مۇسا ئەلەيھىسسالامنىڭ ئالدىغا كېلىپ:

\_ ئى اللەنىڭ پەيغەمبىرى! مەن بىر چوڭ گۇناھ قىلدىم. ئەمما پۇشايمان قىلىپ اللەقا تەۋبە قىلدىم. اللەقا دۇئا قىلغىن! گۇناھىمنى

① بۇ ھەدىسنىڭ سەندى ئېنىق ئەمەس ھەم مەشھۇر ھەدىس كىتابلىرىدا تېپىلمايدۇ.

② ھەيسەمى نەقىل قىلغان.

③ ئەھمەد، تەبەرانى ۋە ھاكىم رىۋايەت قىلغان.



كەچۈرۈپ، تەۋبەمنى قوبۇل قىلسۇن! - دېدى. مۇسا ئەلەيھىسسالام ئۇنىڭدىن:

\_ گۇناھىڭ نېمە؟ - دەپ سورىغاندى، ئۇ:

\_ ئى اللەنىڭ پەيغەمبىرى! مەن زىنا قىلدىم، بىر بالام بولدى. كېيىن بۇ بالانى ئۆلتۈردۈم، - دەپ جاۋاب بەردى. بۇنى ئاڭلىغان مۇسا ئەلەيھىسسالام:

\_ ئى گۇناھكار! تاشقىرىغا چىق، سېنىڭ شۇمۇلۇقىڭدىن ئاسماندىن ئوت چۈشۈپ بىزنى كۆيدۈرۈۋەتمىسۇن، - دېدى. ئايال مۇسا ئەلەيھىسسالامنىڭ ھۇزۇرىدىن كۆڭلى يېرىم بولغان ھالدا چىقىپ كەتتى. شۇ ھامان جىبرىئىل ئەلەيھىسسالام مۇسا ئەلەيھىسسالامنىڭ يېنىغا چۈشۈپ:

\_ ئى مۇسا! اللە تائالا ساڭا: نېمە ئۈچۈن ئۇ ئايالنىڭ تەۋبىسىنى رەت قىلدىڭ؟ ئۇنىڭدىنمۇ يامان گۇناھ قىلغان كىشىنى بىلمەمسەن؟ دەۋاتىدۇ، - دېدى. مۇسا ئەلەيھىسسالام:

\_ ئى جىبرىئىل! ئۇنىڭدىنمۇ يامان گۇناھ قىلغان كىشى كىم؟ - دەپ سورىغاندى، جىبرىئىل ئەلەيھىسسالام:

\_ بىلىپ تۇرۇپ نامازنى قەستەن تەرك قىلغان كىشى، - دەپ جاۋاب بەردى.<sup>①</sup>

\*\*\*\*\*

**يەنە بىر قىسسە:** ئىلگىرى ئۆتكەن ئۇلۇغلاردىن بىرىنىڭ ھەمىشەسى ۋاپات بولغان بولۇپ، مېيىتىنى كۆمۈش ئەسناسىدا ئۇنىڭ ھەمىيانى قەبرىگە چۈشۈپ قاپتۇ، ئۇنى ھېچكىم سەزمەپتۇ. ئۇ كىشى ئۆيگە كەلگەندە ھەمىيانىڭ چۈشۈپ قالغىنىنى بىلىپ، قەبرىگە قايتىپ كەپتۇ. ئىنسانلار كەتكەندىن كېيىن قەبرىنى ئېچىپ قارىسا، قەبرە ئىچىنىڭ ئوت بىلەن تولغانلىقىنى كۆرۈپتۇ. شۇنىڭ بىلەن، قەبرىنى ئېتىۋېتىپ، يىغلىغىنچە ئانىسىنىڭ ئالدىغا بېرىپتۇ - دە:

<sup>①</sup> ھەيسەمى نەقىل قىلغان. ئەمما ئۇ ئىسرائىلىيات رىۋايەتلىرىدىندۇر.

– ئى ئانا! ھەمشىرەمنىڭ ئەھۋالىنى ۋە نېمە ئىش قىلغانلىقىنى ماڭا ئېيتىپ بەرگىن؟ - دەپتۇ. ئانىسى:  
 – نېمە ئۈچۈن مۇنداق سوراپسەن؟ - دېگەن ئىكەن، ئۇ:  
 – ئى ئانا! ئۇنىڭ قەبرىسىدە ئوت كۆيۈۋاتقانلىقىنى كۆردۈم، -  
 دەپتۇ. بۇنى ئاڭلىغان ئانا يىغلاپ تۇرۇپ:  
 – ئى ئوغلىم! ھەمشىرەڭ نامازغا سەل قارايتتى، ۋاقتىدا ئوقۇمايتتى، - دەپ جاۋاب بېرىپتۇ<sup>①</sup>.  
 نامازنى ۋاقتىدىن كېچىكتۈرۈپ ئوقۇيدىغانلارنىڭ ھالى بۇ بولسا، ئوقۇمايدىغانلارنىڭ ھالى نېمە بولار؟! اللە تائالادىن نامازلىرىمىزنى ھەمىشە ئۆز ۋاقتىدا ئادا قىلىشىمىزغا ياردەم بېرىشىنى سورايمىز. اللە ھەقىقەتەن ناھايىتى سېخىي، ناھايىتى كەرەملىكتۇر.

\*\*\*\*\*

نامازنىڭ رۇكۇ ۋە سەجدىلىرىنى تولۇق ئادا قىلماي، توخۇدان چوقۇغاندەك ئادا قىلىدىغانلارنىڭ جازاسى ھەققىدە اللە تائالا مۇنداق دەيدۇ: ﴿فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ﴾ ﴿شۇنداق ناماز ئوقۇغۇچىلارغا ۋايىكى، ئۇلار نامازنى غەپلەت بىلەن ئوقۇيدۇ﴾<sup>②</sup>.  
 تەپسىر شۇناسلارنىڭ بۇ ئايەتنى: «ئۇلار نامازنى توخۇدان چوقۇغاندەك ئوقۇيدىغان، رۇكۇ ۋە سەجدىلىرىنى تولۇق ئادا قىلمايدىغانلار» دەپ تەپسىر قىلغانلىقى رىۋايەت قىلىنغان.  
 ئەبۇ ھۇرەيرە رەزىيەللاھۇ ئەنھۇ مۇنداق دەيدۇ: بىر كىشى مەسجىدكە كىردى. ئۇ چاغدا پەيغەمبەر سەللاھۇ ئەلەيھى ۋەسەللەممۇ مەسجىد تە ناماز ئوقۇپ ئولتۇراتتى. ئۇ كىشى ناماز ئوقۇدى، ئاندىن پەيغەمبەر سەللاھۇ ئەلەيھى ۋەسەللەمگە سالام بەردى. پەيغەمبەر سەللاھۇ ئەلەيھى ۋەسەللەم ئۇنىڭ سالامغا جاۋاب قايتۇردى ۋە: «نامازنى قايتىدىن ئوقۇ، چۈنكى سەن ناماز ئوقۇمىدىڭ» دېدى. ئۇ كىشى قايتىپ بېرىپ نامازنى ئالدىنقىغا

<sup>①</sup> ئىبنى قەييۇم نەقىل قىلغان. ئەمما ئۇمۇ ئىسرائىلىيات رىۋايەتلىرىدىن ئۇرۇنۇر.

<sup>②</sup> سۇرە مائۇن، 4 - ۋە 5 - ئايەتلەر.

ئوخشاش ئوقۇدى. ئاندىن قايتىپ كېلىپ پەيغەمبەر سەللالاھۇ ئەلەيھى ۋەسەللەمگە سالام بەردى. پەيغەمبەر سەللالاھۇ ئەلەيھى ۋەسەللەم ئۇنىڭ سالمغا جاۋاب قايتۇرۇپ بولۇپ: «نامازنى قايتىدىن ئوقۇ، چۈنكى سەن ناماز ئوقۇمىدىڭ» دېدى. بۇ ئىش ئۈچ قېتىم تەكرارلاندى. ئۈچىنچى قېتىم ئۇ كىشى: سېنى ھەق بىلەن پەيغەمبەر قىلىپ ئەۋەتكەن زات بىلەن قەسەمكى، ئى اللەنىڭ پەيغەمبىرى! مەن بۇنىڭدىن ياخشى ئوقۇيالايمەن، ماڭا سەن ئۈگىتىپ قويغىن، - دېدى. پەيغەمبەر سەللالاھۇ ئەلەيھى ۋەسەللەم ئۇنىڭغا: «ناماز ئوقۇشقا تۇرغان چېغىڭدا تەكبىر ئېيتقىن (يەنى اللە ئەكبەر دېگەن ھالدا قۇلاق قاققىن). كېيىن قۇرئاندىن ئۆزۈڭگە ئاسان بولغان ئايەتنى ئوقۇغىن، كېيىن ئالدىرىماي ئارامخۇدا ھالەتتە رۇكۇ قىلغىن. كېيىن رۇكۇدىن بېشىڭنى كۆتۈرۈپ راۋۇرۇس تۇرغىن. كېيىن ئالدىرىماستىن ئارامخۇدا ھالدا سەجدە قىلغىن. كېيىن ئالدىرىماستىن ئارامخۇدا ھالدا ئولتۇرغىن. كېيىن ئالدىرىماستىن ئارامخۇدا ھالدا ئىككىنچى سەجدىنى قىلغىن. باشقا نامازلىرىڭنىڭ ھەممىسىنى مانا مۇشۇنداق ئوقۇغىن»<sup>①</sup> دېدى.

ئىمام ئەھمەد رىۋايەت قىلىدۇكى، پەيغەمبەر سەللالاھۇ ئەلەيھى ۋەسەللەم: «رۇكۇ ۋە سەجدىدە بېلىنى راۋۇرۇس تۈز قىلمىغان كىشىنىڭ نامىزى تولۇق ئادا تاپمايدۇ»<sup>②</sup> دېگەن. يەنە بىر رىۋايەتتە: «رۇكۇ ۋە سەجدىدە دۈمبىسىنى راۋۇرۇس تۈز قىلمىغىچە»<sup>③</sup> دېيىلگەن. پەيغەمبەر سەللالاھۇ ئەلەيھى ۋەسەللەم تەرىپىدىن كەلگەن بۇ دەلىل پەرز نامازلاردا رۇكۇ ۋە سەجدىدىن كېيىن قەددىنى رۇس تۇتمىغان كىشىنىڭ نامىزىنىڭ باتىل بولىدىغانلىقىنى كۆرسىتىدۇ. ئارامخۇدا دېگەن سۆزنىڭ مەنىسى: سەجدە قىلغاندا، ئولتۇرغاندا ۋە رۇكۇدىن تۇرغاندا بارلىق ئەزالارنىڭ ئۆز ئورنىغا تولۇق قايتىشى دېمەكتۇر.

① بىرلىككە كەلگەن ھەدىس.

② ئىمام ئەھمەد، ئەبۇ داۋۇد، نەسائى، ئىبنى ماجە ۋە تىرمىزى رىۋايەت قىلغان. ئەلبانى: سەھىھ، - دېگەن.

③ ئەبۇ داۋۇد، ۋە ئەھمەد رىۋايەت قىلغان. ئەلبانى: سەھىھ، - دېگەن.

پەيغەمبەر سەللاﷲۇ ئەلەيھى ۋەسەللەم: «ئوغرىنىڭ ئەڭ يامىنى ناماز ئوغرىسىدۇر» دېگەندى، ساھابىلەر: نامازنى قانداق ئوغرىلايدۇ؟ - دەپ سورىدى. پەيغەمبەر سەللاﷲۇ ئەلەيھى ۋەسەللەم: «رۇكۇ، سەجدە ۋە قىرائەتنى مۇكەممەل ئادا قىلمايدۇ»<sup>①</sup> دەپ جاۋاب بەردى.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاﷲۇ ئەلەيھى ۋەسەللەم مۇنداق دېگەن: «اللھ تائالا رۇكۇ بىلەن سەجدە ئارىسىدا قەددىنى رۇس تۇتمىغان كىشىگە رەھمەت نەزىرى بىلەن قارىمايدۇ»<sup>②</sup>؛ «ئۇ، مۇناپىقنىڭ نامىزىدۇر، ئولتۇرۇپ قۇياشنى كۈزىتىدۇ، ھەتتا قۇياش شەيتاننىڭ ئىككى مۇڭگۈزى ئارىسىغا كەلگەن چاغدا ئورنىدىن تۇرۇپ، (توخۇ دان چوقۇغاندەك) تۆت رەكئەت ناماز ئوقۇيدۇ، ئۇ بۇ ناماز ئىچىدە اللھنى بەكمۇ ئاز ئەسلەيدۇ»<sup>③</sup>.

ئەبۇ مۇسا رەزىيەللاھۇ ئەنھۇ مۇنداق دەيدۇ: بىر كۈنى پەيغەمبەر سەللاﷲۇ ئەلەيھى ۋەسەللەم ساھابىلىرىگە ناماز ئوقۇپ بەرگەندىن كېيىن ئولتۇرغاندى، بىر كىشى كىرىپ كەلدى ۋە نامازغا تۇرۇپ، رۇكۇ - سەجدىنى توخۇ دان چوقۇغاندەك تېز ئوقۇدى. پەيغەمبەر سەللاﷲۇ ئەلەيھى ۋەسەللەم: «بۇنى كۆرۈۋاتامسىلەر؟ بۇنداق ھالدا ئۆلسە، مۇھەممەد سەللاﷲۇ ئەلەيھى ۋەسەللەمنىڭ مىللىتىنىڭ سىرتىدا ئۆلگەن بولىدۇ. چۈنكى توخۇ دان چوقۇغاندەك ناماز ئوقۇۋاتىدۇ» دېدى<sup>④</sup>.

ئۆمەر ئىبنى خەتتاب رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاﷲۇ ئەلەيھى ۋەسەللەم مۇنداق دېگەن: «ھەرقانداق ناماز ئوقۇغۇچىنىڭ ئوڭ تەرىپىدە بىر، سول تەرىپىدە بىر پەرىشتە بولىدۇ. ئەگەر ئۇ نامازنى (تەئىدىل ئەركانلىرى بىلەن) تولۇق ئادا قىلسا، پەرىشتىلەر ئۇنىڭ نامىزىنى

① ئىمام ئەھمەد، دارىمى ۋە ھەكىم رىۋايەت قىلغان. ئەلبانى: سەھىھ، - دېگەن.

② ئىمام ئەھمەد رىۋايەت قىلغان.

③ ئىمام مۇسلىم، تىرمىزى، نەسائى، ئەھمەد، ئەبۇ داۋۇد ۋە مالىك رىۋايەت قىلغان.

④ ئەبۇ بەكر ئىبنى خۇزەيمە، تەبەرانى ۋە ئەبۇ يەئلا رىۋايەت قىلغان.

اللەنىڭ ھۇزۇرىغا ئېلىپ چىقىدۇ، ئەگەر تولۇق ئادا قىلمىسا، پەرىشتىلەر ئۇنىڭ نامىزىنى ئۆزىنىڭ يۈزىگە ئۇرىدۇ»<sup>①</sup>.

ئوبادە ئىبنى سەمىت رەزىيەللاھۇ ئەنھىدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى تاھارەتنى كامىل ئېلىپ، ئاندىن نامازغا تۇرسا، رۇكۇ ۋە سەجدىلىرىنى تولۇق ئادا قىلىپ، قىرائەتنى مۇكەممەل قىلسا، ناماز ئۇنىڭغا: سەن مېنى زايىا قىلماستىن قوغدىغىنىڭدەك، اللە سېنى قوغدىسۇن، - دەيدۇ. ئاندىن يورۇغان ۋە نۇر چاچقان ھالدا ئاسمانغا ئۆرلەيدۇ. ئاسمان ئىشىكلىرى ئۇنىڭغا ئېچىلىدۇ. تاكى اللەنىڭ ھۇزۇرىغا بارغاندا، ئىگىسىگە شاپائەت تەلەيدۇ. ئەگەر رۇكۇ، سەجدە ۋە قىرائەتلىرىنى مۇكەممەل قىلمىسا، ناماز ئۇنىڭغا: سەن مېنى زايىا قىلغىنىڭدەك، اللە سېنى زايىا قىلسۇن، - دەيدۇ. ئاندىن قاراڭغۇلۇق باسقان ھالدا ئاسمانغا ئۆرلەيدۇ، ئەمما ئاسماننىڭ ئىشىكلىرى ئۇنىڭ ئۈچۈن تاقىلىدۇ، كېيىن ناماز ئەسكى كىيىم پۇرلاپ تاشلانغاندەك، ئىگىسىنىڭ يۈزىگە پۇرلاپ تاشلىنىدۇ»<sup>②</sup>.

سەلمان فارىسى رەزىيەللاھۇ ئەنھىدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ناماز تارازغا ئوخشايدۇ، كىمكى تولۇق ئادا قىلسا، ئۇنىڭمۇ تولۇق ئادا قىلىنىدۇ، كىمكى كەم ئادا قىلسا (يەنى تارازنى كەم تۇتسا)، اللە تائالانىڭ ئۆلچەمدە ۋە تارازىدا كەم بەرگۈچىلەرگە نېمە دېگەنلىكىنى بىلىسىلەر، اللە تائالا مۇنداق دەيدۇ: ﴿وَيْلٌ لِّلْمُطَفِّينَ﴾ (ئۆلچەمدە ۋە تارازىدا) كەم بەرگۈچىلەرگە ۋاي! ﴿﴾»<sup>③</sup>.

"مۇتەففىف" دېگەن سۆز: ئۆلچەمدە، كەمچىدە ۋە تارازىدا كەم بەرگۈچى، نامىزىنى مۇكەممەل ئادا قىلمىغۇچى، دېگەن مەنىلەرنى ئىپادىلەيدۇ. اللە مۇنداق كىشىلەرگە ۋەيلۈن دېگەن دوزاخنى ۋەدە قىلدى. ۋەيلۈن دوزىخى دوزاختىكى بىر ۋادى بولۇپ،

① دارۇقۇتنى رىۋايەت قىلغان. ئەلبانى: زەئىپ، - دېگەن.

② تەبەرانى ۋە بەرزاز رىۋايەت قىلغان، ھەدىسشۇناسلار ئۇنىڭ زەئىپ ھەدىس ئىكەنلىكىنى ئىلگىرى سۈرگەن.

③ سۈرە مۇتەففىف، 1 - ئايەت.

دوزاخنىڭ ئۆزىمۇ ئاللاھقا سېغىنىپ ئۇنىڭ ھارارىتىدىن پاناھ تىلەيدۇ. بىزمۇ ئاللاھقا سېغىنىپ ئۇنىڭ شەرىرىدىن پاناھ تىلەيمىز.<sup>①</sup>

ئىبنى ئابباس رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «قايسى بىرىڭلار سەجدە قىلسا، يۈزىنى، بۇرنىنى ۋە ئىككى قولىنى يەرگە قويسۇن. ئاللاھ تائالا ماڭا يەتتە ئەزايمنى يەرگە تەككۈزۈپ سەجدە قىلىشىمنى بۇيرىدى. (بۇ يەتتە ئەزا): پىشانە ۋە بۇرۇن، ئىككى ئالقان، ئىككى تىز، ئىككى پۇتنىڭ ئۇچلىرىدۇر. ئۇ يەنە چېچىمنى ۋە كىيىمىمنى يىغۇالماسلىققا بۇيرىدى. كىمكى ناماز ئوقۇغاندا ھەربىر ئەزانىڭ ھەققىنى تولۇق ئادا قىلمىسا، ئاشۇ ئەزا، ئۇ كىشى نامازنى ئوقۇپ بولغىچە، ئۇنىڭغا لەنەت ئوقۇيدۇ»<sup>②</sup>.

ھۇزەيفە ئىبنى يەمانى رەزىيەللاھۇ ئەنھۇ رۇكۇ ۋە سەجدىنى تولۇق ئادا قىلماي ناماز ئوقۇغان بىر كىشىنى كۆرۈپ، ئۇنىڭغا: سەن ناماز ئوقۇمىدىڭ، سەن نامازنى مۇشۇنداق ئوقۇپ ئۆلسەڭ، مۇھەممەد سەللەللاھۇ ئەلەيھى ۋەسەللەمنىڭ دىنىنىڭ سىرتىدا ئۆلگەن بولسىەن، - دېدى.<sup>③</sup>

ئەبۇ داۋۇدنىڭ رىۋايىتىدە، ھۇزەيفە رەزىيەللاھۇ ئەنھۇ ئۇنىڭدىن: قانچە يىلدىن بۇيان مۇشۇنداق ناماز ئوقۇۋاتسىەن؟ - دەپ سورىغانىدى، ئۇ: 40 يىلدىن بۇيان، - دېدى. ھۇزەيفە رەزىيەللاھۇ ئەنھۇ ئۇنىڭغا: سەن 40 يىلدىن بېرى ناماز ئوقۇماپسىەن، ئۆلسەڭ، مۇھەممەد سەللەللاھۇ ئەلەيھى ۋەسەللەمنىڭ دىنىنىڭ سىرتىدا ئۆلگەن بولسىەن، - دېدى.<sup>④</sup>

ھەسەن بەسىرى رەھمەتۇللاھى ئەلەيھى ھەر دائىم: «ئى ئادەم بالىسى! قىيامەت كۈنى بىرىنچى بولۇپ سورىلىدىغان ناماز سەندىن يۈز ئۆرسە، ئۇنىڭدىن باشقا قايسى ئەمەل سېنى ئاللاھنىڭ غەزىپىدىن قۇتقۇزۇپ قالالايدۇ؟» دەيتتى.

① غەزالى نەقىل قىلغان.

② بۇخارى، ئەبۇ داۋۇد، تىرمىزى، نەسائى، ئىبنى ماجە ۋە ئەھمەد رىۋايەت قىلغان.

③ بۇخارى رىۋايەت قىلغان.

④ نەسائى، ئەھمەد ۋە ئەبۇ داۋۇد رىۋايەت قىلغان.

يۇقىرىدا بايان قىلىنغاندەك، پەيغەمبەر سەللالاھۇ ئەلەيھى ۋەسەللەم مۇنداق دېگەن: «قىيامەت كۈنى بەندە بىرىنچى بولۇپ نامازدىن سورىلىدۇ. ئەگەر نامىزى تولۇق بولسا، نىجات تاپىدۇ ۋە قۇتۇلىدۇ. تولۇق بولمىسا، زاۋاللىققا يۈزلىنىدۇ ۋە زىيان تارتىدۇ. ئەگەر پەرز ناماز كەمەلەپ قالسا، اللە تائالا: قاراپ بېقىڭلار! بەندەمنىڭ نەپلە نامازلىرى بارمىكىن؟ - دەيدۇ. پەرز نامازنىڭ كەم قالغانلىرىنى نەپلە ناماز بىلەن تولۇقلايدۇ. بەندىنىڭ باشقا ئەمەللىرىمۇ مۇشۇنداق بولىدۇ»<sup>①</sup>. شۇنداق ئىكەن، بەندە كەم قالغان پەرز ئىبادەتلىرىنىڭ نەپلە ئىبادەتلىرى بىلەن تولۇقلىنىشى ئۈچۈن نەپلە ئىبادەتلىرىنى كۆپ قىلىشى لازىم. اللە تائالانىڭ مۇۋەپپەقىيەت تەلەپىمىز.

\*\*\*\*\*

اللە تائالا جامائەت بىلەن ناماز ئوقۇشقا قادىر تۇرۇقلۇق، جامائەتنى تەرك ئەتكەن كىشىنىڭ جازاسى ھەققىدە مۇنداق دەيدۇ: «يَوْمَ يُكْشَفُ عَن سَاقٍ وَيُدْعَوْنَ إِلَى السُّجُودِ فَلَا يَسْتِطِيعُونَ خَاشِعَةً أَبْصَارُهُمْ تَرْهَقُهُمْ ذِلَّةٌ وَقَدْ كَانُوا يُدْعَوْنَ إِلَى السُّجُودِ وَهُمْ سَالِمُونَ» ﴿ئۇ كۈنىدە (يەنى قىيامەت كۈنىدە) ئىش قىيىنلىشىدۇ. ئۇلار (ئىماننى سىناش ئۈچۈن) سەجدە قىلىشقا چاقىرىلىدۇ. ئۇلار سەجدە قىلالمايدۇ. ئۇلار (قورقۇنچتىن) تىكىلىپ قارىيالمايدۇ. ئۇلارغا خارلىق يۈزلىنىدۇ. ئۇلار (دۇنيادا) ساغلام چاغلاردا سەجدىگە دەۋەت قىلىنغان ئىدى (ئۇلار سەجدىدىن باش تارتتى)﴾<sup>②</sup>.

ئۇلار ھاياتى دۇنيادا سەجدە قىلىشقا چاقىرىلغاندا، سەجدە قىلمىغانلىقى ئۈچۈن قىيامەت كۈنى ئۇلارنى نادامەت خارلىقى ئورۇنلانغان بولىدۇ. ئىبراھىم تەيمى: ئايەتتىكى سەجدىدىن ئەزان ۋە ئىقامەت بىلەن چاقىرىلغان پەرز ناماز مەقسەت قىلىنىدۇ، - دېگەن. سەئىد ئىبنى مۇسەيب: بۇلار «نامازغا ئالدىراڭلار! نىجاتلىققا ئالدىراڭلار» دېگەن ئاۋازنى ئاڭلىغان چاغدا ساق -

<sup>①</sup> تىرمىزى ۋە تەبەرانى رىۋايەت قىلغان. ئەلبانى: سەھىھ، - دېگەن.

<sup>②</sup> سۇرە قەلەم، 42 - ۋە 43 - ئايەتلەر.

سالامەت تۇرۇپمۇ، ئىجابەت قىلمىغان (يەنى جامائەت نامىزىغا كەلمىگەن) كىشىلەردۇر، - دېگەن. كەئىب ئەھبىار: اللہ بىلەن قەسەمكى، بۇ ئايەت جامائەتكە چىقمىغان كىشىلەر ھەققىدە نازىل قىلىنغان، - دېگەن. جامائەت بىلەن ناماز ئوقۇش ئۈچۈن كېلىشكە قادىر تۇرۇپمۇ مەسجىدكە كەلمەي، جامائەتنى تەرك ئەتكەنلەر ئۈچۈن بۇنىڭدىنمۇ قاتتىق تەھدىت بولۇشى مۇمكىنمۇ؟<sup>①</sup>

ئەمما سۈننەتكە نەزەر سالىدىغان بولساق، ئىمام بۇخارى ۋە مۇسلىم پەيغەمبەر سەللاﷺ ئەلەيھى ۋەسەللىمىنىڭ مۇنداق دېگەنلىكىنى رىۋايەت قىلىدۇ: «مەن جامائەتنى ناماز ئوقۇشقا بۇيرۇسام، تەكبىر ئېيتىلسا، ئاندىن بىر كىشىنى جامائەتكە ئىمام بولۇشقا بۇيرۇسام، ئاندىن بىر قىسىم كىشىلەرگە بىر باغلامدىن ئوتۇن كۆتەرتىپ، جامائەت نامىزىغا كەلمىگەنلەرنىڭ ئۆيلىرىگە بارسام ۋە ئۇلارنى ئۆيلىرى بىلەن قوشۇپ كۆيدۈرۈۋەتسەم دەپ ئويلاپ كېتىمەن»<sup>②</sup>. پەيغەمبەر سەللاﷺ ئەلەيھى ۋەسەللىم نامازغا چىقمىغان ئەنە شۇ كىشىلەرنى، ئۇلارنىڭ ئۆيلىرىدە مال - ماتالىرى ۋە بالا - چاقىلىرى تۇرسىمۇ، بىر ۋاجىپنى تەرك ئەتكەنلىكى ئۈچۈن ئۆيلىرى بىلەن قوشۇپ كۆيدۈرۈۋېتىشنى ئويلىغانلىقى بىلەن ئاگاھلاندىرغان. (مانا بۇ، جامائەت بىلەن ناماز ئوقۇشنىڭ ۋاجىپلىقىغا دەلىلدۇر).

بىر قارىغۇ كىشى پەيغەمبەر سەللاﷺ ئەلەيھى ۋەسەللىمىنىڭ يېنىغا كېلىپ: ئى اللەنىڭ پەيغەمبىرى! قولۇمدىن تۇتۇپ مەسجىدكە يېتىلەپ بارىدىغان ئادەم يوق، دېدى ۋە نامازنى ئۆيدە ئوقۇشقا پەيغەمبەر سەللاﷺ ئەلەيھى ۋەسەللىمىدىن رۇخسەت سورىدى. ئۇ ئۇنىڭغا رۇخسەت بەردى. ئۇ كىشى ئارقىسىغا بۇرۇلۇپ كېتىۋاتقاندا، پەيغەمبەر سەللاﷺ ئەلەيھى ۋەسەللىم ئۇنى چاقىرىپ: «نامازغا ئېيتىلغان ئەزاننى ئاڭلامسەن؟» دەپ

<sup>①</sup> سۈبۈتى «ئەددۇررۇل مەنسۇر» ناملىق كىتابىدا: تەۋراتنى مۇساغا، ئىنجىلنى ئىسپاغا، زەبۇرنى داۋۇدقا ۋە فۇرقاننى مۇھەممەد سەللاﷺ ئەلەيھى ۋەسەللىمگە نازىل قىلغان اللەنىڭ نامى بىلەن قەسەمكى، بۇ ئايەت پەرز نامازلار توغرىسىدا نازىل قىلىنغان، - دېگەن.

<sup>②</sup> بۇخارى، مۇسلىم، ئەبۇ داۋۇد، ئىبنى ماجە ۋە ئەھمەد رىۋايەت قىلغان.



سورغاندى، ئۇ: ھەئە، - دەپ جاۋاب بەردى. پەيغەمبەر سەللاھۇ ئەلەيھى ۋەسەللەم: «ئۇنداقتا ئىجابەت قىلغىن (يەنى جامائەتكە كەلگىن)» دېدى.

ئىمام ئەبۇ داۋۇد رىۋايەت قىلىدۇكى، ئەمىر ئىبنى ئۇممۇ مەكتۇم پەيغەمبەر سەللاھۇ ئەلەيھى ۋەسەللەمنىڭ يېنىغا كېلىپ: ئى اللەننىڭ پەيغەمبىرى! مەدىنىدە زەھەرلىك ۋە يىرتقۇچ جانلىقلار كۆپ، مەن بولسام كۆزى ئاجز ئادەممەن، ئۆيۈم مەسجىدىن ناھايىتى يىراق، مېنى يېتىلەيدىغان ئادەم بەزىدە يوق بولۇپ قالىدۇ، شۇڭا نامازنى ئۆيۈمدە ئوقۇسام رۇخسەت بارمۇ؟ - دەپ سورىدى. پەيغەمبەر سەللاھۇ ئەلەيھى ۋەسەللەم: «ئەزاننى ئاڭلامسەن؟» دەپ سورىغاندى، ئۇ: ھەئە، - دەپ جاۋاب بەردى. شۇنىڭ بىلەن، پەيغەمبەر سەللاھۇ ئەلەيھى ۋەسەللەم: «ئۇنداقتا ئىجابەت قىلغىن (يەنى مەسجىدكە كەلگىن). مەن سەن ئۈچۈن رۇخسەت بېرەلمەيمەن» دېدى.<sup>①</sup>

پەيغەمبەر سەللاھۇ ئەلەيھى ۋەسەللەم كۆزى كۆرمەيدىغانلىقىدىن شىكايەت قىلغان، مەسجىدكە كېلىش ئەسناسىدا مۇشەققەت چېكىپ قالىدىغان، مەسجىدكە يېتىلەپ كېلىدىغان ئادىمى بولمىغان بۇ كىشىگە ئۆيدە ناماز ئوقۇشقا رۇخسەت بەرمىگەن تۇرسا، كۆزى ۋە تىنى ساغلام، ھېچقانداق ئۆزىسى يوق كىشىلەرنىڭ ئەھۋالى قانداق بولار؟!

شۇڭا، ئىبنى ئابباس رەزىيەللاھۇ ئەنھۇمادىن كۈندۈزى روزا تۇتۇپ، كېچىسى قىيامدا تۇرىدىغان، ئەمما جامائەت بىلەن ناماز ئوقۇمايدىغان ۋە جامائەتكە ئارىلاشمايدىغان كىشىنىڭ ھالى ھەققىدە سورالغاندا، ئۇ: ئەگەر ئۇ مۇنداق ھالەتتە ئۆلۈپ كەتسە، دوزاخقا كىرىدۇ، - دەپ جاۋاب بەرگەن.<sup>②</sup>

<sup>①</sup> ئىمام مۇسلىم، ئەبۇ داۋۇد ۋە نەسائى رىۋايەت قىلغان.

<sup>②</sup> ئىمام ترمىزى رىۋايەت قىلغان.

ئەبۇ ھۇرەيرە رەزىيەللاھۇ ئەنھۇ: ئادەم بالىسىنىڭ ئەزانىنى ئاڭلاپ تۇرۇپ، ئىجابەت قىلمىغىنىدىن قۇلىقىغا ئېرىتىلگەن قوغۇشۇن قويۇلشى ياخشىراقتۇر، - دېگەن.<sup>①</sup>

ئىبنى ئابباس رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم: «كىمكى نامازغا چاقىرىلغان ئەزانىنى ئاڭلىسا، ئۇنى ئۆزىدىن باشقا نەرسە نامازغا كېلىشتىن توسۇپ قالالمايدۇ» دېدى. ساھابىلەر: ئى اللەنىڭ پەيغەمبىرى! قانداق نەرسە ئۆزى بولىدۇ؟ - دەپ سورىغانىدى، پەيغەمبەر سەللەللاھۇ ئەلەيھى ۋەسەللەم: «بىرەر خىمىم - خەتەردىن قورقۇش ياكى كېسەللىك، بۇنىڭدىن باشقا ھالدا (ئۆيدە) ناماز ئوقۇغان كىشىنىڭ نامىزى قوبۇل قىلىنمايدۇ» دەپ جاۋاب بەردى.<sup>②</sup>

ئىمام ھاكىم «مۇستەدرەك» ناملىق كىتابىدا ئىبنى ئابباس رەزىيەللاھۇ ئەنھۇمادىن رىۋايەت قىلىشىچە، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «اللە تائالا ئۈچ تۈرلۈك كىشىگە لەنەت قىلىدۇ. بىرى، جامائەت ياقىتۇرمىسىمۇ ئۇلارغا ئىمام بولۇۋالغان كىشى؛ يەنە بىرى، ئېرىنىڭ ئاچچىقىنى كەلتۈرۈپ تاڭ ئاتقۇرغان ئايال؛ ئۈچىنچى، "نامازغا ئالدىراڭلار! نىجاتلىققا ئالدىراڭلار!" دېگەن ئەزانىنى ئاڭلاپ تۇرۇپ، ئىجابەت قىلمىغان كىشى»<sup>③</sup>.

ئەلى ئىبنى ئەبۇ تالىب رەزىيەللاھۇ ئەنھۇ: مەسجىدكە قوشنا ئولتۇرغان كىشىنىڭ مەسجىدىن باشقا يەردە ئوقۇغان (پەرز) نامىزى قوبۇل قىلىنمايدۇ، - دېگەنىدى، ھەمراھلىرى: قانداق كىشى مەسجىدكە قوشنا ئولتۇرغان بولىدۇ؟ - دەپ سورىدى. ئۇ: ئەزانىنى ئاڭلىغان كىشى، - دەپ جاۋاب بەردى.<sup>④</sup>

① ئىراقى نەقىل قىلغان.

② ئەبۇ داۋۇد ۋە ھاكىم رىۋايەت قىلغان. ئەلبانى: زەئىپ، - دېگەن.

③ ترمىزى رىۋايەت قىلغان.

④ دارۇقۇتنى رىۋايەت قىلغان. ئەلبانى: سەنەدى زەئىپ، - دېگەن.

سەھىھ بۇخارىدا ئابدۇللاھ ئىبنى مەسئۇد رەزىيەللاھۇ ئەنھۇنىڭ مۇنداق دېگەنلىكى رىۋايەت قىلىنىدۇ: قىيامەت كۈنى قانداق كىشىنى اللەقا مۇسۇلمان ھالدا يولۇقۇش خۇرسەن قىلسا، ئەنە شۇ بەش ۋاخ نامازنى ھەمىشە ئەزان چىققان ھامان ئادا قىلىشقا رىئايە قىلسۇن، اللە تائالا پەيغەمبىرىڭلارغا ھىدايەت يوللىرىنى بىلدۈردى. بەش ۋاخ نامازمۇ ھىدايەت يوللىرىدىن ئىكەن. ئەگەر سىلەر نامازنى جامائەتكە چىقماي، ئۆيىدە ئوقۇيدىغان ئادەمگە ئوخشاش ئۆيىڭلاردا ئوقۇساڭلار، پەيغەمبىرىڭلارنىڭ يولىنى تەرك ئەتكەن بولسىلەر. ئەگەر پەيغەمبىرىڭلارنىڭ يولىنى تەرك ئەتسەڭلار، ئەلۋەتتە ئېزىپ كېتىسىلەر. مەن بىزنىڭ دەۋرىمىزدە ئاشكارا مۇناپىق ياكى كېسەل كىشىدىن باشقىلارنىڭ جامائەتتىن قالمايدىغانلىقىنى كۆرەتتىم. ھەتتا كېسەل كىشىمۇ جامائەت نامىزىنى دەپ، ئىككى ئادەمنىڭ قولىنىڭ قولىدا مەسجىدكە ئېلىپ كېلىپ سەپكە تۇرغۇزۇپ قويۇلاتتى.<sup>①</sup>

رەبىئى ئىبنى خەيسەم پالەج بولۇپ قالغانىدى. ئۇ شۇنداق تۇرۇپمۇ، ئىككى كىشىنىڭ قولىنىڭ قولىدا مەسجىدكە كېلەتتى. ئۇنىڭغا: ئى رەبىئى! سەن ئۆزىڭنىڭ نامازنى ئۆيىڭدە ئوقۇشۇڭ ئۈچۈن رۇخسەت بېرىلگەن دېيىلگەندە، ئۇ: ھەئە دېگەننىڭلار توغرا، ئەمما مەن مۇئەزرىنىڭ «نامازغا ئالدىراڭلار! نىجاتلىققا ئالدىراڭلار!» دېگەنلىكىنى ئاڭلاۋاتمەن. شۇڭا، ئۆمىلەپ بولسىمۇ كېلىشكە قادىر بولالغان كىشى كەلسۇن، - دېدى.

ھاتەم ئەسەم: «مەن بىر قېتىم جامائەت نامىزىنى قولدىن بېرىپ قويدۇم. پەقەت ئەبۇ ئىسھاق بۇخارىلا ماڭا تەسەللى بەردى. ئەگەر بىر بالام ئۆلۈپ كەتكەن بولسا، ئون مىڭدىن كۆپ ئىنسان پەتىگە كەلگەن بولاتتى، چۈنكى خەلق نەزىرىدە دىنغا كەلگەن مۇسبەت دۇنيالىققا كەلگەن مۇسبەتتىن يەڭگىلراقتۇر» دېگەن ئىكەن.

ئىبنى ئۆمەر مۇنداق دەيدۇ: بىر كۈنى ئۆمەر رەزىيەللاھۇ ئەنھۇ ئۆزىگە قاراشلىق خورمىزارلىققا بېرىپ قايتىپ كەلسە، جامائەت

① ئىمام بۇخارى، مۇسلىم، ئەبۇ داۋۇد، نەسائى، ئىبنى ماجە ۋە ئەھمەد رىۋايەت قىلغان.

ئەسىر نامىزىنى ئوقۇپ بوپتۇ. شۇنىڭ بىلەن، مۇسبەت يەتكەندە ئوقۇلىدىغان: «ئىنا لىلاھى ۋە ئىنا ئىلەيھى راجئۇن (بىز اللەنىڭ ئىگىدارچىلىقىدىمىز، چوقۇم ئۇنىڭ دەرگاھىغا قايتىمىز)» دېگەن ئايەتنى ئوقۇپتۇ ۋە: ئەسىر نامىزىنى جامائەت بىلەن ئوقۇيالىمىدۇم، ھەممىڭلارنى گۇۋاھ قىلىمەنكى، قىلمىشىمغا كەففارەت بولۇش ئۈچۈن بېغىمنى كەمبەغەللەرگە سەدىقە قىلىۋېتىمەن، - دەپتۇ.<sup>①</sup>

\*\*\*\*\*

پەيغەمبەر سەللاھۇ ئەلەيھى ۋەسەللەم خۇپتەن ۋە بامدات نامىزىنى جامائەت بىلەن ئوقۇشقا قاتتىق ئەھمىيەت بېرەتتى. شۇڭا ئۇ: «خۇپتەن بىلەن بامداتتىن ئىبارەت بۇ ئىككى ناماز مۇناپىقلارغا ئەڭ ئېغىر كېلىدۇ. ئەگەر (كىشىلەر) بۇ ئىككى نامازنىڭ جامائەتتىكى ساۋابىنى بىلسە ئىدى، ئۇنىڭغا ئۆمىلەپ بولسىمۇ كەلگەن بولاتتى»<sup>②</sup> دېگەن. ئىبنى ئۆمەر مۇنداق دەيدۇ: «بىزدىن بىرەر كىشى خۇپتەن بىلەن بامدات نامىزىغا قاتنىشالمىسا، بىز: ئۇ مۇناپىق ئوخشايدۇ، دەپ ئۇنىڭ ھەققىدە يامان گۇمان قىلاتتۇق»<sup>③</sup>.

\*\*\*\*\*

**قىسسە:** ئوبەيدۇللاھ ئىبنى ئۆمەر قەۋارىيرى رەزىيەللاھۇ ئەنھۇ مۇنداق دەيدۇ: خۇپتەن نامىزىنى جامائەت بىلەن ئوقۇشنى ھېچقاچان قولدىن بەرمىگەن ئىدىم. بىر ئاخشىمى مېھمان كېلىپ قالدى، مەن ئۇنىڭ بىلەن مەشغۇل بولۇپ قېلىپ، خۇپتەن نامىزىنى جامائەت بىلەن ئوقۇيالىماي قالدىم. شۇڭا مەن بەسىرە مەسجىدلىرىدىن بىرىدە تېخى خۇپتەن نامىزىنى جامائەت بىلەن ئوقۇۋاتقان كىشىلەر بولسا ئەجەپ ئەمەس، دېگەن ئۈمىتتە ئىزدەشكە باشلىدىم. ئەمما تولىمۇ ئەپسۇسكى، ھەممە ئىنسانلار نامىزىنى ئوقۇپ، مەسجىدلەر تاقىلىپ بولغان ئىدى. ئۆيىمگە قايتىپ كېلىپ، ئۆز - ئۆزىمگە: ھەدىستە جامائەت بىلەن ئوقۇلغان

① ھەيسەمى نەقىل قىلغان.

② بىرلىككە كەلگەن ھەدىس.

③ ھەيسەمى: بۇ ھەدىسنى تەبەرائى ۋە بەرزاز رىۋايەت قىلغان، - دېگەن.

نامازنىڭ ساۋابى يالغۇز ئوقۇلغان نامازدىن 27 ھەسسە ئارتۇق دېيىلگەن ئەمەسمۇ؟ دەپ خۇپتەن نامىزنى 27 قېتىم ئوقۇدۇم. كېيىن ياتتىم، چۈشۈمدە گويما مەن ئاتلىقلار ئارىسىدا بىر ئاتنىڭ ئۈستىدە تۇراتتىم. مۇسابىقە قىلىۋاتاتتۇق، مەنمۇ ئېتىمنى چاچتۇرۋاتاتتىم، ئەمما ئۇلارغا يېتىشەلمەيتتىم، ئۇلارنىڭ ئارىسىدىن بىرسى ماڭا:

— ئېتىڭنى قىينىما، بىزگە يېتىشەلمەيسەن، - دېدى. مەن:

— نېمە ئۈچۈن؟ - دېدىم. ئۇ:

— چۈنكى بىز خۇپتەن نامىزنى جامائەت بىلەن ئوقۇدۇق، سەن بولساڭ يالغۇز ئوقۇدۇڭ، - دېدى. شۇ چاغدا مەن ئويغىنىپ كەتتىم. ئۇنىڭ ئۈچۈن كۆڭلۈم تولمۇ يېرىم بولدى<sup>①</sup>. اللە تائالادىن ياردەم ۋە تەۋفىق تىلەيمىز. ئۇ ناھايىتى سېخىي، ناھايىتى كەرەملىكتۇر.



<sup>①</sup> بۇنىڭغا ئوخشاش قىسىملەرگە ئەمەل قىلىشقا بولمايدۇ.



## بەشىنچى چوڭ گۇناھ:

## زاكات بەرمەسلىك

اللّٰهُ تَائَالَا مۇنداق دەيدۇ: ﴿وَلَا يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرًا لَّهُمْ بَلْ هُوَ شَرٌّ لَّهُمْ سَيُطَوَّقُونَ مَا بَخُلُوا بِهِ يَوْمَ الْقِيَامَةِ﴾ ﴿اللّٰهُ ئۈز پەزىلىدىن بەرگەن نەرسىلەرگە (يەنى پۇل - مالغا) بېخىللىق قىلىدىغانلار بېخىللىقنى ئۆزلىرى ئۈچۈن پايدىلىق دەپ گۇمان قىلمىسۇن، ئەمەلدە بۇ ئۇلار ئۈچۈن زىيانلىقتۇر. ئۇلارنىڭ بېخىللىق قىلغان نەرسىسى قىيامەت كۈنى ئۇلارنىڭ بويىغا تاقاق قىلىپ سېلىندۇ﴾<sup>①</sup>؛ ﴿وَوَيْلٌ لِّلْمُشْرِكِينَ الَّذِينَ لَا يُؤْتُونَ الزَّكَاةَ﴾ ﴿مۇشرىكلارغا ۋاي! ئۇلار زاكات بەرمەيدۇ﴾<sup>②</sup>. اللّٰهُ تَائَالَا بۇ ئايەتتە زاكات بەرمىگەنلەرنى مۇشرىكلار دەپ ئاتىدى.

اللّٰهُ تَائَالَا يەنە بىر ئايەتتە مۇنداق دەيدۇ: ﴿وَالَّذِينَ يَكْتُمُونَ الذَّهَبَ وَالْفِضَّةَ وَلَا ينفِقُونَهَا فِي سَبِيلِ اللَّهِ فَبَشِّرْهُم بِعَذَابٍ أَلِيمٍ يَوْمَ يُحْمَى عَلَيْهَا فِي نَارِ جَهَنَّمَ فَتُكْوَى بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا كَنَزْتُمْ لِأَنْفُسِكُمْ فَذُوقُوا مَا كُنْتُمْ تَكْتُمُونَ﴾ ﴿ئالتۇن - كۈمۈش يىغىپ، ئۇنى اللّٰھنىڭ يولىدا سەرپ قىلمايدىغانلارغا (دوزاختا بولىدىغان) قاتتىق ئازاب بىلەن بىشارەت بەرگەن. ئۇ كۈندە (يەنى قىيامەت كۈنىدە) ئۇ ئالتۇن - كۈمۈشلەر جەھەننەمنىڭ ئوتىدا قىزىتىلىپ، ئۇنىڭ بىلەن ئۇلارنىڭ پىشانىلىرى، يانلىرى ۋە دۈمبىلىرى داغلىنىدۇ. ئۇلارغا: «بۇ سىلەرنىڭ ئۆزەڭلار ئۈچۈن يىغقان ئالتۇن - كۈمۈشۈڭلار (سىلەر بۇ دۇنيايىڭلاردىكى اللّٰھنىڭ ھەققىنى ئادا قىلمىدىڭلار). يىغقان ئالتۇن - كۈمۈشۈڭلارنىڭ ۋابالىنى تېتىڭلار» دېيىلىدۇ﴾<sup>③</sup>.

① سۇرە ئالى ئىمران، 180 - ئايەت.

② سۇرە فۇسسەلەت، 6 - ۋە 7 - ئايەتلەر.

③ سۇرە تەۋبە، 34 - ۋە 35 - ئايەتلەر.

پەيغەمبەر سەللەللاھۇ ئەلەيھى ۋەسەللەم: «زاكىتى بېرىلمىگەن ئالتۇن - كۈمۈش قىيامەت كۈنى ئوتتىن ياپىلاق تاش ھالىتىگە كەلتۈرۈلۈپ، جەھەننەم ئوتىدا قىزىتىلىدۇ. ئاندىن ئىگىسىنىڭ (زاكات بەرمىگەن كىشىنىڭ) پىشانىسى، ئىككى بېقىنى ۋە دۈمبىسى داغلىنىدۇ. بۇ ياپىلاق تاشلار ھەر قېتىم سوۋۇشقا باشلىسا، قايتا قىزىتىلىپ، مىقدارى دۇنيا كۈنلىرىدىن 50 مىڭ يىلغا تەڭ كېلىدىغان قىيامەت كۈنىدە ئاللا خەلىق ئارىسىدا ھۆكۈم چىقارغان ۋە ئاشۇ ئالتۇن - كۈمۈشنىڭ ئىگىسى يولىنىڭ يا جەننەت، يا دوزاخ ئىكەنلىكىنى كۆرگەنگە قەدەر داۋاملىق داغلىنىپ تۇرىدۇ» دېدى. شۇ چاغدا ساھابىلەر: ئى اللەنىڭ پەيغەمبىرى! تۆگە (ئىگىسى) چۇ؟ - دەپ سورىغانىدى، پەيغەمبەر سەللەللاھۇ ئەلەيھى ۋەسەللەم: «ھەرقانداق تۆگە ئىگىسى تۆگىسىنىڭ زاكىتىنى بەرمىسە، قىيامەت كۈنىدە تۈپتۈز بىر يەرگە ياتقۇزىلىدۇ. ئاندىن تۆگىلەر بىرىمۇ قالماي كېلىپ تۇياقلىرى بىلەن ئۇ كىشىنى دەسسەيدۇ، چىشلىرى بىلەن چىشلەيدۇ. ئالدىنقىسى دەسسەپ ۋە چىشلەپ ئۆتۈپ بولسا، ئۇنىڭ ئۈستىگە يەنە قايتۇرۇلىدۇ. بۇ ھالەت دۇنيا كۈنلىرىدىن 50 مىڭ يىلغا تەڭ كېلىدىغان قىيامەت كۈنىدە ئىنسانلار ئارىسىدا ھۆكۈم چىقارغانغا قەدەر داۋام قىلىدۇ. (ھۆكۈم چىقىرىلىپ بولغاندىن كېيىن) يولىنىڭ يا جەننەت، يا دوزاخ ئىكەنلىكىنى كۆرىدۇ» دەپ جاۋاب بەردى. ساھابىلەر يەنە: ئى اللەنىڭ پەيغەمبىرى! كالا بىلەن قوي (ئىگىلىرى) چۇ؟ - دەپ سورىغانىدى، پەيغەمبەر سەللەللاھۇ ئەلەيھى ۋەسەللەم: «كالا ۋە قوي ئىگىلىرىمۇ زاكىتىنى بەرمىسە، قىيامەت كۈنىدە تۈپتۈز بىر يەرگە ياتقۇزىلىدۇ. ئاندىن ئۇ ھايۋانلار ئىگىلىرىنى ئۈستىدۇ، تۇياقلىرى بىلەن پېتىقلايدۇ، ئۇلارنىڭ مۈڭگۈزلىرى ئەگرى ۋە چولاق ئەمەس (يەنى ھەممىسىنىڭ مۈڭگۈزلىرى ساغلام ۋە ئەيبىسىزدۇر)، ئالدىنقىسى ئۆتۈپ بولسا، ئۇنىڭ ئۈستىگە يەنە قايتۇرۇلىدۇ. بۇ ھالەت دۇنيا كۈنلىرىدىن 50 مىڭ يىلغا تەڭ كېلىدىغان قىيامەت كۈنىدە ئىنسانلار ئارىسىدا ھۆكۈم چىقارغانغا قەدەر داۋام قىلىدۇ. (ھۆكۈم چىقىرىلىپ



بولغاندىن كېيىن) يولىنىڭ يا جەننەت، يا دوزاخ ئىكەنلىكىنى كۆرىدۇ»<sup>①</sup> دەپ جاۋاب بەردى.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «دوزاخقا ئۈچ تۈرلۈك كىشى دەسلەپتە كىرىدۇ. بىرىچىسى، زالىم پادىشاھ؛ ئىككىنچىسى، مېلىدىن اللەنىڭ ھەققىنى ئۆتمەيدىغان باي؛ ئۈچىنچىسى، تەكەببۇر كەمبەغەل»<sup>②</sup>.

ئىبنى ئابباس رەزىيەللاھۇ ئەنھۇما: اللەنىڭ ئۆيىنى زىيارەت قىلىشقا يېتەرلىك مېلى تۇرۇقلۇق ھەج قىلمىغان ھەمدە مېلى نىسابقا يەتكەن تۇرۇقلۇق زاكات بەرمىگەن كىشى ئۆلۈم پەيتىدە (دۇنيا ھاياتىغا) قايتىشنى خالايدۇ، - دېگەندى، شۇ چاغدا بىر كىشى ئۇنىڭغا: ئىبنى ئابباس! اللەتن قورققىن، پەقەت كاپىرلا قايتىشنى خالايدۇ، - دەپ ئېتىراز بىلدۈردى. بۇنى ئاڭلىغان ئىبنى ئابباس رەزىيەللاھۇ ئەنھۇما مۇنداق دېدى: مەن ساڭا قۇرئاندىن دەلىل كەلتۈرۈپ بېرەي، اللە تائالا مۇنداق دەيدۇ: ﴿وَأَنْفُقُوا مِنْ مَّا رَزَقْنَاكُمْ مِّن قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقَ وَأَكُن مِّنَ الصَّالِحِينَ﴾ ﴿بىرىڭلارغا ئۆلۈم كېلىپ: «پەرۋەردىگارىم! نېمىشقا مېنى (يەنى ئەجلىمنى) بىرئاز كېچىكتۈرمىدىڭ، سەدىقە قىلىپ ياخشىلاردىن بولار ئىدىم» دېيىشتىن بۇرۇن، ئۆزەڭلارغا رىزىق قىلىپ بېرىلگەن نەرسىلەرنى سەدىقە قىلىڭلار!﴾<sup>③</sup>. ئايەتتىكى: «سەدىقە قىلىپ» دېگەن سۆزنىڭ مەنىسى: زاكات بېرىپ، دېگەن بولىدۇ. ياخشىلاردىن بولار ئىدىم، دېگەن سۆزنىڭ مەنىسى: ھەج قىلار ئىدىم، دېگەن بولىدۇ.

كىشىلەر ئىبنى ئابباس رەزىيەللاھۇ ئەنھۇمادىن:

\_\_ قانچىلىك مالغا زاكات ۋاجىپ بولىدۇ؟ - دەپ سورىغاندى،

ئۇ:

\_\_ مال ئىككى يۈز تەڭگىگە يەتكەندە زاكات ۋاجىپ بولىدۇ،

دېدى. ئۇلار:

<sup>①</sup> مۇسلىم، ئەھمەد ۋە نەسائى رىۋايەت قىلغان.

<sup>②</sup> ھاكىم رىۋايەت قىلغان. ئەمما سەئىدى زەئىپتۇر.

<sup>③</sup> سۈرە مۇناققۇن، 10 - ئايەت.

— ھەجنى نېمە ۋاجىپ قىلدۇ؟ - دەپ سورىغاندى، ئۇ:  
— بېرىپ كېلىش خىراجىتىگە يەتكىدەك پۇل ۋە مىنىدىغان  
ئۇلاغ<sup>①</sup>، - دەپ جاۋاب بەردى.

ئاياللارنىڭ ئىشلىتىشى ئۈچۈن ياسالغان ۋە شەرىئەتتە جايىز  
دېيىلگەن زىننەت بويۇملىرىغا زاكات كەلمەيدۇ، تىجارەت ياكى كىرا  
ئۈچۈن ياسالغان زىننەت بويۇملىرىغا زاكات ۋاجىپ بولىدۇ. تىجارەت  
ماللىرىنىڭ قىممىتىدىن زاكات بېرىش پەرزىدۇر.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى،  
پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمگە  
الله مال بېرىپ، ئۇ، مېلىنىڭ زاكىتىنى ئادا قىلمىغان بولسا، قىيامەت  
كۈنى زاكىتىنى بەرمىگەن مېلى قوش نەشتەرىلىك، زەھەرلىك،  
ئەركەك، تازىلانغان ئايلىنىپ ئۇنىڭ ئالدىغا كەلتۈرۈلىدۇ. قىيامەت  
كۈنى يىلان ئۇنىڭغا يۈگىشىۋېلىپ، ئىككى جالغىيىدىن قاماللاپ  
تۇرۇپ: مەن سېنىڭ مېلىڭمەن، مەن سېنىڭ خەزىنىڭمەن، -  
دەيدۇ»<sup>②</sup>. ئاندىن پەيغەمبەر سەللەللاھۇ ئەلەيھى ۋەسەللەم مۇنۇ  
ئايەتنى ئوقۇغان: ﴿وَلَا يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرًا لَّهُمْ  
بَلْ هُوَ شَرٌّ لَّهُمْ سَيُطَوَّقُونَ مَا بَخُلُوا بِهِ يَوْمَ الْقِيَامَةِ﴾ ﴿الله ئۆز پەزىلىدىن بەرگەن  
نەرسىلەرگە (يەنى پۇل - مالغا) بېخىللىق قىلىدىغانلار  
بېخىللىقنى ئۆزلىرى ئۈچۈن پايدىلىق دەپ گۇمان قىلمىسۇن.  
ئەمەلدە بۇ ئۇلار ئۈچۈن زىيانلىقتۇر. ئۇلارنىڭ بېخىللىق قىلغان  
نەرسىسى قىيامەت كۈنى ئۇلارنىڭ بويىغا تاقاق قىلىپ  
سېلىنىدۇ»<sup>③</sup>.

ئىبنى مەسئۇد رەزىيەللاھۇ ئەنھۇ زاكاتنى بەرمىگەنلەر  
ھەققىدە الله تائالانىڭ: ﴿يَوْمَ يُحْمَى عَلَيْهَا فِي نَارِ جَهَنَّمَ فَتُكْوَى بِمَا جَاءَهُمْ  
وَجُوبُهُمْ وَظُهُورُهُمْ﴾ ﴿ئۇ كۈندە (يەنى قىيامەت كۈنىدە) ئۇ ئالتۇن -  
كۈمۈشلەر جەھەننەمنىڭ ئوتىدا قىزىتىلىپ، ئۇنىڭ بىلەن ئۇلارنىڭ

① ترمىزى رىۋايەت قىلغان. ئەلبانى: زەئىپ، - دېگەن.

② بۇخارى ۋە نەسائى رىۋايەت قىلغان.

③ سۈرە ئال ئىمران، 180 - ئايەت.

پىشانىلىرى، يانىلىرى ۋە دۈمبىلىرى داغلىنىدۇ؛<sup>①</sup> دېگەن سۆزى توغرىسىدا توختىلىپ: تىللا تىللا ئۈستىگە، تەڭگە تەڭگە ئۈستىگە قويۇلماستىن، بەلكى زاكاتنى بەرمىگەنلەرنىڭ تېرىسى (ئازابنى تېخىمۇ تېتىسۇن ئۈچۈن) كېڭەيتىلىپ، كېڭەيتىلگەن بەدەنگە تەكشى جايلاشتۇرىلىدۇ، - دېگەن.<sup>②</sup>

ئەگەر بىرى: داغلاش نېمە ئۈچۈن پىشانە، بېقىن ۋە دۈمبىگە خاس قىلىندى؟ - دەپ سوراپ قالسا، ئۇنىڭغا مۇنداق جاۋاب بېرىلىدۇ: بېخىل باي كەمبەغەلنى كۆرگەندە يۈزىنى ئۆرۈيدۇ، قاپقىنى تۇرىدۇ، بېقىنىنى چىقىرىدۇ، ئۇنىڭغا يېقىنلاشقاندا ئارقىسىنى قىلىۋالىدۇ. جازا ئەمەلنىڭ ئۆز تىپىدىن بولىدۇ دېگەن قائىدىگە ئاساسەن، ئۇنىڭ ئاشۇ ئەزالىرى جازالىنىدۇ.

پەيغەمبەر سەللاﷺ ئەلەيھى ۋەسەللىم: «بەشكە بەش بولىدۇ» دېگەندى، ساھابىلەر: ئى اللەنىڭ پەيغەمبىرى! بەشكە بەش دېگەن نېمە؟ دەپ سورىدى. پەيغەمبەر سەللاﷺ ئەلەيھى ۋەسەللىم: «بىرىنچى، قانداق بىر قەۋم ئەھدىنى بوزغان چاغدا، اللە ئۇلارغا دۈشمىنىنى مۇسەللەت قىلىپ قويىدۇ؛ ئىككىنچى، ئۇلار اللە نازىل قىلغان ھۆكۈمدىن باشقا نەرسە بىلەن ھۆكۈم قىلغان چاغدا، ئارىلىرىدا نامراتلىق تارقاپ كېتىدۇ؛ ئۈچىنچى، ئۇلار ئارىسىدا پاهىش-شۈۋالىق يامراپ كەتسە، اللە ئۇلارغا ۋابا كېسىلى بېرىدۇ (يەنى ئۆلۈم - يېتىم كۆپىيىپ كېتىدۇ)؛ تۆتىنچى، ئەگەر ئۇلار ئۆلچەم ۋە تارازىنى كەم تۇتسا، زىرائەتتىن مەھرۇم قىلىنىپ، يىللارچە قۇرغاقچىلىققا دۇچ كېلىدۇ؛ بەشىنچى، ئەگەر ئۇلار زاكاتنى بەرمىسە، يامغۇردىن مەھرۇم قالىدۇ (يەنى اللە ئۇلارغا يامغۇر ياغدۇرۇپ بەرمەيدۇ)»<sup>③</sup> دەپ جاۋاب بەردى.

**ۋەز - نەسىھەت:** دۇنيادا غۇرۇر ۋە كىبىرگە غەرق بولغانلارغا ئېيتقىنكى، ئۇلار ئەتە بولىدىغان پالاكەتنى ئويلىسۇن. يىغقان مال

① سۈرە تەۋبە، 35 - ئايەت.

② ھەيسەمى: بۇ ھەدىسنى تەبەرائى رىۋايەت قىلغان، - دېگەن.

③ ھەيسەمى بۇ ھەدىسنى «مەجمەئە ئۈزەۋائىد» ناملىق كىتابىدا نەقىل قىلغان ۋە: تەبەرائى رىۋايەت قىلغان، - دېگەن. ئەلبانى: ھەسەن، - دېگەن.

- دۇنيالىرى ئۇلارغا پايدا بەرمەيدۇ. ئۇلار ھەزەر قىلىشقا تېگىشلىك ئازاب چوقۇم كېلىدۇ، ﴿يَوْمَ يُخَمَّى عَلَيْهَا فِي نَارِ جَهَنَّمَ فُتُكْوَى بِهَا جِبَاهُهُمْ وَجُنُوبُهُمْ وَظُهُورُهُمْ﴾ ﴿ئۇ كۈندە (يەنى قىيامەت كۈنىدە) ئۇ ئالتۇن - كۈمۈشلەر جەھەننەمنىڭ ئوتىدا قىزىتىلىپ، ئۇنىڭ بىلەن ئۇلارنىڭ پىشانىلىرى، يانلىرى ۋە دۈمبىلىرى داغلىنىدۇ﴾. بۇ قاتتىق ئازاب ئۇلارنىڭ دىللىرىدىن ۋە ئەقىللىرىدىن قانداقمۇ چىقىپ كەتتى؟ ئۇ كۈندە ئۇلارنىڭ مال - دۇنياسى ئېلىپ كېلىنىپ، دوزاخنىڭ داش قازىنىغا تاشلىنىدۇ. ئاندىن ئۇنىڭدا قىزىتىلىپ، ئۇلارنىڭ تېرىلىرى ئومۇميۈزلۈك داغلىنىشى ئۈچۈن، ياپىلاق ھالەتكە كەلتۈرۈلىدۇ. ئاندىن ئۇلار ھىدايەتتىن مەھرۇم قالغانلارنىڭ قېشىغا ئېلىپ كېلىنىدۇ. ئۇلار قېچىپ، نۇرى ئۆچۈرۈلگەنلەرنىڭ قېشىغا كېلىدۇ. ئاندىن جەھەننەمدە پىشانىلىرى، بېقىنلىرى ۋە دۈمبىلىرى داغلىنىدۇ.

دۇنيادىكى چاغدا ئۇلارغا بىر كەمبەغەل يولۇقۇپ قالسا، دەشنام يەيتتى. ئۇلاردىن بىر نەرسە سورىسا، ئۇلارنىڭ كۆزلىرىدىن غەزەپ ئۇچقۇنلىرى چىقىپ كېتەتتى. بىر نەرسە بەرگەن چېغدا بولسا، بۇنىڭ ئۈچۈن بېرۋاتمەن، - دەپ قايتا - قايتا تەكىتلەيتتى. ئەگەر رەببىڭ خالىسا ئىدى، كەمبەغەلنى باي، بايىنى كەمبەغەل قىلىپ قوياتتى. ئۇلار ئاللا تائالانىڭ بۇ ئادەمنى باي، ئۇ ئادەمنى كەمبەغەل قىلىشتىكى ھېكمىتىنى ئۇنتۇپ قالغانىدى. تولىمۇ ئەپسۇسكى، ئۇلارنى قەبرىلىرى قىستىغان ئاشۇ كۈندە قاتتىق ھەسرەت چېكىدۇ. ئۇلارنىڭ مىراسخورلىرى ھېچقانداق تەر تۆكمەستىن ئۇلارنىڭ مال - دۇنيالىرىغا ئىگە بولىدۇ. ئەمما ئۇلار تاپقان مال - دۇنياسىدىن بىر مۇبىر ھېساب بېرىدۇ. مالنى نەدىن ۋە قانداق قىلىپ قولغا كەلتۈرگەنلىكى ھەققىدە سورىلىدۇ. مېۋىسى مىراسخورلارنىڭ، تىكىنى بولسا، ئۇلارنىڭ بولىدۇ. جەھەننەم ئوتىدا پىشانىلىرى، بېقىنلىرى ۋە دۈمبىلىرى داغلىنىدىغان ئۇ كۈندە مال - دۇنيا توپلىغانلارنىڭ ئەقىللىرى ۋە مال - دۇنياغا بولغان ھېرىسمەنلىكى قەيەردە قالار؟...

كاشكى، ئۇلارنى باي بولغان چاغلىرىدا بېخىللىق قىلغانلىقلىرى ئۈچۈن ئوڭ ۋە سول قوللىرى بىر - بىرىگە باغلانغان ھالدا دوزاخنىڭ چوڭقۇر قاتلاملىرىدا، ئالتۇن - كۈمۈشنىڭ چوڭلىرى ئۈستىدە ئۇياقتىن بۇياققا دۈمۈلەپ پۇچىلىنىۋاتقانلىقىنى كۆرسەڭ ئىدىڭ! كاشكى، ئۇلارنىڭ پىشانىلىرى، بېقىنلىرى ۋە دۈمبىلىرى جەھەننەم ئوتىدا داغلىنىدىغان ئۇ كۈندە جەھەننەمنىڭ قايناق سۇلىرىنى قاتتىق ئىگراش ئىچىدە ئىچكەنلىكىنى كۆرسەڭ ئىدىڭ!؟ ئۇلارغا دۇنيادىكى چاغدا قانچىلىغان قېتىم ۋەز - نەسبەت قىلىنغان بولسىمۇ، ئەمما ئۇلاردىن ئۇنى ئاڭلايدىغان كىشىنى تاپقىلى بولمايتتى. اللەنىڭ ئازابىدىن قانچە قېتىم ئاگاھلاندىرۇلغان بولسىمۇ، ئۇلار ئارىسىدا قورققان كىشىنى تاپقىلى بولمايتتى. زاكات بەرمىگەنلەرنىڭ بېشىغا كېلىدىغان مۇسەبەتلەر ھەققىدە ئاگاھلاندىرۇلغان بولسىمۇ، ئۇلار ئىچىدە زاكات بېرىدىغان كىشىنى تاپقىلى بولمايتتى. ھالبۇكى، ئۇلارنىڭ پىشانىلىرى، بېقىنلىرى ۋە دۈمبىلىرى جەھەننەم ئوتىدا داغلىنىدىغان ئۇ كۈندە مال - دۇنيالىرى قوش نەشتەرىلىك تازىلانغان ئايلىنىدۇ. ئۇ ھەرگىزمۇ مۇسا ئەلەيھىسسالامنىڭ ھاسسى ئەمەس!

\*\*\*\*\*

**قىسسە:** مۇھەممەد ئىبنى يۇسۇف فەريابى مۇنداق دەيدۇ: مەن بىرقانچە دوستلىرىم بىلەن بىرگە سىنان ھەزرەتلىرىنى زىيارەت قىلىشقا باردىم. ھۇزۇرىغا كىرىپ يېنىدا ئۆلتۈرۈنمىزدا، ئۇ: ئەمدى تۇرۇڭلار، بىر تۇغقىنى ئۆلۈپ قالغان قوشنىمىزنى زىيارەت قىلىپ، ئۇنى پەتە قىلايلى، - دېدى. بىز تۇرۇپ ئۇ كىشىنىڭ ئۆيىگە كىردۇق. ئۇ قېرىندىشىغا ئىچ ئاغرىتىپ، قاتتىق يىغلاپ ئۆلتۈرۈلگەن. ئۆلتۈرۈپ تەسەللى بېرىشكە باشلىدۇق ۋە تەزىيەمىزنى بىلدۈردۇق. ئەمما ئۇ تەسەللى ۋە تەزىيەمىزنى قوبۇل قىلمايتتى. ئۇنىڭغا:

\_\_ ئۆلۈمدىن قۇتۇلۇشقا چارە يوقلۇقىنى بىلمەمسەن؟ - دېدۇق. ئۇ: ھەئە، بىلمەن. ئەمما مېنىڭ يىغلىشىم قېرىندىشىم ئەتىگەن

ۋە ئاخشىامدا يولۇقۇۋاتقان ئازاب سەۋەبىدىن، - دېدى. بىز  
ئۇنىڭدىن:

\_ الله ساڭا غەيىبى بىلدۈردىمۇ؟ - دەپ سورىدۇق. ئۇ:

\_ ياق، - دېدى ۋە سۆزىنى داۋاملاشتۇرۇپ: ئۇنى دەپنە  
قىلدىم، مازىرىنى تۈزلىدىم، ئادەملەر قايتىپ كەتتى. مەن مازار  
بېشىدا ئولتۇردۇم. ئۇنىڭ قەۋرىسىدىن:

\_ ۋايىجان! مېنى يالغۇز قويۇڭلار، ئازابنىڭ قانچىلىك  
ئىكەنلىكىنى مۆلچەرلەپ باقاي، مەن ناماز ئوقۇيتتۇم، روزا تۇتاتتىم،  
- دېگەن ئاۋاز ئاڭلاندى. ئۇنىڭ سۆزى مېنى يىغلاتتى. مەن  
چىدىيالماستىن قەبرىسىنى ئېچىپ قارىسام، قەبرە ئوت بىلەن  
تولۇپ كېتىپتۇ، ئۇنىڭ بويىغا ئوتتىن تاقاق سېلىنغان ئىكەن.  
قېرىنداشلىق مېھرى - شەپقىتىم كۈچىيىپ كەتكەنلىكتىن ئۇنىڭ  
بويىدىكى ئوت تاقاقنى ئېلىۋېتىش ئۈچۈن قولۇمنى ئۇزاتتىم. بىراق،  
قولۇم ۋە بارماقلىرىم كۆيۈپ كەتتى، - دېدى. ئۇ قولنى چىقىرىپ  
بىزگە كۆرسەتكەندى، قارىساق ئۇنىڭ قولى كۆيۈپ قارىداپ  
كېتىپتۇ. ئۇ يەنە سۆزىنى داۋام قىلىپ:

\_ قەبرىنى ئېتىۋېتىپ قايتىپ كەلدىم. ئۇنىڭ ھالىغا قانداقمۇ  
يىغلىماي تۇرالايمەن، قانداقمۇ چىدايمەن؟ - دېدى. بىز:

\_ قېرىندىشىڭ دۇنيادا نېمە ئىش قىلاتتى؟ - دەپ سورىدۇق.

ئۇ:

\_ قېرىندىشىم مېلىنىڭ زاكىتىنى بەرمەيتتى، - دېدى. بىز:

\_ مانا بۇ، الله تائالانىڭ: ﴿وَلَا يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ  
فَضْلِهِ هُوَ خَيْرًا لَّهُمْ بَلْ هُوَ شَرٌّ لَّهُمْ سَيُطَوَّقُونَ مَا بَخُلُوا بِهِ يَوْمَ الْقِيَامَةِ﴾ ﴿الله ئۆز  
پەزىلىدىن بەرگەن نەرسىلەرگە (يەنى پۇل - مالغا) بېخىللىق  
قىلىدىغانلار بېخىللىقنى ئۆزلىرى ئۈچۈن پايدىلىق دەپ گۇمان  
قىلمىسۇن. ئەمەلدە بۇ ئۇلار ئۈچۈن زىيانلىقتۇر. ئۇلارنىڭ بېخىللىق  
قىلغان نەرسىسى قىيامەت كۈنى ئۇلارنىڭ بويىغا تاقاق قىلىپ  
سېلىندۇ﴾<sup>①</sup> دېگەن سۆزىنىڭ ھەقىقىي ئىسپاتىدۇر. قېرىندىشىڭغا

① سۈرە ئال ئىمران، 180 - ئايەت.

قەبرىسىدىلا قىيامەتكىچە داۋام قىلىدىغان ئازاب بېرىلىپتۇ، - دېدۇق. بىز ئۇ كىشىنىڭ يېنىدىن ئايرىلغاندىن كېيىن، پەيغەمبەر سەللەللاھۇ ئەلەيھى ۋەسەللەمنىڭ ساھابىسى ئەبۇ زەر رەزىيەللاھۇ ئەنھۇنىڭ يېنىغا كېلىپ، ئۇ كىشىنىڭ قىسسىسىنى ئۇنىڭغا ئېيتىپ بەردۇق ۋە:

— يەھۇدىي ۋە خرىستىئانلار ئۆلسە، مۇنداق ۋەقەلەرگە دۇچ كەلگەنلىكىنى كۆرمەيمىز، - دېدۇق. ئۇ:

— شەك شۈبھىسىزكى، ئۇلار دوزىخلاردۇر، ئىبرەت ئېلىشىڭلار ئۈچۈن، اللە تائالا ئەھلى ئىمانغا بۇنداق ۋەقەلەرنى كۆرسىتىدۇ، - دەپ جاۋاب بەردى <sup>①</sup> ۋە مۇنۇ ئايەتنى ئوقۇدى: ﴿فَمَنْ أَبْصَرَ فَلِنَفْسِهِ وَمَنْ عَمِيَ فَعَلَيْهَا وَمَا أَنَا عَلَيْكُمْ بِحَفِيظٍ﴾ ﴿كىمكى ھەقنى كۆرۈپ ئىمان ئېيتسا، ئۆزىگە پايدا. كىمكى ئۇنىڭدىن كۆز يۇمسا (يەنى باش تارتسا)، ئۆزىگە زىيان. مەن سىلەرگە (ئەمەلىكلارنى كۆزىتىپ تۇرىدىغان) كۆزەتچى ئەمەسمەن (پەقەت سىلەرنى ئاگاھلاندۇرغۇچى پەيغەمبەرمەن)﴾ <sup>②</sup>. اللە تائالادىن ئەپۇ ۋە ئامانلىق تىلەيمىز. ئۇ ناھايىتى سېخىي، ناھايىتى كەرەملىكتۇر.



<sup>①</sup> سەيىد ئىبنى ئىبراھىم (بۇ كىتابنى تەكشۈرۈپ بېكىتكۈچى): بۇ قىسسە يالغاندۇر، - دېگەن.

<sup>②</sup> سۈرە ئەنئام، 104 - ئايەت.





## ئالتىنچى چوڭ گۇناھ:

رامزان روزىسىنىڭ بىرەر كۈنىنى شەرئىي ئۆزىسى بولماستىن  
تۇتماسلىق ياكى بۇزۇۋېتىش

اللہ تائالا مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ أَيَّامًا مَّعْدُودَاتٍ فَمَن كَانَ مِنكُم مَّرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ﴾ ﴿ئىسى مۇئمىنلەر! (گۇناھلاردىن) ساقلىنىشىڭلار ئۈچۈن، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك، سىلەرگىمۇ (رامزان روزىسى) پەرز قىلىندى. (بۇ پەرز قىلىنغان روزا) ساناقلىق كۈنلەردۇر، سىلەردىن كىمكى كېسەل ياكى سەپەر ئۈستىدە بولۇپ (روزا تۇتمىغان بولسا)، تۇتمىغان كۈنلەرنى (يەنى قازاسىنى) باشقا كۈنلەردە تۇتسۇن»<sup>①</sup>.


سەھىھ بۇخارى ۋە سەھىھ مۇسلىمدا پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكى رىۋايەت قىلىندۇ: «ئىسلام مۇنداق بەش ئاساس ئۈستىگە قۇرۇلغان: اللەتن باشقا ھېچ ئىلاھنىڭ يوقلۇقىغا ۋە مۇھەممەد سەللەللاھۇ ئەلەيھى ۋەسەللەمنىڭ ئۇنىڭ پەيغەمبىرى ئىكەنلىكىگە گۇۋاھلىق بېرىش؛ نامازنى بەرپا قىلىش؛ زاكات بېرىش؛ ھەج قىلىش؛ رامزان روزىسىنى تۇتۇش».

پەيغەمبەر سەللەللاھۇ ئەلەيھى ۋەسەللەم يەنە مۇنداق دېگەن: «كىمكى رامزان روزىسىنىڭ بىر كۈنىنى (شەرئىي) ئۆزىسى بولماستىن تۇتمىسا، يىل بويى روزا تۇتسىمۇ ئۇ كۈننىڭ قازاسىنى ئادا قىلالمايدۇ»<sup>②</sup>.

<sup>①</sup> سۈرە بەقەرە، 183 - ۋە 184 - ئايەتلەر.

<sup>②</sup> ئەبۇ داۋۇد، تىرمىزى، ئىبنى ماجە ۋە دارىمى رىۋايەت قىلغان. ئەلبانى: زەئىب، - دېگەن.

ئىبنى ئابباس رەزىيەللاھۇ ئەنھۇما مۇنداق دەيدۇ: ئىسلامنىڭ تۇتقۇسى ۋە دىننىڭ تۈۋرىكى ئۈچتۇر: «اللەتن باشقا ھېچ ئىلاھنىڭ يوقلۇقىغا گۇۋاھلىق بېرىش؛ ناماز ئوقۇش ۋە روزا تۇتۇش. كىمكى بۇ ئۈچ نەرسىدىن بىرىنى (قەستەن) تەرك ئەتسە، كاپىر بولىدۇ»<sup>①</sup>.  
يۇقىرىدا بايان قىلىنغان ئىسلام ئاساسلىرى ۋە تىۋرۈكلىرىنى كەم قىلىپ قويۇشتىن اللەقا سېغىنىپ پاناھ تىلەيمىز!



<sup>①</sup> ئەلبانى: زەئىپ، - دېگەن.

## يەتتىنچى چوڭ گۇناھ:

## ھەج قىلىشقا قادىر تۇرۇقلۇق ھەج قىلماسلىق

اللہ تائالا مۇنداق دەيدۇ: ﴿وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا﴾ قادىر بولالغان كىشىلەرنىڭ اللہ ئۈچۈن كەبىنى زىيارەت قىلىشى ئۇلارغا پەرز قىلىندى<sup>①</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «كىمكى ھەجگە بېرىپ كېلىشكە يەتكەن ئوزۇق - تۈلۈك ۋە ئات - ئۇلاغقا ئىگە بولۇپ تۇرۇپ ھەج قىلمىسا، (خالىسا) يەھۇدىي بولۇپ ئۆلسۇن ياكى نەسارا بولۇپ ئۆلسۇن»<sup>②</sup>. چۈنكى اللہ تائالا مۇنداق دەيدۇ: ﴿وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا﴾ قادىر بولالغان كىشىلەرنىڭ اللہ ئۈچۈن كەبىنى زىيارەت قىلىشى ئۇلارغا پەرز قىلىندى.

ئۆمەر ئىبنى خەتتاب رەزىيەللاھۇ ئەنھۇ: «مەن ھەرقايسى ۋىلايەتلەرگە (يەنى قول ئاستىدىكى شەھەرلەر) بىر گۇرۇھ كىشىلەرنى ئەۋەتسەم، ئۇلار قۇدرتى يېتىپ تۇرۇپ ھەج قىلمىغانلارنى ئىزدەپ سوراپ تېپىپ، جىزىيە (ئەھلى كىتابتىن ئىلىنىدىغان باج) ئالسا، دەپ ئويلايمەن، (چۈنكى) ئۇلار مۇسۇلمان ئەمەستۇر» دېگەن<sup>③</sup>.

ئىبنى ئابباس رەزىيەللاھۇ ئەنھۇما: «اللەنىڭ ئۆيىنى زىيارەت قىلىشقا يېتەرلىك مېلى تۇرۇقلۇق ھەج قىلمىغان، شۇنداقلا، مېلى نىسابقا يەتكەن تۇرۇقلۇق زاكات بەرمىگەن كىشى ئۆلۈم پەيتىدە (دۇنيا ھاياتىغا) قايتىشنى خالايدۇ» دېگەندى، شۇ چاغدا بىر كىشى ئۇنىڭغا: پەقەت كاپىرلا قايتىشنى خالايدۇ، - دەپ ئېتىراز

① سۇرە ئال ئىمران، 97 - ئايەت.

② تىرمىزى رىۋايەت قىلغان. ئەلبانى: زەئىپ، - دېگەن.

③ ئىبنى كەسىر نەقىل قىلغان.

بىلدۈردى. <sup>①</sup> بۇنى ئاڭلىغان ئىبنى ئابباس رەزىيەللاھۇ ئەنھۇما مۇنداق دېدى: مەن ساڭا قۇرئان كەرىمدىن دەلىل كەلتۈرۈپ بېرەي، اللە تائالا بۇ ھەقتە مۇنداق دەيدۇ: ﴿وَأَنْفِقُوا مِنْ مَا رَزَقْنَاكُمْ مِنْ قَبْلِ أَنْ يَأْتِيَّ أَحَدَكُمُ الْمَوْتُ فَيَقُولَ رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقَ وَأَكُن مِّنَ الصَّالِحِينَ وَلَنْ يُؤَخَّرَ اللَّهُ نَفْسًا إِذَا جَاءَ أَجَلُهَا وَاللَّهُ خَبِيرٌ بِمَا تَعْمَلُونَ﴾ ﴿بىرىڭلارغا ئۆلۈم كېلىپ: «پەرۋەردىگارىم! نېمىشقا مېنى (يەنى ئەجلىمنى) بىر ئاز كېچىكتۈرمىدىڭ، سەدىقە قىلىپ ياخشىلاردىن بولار ئىدىم» دېيىشتىن بۇرۇن، ئۆزەڭلارغا رىزىق قىلىپ بېرىلگەن نەرسىلەرنى سەدىقە قىلىڭلار. اللە ھېچ ئادەمنى ئەجلى كەلگەندە ھەرگىز كېچىكتۈرمەيدۇ. اللە قىلىۋاتقان ئىشنىڭلاردىن تولۇق خەۋەرداردۇر. <sup>②</sup>

ئايەتتىكى: «سەدىقە قىلىپ» دېگەن سۆزنىڭ مەنىسى: زاكات بېرىپ، دېگەن بولىدۇ. «ياخشىلاردىن بولار ئىدىم» دېگەن سۆزنىڭ مەنىسى: ھەج قىلار ئىدىم، دېگەن بولىدۇ. كىشىلەر ئىبنى ئابباس رەزىيەللاھۇ ئەنھۇمادىن:   
\_ قانچىلىك مالغا زاكات ۋاجىپ بولىدۇ؟ - دەپ سورىغانىدى،   
ئۇ: مال ئىككى يۈز تەڭگىگە يەتكەندە زاكات ۋاجىپ بولىدۇ، - دېدى. ئۇلار:

\_ ھەجنى نېمە ۋاجىپ قىلىدۇ؟ - دەپ سورىغانىدى، ئۇ:   
\_ بېرىپ كېلىش خىراجىتىگە يەتكىدەك پۇل ۋە مىنىدىغان ئۇلاغ <sup>③</sup>، - دەپ جاۋاب بەردى.

سەئىد ئىبنى جۇبەير رەزىيەللاھۇ ئەنھۇ: مېنىڭ ھەج قىلمىغان بىر باي قوشنام ۋاپات بولدى. مەن ئۇنىڭ جىنازە نامىزىغا قاتناشمىدىم، - دېدى.

<sup>①</sup> ترمىزى رىۋايەت قىلغان. ئەلبانى: زەئىپ، - دېگەن.

<sup>②</sup> سۈرە مۇناققۇن، 10 - ۋە 11 - ئايەتلەر.

<sup>③</sup> ترمىزى رىۋايەت قىلغان. ئەلبانى: زەئىپ، - دېگەن.

## سەككىزىنچى چوڭ گۇناھ:

## ئاتا \_ ئانىنى قاقشتىش

اللّٰهُ تَائِيلاً مُنْذِقاً دَعِيْدُو: ﴿وَقَصَى رُبُّكَ أَلَا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُمَّ أُمَّ وَأَفٍّ وَلَا تَنْهَرُهُمَا وَقُلْ لَهُمَا قَوْلًا كَرِيْمًا وَخَفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتَنِي صَغِيْرًا﴾ پەرۋەردىگارنىڭ پەقەت ئۇنىڭ ئۆزىگە ئىبادەت قىلىشىنىڭ ئاتا - ئانىلارغا ياخشىلىق قىلىشىنىڭ ئاتا - ئانىلارنى تەۋسىيە قىلدى. ئۇلارنىڭ بىرى، يا ئىككىلىسى قول ئاستىدا بولۇپ ياشىنىپ قالسا، ئۇلارغا ئوھوي دېمىگەن (يەنى مالاللىقنى بىلدۈرىدىغان شۇنچىلىك سۆزىنىمۇ قىلمىغان)، ئۇلارنى دۈشكەلمىگەن، ئۇلارغا ھۆرمەت بىلەن يۇمشاق سۆز قىلغان. ئۇلارغا كامالى مېھرىبانلىقتىن ناھايىتى كەمتەر مۇئامىلەدە بولغان ۋە: «ئى پەرۋەردىگارم! ئۇلار مېنى كىچىكلىكىمدە تەربىيىلىگەندەك، ئۇلارغا مەرھەمەت قىلغىن» دېگەن<sup>①</sup>.

دېمەك، ئۇ ئىككىسى قېرىپ، ياشىنىپ قالسا، ئۇلارغا قوپال سۆز قىلمىغان، ياخشىلىق قىلغىن، مېھرى - شەپقەت كۆرسەتكەن، ئۇلارنىڭ كۆڭلىنى ئاغرىتمىغان. سەن كىچىك چېغىڭدا سېنىڭ خىزمىتىڭنى قانداق قىلغان بولسا، سەنمۇ ئۇلارنىڭ خىزمىتىنى ئۇنىڭدىنمۇ ياخشىراق قىلغىن. قانداقمۇ ئۇلارنىڭ خىزمىتى بىلەن سېنىڭ خىزمىتىڭ باراۋەر بولسۇن؟! چۈنكى، ئۇلار سېنىڭ ياشىشىڭنى ئۈمىد قىلىپ، ھەر تۈرلۈك قىيىنچىلىقلارغا بەرداشلىق بەردى. سەن بولساڭ ئۇلاردىن ئازغىنا ئەزىيەت چەكسەڭ، ئۇلارنىڭ پاتراق ئۆلۈپ كېتىشىنى تىلەيسەن.

① سۈرە ئىسرا، 23 - ۋە 24 - ئايەتلەر.

اللہ تائالا يەنە مۇنداق دەيدۇ: ﴿أَنْ اشْكُرْ لِي وَلِوَالِدَيْكَ إِيَّ الْمَصِيرِ﴾<sup>①</sup>  
 ﴿ئى ئىنسان!﴾ ماڭا ۋە ئاتا - ئاناڭغا شۈكۈر قىلغىن، ئاخىر  
 قايتىدىغان جاي مېنىڭ دەرگاھىمدۇر<sup>①</sup>.

سەن ئويلاپ كۆرگىنىكى، (اللە ساڭا رەھمەت قىلسۇن!) اللہ  
 تائالا ئاتا - ئانىغا شۈكۈر قىلىشنى قانداق قىلىپ ئۆزىگە شۈكۈر  
 قىلىش بىلەن تەڭ قىلدى؟ ئىبنى ئابباس رەزىيەللاھۇ ئەنھۇما  
 مۇنداق دەيدۇ: ئۈچ ئايەت ئۈچ ئىش بىلەن ئىزچىل مۇناسىۋەتلىك  
 ھالدا نازىل قىلىندى، ئۇلارنىڭ بىرى يەنە بىرى بولماي تۇرۇپ  
 قوبۇل قىلىنمايدۇ:

بىرىنچىسى، اللہ تائالانىڭ: ﴿أَطِيعُوا اللَّهَ وَأَطِيعُوا الرَّسُولَ﴾<sup>②</sup> اللەقا ۋە  
 پەيغەمبەرگە ئىتائەت قىلىڭلار<sup>②</sup> دېگەن سۆزى بولۇپ، كىمكى  
 اللەقا ئىتائەت قىلىپ پەيغەمبەرگە ئىتائەت قىلمىسا، ئۇنىڭ  
 ئىتائىتى قوبۇل قىلىنمايدۇ.

ئىككىنچىسى، اللہ تائالانىڭ: ﴿وَأَقِيمُوا الصَّلَاةَ وَآتُوا الزَّكَاةَ﴾<sup>③</sup> ناماز  
 ئوقۇڭلار، زىكات بېرىڭلار<sup>③</sup> دېگەن سۆزى بولۇپ، كىمكى ناماز  
 ئوقۇپ زىكات بەرمىسە، ئۇنىڭ نامىزى قوبۇل قىلىنمايدۇ.

ئۈچىنچىسى، اللہ تائالانىڭ: ﴿أَنْ اشْكُرْ لِي وَلِوَالِدَيْكَ﴾<sup>④</sup> ﴿ئى ئىنسان!﴾  
 ماڭا ۋە ئاتا - ئاناڭغا شۈكۈر قىلغىن<sup>④</sup> دېگەن سۆزى بولۇپ،  
 كىمكى اللەقا شۈكۈر قىلىپ ئاتا - ئانىسىغا شۈكۈر قىلمىسا، ئۇنىڭ  
 شۈكۈرىسى قوبۇل قىلىنمايدۇ<sup>⑤</sup>.

شۇ سەۋەبتىن، پەيغەمبەر سەللاھۇ ئەلەيھى ۋەسەللەم  
 مۇنداق دېگەن: «ئاتا - ئانىنى رازى قىلىش اللەنى رازى قىلغانلىق  
 بولىدۇ، ئاتا - ئانىنى نارازى قىلىش اللەنى نارازى قىلغانلىق  
 بولىدۇ»<sup>⑥</sup>.

① سۈرە لۇقمان، 14 - ئايەت.

② سۈرە نىسا، 59 - ئايەت.

③ سۈرە نۇر، 56 - ئايەت.

④ سۈرە لۇقمان، 14 - ئايەت.

⑤ ھەيسەمى نەقىل قىلغان.

⑥ تىرمىزى ۋە ھاكىم رىۋايەت قىلغان. ئەلبانى: سەھىھ، - دېگەن.

ئابدۇللاھ ئىبنى ئەمىر رەزىيەللاھۇ ئەنھۇما مۇنداق دەيدۇ: بىر كىشى پەيغەمبەر سەللەللاھۇ ئەلەيھى ۋەسەللەم بىلەن بىرگە جىھادقا چىقىش ئۈچۈن رۇخسەت سوراپ كەلگەندى، پەيغەمبەر سەللەللاھۇ ئەلەيھى ۋەسەللەم ئۇنىڭدىن: «ئاتا - ئاناڭ ھاياتمۇ؟» دەپ سورىدى. ئۇ: «ھەئە، - دەپ جاۋاب بەرگەندى، پەيغەمبەر سەللەللاھۇ ئەلەيھى ۋەسەللەم: «ئۇنداق بولسا، ئۇلارنىڭ خىزمىتىنى قىلغىن»<sup>①</sup> دېدى. قاراڭلارچۇ! پەيغەمبەر سەللەللاھۇ ئەلەيھى ۋەسەللەم ئاتا - ئانىغا ياخشىلىق قىلىش ۋە ئۇلارنىڭ خىزمىتىنى قىلىشنى جىھادتىنمۇ ئۈستۈن ئورۇنغا قويدى.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ئەڭ چوڭ گۇناھلارنى ئېيتىپ بېرىمۇ؟ اللھقا شېرىك كەلتۈرۈش ۋە ئاتا - ئانىنى قاقشىتىش»<sup>②</sup>. قاراڭلار! پەيغەمبەر سەللەللاھۇ ئەلەيھى ۋەسەللەم ئاتا - ئانىغا ياخشىلىق قىلماي يامانلىق قىلغان كىشىنى اللھقا شېرىك كەلتۈرۈش بىلەن تەڭ ئورۇنغا قويدى.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «ئاتا - ئانىنى قاقشاتقۇچى، چېقىمچى ۋە ھاراقكەش جەننەتكە كىرمەيدۇ»<sup>③</sup>؛ «ئوھوي، دېيىشتىنمۇ تۆۋەنرەك سۆز بولسا ئىدى، ئەلۋەتتە، اللھ ئۇنىڭدىنمۇ توسقان بولاتتى. ئاتا - ئانىنى قاقشاتقۇچى قانچىلىك كۆپ (ياخشى) ئەمەل قىلسا قىلسۇن، ھەرگىزمۇ جەننەتكە كىرەلمەيدۇ. ئاتا - ئانىسىغا ياخشىلىق قىلغۇچى قانچىلىك كۆپ (يامان) ئەمەل قىلسا قىلسۇن، ھەرگىزمۇ دوزاخقا كىرمەيدۇ»<sup>④</sup>؛ «اللھ ئاتا - ئانىسىنى قاقشاتقۇچىغا لەنەت قىلسۇن»<sup>⑤</sup>؛ «اللھ دادىسىنى تىللىغۇچىغا لەنەت قىلسۇن! اللھ ئانىسىنى تىللىغۇچىغا لەنەت قىلسۇن!»<sup>⑥</sup>؛ «اللھ تائالا بارلىق گۇناھلاردىن خالىغىنىنى (جازاسىنى) قىيامەتكە قەدەر

① بىرلىككە كەلگەن ھەدىس.

② بىرلىككە كەلگەن ھەدىس.

③ دارىمى، نەسائى ۋە ئەھمەد رىۋايەت قىلغان. ئەلبانى: سەھىھ، - دېگەن.

④ سۇيۈتى نەقىل قىلغان ۋە: بۇ ھەدىس مەۋزۇ (يەنى توقۇلما)، - دېگەن.

⑤ ھاكىم رىۋايەت قىلغان.

⑥ ئىمام ئەھمەد ۋە نەسائى رىۋايەت قىلغان.

كېچىكتۈرىدۇ. پەقەت ئاتا - ئانىنى قاقشىتىش گۇناھىنى كېچىكتۈرمەيدۇ. ئۇنىڭ جازاسى ئىگىسىگە تېز كېلىدۇ»<sup>①</sup>. يەنى ئۇنىڭ جازاسى دۇنيانىڭ ئۆزىدە بېرىلىدۇ.

كەئىب ئەھبار مۇنداق دەيدۇ: ئەگەر بەندە ئاتا - ئانىسىنى قاقشاتقۇچى بولسا، اللە تائالا ئۇنىڭ جازاسىنى تېزلىتىش ئۈچۈن ئۆلۈمنى تېزلىتىدۇ. ئەگەر ئۇ ئاتا - ئانىسىغا ياخشىلىق قىلغۇچى بولسا، اللە تائالا ئۇنىڭ تېخىمۇ كۆپ ياخشىلىق قىلىۋېلىشى ئۈچۈن ئۆمرىنى ئۇزۇن قىلىدۇ. كىمكى ئاتا - ئانىسىغا ياخشىلىق قىلماقچى بولسا، پۇل - مېلىنى ئۇلارغا ئۇلار موھتاج بولغاندا چىقىم قىلسۇن. بىر كىشى پەيغەمبەر سەللاللاھۇ ئەلەيھى ۋەسەللەمنىڭ ئالدىغا كېلىپ: ئى اللەنىڭ پەيغەمبىرى! دادام مېلىمنى ئېلىۋالماقچى بولۇۋاتىدۇ، - دېگەندە، پەيغەمبەر سەللاللاھۇ ئەلەيھى ۋەسەللەم: «سەنمۇ، مېلىڭمۇ داداڭغا ئائىتتۇر»<sup>②</sup> دەپ جاۋاب بەردى.

كىشىلەر كەئىب ئەھباردىن ئاتا - ئانىنى قاقشىتىش دېگەن نېمە؟ - دەپ سورىغاندا، ئۇ: ئاتا - ئانىسى ئۇنىڭ بىرەر ئىشىنى قىلىپ بېرىشى ئۈچۈن قەسەم ئىچسە، ئۇلارنىڭ قەسەمگە ۋاپا قىلمايدۇ. بىر ئىشقا بۇيرىسا، ئۇلارنىڭ بۇيرۇقلىرىغا بويسۇنمايدۇ. ئۇلار ئۇنىڭدىن بىرەر نەرسە سورىسا، ئۇنى بەرمەيدۇ. ئۇلار ئۇنىڭغا ئىشەنسە، ئۇلارغا خىيانەت قىلىدۇ، - دەپ جاۋاب بەردى.

كىشىلەر ئىبنى ئابباس رەزىيەللاھۇ ئەنھۇمادىن قىيامەت كۈنى ئەئراف دېگەن جايدا تۇرىدىغان كىشىلەرنىڭ كىم ئىكەنلىكىنى ۋە ئۇنىڭ قانداق جايلىقىنى سورىغاندا، ئۇ: ئەئراف دېگەن جەننەت بىلەن دوزاخ ئارىسىدىكى بىر تاغنىڭ ئىسمى بولۇپ، جەننەت بىلەن جەھەننەمنى ئايرىپ تۇرىدۇ. ئۈستىدە دەرەخلەر، مېۋىلەر، دەريالار ۋە بۇلاقلار بار. بۇ تاغ ئۈستىدە تۇرىدىغان كىشىلەر بولسا، ئاتا - ئانىسىنىڭ رازىلىقىنى ئالماستىن جىھادقا چىققان ۋە جىھادتا شېھىد بولغانلاردۇر. ئۇلارنىڭ اللە يولىدا شېھىد بولغانلىقى جەھەننەمگە كىرىپ كېتىشىنىڭ ئالدىنى ئالغان بولسا، ئاتا -

<sup>①</sup> ھاكىم رىۋايەت قىلغان. ئەلبانى: زەئىپ، - دېگەن.

<sup>②</sup> ئىبنى ماجە ۋە ئىمام ئەھمەد رىۋايەت قىلغان. ئەلبانى: سەھىھ، - دېگەن.



ئانسىنى نارازى قىلغانلىقى جەننەتكە كىرەلمەسلىكىگە سەۋەب بولغان. ﷲ تائالا ئۇلار ئارىسىدا كەسكىن ھۆكۈم چىقارمىغىچە، ئۇلار ئۇ يەردە قالدۇ، - دەپ جاۋاب بەردى ① .

سەھىھ بۇخارى ۋە سەھىھ مۇسلىمدا مۇنداق رىۋايەت قىلىندۇ: بىر كىشى پەيغەمبەر سەللالاھۇ ئەلەيھى ۋەسەللەمنىڭ ھۇزۇرىغا كېلىپ:

\_ ئى ﷲنىڭ پەيغەمبىرى! مېنىڭ ياخشى مۇئامىلە قىلىشىمغا ئەڭ لايىق كىشى كىم؟ - دەپ سورىغاندى، پەيغەمبەر سەللالاھۇ ئەلەيھى ۋەسەللەم:

\_ ئاناڭ، - دەپ جاۋاب بەردى.

\_ ئاندىن قالسىچۇ؟

\_ ئاناڭ.

\_ ئاندىن قالسىچۇ؟

\_ ئاناڭ. ئۇ تۆتىنچى قېتىم:

\_ ئاندىن قالسىچۇ؟ دېگەندى، پەيغەمبەر سەللالاھۇ ئەلەيھى ۋەسەللەم:

\_ داداڭ، ئاندىن كېيىن يېقىنلىق دەرىجىسى بويىچە تۇغقانلىرىڭ، ② - دېدى.

پەيغەمبەر سەللالاھۇ ئەلەيھى ۋەسەللەم ئانىغا ياخشىلىق قىلىشقا ئۈچ قېتىم، دادىغا ياخشىلىق قىلىشقا بىر قېتىم رىغبەتلەندۈردى. بۇنىڭ سەۋەبى ئانىنىڭ بالىغا سېڭدۈرگەن ئەجرىنىڭ ناھايىتى چوڭلۇقى ۋە ناھايىتى كۆيۈمچانلىقىدىندۇر. چۈنكى ئۇ بالىنى قورسىقىدا توققۇز ئاي كۆتۈرىدۇ، تۇغقاندا قاتتىق تولغاق ئازابى چېكىدۇ، كېچىلىرى ئۇخلىماي ئېمىتىدۇ.

ئىبنى ئۆمەر رەزىيەللاھۇ ئەنھۇما ئانسىنى يۈدۈپ، تاۋاپ قىلىۋاتقان بىر ئادەمنى كۆرىدۇ. ئۇ ئادەم:

① بۇ ھەقتە بىرقانچە ھەدىس رىۋايەت قىلىنغان بولۇپ، سەھىھلىكى ئېنىق ئەمەس. ھەيسەممۇ ئىككى ھەدىس نەقىل قىلغان بولۇپ، ھەر ئىككىسى زەئىپتۇر.

② بۇخارى، مۇسلىم ۋە ئىبنى ماجە رىۋايەت قىلغان.

– ئى ئىبنى ئۆمەر! بۇ ئىشىم بىلەن ئانامنىڭ قىلغان ياخشىلىقىنى قايتۇرغان بولمەنمۇ؟ - دەپ سورايدۇ. ئىبنى ئۆمەر: – سېنىڭ بۇ قىلغىنىڭ ئۇنىڭ تارتقان تولغاقلرىدىن بىرىگە توغرا كەلمەيدۇ، ئەمما سەن ياخشى ئىش قىلىۋېتىپسەن، اللە ئاز ئەمەللەرگە كۆپ ساۋاب بەرسۇن<sup>①</sup>، - دەيدۇ. ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «اللەنىڭ مۇنداق تۆت تۈرلۈك كىشىنى جەننەتكە كىرگۈزمەسلىكى ۋە ئۇنىڭ نازۇنپەتلىرىنى تېتىتماسلىقى بىر ھەقىقەتتۇر: بىرىنچى، ھاراقكەش؛ ئىككىنچى، جازانخور؛ ئۈچىنچى، يېتىمگە ئۇۋال قىلىپ، ئۇنىڭ مېلىنى يېگۈچى؛ تۆتىنچى، ئاتا - ئانىسىنى قاقشاتقۇچى. ئۇلار پەقەت تەۋبە قىلغاندىلا ئاندىن جەننەتكە كىرەلەيدۇ»<sup>②</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دېگەن: «جەننەت ئانىلارنىڭ ئايىغى ئاستىدۇر»<sup>③</sup>. بىر كىشى ئەبۇ دەردا رەزىيەللاھۇ ئەنھۇنىڭ يېنىغا كېلىپ: – ئى ئەبۇ دەردا! مەن بىر ئايال بىلەن توي قىلدىم، ئەمما ئانام ئۇنى تالاق قىلىشىمنى بۇيرىۋاتىدۇ، - دېدى. ئەبۇ دەردا: – مەن پەيغەمبەر سەللەللاھۇ ئەلەيھى ۋەسەللەمنىڭ: «ئانا جەننەت دەرۋازىسىنىڭ ئوتتۇرىسىدا بولىدۇ، خالىساڭ ئۇ دەرۋازىنى قولدىن بەرگىن، خالىساڭ قوغداپ قالغىن»<sup>④</sup> دېگەنلىكىنى ئاڭلىغان ئىدىم، - دېدى.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «مۇنداق ئۈچ تۈرلۈك كىشىنىڭ دۇئاسىنىڭ قوبۇل بولۇشىدا شەك يوقتۇر: بىرىنچى، زۇلۇمغا ئۇچرىغان كىشىنىڭ دۇئاسى؛ ئىككىنچى،

① بۇخارى «ئەلئەدەبۇلمۇفەد» ناملىق كىتابىدا رىۋايەت قىلغان.

② ھاكىم رىۋايەت قىلغان. نەسائى: مەتۈك ھەدىس، - دېگەن.

③ ئەلبانى: مەۋزۇ (توقۇلما) ھەدىس، - دېگەن.

④ ئىبنى ماجە، ئەھمەد ۋە ھاكىم رىۋايەت قىلغان. ئەلبانى: سەھىھ، - دېگەن.

مۇساپىرنىڭ دۇئاسى؛ ئۈچىنچى، دادىنىڭ ئوغلىغا قىلغان بەتدۇئاسدۇر»<sup>①</sup>.

پەيغەمبەر سەلەللاھۇ ئەلەيھى ۋەسەللەم يەنە مۇنداق دەيدۇ: «ھامماچا ئانىنىڭ ئورنىدا»<sup>②</sup> يەنى ياخشىلىق قىلىش، ھۆرمەت قىلىش ۋە سىلە - رەھىم قىلىش جەھەتلەردە ئانىنىڭ ئورنىدىدۇر. ۋەھب ئىبنى مۇنەببەھ مۇنداق دەيدۇ: اللھ تائالا مۇسا ئەلەيھىسسالامغا مۇنداق ۋەھى قىلغان: «ئى مۇسا! ئاتا - ئاناڭغا ھۆرمەت قىلغىن! كىمكى ئاتا - ئانىسىغا ھۆرمەت قىلسا، ئۆمرىنى ئۇزارتمەن، ئۇنىڭغا ئۇنى ھۆرمەت قىلىدىغان بالا ئاتا قىلىمەن. كىمكى ئاتا - ئانىسىنى قاقشاتسا، ئۆمرىنى قىسقارتىمەن، ئۇنىڭغا ئۇنى قاقشىتىدىغان بالا ئاتا قىلىمەن»<sup>③</sup>.

ئەبۇ بەكر ئىبنى ئەبۇ مەرەيم: تەۋراتتا دادىسىنى ئۇرغۇچىنىڭ جازاسى ئۆلۈم ئىكەنلىكىنى ئوقۇدۇم، - دېدى. ۋەھب ئىبنى مۇنەببەھمۇ: تەۋراتتا ئانىسىنى ئۇرغۇچىنىڭ جازاسى چالما - كېسەك ئىكەنلىكىنى ئوقۇدۇم، - دېدى<sup>④</sup>.

ئەمىر ئىبنى مۇررە جۇھەنى مۇنداق دەيدۇ: بىر كىشى پەيغەمبەر سەلەللاھۇ ئەلەيھى ۋەسەللەمنىڭ يېنىغا كېلىپ:

\_ ئى اللھنىڭ پەيغەمبىرى! بەش ۋاخ نامازنى ئوقۇسام، رامزان روزىسىنى تۇتسام، زاكات بەرسەم ۋە ھەج قىلسام مەن ئۈچۈن نېمە (مۇكاپات) بار؟ - دەپ سورىغانىدى، پەيغەمبەر سەلەللاھۇ ئەلەيھى ۋەسەللەم:

\_ كىمكى بۇلارنى قىلسا، پەيغەمبەرلەر، راستچىلار، شېھىدلەر ۋە سالھىلار بىلەن بىرگە بولىدۇ. ئەمما ئاتا - ئانىسىنى

① ترمىزى، ئەبۇ داۋۇد ۋە ئەھمەد رىۋايەت قىلغان. ئەلبانى: ھەسەن، - دېگەن.

② بۇخارى، ئەبۇ داۋۇد ۋە ترمىزى رىۋايەت قىلغان.

③ سۇپوتى نەقىل قىلغان. سەيىد ئىبراھىم (بۇ كىتابنى تەكشۈرۈپ بېكىتكۈچى): بۇنىڭغا ئوخشاش بەنى ئىسرائىل رىۋايەتلىرى بىلەن ۋەز - نەسھەت قىلىش ھاجەتسىز، - دېگەن.

④ بۇ ھەدىسنىڭ سەئەدىدىكى ئەبۇ بەكر ئىبنى ئەبۇ مەرەيم ھەدىسى زەئىپ كىشىدۇر.

قاشتاتقان بولسا، بۇ مۇكاپاتقا ئېرىشەلمەيدۇ، - دەپ جاۋاب بەردى. <sup>①</sup>

پەيغەمبەر سەللاھۇ ئەلەيھى ۋەسەللەم: «اللھ ئاتا - ئانىسىنى قاشتاقۇچىغا لەنەت قىلدۇ» دېدى. <sup>②</sup>

پەيغەمبەر سەللاھۇ ئەلەيھى ۋەسەللەمنىڭ مۇنداق دېگەنلىكى رىۋايەت قىلىندۇ: «مەن ئىسرا كېچىسى دوزاختا دوزاخ كۆتەكلىرىگە ئېسىلغان بىر گۇرۇھ كىشىلەرنى كۆرۈپ، جىبرىئىلدىن: بۇلار كىملىرى؟ - دەپ سورىسام، ئۇ: دۇنيادا ئاتا - ئانىسىنى تىللىغان كىشىلەردۇر، - دەپ جاۋاب بەردى» <sup>③</sup>.

رىۋايەت قىلىنىشىچە، كىمكى ئاتا - ئانىسىنى تىللىسا، ئۇنىڭ قەبرىسىگە ئاسماندىن يەرگە چۈشكەن ھەرىبىر يامغۇر تامچىلىرىنىڭ سانىدەك جىق چوغ چۈشىدىكەن. يەنە رىۋايەت قىلىنىشىچە، ئاتا - ئانىسىنى قاشتاتقان كىشى قەبرىگە قويۇلغاندا، قەبرى ئۇنى قىستاپ قوۋۇرغىلىرىنى بىر - بىرىگە كىرىشتۈرۈپتەيدىكەن. قىيامەت كۈنى ئەڭ قاتتىق ئازابقا مۇنداق ئۈچ تۈرلۈك كىشى يولۇقىدۇ: بىرىنچى، مۇشەرك؛ ئىككىنچى، زىناخور؛ ئۈچىنچى، ئاتا - ئانىسىنى قاشتاقۇچى. <sup>④</sup>

ئۇلۇغلاردىن بىشىر ئىبنى ھارس مۇنداق دەيدۇ: ئانىسىنىڭ سۆزىنى ئاڭلىغاندا، ئۇنىڭغا يېقىن تۇرۇپ قۇلاق سالغان كىشىنىڭ بۇ ھەرىكتى ئاللى يولىدا قىلىچى بىلەن جىھاد قىلغان كىشىنىڭ جىھادىدىن ئۈستۈندۇر. ئۇنىڭغا مۇھەببەت نەزىرى بىلەن قارىشى ھەممە نەرسىدىن ئەلادۇر.

بالىسىنى تالىشىپ قالغان بىر ئەر - ئايال پەيغەمبەر سەللاھۇ ئەلەيھى ۋەسەللەمنىڭ يېنىغا كەلدى. ئەر:

<sup>①</sup> ھەيسەمى: بۇ ھەدىسنى ئەھمەد ۋە تەبەرانى رىۋايەت قىلغان بولۇپ، تەبەرانىنىڭ راۋىيلىرى سەھىھ ھەدىسنىڭ راۋىيلىرىدۇر، - دېگەن.

<sup>②</sup> ھاكىم رىۋايەت قىلغان.

<sup>③</sup> ئىبنى ھەجەر ھەيسەمى نەقىل قىلغان بولۇپ، سەنەدى ئېنىق ئەمەس.

<sup>④</sup> ئىبنى ھەجەر ھەيسەمى نەقىل قىلغان بولۇپ، بۇنىڭمۇ سەنەدى ئېنىق ئەمەس.

– ئى اللەنىڭ پەيغەمبىرى! بالا مېنىڭ پۇشتۇمدىن بولغان، – دېدى. ئايال:

– ئى اللەنىڭ پەيغەمبىرى! ئۇ ئۇنى پۇشتىدا يېنىك چاغدا كۆتۈردى، شەھۋىتىنى قاندۇرۇش يولىدا تاپتى. مەن ئۇنى قىيىنلىپ كۆتۈردۈم، قىيىنلىپ تۇغدۇم، ئىككى يىل تولۇق ئەمدۈردۈم، – دېدى. شۇنىڭ بىلەن، پەيغەمبەر سەللەللاھۇ ئەلەيھى ۋەسەللەم بالىنى ئانىسىغا بۇيرۇپ بەردى ①.

\*\*\*\*\*

**ۋەز – نەسىھەت:** ئەڭ ئالى ھەق - ھوقۇقلارنى زايىا قىلغۇچى، ئاتا - ئانىسىغا ياخشىلىق قىلىشنىڭ ئورنىغا ئۇلارنى قاقشاتقۇچى، ئۆز زىممىسىگە پەرز قىلىنغان ۋەزىپىلەرنى ئۇنۇتقۇچى، كېلەچەكنى كۆرۈشتىن غاپىل قالغۇچى ئەي ئىنسان! سېنىڭ ئاتا - ئانىڭغا ياخشىلىق قىلىشنىڭ بوينۇڭدىكى قەرزىدۇر. ئەمما سەن ئۇلارغا ئازار بېرىسەن. سەن ئۆزەڭچە جەننەتنى ئارزۇ قىلسەن - يۇ، ھالبۇكى، جەننەت سېنى قورسىقىدا توققۇز ئاي كۆتۈرگەن، گويىا توققۇز يىلدەك بىلىنىدىغان قىيىن ۋاقتلارنى بېشىدىن ئۆتكۈزگەن ئاناڭنىڭ ئايىغى ئاستىدىدۇر. تۇغۇش ئەسناسىدا جېنى چىقىپ كەتكىلى تاس قالغان، كۆكسىدىن ساڭا ئاق سۈت بەرگەن، سەن تۈپەيلى كېچىلىرى ئۇيقۇسىز قالغان، ئوڭ قولى بىلەن تەرتىڭنى تازىلىغان، ئۆزى يېمەي ساڭا يېگۈزگەن، قۇچىنى ساڭا بۆشۈك قىلغان ئاشۇ بىچارە ئاناڭدۇر. ئۇ، بارلىق مېھرى - شەپقىتىنى ساڭا ئاتىدى، ساڭا بىرەر كېسەللىك ياكى خاپىلىق كەلگەندە، تىل بىلەن تەسۋىرلىگۈسىز دەرىجىدە قايغۇردى ۋە غەمگە چۆمدى. پۈتۈن مېلىنى دوختۇرلارغا سەرپ قىلدى. سېنىڭ ھاياتىڭ بىلەن ئۇنىڭ ئۆلۈمى ئوتتۇرسىدا تاللاش ئىختىيارلىقى بېرىلسە، شەك - شۈبھىسىزكى، ئەڭ يۇقىرى ئاۋاز بىلەن سېنىڭ ھاياتىڭنى تاللىغان بولاتتى. ئەھۋال شۇنداق

① بۇ ھەدىسى ئىبنى ھەجەر ھەيسەمى نەقىل قىلغان. لېكىن ئۇ ھەدىس كىتابلىرىدا بۇ شەكىلدە رىۋايەت قىلىنمىغان. ئەمما ئەبۇ داۋۇد ۋە ئىمام ئەھمەد مۇشۇ مەزمۇندا ھەدىس رىۋايەت قىلغان.

بولسىمۇ، سەن ئۇنىڭغا قانچە قېتىملاپ يامان مۇئامىلە قىلدىڭ. ئۇ سېنىڭ تەۋبىق تېپىشىڭ ئۈچۈن ھەم مەخپى ھەم ئاشكارا دۇئا قىلدى. قاچانكى قېرىپ ساڭا ھاجىتى چۈشۈپ قالسا، سەن ئۇنىڭغا پەرۋاسىز قارىدىڭ. سەن توق ياتتىڭ، ئۇ ئاچ قالدى، سەن قانغىچە ئىچتىڭ، ئۇ ئۇسسۇز قالدى. ياخشىلىق قىلىشتا ئايالىڭ ۋە بالىلىرىڭنى ئۇنىڭدىن ئەلا كۆردۈڭ. ئۇنىڭ ياخشىلىقلىرىنى ئۇنۇتتۇڭ. ئۇنى بېقىش ساڭا ئېغىر كەلدى، ھالبۇكى، ئۇنى بېقىش ئاسان ئىدى. ئۇنىڭ قىسقا ئۆمرى ساڭا ئۇزۇن تۇيۇلدى. سەندىن باشقا ھېچكىمى يوق تۇرۇقلۇق، سەن ئۇنى تاشلاپ كەتتىڭ. رەببىڭ سېنى ئاناڭغا "ئوھوي" دېيىشتىن توستى، ئۇنىڭ ھەققىگە سەل قارىماسلىقىڭ ئۈچۈن سېنى ناھايىتى چىرايلىق شەكىلدە ئاگاھلاندۇردى. ئۇ بولسىمۇ، دۇنيادا بالىلىرىڭنىڭ سېنىمۇ قاقشىتىشى بىلەن جازالانىشىڭ، ئاخىرەتتە بولسا، ئالەملەرنىڭ رەببى بولغان اللەنىڭ رەھمىتىدىن مەھرۇم قېلىشىڭ<sup>①</sup>. قىيامەت كۈنى اللە سېنى ئەيىبلەپ ۋە قورقتىپ مۇنداق خىتاب قىلدۇ: ﴿ذَلِكَ بِمَا قَدَّمْتَ يَدَاكَ وَأَنَّ اللَّهَ لَيْسَ بِظَالِمٍ لِّلْعَالَمِينَ﴾ (ئۇنىڭغا): «(خارلىق بىلەن ئازاب) سېنىڭ قىلمىشلىرىڭ (يەنى كۆپرەك ۋە گۇمراھلىقنىڭ) تۈپەيلىدىندۇر. اللە بەندىلىرىگە ھەرگىز زۇلۇم قىلغۇچى ئەمەستۇر» (دېيىلدۇ)<sup>②</sup>.

مۇئەللىپ بۇ يەردە بىر شېئىر يازغان بولۇپ، ئۇنىڭ مەزمۇنى تۆۋەندىكىچە:

ئى پەرزەنت! ئەگەر بىلسەڭ، ئاناڭنىڭ ھەققى ناھايىتى كۆپتۇر، ساڭا ئېغىر كەلگەن بەزى ئىشلار، ئانا ھەققىنى بىلگەنلەر ئۈچۈن بەك يەڭگىلدۇر. سەن بىئارام بولغان كېسەللىك تۆپەيلى قانچە كېچە ئۇيقۇسىز قالدى. بىر يېرىڭ ئاغرىپ، ئىنجىقلاپ ئاھ تارتقان چاغلىرىڭ، ئاناڭنىڭ تولغاق پەيتىدە تارتقان دەرتلىرىگە نىسبەتەن ھېچ نەرسە ئەمەستۇر. كىمكى ئۇ دەرتنى تېتىسا، يۈرىكى يېرىلىپ كېتىشكە تاس قالىدۇ. ئاناڭ قانچە قېتىم سېنىڭ

<sup>①</sup> ئىبنى جەۋزى ۋە سۇيۇتى بۇ ھەدىسنى مەۋزۇ (توقۇلما) ھەدىسلەر قاتارىدا نەقىل قىلغان.

<sup>②</sup> سۈرە ھەج، 10 - ئايەت.

تەرتىڭنى ئوڭ قولى بىلەن يۇيۇپ تازىلىدى. ئۇخلىغاندىمۇ سېنى باغرىغا چىڭ باستى. سېنى راھەتلىتىش ئۈچۈن بارلىقنى ساڭا پىدا قىلدى. ساڭا ئاق سۈت بەردى. يەيدىغىنىنى ساڭا يېدۈرۈپ، ئۆزى كۆپ قېتىم ئاچ قالدى. كىچىك چېغىڭدا ھەمىشە سېنىڭ غېمىڭنى يېدى ۋە سېنى تۈجۈپلەپ باقتى. ئەقىللىق تۇرۇپ، نەپسى خاھىشىغا ئەگەشكەن كىشىنىڭ ھالىغا ۋاي! كۆزى كۆرۈپ تۇرۇپ، قەلبى قارىغۇ بولغان كىشىنىڭ ھالىغا ۋاي! ئاناڭنىڭ دۇئاسىنى ئېلىشقا تىرىشقان، چۈنكى سەن ئۇنىڭ دۇئاسىغا موھتاجسەن.

\*\*\*\*\*

**قىسسە:** رىۋايەت قىلىنىشىچە، پەيغەمبەر سەللاﷺ ئەلەيھى ۋەسەللىمىڭ زامانىدا ئەلەمە ئىسىملىك بىر ياش يىگىت بولۇپ، ئۇ ئاللاھقا ئىتائەت قىلىش، ناماز ئوقۇش، روزا تۇتۇش ۋە زاكات بېرىشتە ناھايىتى كۆپ تىرىشىدىكەن. كۈنلەرنىڭ بىرىدە، ئۇ كېسەل بولۇپ قاپتۇ ۋە كېسىلى ناھايىتى ئېغىرلىشىپ كېتىپتۇ. ئايالى پەيغەمبەر سەللاﷺ ئەلەيھى ۋەسەللىمگە: ئېرىم ئەلەمە جان تالىشىۋاتىدۇ، ئۇنىڭ ئەھۋالىنى ساڭا مەلۇم قىلاي دېدىم، - دەپ ئادەم ئەۋەتىپتۇ. پەيغەمبەر سەللاﷺ ئەلەيھى ۋەسەللىم ئەمما، سۇھەيب ۋە بىلالنى: «ئۇنىڭ يېنىغا بېرىپ، كەلمە شاھادەتنى تەلەق قىلىڭلار!» دەپ ئەۋەتىپتۇ. ئۇلار بېرىپ ئۇنىڭ يېنىغا كىرىپتۇ، ئۇنىڭ جان تالىشىۋاتقانلىقىنى كۆرۈپ، «لائىلاھە ئىللاﷻ» كەلمىسىنى تەلەق قىلىشقا باشلاپتۇ. ئەمما ئۇنىڭ تىلى بۇ كەلمەنى ئېيتالماپتۇ. شۇنىڭ بىلەن، ئۇلار بۇ ئەھۋالنى پەيغەمبەر سەللاﷺ ئەلەيھى ۋەسەللىمگە يەتكۈزۈش ئۈچۈن ئادەم ئەۋەتىپتۇ.

پەيغەمبەر سەللاﷺ ئەلەيھى ۋەسەللىم ئەھۋالنى ئۇققاندىن كېيىن: «ئۇنىڭ ئاتا - ئانىسى بارمۇ؟» دەپ سوراپتۇ. قېرىپ قالغان ئانىسى بار، - دېگەن جاۋابنى ئالغاندىن كېيىن، ئۇنىڭ ئانىسىغا ئەلچى ئەۋەتىپ، ئەلچىگە: «سەن ئايالغا ئېيتقىنكى، ئۇ بۇ يەرگە كېلەلسە كەلسۇن، كېلەلمىسە ئۆيىدە ئولتۇرۇپ تۇرسۇن، ئۇنىڭ قېشىغا بىز بارىمىز» دەپتۇ. ئەلچى ئۇ ئايالنىڭ ئۆيىگە كېلىپ

پەيغەمبەر سەللەللاھۇ ئەلەيھى ۋەسەللەمنىڭ سۆزىنى ئېيتىپتۇ. ئايال: جېنىم پىدا بولسۇن، ئۇنىڭ ھۇزۇرىغا بېرىش مېنىڭ بۇرچۇم، - دېگىنىچە، ھاسسىغا تايىنىپ ئورنىدىن تۇرۇپ، پەيغەمبەر سەللەللاھۇ ئەلەيھى ۋەسەللەمنىڭ يېنىغا كەپتۇ ۋە ئۇنىڭغا سالام بېرىپتۇ. پەيغەمبەر سەللەللاھۇ ئەلەيھى ۋەسەللەم ئۇنىڭ سالامغا جاۋاب قايتۇرغاندىن كېيىن:

— ئى ئەلقەمەنىڭ ئانىسى! ماڭا راست گەپ قىلغىن، يالغان سۆزلىسەڭ ئالە تائالا تەرىپىدىن ۋەھىي كېلىدۇ، ئوغلۇڭ ئەلقەمە قانداقراق ئادەم ئىدى؟ - دەپ سوراپتۇ. ئانىسى:

— ئى اللەنىڭ پەيغەمبىرى! ئۇ كۆپ ناماز ئوقۇيدۇ، كۆپ روزا تۇتىدۇ ۋە كۆپ سەدىقە بېرىدۇ.

— سەن ئوغلۇڭدىن رازىمۇسەن؟

— مەن ئۇنىڭدىن نارازىمەن.

— نېمە ئۈچۈن؟

— ئى اللەنىڭ پەيغەمبىرى! ئۇ ئايالنى مەندىن ئۈستۈن كۆرىدۇ، مېنىڭ گېپىمگە ئۇنىمايدۇ.

پەيغەمبەر سەللەللاھۇ ئەلەيھى ۋەسەللەم ئۇنىڭ سۆزىنى ئاڭلىغاندىن كېيىن: «ئەلقەمەنىڭ ئانىسىنىڭ نارازى بولۇشى ئۇنىڭ شاھادەت كەلتۈرۈشىگە توسالغۇ بولۇپتۇ» دەپتۇ. ئاندىن:

— ئى بلال! سەن چىقىپ، كۆپ مىقداردا ئوتۇن يىغىپ كەلگىن، - دەپتۇ. ئانىسى:

— ئى اللەنىڭ پەيغەمبىرى! ئوتۇننى نېمە قىلسەن؟

— ئوغلۇڭنى كۆز ئالدىڭدا كۆيدۈرۈمەن.

— ئى اللەنىڭ پەيغەمبىرى! ئۇ مېنىڭ ئوغلۇم، ئۇنى كۆز ئالدىمدا كۆيدۈرسەڭ چىداپ تۇرالمايمەن.

— ئى ئەلقەمەنىڭ ئانىسى! اللەنىڭ ئازابى ئۇنىڭدىن قاتتىق ۋە داۋاملىقتۇر. ئەگەر اللەنىڭ ئۇنى مەغپىرەت قىلىشى سېنى سۆيۈندۈرسە، ئۇنىڭدىن رازى بولغىن. جېنىم ئىلكىدە بولغان زات اللەقا قەسەمكى، سەن ئۇنىڭدىن نارازى بولىدىغان بولساڭ،



ئەلqمەنىڭ نامىزى، روزىسى ۋە قىلغان سەدىقىسى ئۇنىڭغا قىلچە پايدا بەرمەيدۇ.

— ئى اللەنىڭ پەيغەمبىرى! مەن اللەنى، پەرىشتىلەرنى ۋە بۇ يەردە ھازىر بولغان مۇسۇلمانلارنى گۇۋاھ قىلىپ ئىتتىمەنكى، ئوغلۇم ئەلqمەمدىن رازى بولدۇم.

— ئى بلال! سەن بېرىپ قارىغىنكى، ئەلqمە «ئاللاھە ئىللاللاھۇ» كەلمىسەننى دېيەلدىمۇ؟ بەلكى ئەلqمەنىڭ ئانىسى مەندىن ئىزا تارتقانلىقى ئۈچۈن، چىن كۆڭلىدىن رازىلىق بىلدۈرمىگەن بولۇشى مۇمكىن.

بلال ئەلqمەنىڭ ئۆيىگە يېتىپ بارغاندا، ئۆينىڭ ئىچىدىن ئۇنىڭ يۇقىرى ئاۋاز بىلەن: «ئاللاھە ئىللاللاھۇ» دېگەنلىكىنى ئاڭلاپتۇ. بلال ئۆيگە كىرىپ:

— ئى جامائەت! ئەلqمەنىڭ ئانىسىنىڭ نارازىلىقى ئۇنىڭ شاھادەت كەلتۈرۈشىگە توسالغۇ بولغانىكەن، ئۇنىڭ رازىلىقى ئوغلنىڭ شاھادەت كەلتۈرۈشىگە سەۋەب بولدى، - دەپتۇ. شۇ كۈنى، ئەلqمە ۋاپات بوپتۇ. پەيغەمبەر سەللەللاھۇ ئەلەيھى ۋەسەللەم ئۇنى يۇيۇپ، كىيەنلەشنى ئەمىر قىلىپتۇ. نامىزنى چۈشۈرۈپ، دەپنە مۇراسىمىغا قاتنىشىپتۇ. ئاندىن قەبرىە بېشىدا تۇرۇپ: «ئى مۇھاجىرلار ۋە ئەنسارىلار جامائەسى! كىمكى ئايالىنى ئانىسىدىن ئۈستۈن كۆرسە، ئۇنىڭغا اللەنىڭ، پەرىشتەلەرنىڭ ۋە بارلىق خالايىقنىڭ لەنتى بولسۇن، اللە ئۇنىڭ پەرز ۋە نەپلە ئىبادەتلىرىنى قوبۇل قىلمايدۇ. پەقەت اللەقا تەۋبە قىلىپ، ئانىسىغا ياخشىلىق قىلسا ۋە ئۇنىڭ رازىلىقىنى ئالسا، بۇنىڭدىن مۇستەسنا بولىدۇ. اللەنىڭ رازىلىقى ئانىنىڭ رازىلىقىدىندۇر، اللەنىڭ غەزىپى ئانىنىڭ غەزىپىدىندۇر»<sup>①</sup> دېدى.

اللەتنى بىزلەرنى ئۆزىنىڭ رازىلىقىغا مۇۋەپپەق قىلىپ، غەزىپىدىن ئۇزاقلاشتۇرۇشنى تەلەيمىز. اللە ھەقىقەتەن ناھايىتى مەرد، ناھايىتى سىپىخى، ناھايىتى شەپقەتلىك ۋە ناھايىتى مېھرىبانىدۇر.

<sup>①</sup> بۇ ھېكايە يالغان ۋە ئويدۇرما بولۇپ، ئىسلام ئەقىدىسىگە ئۇيغۇن كەلمەيدۇ.



## توققۇزىنچى چوڭ گۇناھ:

## ئۇرۇغ - تۇغقانچىلىقنى ئۈزۈش

اللہ تائالا مۇنداق دەيدۇ: ﴿وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ﴾ ﴿بىر - بىرىڭلاردىن نەرسە سورىغاندا نامى بىلەن سورىدىغان اللە تىن قورقۇڭلار، سىلە - رەھىمنى ئۈزۈپ قويۇشتىن ساقلىنىڭلار﴾<sup>①</sup>؛ ﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطُّعُوا أَرْحَامَكُمْ أُولَئِكَ الَّذِينَ لَعَنَهُمُ اللَّهُ فَأَصَمَّهُمْ وَأَعَمَّى أَبْصَارَهُمْ﴾ ﴿سىلەر (ئىسلام) دىن يۈز ئۈرۈسەڭلار زېمىندا بۇزغۇنچىلىق قىلارسىلەرمۇ؟ ۋە سىلە - رەھىمنى ئۈزۈپ قۇيارسىلەرمۇ؟ ئەنە شۇنداق كىشىلەرنى اللە رەھىمتىدىن يىراق قىلدى. ئۇلارنى (ھەقىقىي ئاڭلاشتىن) گاس قىلدى. (ھىدايەت يولىنى كۆرۈشتىن) كور قىلدى﴾<sup>②</sup>.

﴿الَّذِينَ يُؤْفُونَ بِعَهْدِ اللَّهِ وَلَا يَنْقُضُونَ الْمِيثَاقَ وَالَّذِينَ يَصِلُونَ مَا أَمَرَ اللَّهُ بِهِ أَنْ يُوصَلَ وَيَخْشَوْنَ رَبَّهُمْ وَيَخَافُونَ سُوءَ الْحِسَابِ﴾ ﴿ئۇلار اللەنىڭ ئەھدىسىگە (يەنى اللە تاپشۇرغان ئىشلارغا) ۋاپا قىلىدۇ، بەرگەن ۋەدىسىنى بۇزمايدۇ. ئۇلار اللەنىڭ (خىش - ئەقربالرىغا) سىلە - رەھىم قىلىشتىن ئىبارەت ئەمرىنى بەجا كەلتۈرىدۇ. اللە تىن قورقىدۇ. قاتتىق ھېساب ئېلىنىشتىن قورقىدۇ﴾<sup>③</sup>.

﴿يُضِلُّ بِهٖ كَثِيرًا وَيَهْدِي بِهٖ كَثِيرًا وَمَا يُضِلُّ بِهٖ إِلَّا الْفَاسِقِينَ الَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهٖ وَيَقْطَعُونَ مَا أَمَرَ اللَّهُ بِهٖ أَنْ يُوصَلَ وَيُفْسِدُونَ فِي الْأَرْضِ أُولَئِكَ هُمُ الْخَاسِرُونَ﴾ ﴿اللە بۇ مىسال بىلەن نۇرغۇن كىشىلەرنى (ئۇنى ئىنكار قىلغانلىقتىن) ئازدۇرىدۇ ۋە نۇرغۇن كىشىلەرنى (ئۇنى تەستىقلىغانلىقتىن) ھىدايەت قىلىدۇ. شۇ ئارقىلىق پەقەت پاسىقلارنىلا ئازدۇرىدۇ. پاسىقلار اللە ۋەدە ئالغاندىن كېيىن

① سۇرە نىسا، 1 - ئايەت.

② سۇرە مۇھەممەد، 22 - ۋە 23 - ئايەتلەر.

③ سۇرە رەئد، 20 - ۋە 21 - ئايەتلەر.

ۋەدەسىنى بۇزىدۇ. اللہ ئۇلاشقا بۇيرىغان شەيئىنى ئۈزۈپ قويدۇ (يەنى سىلە - رەھىم قىلمايدۇ). يەر يۈزىدە بۇزۇقچىلىق قىلىدۇ. ئەنە شۇلار زىيان تارتقۇچىلاردۇر»<sup>①</sup>.

بەندە بىلەن اللہ ئوتتۇرىسىدىكى ئەڭ چوڭ ئىش اللەنىڭ بەندىسىدىن ئەھدە ئېلىشىدۇر. پەيغەمبەر سەللاﷺ ئەلەيھى ۋەسەللەم مۇنداق دەيدۇ: «سىلە - رەھىمنى ئۈزگەن كىشى جەننەتكە كىرەلمەيدۇ»<sup>②</sup>. كىمكى كەمبەغەل تۇغقانلىرى بىلەن ئالاقىسىنى ئۈزۈپ، ئۇلارنى تاشلىۋەتسە، ئۇلارغا ياخشىلىق ۋە خەيرى - ئېھسان قىلىش ئارقىلىق سىلە - رەھىم قىلىشنىڭ ئورنىغا چوڭچىلىق قىلسا، مۇنداق كىشىمۇ يۇقىرىدىكى ئايەتنىڭ ئىچىگە كىرىپ، جەننەتكە كىرىشتىن مەھرۇم قالىدۇ. پەقەت اللەقا تەۋبە قىلىپ، ئۇلارغا ياخشىلىق قىلسا، بۇ ھۆكۈمدىن مۇستەسنا بولىدۇ.

پەيغەمبەر سەللاﷺ ئەلەيھى ۋەسەللەم مۇنداق دەيدۇ: «كىمنىڭ كەمبەغەل تۇغقانلىرى بولۇپ، ئۇلارغا ياخشىلىق قىلمىسا ۋە زاكات - سەدىقلىرىنى باشقىلارغا بەرسە، اللە ئۇنىڭ زاكات - سەدىقلىرىنى قوبۇل قىلمايدۇ. قىيامەت كۈنى ئۇنىڭغا رەھىمەت نەزىرى بىلەن قارىمايدۇ». ئەگەر ئۆزىمۇ كەمبەغەل بولسا، ئۇلارنى زىيارەت قىلىش ۋە ھال سوراش بىلەن سىلە - رەھىم قىلىدۇ<sup>③</sup>. چۈنكى پەيغەمبەر سەللاﷺ ئەلەيھى ۋەسەللەم: «تۇغقانلىرىڭلارغا سالام بىلەن بولسىمۇ سىلە - رەھىم قىلىڭلار» دېگەن<sup>④</sup>.

پەيغەمبەر سەللاﷺ ئەلەيھى ۋەسەللەم يەنە مۇنداق دەيدۇ: «كىمكى اللەقا ۋە قىيامەت كۈنىگە ئىمان كەلتۈرسە، سىلە - رەھىم قىلىسۇن»<sup>⑤</sup>؛ «ئۆزىگە قىلىنغان ياخشىلىققا ياخشىلىق قايتۇرغان

① سۈرە بەقەرە، 26 - ۋە 27 - ئايەتلەر.

② بىرلىككە كەلگەن ھەدىس.

③ تەبەرائى رىۋايەت قىلغان. نەسائى: زەئىپ، - دېگەن.

④ بەزى رىۋايەت قىلغان. ئىبنى ھەجەر ھەيسەمى: زەئىپ، - دېگەن.

⑤ ئىمام بۇخارى رىۋايەت قىلغان.

كشى سىلە - رەھىم قىلغۇچى ھىسابلانمايدۇ. ھەقىقىي سىلە - رەھىم قىلغۇچى ئۆزىگە سىلە - رەھىم قىلىشنى ئۆزىگە كىشىگە سىلە - رەھىم قىلغۇچىدۇر»<sup>①</sup>.

پەيغەمبەر سەللاھۇ ئەلەيھى ۋەسەللەم بىر ھەدىس قۇددۇسىدا مۇنداق دەيدۇ: «اللھ تائالا مۇنداق دەيدۇ: مەن رەھمانمەن. رەھمان سىلە - رەھىم دېمەكتۇر. كىمكى سىلە - رەھىمگە رىئايە قىلسا، مەن ئۇنى رەھىمىتىمگە ئېرىشتۈرىمەن، كىمكى ئۇنى ئۈزۈپ قويسا، مەنمۇ ئۇنىڭدىن رەھىمىتىمنى ئۈزۈپ قويمەن»<sup>②</sup>.

ئەلى ئىبنى ھۈسەين رەزىيەللاھۇ ئەنھۇمانىڭ ئوغلغا: ئى ئوغلۇم! سىلە - رەھىمنى ئۆزىگە كىشى بىلەن دوست بولمىغان، چۈنكى مەن ئۇنداق كىشىنىڭ قۇرئان كەرىمنىڭ ئۈچ بېرىدە لەنەتلەنگەنلىكىنى كۆردۈم، - دېگەنلىكى رىئايەت قىلىنغان.

ئەبۇ ھۇرەيرە رەزىيەللاھۇ ئەنھۇ بىر سورۇندا پەيغەمبەر سەللاھۇ ئەلەيھى ۋەسەللەمدىن ھەدىس سۆزلەپ بېرىۋېتىپ: سىلە - رەھىمنى ئۆزىگە كىشى گۇناھكاردۇر، ئارىمىزدا ئۇنداق ئادەم بولسا، دەرھال قويۇپ كەتسۇن، - دېگەندى، جامائەتنىڭ ئارقىسىدا ئولتۇرغان بىر ياش يىگىتتىن باشقا ھېچكىم ئورنىدىن تۇرمىدى. ئۇ يىگىت نەچچە يىلدىن بېرى گەپلەشمىگەن ھامماچىسىنىڭ يېنىغا بېرىپ يارىشۋالدى. ھامماچىسى ئۇنىڭغا:

- ئى جىيەنىم! كېلىشىڭگە نېمە سەۋەب بولدى؟ - دەپ سورىدى. يىگىت:

- پەيغەمبەر سەللاھۇ ئەلەيھى ۋەسەللەمنىڭ ساھابىسى ئەبۇ ھۇرەيرەنىڭ ئىلىم سورۇنىدا ئولتۇرغان ئىدىم. ئۇ: سىلە - رەھىمنى ئۆزىگە كىشى گۇناھكاردۇر، ئارىمىزدا ئۇنداق ئادەم بولسا، دەرھال قويۇپ كەتسۇن دېدى، - دەپ جاۋاب بەردى. بۇنى ئاڭلىغان ھامماچىسى يىگىتكە:

<sup>①</sup> بۇخارى، تىرمىزى، ئەبۇ داۋۇد ۋە ئەھمەد رىئايەت قىلغان.

<sup>②</sup> تىرمىزى، ئەبۇ داۋۇد، ئەھمەد ۋە ھاكىم رىئايەت قىلغان. سەئىد ئىبراھىم: سەئىدى ھەسەن، - دېگەن.

– ئەبۇ ھۇرەيرەنىڭ يېنىغا بېرىپ، ئۇنىڭ نېمە ئۈچۈن مۇنداق دېگەنلىكىنى سورىغىن؟ - دېدى. يېڭىت ئەبۇ ھۇرەيرەنىڭ يېنىغا بېرىپ، ھامماچىسى بىلەن ئۆزى ئوتتۇرسىدا بولغان ۋەقەنى سۆزلەپ بەردى ۋە سىلە - رەھىمنى ئۈزگەن كىشىنىڭ نېمە ئۈچۈن ئۇنىڭ سورۇنىدا ئولتۇرسا بولمايدىغانلىقىنى سورىدى ①. ئەبۇ ھۇرەيرە رەزىيەللاھۇ ئەنھۇ:

– مەن پەيغەمبەر سەللەللاھۇ ئەلەيھى ۋەسەللەمنىڭ: «سىلە - رەھىمنى ئۈزگەن كىشى بار جامائەتكە اللەنىڭ رەھىمىتى چۈشمەيدۇ» دېگەنلىكىنى ئاڭلىغان ئىدىم، - دېدى ۋە مۇنداق بىر ھېكايىنى سۆزلەپ بەردى: بۇرۇنقى زاماندا بىر باي ھەج قىلىش ئۈچۈن بەيتۇللاھقا بېرىپتۇ، مەككىگە يېتىپ كەلگەندە، مېلىدىن مىڭ تىللا پۇلنى ئامانەتدارلىق ۋە تەقۋادارلىقتا نامى چىققان بىر كىشىگە ئەرەفاتتىن قايتىپ كەلگۈچە ساقلاپ بېرىشكە ئامانەت قويۇپتۇ. ئۇ باي ھەج پائالىيىتىنى ئادا قىلىپ بولغاندىن كېيىن مەككىگە قايتىپ كېلىپ، ئۇ كىشىنىڭ ۋاپات بولۇپ كەتكەنلىكىنى ئاڭلاپتۇ. ئائىلىسىدىن ئامانەتنى سورىغان ئىكەن، ئەمما ئۇلارنىڭ بۇنىڭدىن خەۋىرى يوق چىقىپتۇ. شۇنىڭ بىلەن، ئۇ مەككە ئۆلىمالىرىنىڭ ئالدىغا كېلىپ، ئەھۋالنى ئۇلارغا ئېيتىپتۇ. ئۇلار ئۇنىڭغا:

– بېرىم كېچە بولغاندا، زەمزمە قۇدۇقىنىڭ يېنىغا بارغىن، قۇدۇققا قاراپ، ئامانەت قويۇلغان كىشىنىڭ ئىسمىنى چاقىرغىن، ئەگەر ئۇ جەننەت ئەھلى بولسا، بىرىنچى قېتىمدا ساڭا جاۋاب بېرىدۇ، - دەپتۇ. باي زەمزمە قۇدۇقىغا بېرىپ ئىدا قىلىپتۇ. ھېچقانداق ئاۋاز كەلمەپتۇ، كېيىن يەنە مەككە ئۆلىمالىرىنىڭ يېنىغا بېرىپ جاۋاب ئالالمىغانلىقىنى ئېيتىپتۇ. ئۆلىمالار:

– ﴿إِنَّا لِلَّهِ وَإِنَّا إِلَيْهِ رَاجِعُونَ﴾ ﴿بِسْمِ اللَّهِ الرَّحْمَنِ الرَّحِيمِ﴾ ۋەتتە اللەنىڭ ئىگىدارچىلىقىدىمىز (يەنى اللەنىڭ بەندىلىرىمىز) چوقۇم اللەنىڭ دەرگاھىغا قايتىمىز ②. دوستۇڭنىڭ دوزاخ ئەھلىدىن بولۇپ

① ئىمام بۇخارى «ئەلئەدەبۇلمۇفەرە» ناملىق كىتابىدا رىۋايەت قىلغان. ئەلبانى: ئىنتايىن زەئىپ، - دېگەن.

② سۇرە بەقەرە، 156 - ئايەت.

قالغانلىقىدىن قورقۇۋاتىمىز. سەن يەمەنگە بارغىن، ئۇ يەردە «بىرھۇت» دېگەن بىر قۇدۇق بار، ئۇ جەھەننەمنىڭ ئاغزى دېيىلىدۇ. كېچىسى ئۇنىڭغا قاراپ ئامانەت قويۇلغان كىشىنىڭ ئىسمىنى چاقىرىغىن، ئەگەر جەھەننەم ئەھلى بولسا ساڭا جاۋاب بېرىدۇ، - دەپتۇ. شۇنىڭ بىلەن، ئۇ يەمەنگە بېرىپ، قۇدۇقنى سوراپتۇ، كىشىلەر ئۇنىڭغا قۇدۇقنى كۆرسىتىپ قويۇپتۇ. كېچىسى قۇدۇق بويىغا كېلىپ، قۇدۇققا قاراپ تۇرۇپ، ھېلىقى ئادەمنىڭ ئىسمىنى چاقىرىپتەكەن، (ئۇنىڭ روھىدىن) جاۋاب كەپتۇ. باي:

\_ ئالتۇنلىرىم قەيەردە؟ - دەپ سوراپتۇ. ئامانەتچى:

\_ ئوغلۇمغا ئىشەنچ قىلالمىغانلىقىم ئۈچۈن، ئۆيىمنىڭ پالانى يېرىگە كۆمۈپ قويدۇم، سەن بېرىپ ئۇ يەرنى كولىساڭ تاپسىەن، - دەپتۇ. باي ئۇنىڭدىن:

\_ سېنى بۇ يەرگە (دوزاخقا) نېمە كىرگۈزدى؟ ھالبۇكى بىز سېنى ياخشىلاردىن دەپ ھىسابلايتتۇق، - دەپ سوراپتۇ. ئۇ:

\_ مېنىڭ كەمبەغەل بىر قىز قېرىندىشىم بار ئىدى، ئۇنى تاشلىۋەتكەن ئىدىم، ئۇنىڭغا مېھرى - شەپقەت قىلمىدىم، شۇ سەۋەبتىن اللە مېنى جازالىدى ۋە بۇ جايغا (دوزاخقا) كىرگۈزدى، - دەپ جاۋاب بېرىپتۇ.<sup>①</sup>

پەيغەمبەر سەللاﷺ ئەلەيھى ۋەسەللىمىڭ: «سىلەر - رەھىمنى ئۈزگەن كىشى جەننەتكە كىرەلمەيدۇ»<sup>②</sup> دېگەن ھەدىسى مەزكۇر ھېكايىنى تەستىقلايدۇ. يەنى، بىر تۇغقانلىرىغا، ھامماچىلىرىغا، تاغلىرىغا، جىيەنلىرىگە ۋە شۇنىڭغا ئوخشاش تۇغقانلىرىغا سىلەر - رەھىم قىلمىغان، ئۇلار بىلەن ئالاقىسىنى ئۈزگەن كىشى جەننەتكە كىرەلمەيدۇ. اللە تائالادىن تائەت - ئىبادەتتە بولۇشىمىز ئۈچۈن بىزگە تەۋپىق بېرىشىنى تىلەيمىز. اللە ناھايىتى سېخىدۇر، ناھايىتى كەرەملىكتۇر.

<sup>①</sup> بۇ ھېكايە يالغان ۋە ئويدۇرما بولۇپ، ئىسلام ئەقىدىسىگە ئۇيغۇن كەلمەيدۇ.

<sup>②</sup> ئىمام بۇخارى ۋە مۇسلىم رىۋايەت قىلغان.





## ئونىنچى چوڭ گۇناھ:

## زىنا قىلىش

زىنانىڭ بەزىسى گۇناھ جەھەتتە بەزىسىدىن ئېغىردۇر. اللہ تائالا مۇنداق دەيدۇ: ﴿وَلَا تَقْرُبُوا الزَّيْنَ إِنَّهُ كَانَ فَاحِشَةً وَسَاءَ سَبِيلًا﴾ ﴿زىناغا يېقىنلاشماڭلار، چۈنكى ئۇ قەبىھ ئىشتۇر، يامان يولدۇر﴾<sup>①</sup>؛ ﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ يَفْعَلْ ذَلِكَ يَلْقَ أَثَامًا يُضَاعَفْ لَهُ الْعَذَابُ يَوْمَ الْقِيَامَةِ وَيَخْلُدْ فِيهِ مُهَانًا إِلَّا مَنْ تَابَ﴾ ﴿ئۇلار اللہقا ئىككىنچى بىر مەبۇدنى شېرىك قىلمايدۇ، اللہ ھارام قىلغان ناھەق ئادەم ئۆلتۈرۈش ئىشىنى قىلمايدۇ، زىنا قىلمايدۇ. كىمكى بۇ (گۇناھلار) نى قىلىدىكەن، (ئاخىرەتتە) ئۇ جازاغا ئۇچرايدۇ. قىيامەت كۈنى ئۇنىڭغا ھەسسىلەپ ئازاب قىلىنىدۇ، ئۇ مەڭگۈ ئازاب ئىچىدە خارلانغان ھالدا قالىدۇ. پەقەت (ئۇلارنىڭ ئىچىدىن) (بۇ دۇنيادىكى چېغىدا) تەۋبە قىلغانلارلا بۇ ھالدا قالمايدۇ﴾<sup>②</sup>.

اللہ تائالا يەنە مۇنداق دەيدۇ: ﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِئَةَ جَلْدَةٍ وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ وَلْيَشْهَدْ عَذَابَهُمَا طَائِفَةٌ مِّنَ الْمُؤْمِنِينَ﴾ ﴿زىنا قىلغۇچى ئايال ۋە زىنا قىلغۇچى ئەرلەرنىڭ ھەربىرىنى يۈز دەررىدىن ئۇرۇڭلار. ئەگەر سىلەر اللەقا ۋە ئاخىرەت كۈنىگە ئىمان ئېيتىدىغان بولساڭلار، اللەنىڭ دىنىنىڭ (ئەھكامىنى ئىجرا قىلىشتا) ئۇلارغا رەھىم قىلماڭلار. ئۇلارنى جازالىغان چاغدا مۇئمىنلەردىن بىر تۈركۈم كىشى ھازىر بولسۇن﴾<sup>③</sup>.

ئۆلىمالار مۇنداق دەيدۇ: بۇ جازا ھېچ ئۆيلەنمىگەن ۋە تۇرمۇشقا چىقمىغان ئەر زىناخور بىلەن ئايال زىناخورنىڭ دۇنيادىكى

① سۇرە ئىسرا، 32 - ئايەت.

② سۇرە فۇرقان، 68 - ئايەتتىن 70 - ئايەتكىچە.

③ سۇرە نۇر، 2 - ئايەت.

جازاسىدۇر. ئەگەر ئۇلار ئۆيلەنگەن بولسا ۋەياكى ئۆمرىدە بىر قېتىم بولسىمۇ ئۆيلىنىپ، ئاندىن ئاجراشقان بولسا، چالما - كېسەك قىلىپ ئۆلتۈرۈلىدۇ. چۈنكى بۇ ھۆكۈم پەيغەمبەر سەللەللاھۇ ئەلەيھى ۋەسەللەمنىڭ ھەدىسى بىلەن مۇقىملاشقان بولۇپ، ئۇ مۇنداق دېگەن: «دۇنيادا جازاسىنى تارتمىغان زىناخورلار تەۋبە قىلماستىن ئۆلۈپ كەتسە، دوزاختا ئوت قامچىلار بىلەن جازالىنىدۇ».

زەبۇردا مۇنداق يېزىلغان ئىكەن: «زىناخور ئايال ۋە زىناخور نەر ئەۋرىتىدىن ئېسىلىپ تۆمۈر قامچا بىلەن ئۇرۇلىدۇ، تايماقتىن دات - پەريات قىلغاندا جەھەننەم پەرىشتىلىرى (ئۇلارغا): سەن (دۇنيادا) كۈلۋاتاتتىڭ، خۇشال بولۋاتاتتىڭ، يايىۋاتاتتىڭ، بۇ نالە - پەريادىڭ نەدە قالغانىدى؟ سەن اللە تائالانىڭ ھەققىگە سەل قارايتتىڭ، ئۇنىڭدىن خىجىل بولمايتتىڭ، - دەيدۇ»<sup>①</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «زىنا قىلغۇچى زىنا قىلغاندا مۇئىمن ھالەتتە زىنا قىلمايدۇ. ئوغرىلىق قىلغۇچى ئوغرىلىق قىلغاندا مۇئىمن ھالەتتە ئوغرىلىق قىلمايدۇ. ھاراق ئىچكۈچى ھاراق ئىچكەندە مۇئىمن ھالەتتە ھاراق ئىچمەيدۇ. باشقىلارنىڭ ئېسىل نەرسىلىرىنى ئىنسانلارنىڭ كۆز ئالدىدا ئېلىۋالغاندا مۇئىمن ھالەتتە ئېلىۋالمايدۇ»<sup>②</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «ئەگەر بەندە زىنا قىلسا، ئۇنىڭدىن ئىمان چىقىپ، بېشى ئۈستىدە بىر سايغا ئوخشاش تۇرۇپ تۇرىدۇ. قاچانكى زىنانى تەرك ئەتسە، ئىمان ئۇنىڭغا قايتىپ كېلىدۇ»<sup>③</sup>؛ «كىمكى زىنا قىلسا ياكى ھاراق ئىچسە، اللە ئۇنىڭدىن ئىماننى خۇددى ئىنسان كۆيىنىكىنى بېشىدىن چىقىرىۋەتكەندەك سۇغۇرۇۋالىدۇ»<sup>④</sup>؛ «اللە قىيامەت كۈنى ئۈچ تۈرلۈك كىشىگە گەپ قىلمايدۇ، ئۇلارغا (رەھمەت نەزىرى

① بۇ رىۋايەتنىڭ سەندى يوقتۇر، شۇنىڭ ئۈچۈن ئۇنىڭغا ئېتىبار قىلىنمايدۇ.

② بىرلىككە كەلگەن ھەدىس.

③ ئەبۇ داۋۇد ۋە ھاكىم رىۋايەت قىلغان. ئەلبانى ئۇنىڭ سەھىھ ھەدىس ئىكەنلىكىنى ئىلگىرى سۈرگەن.

④ ھاكىم رىۋايەت قىلغان. ئەلبانى ئۇنىڭ زەئىپ ھەدىس ئىكەنلىكىنى ئىلگىرى سۈرگەن.

بىلەن) قارىمايدۇ، ئۇلارنى گۇناھتىن پاكلىمايدۇ. ئۇلارغا قاتتىق ئازاب بار. بىرى، قېرى زىناخور؛ ئىككىنچىسى، يالغانچى پادىشاھ؛ ئۈچىنچىسى، مۇتەكەببىر كەمبەغەل»<sup>①</sup>.

ئىبنى مەسئۇد رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمدىن:

— ئى اللەنىڭ پەيغەمبىرى! اللەنىڭ نەزىرىدە قايسى گۇناھ ئەڭ چوڭ؟ - دەپ سورىغاندى، پەيغەمبەر سەللەللاھۇ ئەلەيھى ۋەسەللەم:

— سېنى ياراتقان اللەقا شېرىك كەلتۈرۈشىڭ، - دەپ جاۋاب بەردى.

— بۇ ھەقىقەتەن چوڭ گۇناھ ئىكەن، ئاندىن قالسا قايسى گۇناھ ئەڭ چوڭ؟

— بالاڭنى سەن بىلەن بىرگە تاماق يېيىشىدىن ئەنسىرەپ ئۆلتۈرۈۋېتىشىڭ.

— ئاندىن قالسىچۇ؟

— قوشناڭنىڭ ئايالى بىلەن زىنا قىلىشىڭ<sup>②</sup>.

اللە تائالا پەيغەمبەر سەللەللاھۇ ئەلەيھى ۋەسەللەمنىڭ يۇقىرىدىكى ھەدىسىنى تەستىقلاپ مۇنۇ ئايەتنى نازىل قىلغان: ﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ يَفْعَلْ ذَلِكَ يَلْقَ أَثَامًا يُضَاعَفْ لَهُ الْعَذَابُ يَوْمَ الْقِيَامَةِ وَيَخْلُدْ فِيهِ مُهَانًا إِلَّا مَنْ تَابَ﴾ ﴿ئۇلار اللەقا ئىككىنچى بىر مەبۇدىنى شېرىك قىلمايدۇ، اللە ھارام قىلغان ناھەق ئادەم ئۆلتۈرۈش ئىشىنى قىلمايدۇ، زىنا قىلمايدۇ. كىمكى بۇ (گۇناھلار) نى قىلىدىكەن، (ئاخىرەتتە) ئۇ جازاغا ئۇچرايدۇ. قىيامەت كۈنى ئۇنىڭغا ھەسسىلەپ ئازاب قىلىنىدۇ، ئۇ مەڭگۈ ئازاب ئىچىدە خارلانغان ھالدا قالىدۇ. پەقەت (ئۇلارنىڭ ئىچىدىن) (بۇ دۇنيادىكى چېغىدا) تەۋبە قىلغانلارلا بۇ ھالدا قالمايدۇ﴾<sup>③</sup>. ھۆرمەتلىك ئوقۇرمەن! اللە ساڭا رەھمەت

① ئىمام مۇسلىم ۋە نەسائى رىۋايەت قىلغان.

② ئىمام بۇخارى، مۇسلىم، ئەبۇ داۋۇد، تىرمىزى ۋە نەسائى رىۋايەت قىلغان.

③ سۈرە فۇرقان، 68 - ئايەتتىن 70 - ئايەتكىچە.

قىلسۇن، سەن پەيغەمبەر سەللەللاھۇ ئەلەيھى ۋەسەللەمنىڭ زىنا قىلىشىنى، اللەقا شېرىك كەلتۈرۈش ۋە اللە ھارام قىلغان جاننى ناھەق ئۆلتۈرۈش بىلەن تەڭ ئورۇنغا قويغانلىقىنى ياخشى مۇلاھىزە قىلغىن.

سەمۇرە ئىبنى جۈندەب رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەمنىڭ بىر قېتىملىق چۈشى بايان قىلىنغان ھەدىستە ئۇنىڭ ئالدىغا جىبرىئىل ۋە مېكائىل ئەلەيھىسسالام كېلىدۇ. پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «بىز بىرلىكتە يولغا چىقىپ، تونۇرغا ئوخشايدىغان، ئۈستى تار، ئاستى كەڭ بىر نەرسىنىڭ قېشىغا كەلدۇق. ئۇنىڭ ئىچىدىن ۋاراڭ - چۇرۇڭ ۋە نالە - پەرياد ئاۋازلىرى چىقىۋاتاتتى. مەن ئۇنىڭ ئىچىگە قارىغان ئىدىم، بىر گۇرۇھ قىيالىڭاچ ئەر - ئايال تۇرۇپتۇ. ئۇلارنىڭ ئاستى تەرىپىدىن ئوت يالقۇنى چىقىدىكەن. شۇڭا ئۇلار ئوتنىڭ قاتتىق ھارارىتىدىن ۋارقىراۋاتاتتى. مەن:

– ئى جىبرىئىل! ئۇلار كىم؟ - دەپ سورىدىم. ئۇ:

– بۇلار زىنا قىلغان ئەر - ئاياللاردۇر، قىيامەتكىچە مۇشۇنداق ئازابلىنىدۇ، - دېدى»<sup>①</sup>. بىز اللە تائالادىن ئەپسۇس ۋە ئامانلىق تىلەيمىز، ئامىن!

ئەتائىبنى ئەبۇ رەباھ: ﴿هَا سَبْعَةُ أَبْوَابٍ﴾ ﴿جەھەننەمنىڭ يەتتە دەرۋازىسى بار﴾<sup>②</sup> دېگەن ئايەتنىڭ تەپسىرىدە مۇنداق دېگەن: بۇ دەرۋازىلاردىن ئەڭ ئېچىنىشلىق، ئەڭ قىزىق، ئەڭ ئازابلىق ۋە ئەڭ سېسىق دەرۋازا زىنانىڭ ھاراملىقىنى بىلىپ تۇرۇپ زىنا قىلغان زىناخورلارغا ئايرىلغان.

مەكھۇل دەمەشقىنىڭ مۇنداق دېگەنلىكى رىۋايەت قىلىنىدۇ: جەھەننەم ئەھلى ناھايىتى سېسىق پۇراقنى پۇرايدۇ ۋە: بۇنىڭدەك سېسىق پۇراقنى پۇرمىغان ئىدۇق، - دەيدۇ. شۇنىڭ بىلەن ئۇلارغا: بۇ زىناخورلارنىڭ ئەۋرىتىدىن چىققان پۇراقتۇر، - دېيىلىدۇ.

① ئىمام بۇخارى ۋە ئەھمەد رىۋايەت قىلغان.

② سۇرە ھىجر، 44 - ئايەت.

تەپسىر ئالىملىرىدىن بىرى بولغان ئابدۇللاھ ئىبنى زەيد: جەھەننەم ئەھلىمۇ زىناخورلارنىڭ ئەۋرەتلىرىدىن چىققان پۇراقتىن قاتتىق بىزار بولىدۇ، - دېگەن.

اللە تائالا مۇسا ئەلەيھىسسالامغا نازىل قىلغان ئون ئايەتتە مۇنداق دېگەن: ئوغرىلىق قىلما، زىنا قىلما، ئەكسىچە بولغاندا ساڭا جامالىمنى كۆرسەتمەيمەن<sup>①</sup>. اللە تائالا مۇسا ئەلەيھىسسالامغا مۇنداق خىتاب قىلغان يەردە، باشقىلارنىڭ ھالى نېمە بولار؟!!

پەيغەمبەر سەللەللاھۇ ئەلەيھى ۋەسەللەمدىن مۇنداق رىۋايەت قىلىنىدۇ: «ئىبلىس ئەسكەرلىرىنى (ھەر كۈنى) يەر يۈزىگە تارقىتىدۇ ۋە ئۇلارغا:

— قايسى بىرىڭلار بىر مۇسۇلماننى ئازدۇرسا، ئۇنىڭغا تاج كىيىدۈرمەن، - دەيدۇ. كىم ئەڭ چوڭ بۇزغۇنچىلىق قىلسا، ئىبلىسقا شۇنچە يېقىن بولىدۇ. شەيتانلار قايتىپ كەلگەندە، ئۇلاردىن بىرى ئىبلىسنىڭ ئالدىغا كېلىپ:

— مەن پالانچىغا يېپىشىۋېلىپ، ئاخىرى ئايالنى تالاق قىلغۇزىۋەتتىم، - دەيدۇ. ئىبلىس ئۇنىڭغا:

— سەن ھېچقانچە چوڭ ئىش قىلالماپسەن، چۈنكى ئۇ باشقىسى بىلەن توي قىلىۋالدى، دەيدۇ. كېيىن يەنە بىرى كېلىپ:

— مەن پالانچىغا يېپىشىۋېلىپ، ئاخىرى ئۇنى قېرىندىشى بىلەن ئاداۋەتلەشتۈرۈپ قويدۇم، - دەيدۇ. ئىبلىس ئۇنىڭغىمۇ:

— سەن ھېچقانچە چوڭ ئىش قىلالماپسەن، چۈنكى ئۇ ئۇنىڭ بىلەن يارىشىۋالدى، - دەيدۇ. كېيىن يەنە بىرى كېلىپ:

— مەن پالانچىغا يېپىشىۋېلىپ ۋەسۋەسە قىلغانىدىم، ئاخىرى زىنا قىلدى، - دەيدۇ. ئىبلىس:

— ياخشى، سەن كاتتا ئىش قىلىپسەن، - دەيدۇ ۋە ئۇنى ئۆزىگە يېقىنلاشتۇرۇپ، بېشىغا تاج كىيىدۈرىدۇ<sup>②</sup>. بىز اللەقا

<sup>①</sup> بۇ رىۋايەتلەرنىڭ ئاساسى يوق، چۈنكى سەئەدىسىز نەقىل قىلىنغان. ئىسرائىلىيات رىۋايەتلىرىدىندۇر.

<sup>②</sup> بۇ رىۋايەتنىڭ ئاساسى يوق، چۈنكى ئۇنىڭ سەئەدى تېپىلمىدى.

سېغىنىپ شەيتان ۋە ئۇنىڭ ئەسكەرلىرىنىڭ يامانلىقىدىن پاناھ تىلەيمىز.

ئەنەس رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئىمان ئالغان بەندىسىگە كىيىدۈرىدىغان لىباس تۇر. بەندە زىنا قىلسا، ئاللاھ ئۇنىڭدىن ئىمان لىباسىنى سۇغۇرىۋالىدۇ. ئەگەر ئۇ ئاللاھقا تەۋبە قىلسا، ئاللاھ ئۇنى قايتۇرۇپ بېرىدۇ»<sup>①</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ئى مۇسۇلمانلار جامائەسى! زىنادىن قەتئىي ساقلىنىڭلار، چۈنكى ئۇنىڭ ئالتە خىل يامان ئاقىۋىتى بار. ئۈچى دۇنيادا، ئۈچى ئاخىرەتتە بولىدۇ. دۇنيادىكى يامان ئاقىۋەتكە كەلسەك، بىرىنچى، يۈزىنىڭ نۇرى كېتىدۇ؛ ئىككىنچى، ئۆمرى قىسقا بولىدۇ؛ ئۈچىنچى، كەمبەغەل ياشايدۇ. ئەمما ئاخىرەتتىكى يامان ئاقىۋەتكە كەلسەك، بىرىنچى، ئاللاھنىڭ غەزىپىگە ئۇچرايدۇ؛ ئىككىنچى، قاتتىق ھېساب ئېلىنىدۇ؛ ئۈچىنچى، جەھەننەم بىلەن ئازابلىنىدۇ»<sup>②</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «كىمكى ھاراقكەش پېتى ئۆلسە، ئاللاھ تائالا ئۇنى "غۇتە" دەرياسىدىن سۇغۇرىدۇ. ئۇ، دوزاختىكى بىر دەريا بولۇپ ئۇنىڭدا پاھىشە ئاياللارنىڭ ئەۋرىتىدىن چىققان قان - يىرىڭلار ئاقىدۇ»<sup>③</sup>؛ «ئاللاھنىڭ نەزىرىدە ئاللاھقا شېرىك كەلتۈرۈشتىن قالسىلا، بىر كىشىنىڭ ئۆزىگە ھالال بولمىغان بىر ئايالنىڭ ئەۋرىتىگە مەنى ئاققۇزۇشىدىن چوڭراق گۇناھ يوقتۇر»<sup>④</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «جەھەننەمدە يىلان بىلەن تولغان بىر ۋادى بار، ھەربىر يىلان تۈگىنىڭ بويىنىدەك يوغان بولۇپ، نامازنى تەرك ئەتكەن كىشىنى چاقىدۇ، ئۇنىڭ زەھىرى ئۇ كىشىنىڭ بەدىنىدە يەتمەش يىل

① ئەلبانى: ناھايىتى زەيىپ، - دېگەن.

② ئەلبانى: مەۋزۇ (توقۇلما) ھەدىس، - دېگەن.

③ ئىمام ئەھمەد ۋە ھاكىم رىۋايەت قىلغان. ئەلبانى: زەئىپ، - دېگەن.

④ ئەلبانى: زەئىپ، - دېگەن.

قاينايدۇ. كېيىن گۆشلىرى تىتىلىپ كېتىدۇ. جەھەننەمدە يەنە «جۇبۇلھۇزن» ئىسمىلىك بىر ۋادى بولۇپ، ئۇنىڭدا يىلانلار ۋە چايانلار بار. ھەربىر چاياننىڭ چوڭلۇقى قېچىردەك كېلىدۇ. ھەربىر يىلاننىڭ يەتمىش نەشتىرى بار، ھەربىر نەشتىرى زەھەر بىلەن تولغان بولۇپ، زىناخورنى چاقىدۇ ۋە زەھىرىنى ئۇنىڭ بەدىنىگە بوشىتىدۇ. زىناخور زەھەرنىڭ ئەلىمىنى مەڭ يىل تارتىدۇ. كېيىن ئۇنىڭ گۆشلىرى تىتىلىپ كېتىدۇ. ئەۋرىتىدىن قان يىرىڭلار ئاقىدۇ»<sup>①</sup>.

مۇنداق رىۋايەت قىلىنىدۇ: كىمكى تۇرمۇشقا چىققان بىر ئايال بىلەن زىنا قىلسا، ئۇ ئەر بىلەن ئۇ ئايالغا قەبرىدە بۇ ئۈمەتكە بېرىلىدىغان ئازابىنىڭ يېرىمى بېرىلىدۇ. قىيامەت كۈنى، اللە تائالا ئۇنىڭ (ئايالنىڭ) ياخشىلىقلىرىنى ئېرىنىڭ ياخشىلىق دەپتىرىگە يازىدۇ، ئەگەر ئېرىنىڭ خەۋىرى بولمىغان بولسا، شۇنداق بولىدۇ. ئەگەر ئېرى بىلىپ تۇرۇپ سۈكۈت قىلغان بولسا، اللە تائالا ئۇنىڭغا (ئېرىگە) جەننەتنى ھارام قىلىدۇ. چۈنكى اللە تائالا جەننەت دەرۋازىسىغا: سەن دۇيۈزگە ھارام قىلىنغانسەن، دەپ يېزىپ قويغان. دۇيۈز \_ ئايالنىڭ پاھىشە قىلىۋاتقانلىقىنى بىلىپ تۇرۇپ، قىزغانماستىن سۈكۈت قىلغان كىشىدۇر.<sup>②</sup>

يەنە مۇنداق رىۋايەت قىلىنىدۇ: كىمكى ھالالى بولمىغان بىر ئايالغا شەھۋەت بىلەن قول ئۇزارتسا، قىيامەت كۈنى قولى بويىنغا باغلانغان ھالدا كېلىدۇ. ئەگەر ئۇنى سۆيگەن بولسا، لەۋلىرى دوزاخ ئوتىدا كېسىلىدۇ. ئەگەر ئۇنىڭ بىلەن زىنا قىلغان بولسا، قىيامەت كۈنى يوتىلىرى زۇۋانغا كېلىدۇ ۋە ئۇنىڭ زىنىغا گۇۋاھلىق بېرىپ:

\_ مېنى ھارامغا باشلىدىڭ، - دەيدۇ. اللە ئۇنىڭغا غەزەپ نەپىتى بىلەن قارايدۇ. ئۇنىڭ يۈزى قىزىرىدۇ ۋە:

\_ مەن قىلمىدىم، - دەيدۇ. شۇنىڭ بىلەن، ئۇنىڭ تىلى گۇۋاھلىق بېرىشكە باشلاپ:

<sup>①</sup> بۇ، مەۋزۇ (توقۇلما) ھەدىستۇر.

<sup>②</sup> ئىبنى ھەجەر ھەيسەمى پەيغەمبەر سەللەللاھۇ ئەلەيھى ۋەسەللەمگە نىسبەت بەرمەستىن نەقىل قىلغان.

\_\_ مەن ھالال بولمىغان سۆزلەرنى سۆزلىدىم، - دەيدۇ. قوللىرى:

\_\_ مەن ھالال بولمىغان نەرسىنى تۇتتۇم، - دەيدۇ. كۆزلىرى:

\_\_ مەن ھارام بولغان نەرسىگە قارىدىم، - دەيدۇ. ئاياقلىرى:

\_\_ مەن ھارامغا ماڭدىم، - دەيدۇ. ئەۋرەتلىرى:

\_\_ مەن ھارام ئىشنى قىلدىم، - دەيدۇ. ئۇ بەندىگە مۇئەككەل

قىلىنغان پەرىشتىدىن بىرى:

\_\_ مەن ئاڭلىدىم، - دەيدۇ. يەنە بىرسى:

\_\_ مەن يازدىم، - دەيدۇ. اللە تائالا:

\_\_ مەن كۆردۈم ئەمما يوشۇردۇم، - دەيدۇ. كېيىن اللە تائالا: ئى

پەرىشتىلىرىم! ئۇنى ئېلىپ بېرىڭلار! ئازابىمىدىن تېتىتىڭلار،

مەندىن ھايا قىلمىغانلارغا قارشى غەزەپ نەپىرىتىم قاتتىقتۇر، -

دەيدۇ<sup>①</sup>. بۇ گۇۋاھلىقنى اللە تائالانىڭ تۆۋەندىكى ئايىتى

تەستىقلايدۇ: ﴿يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ﴾

﴿شۇ كۈندە (يەنى قىيامەت كۈنىدە) ئۇلارنىڭ تىللىرى قوللىرى ۋە

پۇتلىرى ئۇلارنىڭ قىلمىشلىرىدىن ئۇلارنىڭ زىيىنىغا گۇۋاھلىق

بېرىدۇ﴾<sup>②</sup>.

زىننىنىڭ ئەڭ چوڭى ئانا، ئاچا، سىڭىل، ئۆگەي ئانا ۋە باشقا

مەھرەم ئاياللار بىلەن زىنا قىلىشتۇر. ھاكىم رىۋايەت قىلغان سەھىھ

بىر ھەدىستە: «كىم ئۆزىنىڭ مەھرەمى بىلەن زىنا قىلسا، ئۇنى

ئۆلتۈرۈڭلار!» دېيىلگەن<sup>③</sup>.

بەرايى رەزىيەللاھۇ ئەنھۇدىن مۇنداق رىۋايەت قىلىنىدۇ:

پەيغەمبەر سەللەللاھۇ ئەلەيھى ۋەسەللەم تاغامنى ئۆگەي ئانىسى

بىلەن زىنا قىلغان بىر كىشىنى ئۆلتۈرۈش ۋە مېلىنىڭ بەشتىن

بىرىنى مۇسادىرە قىلىش ئۈچۈن ئۇنىڭ يېنىغا ئەۋەتكەن ئىدى<sup>④</sup>.

① بۇ ھەدىس ئاساسلىق ھەدىس مەنبەلىرىدە يوق. ئۇنى ئىبنى ھەجەر ھەيسەمى «ئەززەۋاجىر» ناملىق كىتابىدا رىۋايەت قىلغان.

② سۈرە نۇر، 24 - ئايەت.

③ ھاكىم رىۋايەت قىلغان ۋە: سەئىدى سەھىھ، - دېگەن. ئىبنى ماجەمۇ رىۋايەت قىلغان. ئەلبانى: زەئىپ، - دېگەن.

④ تىرمىزى، ئەھمەد، دارىمى ۋە ھاكىم رىۋايەت قىلغان. زەھەبى: سەھىھ، - دېگەن.



پەزلى - مەرھەمەتتى ۋە كەرمى چەكسىز بولغان الله تائالادىن  
گۇناھلىرىمىزنى ئەپۇ قىلىشنى سورايمىز. ئۇ ناھايىتى سېخى،  
ناھايىتى مەرتتۇر.





## ئون بىرىنچى چوڭ گۇناھ:

## بەچچىۋازلىق

اللہ تائالا بىزگە قۇرئان كەرىمنىڭ بىرقانچە جايىدا لۇت ئەلەيھىسسالامنىڭ قەۋمىنىڭ قىسسىلىرىنى بايان قىلغان بولۇپ، شۇلاردىن بىرىدە مۇنداق دەيدۇ: ﴿فَلَمَّا جَاءَ أَمْرُنَا عَلَيْنَا سَافِلَهَا وَأَمْطَرْنَا عَلَيْهَا حِجَارَةً مِّن سِجِّيلٍ مَّنصُودٍ مُّسْوَمَةً عِنْدَ رَبِّكَ وَمَا هِيَ مِنَ الظَّالِمِينَ بَعِيدٍ﴾ ﴿بىزنىڭ جازالاش ئەمرىمىز چۈشكەندە ئۇلارنىڭ يۇرتلىرىنى ئاستىن - ئۈستۈن قىلىۋەتتۇق (يەنى كۆمتۈرۈۋەتتۇق). ئۇ يۇرتلارغا بىز ئۈستى - ئۈستىلەپ ساپال تاشلارنى ياغدۇردۇق. ئۇ ساپال تاشلارغا پەرۋەردىگارنىڭ دەرگاھىدا بەلگە سېلىنغان ئىدى. ئۇ يۇرتلار زالملار (يەنى قۇرەيش كاپىرلىرى) دىن يىراق ئەمەس﴾<sup>①</sup>.

ئايەتتىكى: ﴿پەرۋەردىگارنىڭ دەرگاھىدا بەلگە سېلىنغان ئىدى﴾ دېگەن سۆز: بۇ تاشلارنىڭ دۇنيا تاشلىرى ئەمەسلىكىنى بىلدۈرۈپ تۇرىدىغان ئالامەتلەر بىلەن بەلگە سېلىنغانلىقىنى ۋە اللەنىڭ خەزىنىسىدە ساقلانغان بولۇپ، اللەنىڭ ئىزىسىز ئىشلىتىلمەيدىغانلىقىنى كۆرسىتىپ بېرىدۇ.

بۇ ئۈممەتنىڭ زالملىرى بۇرۇنقىلار سادىر قىلغان تاشۇ گۇناھنى قىلىدىغان بولسا، ئۇلارنىڭ بېشىغا چۈشكەن ئازاب بۇلارنىڭمۇ بېشىغا چۈشىدىغانلىقى ئانچە يىراق ئەمەس. شۇ سەۋەبتىن، پەيغەمبەر سەللالاھۇ ئەلەيھى ۋەسەللەم: «سىلەرنىڭ لۇت قەۋمى قىلغان ئىشلارنى قىلىپ سېلىشىڭلاردىن بەكمۇ ئەنسىرەيمەن» دېگەن<sup>②</sup>. پەيغەمبەر سەللالاھۇ ئەلەيھى ۋەسەللەم يەنە ئۇلارنىڭ قىلغان ئىشلىرىنى قىلغانلارنى ئۈچ قېتىم لەنەتلەپ مۇنداق دېگەن: «لۇت قەۋمىنىڭ قىلغان ئىشلىرىنى قىلغانلارغا

<sup>①</sup> سۇرە ھۇد، 82 - ۋە 83 - ئايەتلەر.

<sup>②</sup> تىرمىزى، ئىبنى ماجە، ئەھمەد ۋە ھاكىم رىۋايەت قىلغان.

اللەنىڭ لەنتى بولسۇن! لۇت قەۋمىنىڭ قىلغان ئىشلىرىنى قىلغانلارغا اللەنىڭ لەنتى بولسۇن! لۇت قەۋمىنىڭ قىلغان ئىشلىرىنى قىلغانلارغا اللەنىڭ لەنتى بولسۇن!<sup>①</sup>

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «لۇت قەۋمىنىڭ ئىشىنى قىلغانلارنى تاپساڭلار، قىلغۇچى ۋە قىلىنغۇچى ھەر ئىككىسىنى ئۆلتۈرۈڭلار»<sup>②</sup>.

ئىبنى ئابباس رەزىيەللاھۇ ئەنھۇما: لۇت قەۋمىنىڭ ئىشىنى قىلغانلار مەھەللىدىكى ئەڭ ئېگىز بىناغا ئېلىپ چىقىلىپ، شۇ يەردىن پەسكە دومىلىتىۋېتىلىدۇ، ئاندىن چالما - كېسەك قىلىنىدۇ، - دېگەن.<sup>③</sup>

بەچچىۋازلىقنىڭ اللە تائالا ھارام قىلغان ئەڭ چوڭ گۇناھلاردىن بىرى ئىكەنلىكىگە بارلىق ئۆلىمالار بىرلىككە كەلگەن ۋە اللە تائالانىڭ مۇنۇ سۆزىنى دەلىل قىلغان: ﴿أَتَأْتُونَ الذُّكْرَانَ مِنَ الْعَالَمِينَ وَتَذَرُونَ مَا خَلَقَ لَكُمْ مِنْ أَنْفُسِكُمْ مِنْ أَنْتُمْ قَوْمٌ عَادُونَ﴾ «سىلەر ئەھلى جاھان ئىچىدىن لىۋاتە قىلىپ، پەرۋەردىگارنىڭ سىلەر ئۈچۈن ياراتقان ئاياللىرىنى تاشلاپ قۇيامسىلەر؟ سىلەر ھەقىقەتەن (بۇزۇقچىلىقتا) ھەددىدىن ئاشقۇچى قەۋمىسىلەر»<sup>④</sup> يەنى ھالال نەرسىنى تاشلاپ، ھارام نەرسىگە ھالقىغۇچى قەۋمىسىلەر.

اللە تائالا باشقا بىر ئايەتتە لۇت ئەلەيھىسسالامدىن خەۋەر بېرىپ مۇنداق دەيدۇ: ﴿وَجِيئَاةُ مِنَ الْقُرْبَةِ الَّتِي كَانَتْ تَعْمَلُ الْخَبَائِثَ إِنَّهُمْ كَانُوا قَوْمٌ سَوِيٍّ فَاسِقِينَ﴾ «ئۇنى (يەنى لۇتنى) (ئاھالىسى بەچچىۋازلىق، قاراقچىلىق قاتارلىق) يامان قىلىقلارنى قىلىدىغان شەھەردىن قۇتقۇزدۇق. ھەقىقەتەن ئۇلار يامان پاسق قەۋم ئىدى»<sup>⑤</sup>.

لۇت ئەلەيھىسسالامنىڭ قەۋمى ياشىغان شەھەرنىڭ ئىسمى «سەدۇم» ئىدى. ئۇ شەھەردە ياشايدىغان خەلقلەر اللە تائالا

① ترمىزى رىۋايەت قىلغان. ئەلبانى: سەھىھ، - دېگەن.

② ترمىزى، ئەبۇ داۋۇد، ئىبنى ماجە دارۇقۇتنى ۋە ھاكم رىۋايەت قىلغان. ئەلبانى: سەھىھ، - دېگەن.

③ بەيھەقى رىۋايەت قىلغان.

④ سۈرە شۇئەرا، 165 - ۋە 166 - ئايەتلەر.

⑤ سۈرە ئەنئەبىيا، 74 - ئايەت.

قۇرئاندا تىلغا ئالغاندەك، يامان ئىشلار بىلەن شۇغۇللاندى. ئۇلار ئەھلى جاھان ئىچىدە بەچچىۋازلىق بىلەن شۇغۇللاندى، يىغىلىش سورۇنلىرىدا بەس - بەس بىلەن ئۇسۇراتتى ۋە ئۇنىڭدىن باشقا ھەر تۈرلۈك يامانلىقلارنى سادىر قىلاتتى.

ئىبنى ئابباس رەزىيەللاھۇ ئەنھۇدىن مۇنداق رىۋايەت قىلىندۇ: لۇت ئەلەيھىسسالامنىڭ قەۋمىنىڭ ئەمەللىرىدىن ئون ئىللەت بولۇپ، ئۇلار: (ئەر كىشىنىڭ) چاچنى ئۆرۈۋېلىش؛ كىيىمنىڭ تۈگمىسىنى يېشىۋېتىش؛ (قۇشلارغا) سالغا بىلەن تاش ئېتىش؛ (ئىنسان ۋە ھايۋاننى) تاش بىلەن ئۆلتۈرۈش؛ كەپتەرۋازلىق قىلىش؛ بارماقلىرى بىلەن ئىسقىرتىش؛ ئوشۇقلىرىدىن قاس چىقىرىش؛ كىيىملىرىنى ئۇزۇن كىيىپ سۆرەپ مېڭىش؛ تونلىرىنىڭ تۈگمىلىرىنى يېشىۋېتىش؛ داۋاملىق ھاراق ئىچىش ۋە لىۋاتە قىلىشتىن ئىبارەت. بۇ ئۈممەت ئۇ ئىللەتلەرگە ئاياللار بىلەن ئاياللارنىڭ سۈركىلىشىنى قوشىدۇ<sup>①</sup> (يەنى ئاياللار يالڭاچ يېتىپ، ئۆزئارا سۈركىلىدۇ).

پەيغەمبەر سەللاھۇ ئەلەيھى ۋەسەللەم: «ئاياللارنىڭ يالڭاچ يېتىپ، ئۆزئارا سۈركىلىشى زىنادۇر» دېگەن<sup>②</sup>.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، پەيغەمبەر سەللاھۇ ئەلەيھى ۋەسەللەم: «تۆت تۈرلۈك كىشى ئەتىگەن ۋە ئاخشامدا اللەنىڭ غەزىپىگە يولۇقىدۇ» دېگەندى، ساھابىلەر: ئى اللەنىڭ پەيغەمبىرى! ئۇلار كىم؟ - دەپ سورىدى. پەيغەمبەر سەللاھۇ ئەلەيھى ۋەسەللەم: «ئاياللارغا ئوخشىۋالغان ئەرلەر؛ ئەرلەرگە ئوخشىۋالغان ئاياللار؛ ھايۋانلار بىلەن جىنسىي مۇناسىۋەت قىلغانلار؛ ئەرلەر بىلەن جىنسىي مۇناسىۋەت قىلغانلار (يەنى لىۋاتە قىلغانلار)» دەپ جاۋاب بەردى<sup>③</sup>.

مۇنداق رىۋايەت قىلىندۇ: «ئەر كىشى بىلەن ئەر كىشى يېقىنچىلىق قىلسا، ئەرش اللەنىڭ غەزىپىدىن قورققىنىدىن تەۋرەپ

① ئەلبانى: مەۋزۇ (توقۇلما) ھەدىس، - دېگەن.

② تەبەرانى ۋە ئەبۇ يەئلا رىۋايەت قىلغان. ئەلبانى: زەئىپ، - دېگەن.

③ تەبەرانى رىۋايەت قىلغان.

كېتىدۇ، ئاسمانلار يەرنىڭ ئۈستىگە چۈشۈپ كېتىشكە تاس قالىدۇ، پەرىشتىلەر ئاسماننىڭ ئەتراپىدىن تۇتۇپ، قۇل ھۇۋاللاھۇ ئەھەد سۈرىسىنى ئاخىرغىچە ئوقۇيدۇ، شۇنىڭ بىلەن، اللەنىڭ غەزىپى پەسىيدۇ»<sup>①</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللە تائالا يەتتە تۈرلۈك كىشىگە لەنەت قىلىدۇ، قىيامەت كۈنى ئۇلارغا (رەھمەت نەزىرى بىلەن) قارىمايدۇ ۋە: جەھەننەمگە كىرىدىغانلار بىلەن بىرلىكتە كىرىشلار، - دەيدۇ. بىرىنچى، بەچچىۋازلىق قىلغۇچى ۋە قىلىنغۇچى ھەر ئىككىلى تەرەپ؛ ئىككىنچى، ھايۋان بىلەن شەھۋىتىنى قاندۇرغۇچى؛ ئۈچىنچى، بىر ئايال بىلەن ھەم شۇ ئايالنىڭ قىزى بىلەن جىما قىلغۇچى؛ تۆتىنچى، قولى بىلەن ئويناپ مەنىي چىقارغۇچى... پەقەت تەۋبە قىلغانلار بۇنىڭدىن مۇستەسنادۇر»<sup>②</sup>.

ھاياتى دۇنيادا قوللىرى بىلەن ئەۋرەتلىرىنى ئويناپ مەنىي چىقىرىدىغانلارنىڭ قىيامەت كۈنىدە قوللىرى زىنادىن ھامىلە قالغاندەك تومپايغان ھالدا ھەشىر قىلىنىدىغانلىقى رىۋايەت قىلىندۇ.

شىشخال ئويناش، كەپتەرنى مۇسابىقىگە سېلىش، ئىت تالاشتۇرۇش، قوچقار سوقۇشتۇرۇش، خوراز سوقۇشتۇرۇش، يالىڭاچ ھامامغا كىرىش، ئۆلچەم ۋە تارازدا كەم بېرىش قاتارلىق ئەمەللەر لۇت ئەلەيھىسسالامنىڭ قەۋمىنىڭ ئەمەللىرىدىن ئىكەنلىكى رىۋايەت قىلىنغان<sup>③</sup>. بۇنداق ئىشلارنى قىلىدىغانلارنىڭ ھالىغا ۋاي!

ئەسەردە مۇنداق دېيىلگەن: كىمكى كەپتەر ئۇچۇرتۇش بىلەن مەشغۇل بولسا، كەمبەغەللىكنىڭ تەمىنى تېتىماي ئۆلمەيدۇ.

<sup>①</sup> بۇ ھەدىس ئاساسلىق ھەدىس مەنبەلىرىدە تېپىلمايدۇ.

<sup>②</sup> ئەجلۇنى ۋە ئىبنى كەسىر نەقىل قىلغان. ئەمما ئۇنىڭ سەنەدىدە كىملىكى نامەلۇم كىشى بار.

<sup>③</sup> بۇ ھەدىس قارىماققا مەۋزۇ بولۇپ، ھەيسەمى ئۇنى سەنەدىسىز رىۋايەت قىلغان.

ئىبنى ئابباس رەزىيەللاھۇ ئەنھۇما: ئەگەر بەچچىۋاز تەۋبە قىلماستىن ئۆلسە، قەبرىسىدە توڭگۇزغا ئايلىنىپ قالىدۇ<sup>①</sup>، - دېگەن.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللھ ئەر كىشى بىلەن جىما قىلغان ياكى ئايالنىڭ ئارقا تەرىپىگە جىما قىلغان ئادەمگە (رەھمەت نەزىرى بىلەن) قارىمايدۇ»<sup>②</sup>.

ئەبۇ سەئىد سەئۇدى: بۇ ئوممەتنىڭ ئىچىدە بەچچىۋاز دېيىلىدىغان بىر قەۋم كېلىدۇ، ئۇلار مۇنداق ئۈچ تۈرگە بۆلۈنىدۇ: بىرىنچى، ئەرلەرگە قاراپ ھۇزۇرلىنىدىغانلار؛ ئىككىنچى، قول ئېلىشىپ كۆرۈشۈپ ھۇزۇرلىنىدىغانلار؛ ئۈچىنچى، ئاشۇ پاسكىنا ئەمەلىنى (يەنى لىۋاتەنى) قىلىدىغانلار، - دېگەن<sup>③</sup>.

ئايالغا ۋە چىرايلىق يىگىتكە شەھۋەت بىلەن قاراش بىر خىل زىنادۇر. چۈنكى پەيغەمبەر سەللەللاھۇ ئەلەيھى ۋەسەللەم بىر سەھىھ ھەدىستە مۇنداق دەيدۇ: «كۆزنىڭ زىناسى قاراش، تىلنىڭ زىناسى سۆزلەش، قولنىڭ زىناسى تۇتۇش، پۇتنىڭ زىناسى (گۇناھقا) قەدەم تاشلاش، قۇلاقنىڭ زىناسى ئاڭلاشتۇر. كۆڭۈل ئارزۇ قىلىدۇ ۋە خالايدۇ، ئەۋرەت كۆڭۈلنىڭ خاھىشلىرىنى تەستىقلايدۇ ياكى رەت قىلىدۇ»<sup>④</sup>.

شۇ سەۋەبتىن سالىھ كىشىلەر چىرايلىق ئوغۇل بالىلارغا قاراشتىن ۋە ئۇلار بىلەن ئارىلىشىپ ئولتۇرۇشتىن ئۆزلىرىنى چەتكە ئېلىشتا ئاشۇرۇۋەتكەن. ئۇلۇغلاردىن ھەسەن ئىبنى زەكۋان مۇنداق دەيدۇ: بايلارنىڭ بالىلىرى بىلەن بىر يەردە ئولتۇرماڭلار، چۈنكى ئۇلارنىڭ يۈزلىرى قىزلارنىڭ يۈزلىرىگە ئوخشاش چىرايلىق بولۇپ، ئاياللاردىنمۇ ئېغىرراق پىتىنگە چۈشۈرىدۇ<sup>⑤</sup>.

① ئىبنى جەۋزى ئۇنى مەۋزۇ ھەدىسلەر قاتارىدا بايان قىلغان.

② تىرمىزى رىۋايەت قىلغان ۋە: ھەسەن ۋە غەرىب، - دېگەن.

③ سۇيۇتى «ئەددۇرۇلمەنسۇر» ناملىق كىتابىدا بايان قىلغان.

④ بىرلىككە كەلگەن ھەدىس.

⑤ ھەيسەمى ۋە سۇيۇتى نەقىل قىلغان. ئەمما سەنەدى زەئىپۇر.

تابىئىنلاردىن بىرى: ئىبادەتگۇي بىر يىگىتتىن ئەنسىرەيدىغىنىم يىرتقۇچ ھايۋاننىڭ ئۇنىڭغا زىيان يەتكۈزۈشى ئەمەس، بەلكى ئۇنىڭ ئەمدى يېتىلىۋاتقان بىر يىگىت بىلەن جىما قىلىپ سېلىشىدۇر، - دېگەن ئىكەن.<sup>①</sup>

ئالىملارنىڭ بىرى: بىر ئادەم ئەمدى يېتىلىۋاتقان يىگىت بىلەن بىر جايدا ياتمىسۇن، - دېگەن.

بەزى ئالىملار بىر ئادەمنىڭ ئەمدى يېتىلىۋاتقان يىگىت بىلەن بىر جايدا يالغۇز قېلىشىنى ئاياللارغا قىياس قىلىپ ھارام قىلغان. چۈنكى پەيغەمبەر سەللەللاھۇ ئەلەيھى ۋەسەللەم: «بىر ئايال بىلەن بىر ئەر (يالغۇز) قالسا ئۈچىنچىسى شەيتان بولىدۇ» دېگەن.<sup>②</sup>

گۈزەللىكتە ئاياللارنىڭ ئالدىغا ئۆتۈپ كېتىدىغان يىگىتلەر بار. ئۇلارنىڭ پىتىنىسى بەكمۇ چوڭدۇر. ئاياللار دۇچ كەلمەيدىغان يامانلىقلارغا ئۇلار دۇچ كېلىشى مۇمكىن. شۇڭا ئۇنداق يىگىتلەرگە قاراش تېخىمۇ ھارامدۇر. سەلەفلەرنىڭ ئۇلاردىن ئۇزاق تۇرۇشقا، ئۇلارغا قاراشتىن ھەزەر ئەيلەشكە ئۈندىگەن سۆزلىرىنى ساناپ تۈگەتكىلى بولمايدۇ. ئۇلارنىڭ چىرايلىق يېتىلىشى ئۆزلىرىگە دۈشمەندۇر.

سۇفيان سەۋرى ھامامغا كىردى. بىر ئازدىن كېيىن كېلىشكەن بىر بالا كېرىپ كەلدى. ئۇ ئۇنى كۆرۈپ: ئۇنى يېنىمدىن چىقىرىۋېتىڭلار! ئۇنى يېنىمدىن چىقىرىۋېتىڭلار! ھەربىر ئايالنىڭ يېنىدا بىر شەيتاننى كۆرسەم، ھەربىر چىرايلىق بالىنىڭ يېنىدا ئون شەيتاننى كۆرىۋاتمەن، - دېگەن ئىكەن.

بىر ئادەم چىرايلىق بىر بالىنى ئەگەشتۈرۈپ، ئىمام ئەھمەد (اللە ئۇنىڭغا رەھمەت قىلسۇن) نىڭ يېنىغا كەپتۇ. ئىمام ئەھمەد:

\_\_ بۇ بالا سېنىڭمۇ؟ - دەپ سوراپتۇ. ئۇ:

\_\_ ھەممىنىڭ بالىسى، دەپ جاۋاب بېرىپتۇ. ئىمام

ئەھمەد:

<sup>①</sup> سۇيۇتى نەقىل قىلغان. لېكىن سەنەدىدە ئىشەنچلىك ئەمەس بىرى بار.

<sup>②</sup> مۇنزىرى نەقىل قىلغان ۋە زەئىپ ئىكەنلىكىنى ئىلگىرى سۈرگەن.



– ئۇنى بىزنىڭ ئالدىمىزغا ئىككىنچى قېتىم ئېلىپ كەلمىگەن، كوچىدا بىللە ماڭمىغان. چۈنكى سېنى ۋە ئۇنى تونمايدىغانلار سەن توغرىلۇق يامان گۇمان قىلىپ قالمىسۇن، - دەپتۇ.

رىۋايەت قىلىنىشىچە، ئابدۇلقەيس قەبىلىسىدىن بىر ئۆمەك پەيغەمبەر سەللەللاھۇ ئەلەيھى ۋەسەللەم ھۇزۇرىغا كەلگەن بولۇپ، ئۇلارنىڭ ئىچىدە چىرايلىق بىر يىگىت بار ئىكەن. پەيغەمبەر سەللەللاھۇ ئەلەيھى ۋەسەللەم ئۇنى ئارقىسىغا ئولتۇرغۇزۇپ، ئاندىن: «داۋۇد ئەلەيھىسسالامنىڭ پىتىنىسى نەزەردىن كېلىپ چىققان ئىدى»<sup>①</sup> دېگەن.

ئىلگىرى ئۆتكەنلەر قاراشنىڭ يامانلىقى توغرىلۇق شېئىر توقىغان بولۇپ، بۇ شېئىرنىڭ مەزمۇنى تۆۋەندىكىچە: بارلىق ھادىسىلەرنىڭ باشلىنىشى قاراشتىن كېلىدۇ. كۆپىنچە ئوت ئاپىتى ئۇچقۇندىن چىقىدۇ. كىشىنىڭ كۆزى چىرايلىق بولسا، باشقىلارنى ھالاكەتكە دۇچار قىلىدۇ. قانچىلىغان كىشىلەرنىڭ قاراشلىرى ئۆز يۈرەكلىرىگە خۇددى ياسىز ئوقتەك سانچىلىدۇ. قارىغاندا خۇش بولىدۇ، كۆڭلى زىيان كۆرىدۇ. بۇنداق زىيان ئېلىپ كېلىدىغان خۇشاللىقنى قارشى ئېلىشقا نە ھاجەت؟!

قاراش زىناغا باشلايدۇ، - دېگەن گەپ بار. بىر ھەدىستە مۇنداق دېيىلىدۇ: «قاراش شەيتاننىڭ ئوقلىرىدىن زەھەرلىك بىر ئوقتۇر. كىمكى قاراشنى اللەنىڭ رازىلىقى ئۈچۈن تەرك ئەتسە، اللە ئۇنىڭ قەلبىگە قىيامەت كۈنى بىر ئىبادەتنىڭ ھالاۋىتىنى تېتىشقا مۇيەسسەر قىلىدۇ»<sup>②</sup>.

\*\*\*\*\*

## ئۆز ئىختىيارى بىلەن ئۆزىنى لىۋاتە قىلدۇرغان كىشىنىڭ جازاسى:

خالىد ئىبنى ۋەلىد رەزىيەللاھۇ ئەنھۇ بىر شەھەردە ئۆزىنى لىۋاتە قىلدۇرغان بىر كىشىنى ئۇچرىتىدۇ. شۇنىڭ بىلەن، ئۇنىڭغا

<sup>①</sup> شەۋكانى: بۇ ھەدىسنىڭ ھېچقانداق ئەسلى يوق، - دېگەن.  
<sup>②</sup> ھاكىم ۋە تەبەرانى رىۋايەت قىلغان. ئەلبانى: ئىنتايىن زەئىپ، - دېگەن.

قانداق جازا بېرىش توغرىسىدا ئەبۇ بەكر رەزىيەللاھۇ ئەنھۇغا خەت يازىدۇ. ئەبۇ بەكر رەزىيەللاھۇ ئەنھۇ بۇ ئىش توغرىلىق ساھابىلەرگە مەسلىھەت سالدى. ئەلى رەزىيەللاھۇ ئەنھۇ: بۇ ئېغىر گۇناھتۇر، لۇت قەۋمىدىن باشقا ھېچبىر ئۈممەت بۇنى سادىر قىلمىغان. اللە تائالانىڭ ئۇلارنى قانداق جازالىغانلىقىنى بىلىمىز. ئۇنى ئوت قويۇپ كۆيدۈرۈۋېتىشنى ماقۇل كۆرۈۋاتمەن، - دەيدۇ. شۇنىڭ بىلەن، ئەبۇ بەكر رەزىيەللاھۇ ئەنھۇ خالىد ئىبنى ۋەلىد رەزىيەللاھۇ ئەنھۇغا: ئۇنى ئوت قويۇپ كۆيدۈرۈۋەتكىن، - دەپ خەت يازىدۇ. خالىد ئىبنى ۋەلىد رەزىيەللاھۇ ئەنھۇ ئۇنى ئوت قويۇپ كۆيدۈرۈۋېتىدۇ.<sup>①</sup>

ئەلى رەزىيەللاھۇ ئەنھۇ مۇنداق دەيدۇ: اللە تائالا ئۆز ئىختىيارى بىلەن ئۆزىنى لىۋاتە قىلدۇرغان كىشىگە ئاياللارنىڭ شەھۋىتىنى سېلىپ قويىدۇ ۋە قەبرىسىدە قىيامەتكىچە قوغلاندى شەيتاننىڭ ئازابىنى تارتقۇزىدۇ.<sup>②</sup>

كىمكى قۇلى بىلەن لىۋاتە قىلسا، ئۇنىڭ بەچچۇزلىق جىنايىتى ئىكەنلىكىگە ئۆلىمالار بىردەك قاراشقا كەلگەن. بۇ ھەقتە مۇنداق رىۋايەت قىلىنىدۇ: مەريەم ئوغلى ئىيسا ئەلەيھىسسالام ساياھەتلىرىدىن بىرىدە بىر ئادەم كۆيۈۋاتقان بىر ئوتنى كۆرۈپتۇ. ئىيسا ئەلەيھىسسالام سۇ ئېلىپ ئوتنى ئۆچۈرۈشكە باشلاپتۇ. بىراق، ئوت بىر بالغا، كۆيۈۋاتقان ئادەم بولسا، ئوتقا ئايلىنىپ قاپتۇ. ئىيسا ئەلەيھىسسالام بۇنىڭدىن ئەجەپلىنىپ:

— ئىي پەرۋەردىگارىم! بۇلارنى دۇنيادىكى سۈرۈتىگە كەلتۈرگىنىكى، نېمە بولغانلىقىنى ئۆزلىرىدىن سوراپ بىلىۋالاي، - دەپتۇ. اللە تائالا ئۇ ئىككىسىنى تىرىلدۈرۈپتۇ. قارىسا، ئۇلار بىر ئادەم بىلەن بىر بالا ئىكەن. ئىيسا ئەلەيھىسسالام ئۇ ئىككىسىدىن:

— سىلەرگە نېمە بولغان؟ - دەپ سوراپتۇ. ھېلىقى ئادەم:

— ئى اللەنىڭ روھى! مەن دۇنيادا بۇ بالىنى ياخشى كۆرۈپ قېلىشقا مۇپتىلا بولغان ئىدىم. شەھۋىتىم مېنى ئۇنىڭ بىلەن لىۋاتە قىلىشقا ئېلىپ باردى. مەن ۋە ئۇ بالا ئۆلگەندىن كېيىن، ئۇ ئوتقا

<sup>①</sup> مۇنزىرى نەقىل قىلغان.

<sup>②</sup> ھەيسەمى نەقىل قىلغان. لېكىن رىۋايەت قائىدىسىگە ئاساسەن، بۇ سۆزنىڭ راست ياكى يالغانلىقى ئېنىق ئەمەس.

ئايلىنىپ بىر مەزگىل مېنى كۆيدۈرىدۇ، كېيىن مەن ئوتقا ئايلىنىپ بىر مەزگىل ئۇنى كۆيدۈرىمەن، بىزنىڭ ئازابىمىز قىيامەتكىچە مۇشۇنداق نۆۋەتلىشىپ داۋام قىلىدۇ<sup>①</sup>، - دەپتۇ.

اللەقا سېغىنىپ، ئۇنىڭ ئازابىدىن پاناھ تىلەيمىز ۋە ئۇنىڭدىن بىزنى ئەپۇ قىلىشنى، ئامان قىلىشنى، ئۆزى ياخشى كۆرىدىغان ۋە رازى بولىدىغان ئىشلارغا مۇۋەپپەقىيەت قىلىشنى سورايمىز، ئامىن.

\*\*\*\*\*

ئاياللارنىڭ ئارقا يولىغا كېلىش لىۋاتە ھۆكۈمگە كىرىدۇ. چۈنكى ئۇ ئىشنى اللە ۋە ئۇنىڭ پەيغەمبىرى ھارام قىلغان. اللە تائالا مۇنداق دەيدۇ: ﴿نَسَاؤُكُمْ حَرْتُ لَكُمْ فَأَتُوا حَرَّتَكُمْ أَيْ شِئْتُمْ﴾ «ئاياللىرىڭلار سىلەر ئۈچۈن (خۇددى) ئېكىنزارلىقتۇر (يەنى نەسىل تېرىيدىغان جايدۇر). ئېكىنزارلىقلىرىڭلارغا خالىغان رەۋىشتە كېلىڭلار»<sup>②</sup>. يەنى، ئاياللارغا يېقىنلىشىش ئالدى تەرىپىگە بولۇش شەرتى بىلەن (ئالدىدىنمۇ، ئارقىدىنمۇ) قانداق يېقىنلاشساڭلار يېقىنلىشىڭلار، سىلەرگە ھېچقانداق گۇناھ بولمايدۇ.

بۇ ئايەتنىڭ نازىل بولۇش سەۋەبى مۇنداق: پەيغەمبەر سەللا اللاللاھۇ ئەلەيھى ۋەسەللەمنىڭ زامانىدا، يەھۇدىيلار: ئەگەر ئەر ئايالغا ئارقىسىدىن ئالدى تەرىپىگە يېقىنلاشسا، بالائىغا تۇغۇلۇپ قالىدۇ، - دەپ قارايتتى. پەيغەمبەر سەللا اللاللاھۇ ئەلەيھى ۋەسەللەمنىڭ ساھابىلىرى ئۇنىڭدىن بۇ گەپنىڭ راست ياكى يالغان ئىكەنلىكىنى سورىدى. شۇ چاغدا، اللە تائالا ئۇلارنىڭ سۆزىنىڭ يالغانلىقىنى ئىسپاتلاپ يۇقىرىدىكى ئايەتنى نازىل قىلدى<sup>③</sup>.

بىر رىۋايەتتە: «(ئاياللارنىڭ) ئارقا يولىغا جىما قىلىشتىن ۋە ھەيزلىك ھالىتىدە جىما قىلىشتىن قەتئىي ساقلىنىڭلار»<sup>④</sup> دېيىلگەن. ئەر ئايالنىڭ ئالدى يولىغا كېلىشى لازىم. چۈنكى ئۇ

<sup>①</sup> بۇ، بەنى ئىسرائىل قىسىلىرىدىن بولۇپ، ئىشىنىپ كېتىشكە بولمايدۇ.

<sup>②</sup> سۈرە بەقەرە، 223 - ئايەت.

<sup>③</sup> بۇخارى ۋە مۇسلىم رىۋايەت قىلغان.

<sup>④</sup> ترمىزى ۋە نەسائى رىۋايەت قىلغان.

ئېكىنزارلىقتۇر، يەنى بالا تاپىدىغان جايدۇر. ئەمما ئارقا يول مەينەت ۋە پاسكىنا نەرسىنىڭ چىقىش يولىدۇر. ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى ئايالغا ھەيز ھالىتىدە ياكى ئارقا يولغا يېقىنلاشسا، لەنەت قىلىنىدۇ»<sup>①</sup>.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى ئايالغا ھەيز ھالىتىدە يېقىنلاشسا ياكى ئارقا يولغا يېقىنلاشسا ۋە ياكى داخانغا بارسا، مۇھەممەد سەللەللاھۇ ئەلەيھى ۋەسەللەمگە نازىل قىلىنغان نەرسىگە (دىنغا، ئىمانغا) كاپىر بولغان بولىدۇ»<sup>②</sup>.

كىمكى ئايالغا ھەيز ھالىتىدە يېقىنلاشسا ياكى ئارقا يولغا يېقىنلاشسا، لەنەتكە ئۇچرايدۇ ۋە مانا بۇ قاتتىق ئاگاھلاندۇرۇشنىڭ ئىچىگە كىرىدۇ. شۇنىڭدەك، كىمكى يۇلتۇزلارغا قاراپ داخانلىق قىلىدىغانلارنىڭ ۋە ئوغرىلارنىڭ نەدى ئىكەنلىكىنى بىلىدىغانلىقىنى دەۋا قىلىپ، غەيبى ئىشلار ھەققىدە سۆزلەيدىغان رەمبالارنىڭ ئالدىغا بېرىپ پال سالدۇرغان ۋە ئۇلارنىڭ دېگەنلىرىنى تەستىقلايدىغان كىشىمۇ لەنەتكە ئۇچرايدۇ.

تولمۇ ئېچىنارلىقى شۇكى، نۇرغۇن نادان كىشىلەر ئىلمىنىڭ ئازلىقى ۋە ھەقىقە قۇلاق سالىمغانلىقى تۈپەيلى مۇشۇنداق گۇناھلارغا مۇپتىلا بولىدۇ. ئەبۇ دەردا رەزىيەللاھۇ ئەنھۇ مۇنداق دەيدۇ: يا ئالىم بولغىن، يا ئوقۇغۇچى بولغىن، يا ئاڭلىغۇچى بولغىن، يا بىلىمنى ياخشى كۆرگۈچى بولغىن، بەشىنچىسى (يەنى جاھىل) بولمىغىن، ھالاك بولسىن<sup>③</sup>. بەندە بارلىق گۇناھ ۋە خاتالىقلىرىدىن اللەقا تەۋبە قىلىشى، دىنىي ئىشلاردا، دۇنيالىق ۋە ئاخىرەتلىك ئىشلاردا ئۆتكۈزۈپ سالغان گۇناھلىرى ئۈچۈن اللەتنى ئەپسۇ ۋە مەغپىرەت تىلىشى كېرەك. اللە ھەقىقەتەن ناھايىتى مېھرىبانىدۇر.

① ئەبۇ داۋۇد رىۋايەت قىلغان. ئەلبانى: سەھىھ، - دېگەن.

② ئەبۇ داۋۇد، تىرمىزى، ئىبنى ماجە، ئەھمەد ۋە دارىمى رىۋايەت قىلغان. ئەلبانى: سەھىھ، - دېگەن.

③ ھەيسەمى نەقىل قىلغان. ئەلبانى: مەۋزۇ (توقۇلما) سۆزدۇر، - دېگەن.

## ئون ئىككىنچى چوڭ گۇناھ:

## جازانە، ئۆسۈم يېيىش

اللہ تائالا مۇنداق دەيدۇ: ﴿يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً وَاتَّقُوا اللَّهَ لَعَلَّكُمْ تُفْلِحُونَ﴾ ﴿ئى مۇئمىنلەر! جازانىنى قاتمۇ - قات ئاشۇرۇپ يېمەڭلار. مەقسىتىڭلارغا ئېرىشىش ئۈچۈن اللە تەن (نەھىي قىلغان ئىشلارنى تەرك ئېتىپ) قورقۇڭلار﴾<sup>①</sup>؛ ﴿الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا﴾ ﴿جازانە، ئۆسۈم يېگەن ئادەملەر (قىيامەت كۈنى گۆرلىرىدىن) جىن چېپىلىپ قالغان ساراڭ ئادەملەردەك قوپىدۇ. بۇ شۇنىڭ ئۈچۈنكى، ئۇلار اللە ھارام قىلغان ئىشنى ھالال بىلىپ: «سودا - سېتىق جازانگە ئوخشاش (جازانە نېمىشقا ھارام بولىدۇ؟)» دېدى﴾<sup>②</sup>.

جازانخورلار اللە ھارام قىلغان جازانىنى ھالال قىلغانلىقى ئۈچۈن، قىيامەت كۈنى اللە تائالا ئىنسانلارنى تىرىلدۈرگەندە بارلىق ئىنسانلار قەبىرلەردىن ناھايىتى تېزلىك بىلەن چىقىپ كېتىدۇ. ئەمما جازانە يېگەنلەر گۆرلىرىدىن جىن چېپىلىپ قالغان ساراڭ ئادەملەردەك يىقىلىپ قوپىدۇ. ئۇلار ئورنىدىن قوپىدۇ - يۇ، يەنە يىقىلىپ چۈشىدۇ، ھەر قېتىم تۇرغاندا يىقىلىپ چۈشىدۇ. چۈنكى ئۇلار دۇنيادا جازانىنى يېگەنلىكى ئۈچۈن، اللە تائالا ئۇلارنىڭ قورساقلىرىنى يوغىنتىۋەتكەن. شۇ سەۋەبتىن، قىيامەت كۈنى ئۇلار قورساقلىرىنى كۆتۈرەلمەي قالىدۇ. ئۇلار تىرىشىپ قوپماقچى بولىدۇ - يۇ، يەنە يىقىلىپ چۈشىدۇ، باشقا ئىنسانلاردەك تېز بولماقچى بولىدۇ - يۇ، قادىر بولالمايدۇ.

<sup>①</sup> ئال ئىمران، 130 - ئايەت.

<sup>②</sup> سۇرە بەقەرە، 275 - ئايەت.

قەتادە مۇنداق دەيدۇ: جازانخور قىيامەت كۈنى ساراڭ ھالەتتە تىرىلدۈرۈلدى. بۇ، جازانە يېگەنلەرنىڭ بەلگىسى بولۇپ، مەھشەر ئەھلى ئۇلارنىڭ جازانخور ئىكەنلىكىنى ئاشۇ بەلگە بىلەن تونۇيدۇ.

ئەبۇ سەئىد خۇدرى رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «مىراج كېچىسى بىر قەۋمنىڭ يېنىدىن ئۆتتۈم. ئۇلارنىڭ قورساقلىرى ئالدىغا چىقىپ كېتىپتۇ ۋە ھەربىر كىشىنىڭ قورسىقى يوغان ئۆيدەك بولۇپ، پىرئەۋن ئائىلىسىنىڭ يولىغا تىزىپ قويۇلۇپتۇ. پىرئەۋن ئائىلىسى ئەتىگەن ۋە ئاخشامدا جەھەننەم ئوتىغا توغرىلىنىدۇ. ئۇلار ئوتقا توغرىلانغاندا، خۇددى ئۈركۈپ كەتكەن تۆگىدەك، ئۆلە - تىرىلىشىگە قارىماستىن قاچىدىكەن. جازانخورلار ئۇلارنىڭ كېلىۋاتقانلىقىنى كۆرۈپ قوپماقچى بولغاندا، قورساقلىرى يانداپ كېتىپ، قىمىرلىيالمىي قالىدىكەن. ئاخىرى پىرئەۋن ئائىلىسىنىڭ ئارىسىدا قالىدىكەن. شۇنداق قىلىپ، ئۇلار پىرئەۋن ئائىلىسى دوزاخقا ھەيدەلگەن ۋە دوزاختىن قاچقان چاغدا بىرلىكتە ئازابقا يولۇقىدىكەن. بۇ ئۇلارنىڭ دۇنيا بىلەن ئاخىرەت ئوتتۇرىسىدىكى (يەنى بەرزەخ ئالىمىدىكى) ئازابىدۇر. مەن:

— ئى جىبرىئىل! ئۇلار كىم؟ - دەپ سورىسام، ئۇ:

— ئۇلار جازانە يېگەن كىشىلەر بولۇپ، گۆزلىرىدىن جىن چېپىلىپ قالغان ساراڭ ئادەملەردەك قوپىدۇ، - دەپ جاۋاب بەردى. <sup>①</sup>

يەنە بىر رىۋايەتتە مۇنداق دېيىلگەن: «مەن يەتتىنچى قەۋەت ئاسمانغا ئۆرلىتىلگەندە، ئۈستى تەرىپىمدە چاقماق ۋە گۈلدۈرمامنىڭ ئاۋازىنى ئاڭلىدىم. قارىغىدەك بولسام، قورساقلىرى تومپىيىپ چىقىپ، ئۆيدەك يوغىناپ كەتكەن بىر گۇرۇھ كىشىلەرنى كۆردۈم. ئۇلارنىڭ قورساقلىرى ئىچىدە يىلان ۋە چايانلار بولۇپ، تېشىدىن كۆرۈنۈپ تۇراتتى. مەن:

— ئى جىبرىئىل! ئۇلار كىم؟ - دەپ سورىسام، ئۇ:

— ئۇلار جازانە يېگەن كىشىلەر، - دەپ جاۋاب بەردى. <sup>②</sup>

<sup>①</sup> بەيھەقى رىۋايەت قىلغان.

<sup>②</sup> ئىبنى ماجە ۋە ئەھمەد رىۋايەت قىلغان. ئەلبانى: زەئىپ، - دېگەن.

ئابدۇللاھ ئىبنى مەسئۇد رەزىيەللاھۇ ئەنھۇدىن مۇنداق رىۋايەت قىلىنىدۇ: «بىر يۇرتتا زىنا ۋە جازانخورلۇق تارقىلىپ كەتسە، اللہ ئۇ يۇرتنى ھالاك قىلىشقا ئەمىر قىلىدۇ»<sup>①</sup>.

ئۆمەر رەزىيەللاھۇ ئەنھۇدىن مۇنداق رىۋايەت قىلىنىدۇ: «ئىنسانلار تىللا ۋە تەڭگىلەرنى بېخىللىق بىلەن ساقلىسا، سودا - سېتىقتا بىر - بىرنى ئالدىسا، كالا قۇيرۇقلىرىغا ئەگشىپ (يەنى دېھقانچىلىققا بېرىلىپ)، اللہ يولىدا جىھادنى تەرك ئەتسە، اللہ ئۇلارغا بالا نازىل قىلىدۇ، ئۇلار ئۆز دىنىغا قايتمىغىچە، اللہ ئۇلاردىن بۇ بالانى كۆتۈرۈۋەتمەيدۇ»<sup>②</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «قانداق بىر قەۋمدە جازانە كەڭ تارقالسا، ساراڭلىق كۆپىيىدۇ. قانداق بىر قەۋمدە زىنا كەڭ تارقالسا، ئۇلاردا ئۆلۈم كۆپىيىدۇ. قانداق بىر قەۋم ئۆلچەم ۋە تارازىدا كەم بەرسە، اللہ ئۇلاردىن يامغۇرنى توختىتىپ قويدۇ (يەنى قۇرغاقچىلىق بولۇپ كېتىدۇ)»<sup>③</sup>.

ئۇزۇن بىر ھەدىستە مۇنداق دېيىلىدۇ: «جازانخور ئۆلگەن چېغىدىن باشلاپ، تا قىيامەتكىچە قان بىلەن تولغان قىزىل دەريادا ئۈزۈدۈرۈپ ئازابلىنىدۇ، دۇنيادا توپلىغان ھارام ماللار تاشقا ئايلىنىدۇرۇلۇپ، ئۇنىڭغا زورلاپ يۇتقۇزىلىدۇ. دۇنيادا ھارام مالنى يېگىنىدەك، ئوتقا ئايلىنىدۇرۇلغان تاشنى يۇتىدۇ. بۇ ئازاب بەرزەخ ئالىمىدە قىيامەتتىن بۇرۇن بولىدۇ. بۇنىڭ بىلەن بىرگە اللەنىڭ لەنتىگە ئۇچرايدۇ».

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللەنىڭ مۇنداق تۆت تۈرلۈك كىشىنى جەننەتكە كىرگۈزمەسلىكى ۋە ئۇنىڭ نازۇنپەتلىرىنى تېتىماسلىقى بىر ھەقىقەتتۇر: بىرىنچى، ھاراقكەش؛ ئىككىنچى، جازانخور؛ ئۈچىنچى، يېتىمگە ئۇۋال قىلىپ، ئۇنىڭ مېلىنى يېگۈچى؛ تۆتىنچى، ئاتا - ئانىسىنى

① ھاكىم رىۋايەت قىلغان. ئەلبانى: سەھىھ، - دېگەن.

② ئەبۇ داۋۇد رىۋايەت قىلغان. ئەلبانى: سەھىھ، - دېگەن.

③ تەبەرانى رىۋايەت قىلغان. ئەلبانى: ھەسەن، - دېگەن.

قاقشاتقۇچى. ئۇلار پەقەت تەۋبە قىلغاندىلا ئاندىن جەننەتكە كىرەلەيدۇ»<sup>①</sup>.

جازانخورلار ھەر خىل ھىيلە ئىشلىتىپ ئۆسۈم يېگەنلىكى ئۈچۈن، خۇددى شەنبە كۈنى بېلىق تۇتۇش چەكلەنگەن كىشىلەرنىڭ سۈرىتى ئۆزگەرتىلگەندەك، مەھشەرگاھقا ئىت ۋە توڭگۇز سۈرىتىدە يىغىلىدىغانلىقى رىۋايەت قىلىنغان. دەرۋەقە، اللە تائالا يەھۇدىيلاردىن بىر قەۋمنى شەنبە كۈنى بېلىق تۇتۇشتىن چەكلەنگەن. بىراق، ئۇلار ھىيلە ئىشلىتىپ، دېڭىز قىرغاقلىرىغا كۆل كولىغان. شەنبە كۈنى بېلىقلار كۆلگە كىرگەندىن كېيىن، كۆلنىڭ دېڭىزغا تۇتاشقان ئاغزىنى ئېتىۋېلىپ، يەكشەنبە كۈنى تۇتقان. شۇنىڭ بىلەن، اللە تائالا ئۇلارنى جازالاپ، مايمۇن ۋە چوشقىغا ئايلاندۇرۇۋەتكەن.<sup>②</sup>

شۇنىڭدەك، جازانە ۋە ئۆسۈم يېيىش ئۈچۈن ھەر خىل ھىيلە - مىكىر ئىشلىتىدىغانلارنىڭ قىلمىشلىرى اللەقا ھەرگىزمۇ مەخپىي قالمايدۇ. ئەبۇ ئەييۇب سەختىيانى مۇنداق دەيدۇ: جازانە يەيدىغانلار اللەنى، خۇددى كىچىك بالىنى ئالدىغاندەك، ئالدىماقچى بولىدۇ. كاشكى، ئۇلار جازاننى ئاشكارا يېسە ئىدى، بۇ ئۇلار ئۈچۈن ئاسانراق بولغان بولاتتى.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «جازاننىڭ يەتمىش دەۋۋازىسى بار. بۇنىڭ ئەڭ يەڭگىلى بىر كىشىنىڭ ئانىسى بىلەن زىنا قىلغىنىدەك گۇناھتۇر. ئەڭ ئېغىرى بىر كىشىنىڭ مۇسۇلمان قېرىندىشىنىڭ ئابىرۇيىنى دەپسەندە قىلغىنىدەك گۇناھتۇر». مانا بۇ، جازاننىڭ ئەڭ چوڭ دەۋۋازىلىرىدىن بىرى ئىكەنلىكىنىڭ توغرىلىقىنى كۆرسىتىپ بېرىدۇ.<sup>③</sup>

ئەنەس رەزىيەللاھۇ ئەنھۇ مۇنداق دەيدۇ: پەيغەمبەر سەللاھۇ ئەلەيھى ۋەسەللەم بىر خۇتبىسىدە جازانە، ئۆسۈمنى

① ھاكىم رىۋايەت قىلغان. نەسائى: مەترۇك ھەدىس، - دېگەن.

② ھەيسەمى نەقىل قىلغان. لېكىن بۇ ھەدىسنىڭ سەندى ساغلام بولمىغانلىقى ئۈچۈن ئېتىبارغا ئېلىنمايدۇ.

③ بۇ ھەدىسنىڭ بىر قىسمى بەزى كىتابلاردا، يەنە بىر قىسمى باشقا كىتابلاردا رىۋايەت قىلىنغان.



تلغا ئالدى ۋە ئۇنىڭ چوڭ گۇناھ ئىكەنلىكىنى بايان قىلىپ مۇنداق دېدى: «كشىگە ئۆسۈمدىن كەلگەن بىر تەڭگىنىڭ گۇناھى ئىسلام نەزىرىدە ئوتتۇز ئالتە قېتىم زىنا قىلغاندىنمۇ قاتتىقتۇر»<sup>①</sup>.

پەيغەمبەر سەللەللاھۇ ئەلەيھى ۋەسەللەم: «جازانە ۋە ئۆسۈمنىڭ گۇناھى يەتمىش ھەسسە ئېغىردۇر. ئەڭ يەڭگىلى بىر كىشىنىڭ ئانىسى بىلەن زىنا قىلغىنىدەك گۇناھتۇر» دېگەن.

ئەبۇ بەكر سىددىق رەزىيەللاھۇ ئەنھۇ: ئۆسۈم ئالغۇچى ۋە ئۆسۈم بەرگۈچى ھەر ئىككىلىسى دوزاخقا كىرىدۇر، - دېگەن. اللھقا ئىلتىجا قىلىپ، بىزنى جازانە ۋە ئۆسۈمدىن ئامان قىلىشىنى تىلەيمىز، ئامىن!

\*\*\*\*\*

ئىبنى مەسئۇد رەزىيەللاھۇ ئەنھۇ مۇنداق دەيدۇ: بىر كىشىدە ئېلىشنىڭ بولسا، ئۇنىڭ بەرگەن سوۋغىتىنى (ھەدىيەسىنى) قوبۇل قىلما، چۈنكى ئۇ ئۆسۈمدۇر. ھەسەن بەسىرى (اللھ ئۇنىڭغا رەھمەت قىلسۇن) مۇنداق دەيدۇ: ساڭا قەرزدار بىر كىشىنىڭ ئۆيدە تاماق يېيىشنىڭ ھارامدۇر. بۇنىڭ دەلىلى پەيغەمبەر سەللەللاھۇ ئەلەيھى ۋەسەللەمنىڭ: «پايدا كەلتۈرگەن ھەرقانداق قەرز ئۆسۈمدۇر»<sup>②</sup> دېگەن ھەدىسىدۇر.

ئىبنى مەسئۇد رەزىيەللاھۇ ئەنھۇ يەنە مۇنداق دەيدۇ: قانداق بىر كىشى يەنە بىر كىشىگە شاپائەت قىلسا، (شاپائەت قىلىنغان كىشى) ئۇنىڭغا بىرەر ھەدىيە بەرسە، بۇ ھارامدۇر. بۇنىڭ دەلىلى پەيغەمبەر سەللەللاھۇ ئەلەيھى ۋەسەللەمنىڭ: «قانداق بىر كىشى يەنە بىر كىشىگە شاپائەت قىلسا، شاپائەت قىلىنغان كىشى بۇنىڭ ئۈچۈن ئۇنىڭغا بىرەر ھەدىيە بەرسە، ئۇ بۇنى قوبۇل قىلسا، جازانە دەرۋازىلىرىدىن چوڭ بىر دەرۋازىغا يولۇققان بولىدۇ»<sup>③</sup> دېگەن ھەدىسىدۇر. اللھقا ئىلتىجا قىلىپ، دىنىمىزدا، دۇنيا ۋە ئاخىرەتلىكىمىزدە بىزنى ئەپۇ قىلىشىنى، ئامان قىلىشىنى تىلەيمىز، ئامىن!

① ئىبنى ئەبۇ دۇنيا ۋە ئەھمەد رىۋايەت قىلغان. ئىراقى: بۇ ھەدىسنىڭ سەنەدى زەئىپ، - دېگەن.

② ئىبنى ھەجەر ئەسقىلانى نەقىل قىلغان. ئەلبانى: زەئىپ، - دېگەن.

③ ئەبۇ داۋۇد ۋە ئەھمەد رىۋايەت قىلغان.



## ئون ئۈچىنچى چوڭ گۇناھ:

## يېتىمنىڭ مېلىنى يەۋېلىش ۋە ئۇنىڭغا زۇلۇم قىلىش

اللہ تائالا مۇنداق دەيدۇ: ﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَصْلُونَ سَعِيرًا﴾ ﴿زۇلۇم قىلىپ يېتىملەرنىڭ مال - مۈلكىنى (ناھەق) يەۋاللىدىغانلار، شۈبھىسىزكى، قورسىقىغا (قىيامەت كۈنى يېنىپ تۇرىدىغان) ئوتنى يەۋالغان بولىدۇ. ئۇلار يېنىپ تۇرغان ئوتقا (يەنى دوزاخقا) كىرىدۇ﴾<sup>①</sup>؛ ﴿وَلَا تَقْرُبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ﴾ ﴿يېتىمنىڭ مېلىنى تاكى ئۇ بالاغەتكە يەتكەنگە قەدەر ئۇنىڭغا ئەڭ پايدىلىق ئۇسۇلدا تەسەررۇپ قىلڭلار﴾<sup>②</sup>.

ئەبۇ سەئىد خۇدرى رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مىراج ئەھۋالىنى سۆزلەپ بەرگەن ھەدىسىدە مۇنداق دەيدۇ: «مەن بىر توپ ئادەملەرنى كۆردۈمكى، ئۇلارغا يەنە بىر توپ ئادەملەر مۇسەللەت قىلىنىپتۇ، بۇلار ئۇلارنىڭ گۆشلىرىنى شىلىۋاتىدۇ. باشقا بىر توپ ئادەملەر ئوتتىن بولغان تاشلارنى ئېلىپ كېلىپ، ئۇلارنىڭ ئاغزىغا سېلىۋاتىدۇ، بۇ تاشلار ئۇلارنىڭ ئارقا يولىدىن چىقىۋاتىدۇ. مەن:

— ئى جىبرىئىل! بۇلار كىم؟ - دەپ سورىغانىدىم، ئۇ:

— ئۇلار زۇلۇم قىلىپ يېتىملەرنىڭ مال - مۈلكىنى (ناھەق) يەۋالغانلار، شۈبھىسىزكى، ئۇلار قورسىقىغا ئوتنى يەۋالغان بولىدۇ، - دەپ جاۋاب بەردى»<sup>③</sup>.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم: «اللہ تائالا بىر قەۋمنى

① سۇرە نىسا، 10 - ئايەت.

② سۇرە ئەنئام، 152 - ئايەت.

③ بەيھەقى رىۋايەت قىلغان.

قەبرىلىرىدىن چىقىرىدۇ، بۇلارنىڭ قورساقلىرىدىن ئوت چىقىدۇ، ئېغىزلىرى ئوت چاچىدۇ» دېدى. شۇ چاغدا ساھابىلەر:

— ئى اللە نىڭ پەيغەمبىرى! ئۇلار كىم؟ - دەپ سورىغانىدى، پەيغەمبەر سەللەللاھۇ ئەلەيھى ۋەسەللەم:

— سىلەر اللە تائالانىڭ: ﴿زۇلۇم قىلىپ يېتىملەرنىڭ مال-مۈلكىنى (ناھەق) يەۋاللىدىغانلار، شۈبھىسىزكى، قورسىقىغا (قىيامەت كۈنى يېنىپ تۇرىدىغان) ئوتنى يەۋالغان بولىدۇ. ئۇلار يېنىپ تۇرغان ئوتقا (يەنى دوزاخقا) كىرىدۇ﴾ دېگەن سۆزىنى ئاڭلىمىدىڭلارمۇ؟ - دەپ جاۋاب بەردى. <sup>①</sup>

سۇددى (اللە ئۇنىڭغا رەھمەت قىلسۇن) مۇنداق دەيدۇ: يېتىمنىڭ مېلىنى ناھەق يېگەن كىشى قىيامەت كۈنى ئاغزىدىن، بۇرۇندىن، قۇلاقلىرىدىن ۋە كۆزلىرىدىن ئوت ئۇچقۇنلىرى چىقىۋاتقان ھالدا ھەشر قىلىنىدۇ. بۇنى كۆرگەن ئادەم ئۇنىڭ يېتىمنىڭ مېلىنى يېگەن كىشى ئىكەنلىكىنى بىلىۋالىدۇ.

ئالىملار: ئەگەر يېتىمنى ھىمايىسىگە ئالغان كىشى كەمبەغەل بولۇپ، يېتىمنىڭ مەنپەئەتى ۋە مېلىنىڭ كۆپىيىشى ئۈچۈن قىلغان ئەجرىنىڭ بەدىلىگە ئۇنىڭ مېلىدىن مۇۋاپىق رەۋىشتە يېسە، ھېچ گۇناھ بولمايدۇ، ئەمما مۇۋاپىق رەۋىشتىن ئارتۇق يېسە، ھارام بولىدۇ، - دەپ كۆرسەتكەن. چۈنكى اللە تائالا مۇنداق دەيدۇ: ﴿وَمَنْ كَانَ غَنِيًّا فَلْيَسْتَغْفِرْ وَمَنْ كَانَ فَقِيرًا فَلْيَأْكُلْ بِالْمَعْرُوفِ﴾ ﴿كىمكى باي ئىكەن، (ۋەسى بولغانلىق ھەققى ئۈچۈن) يېتىمنىڭ مال - مۈلكىنى يېيىشتىن ئۆزىنى ساقلىسۇن. (سىلەردىن) كىمكى يوقسۇل ئىكەن، ئۇ (ئۆز ئەمگىكىنىڭ ھەققى ئۈچۈن) مۇۋاپىق رەۋىشتە يېسۇن﴾ <sup>②</sup>.

يېتىمنىڭ مېلىنى مۇۋاپىق رەۋىشتە يېيىش ھەققىدە مۇنداق تۆت خىل قاراش بار:

1 - قەرز سۈپىتىدە ئېلىشقا بولىدۇ.

2 - ئىسراپ قىلماسلىق شەرتى بىلەن، ئېھتىياجغا چۈشلۈك

ئېلىشقا بولىدۇ.

<sup>①</sup> ئىبنى كەسىر بۇ ھەدىسنى ئەبۇ بەرزەزەندىن نەقىل قىلغان ۋە: ئىبنى مىردۇئەيھى ۋە ئىبنى ھىببان رىۋايەت قىلدى، - دېگەن.

<sup>②</sup> سۈرە نىسا، 6 - ئايەت.

3 - يېتىمنىڭ ھالىدىن خەۋەر ئېلىش ئۈچۈن ئەمگەك سەرپ قىلغان بولسا، ئەجىرگە چۈشلۈك ئېلىشقا بولىدۇ.

4 - يېتىمنىڭ مېلىنى ئېلىشقا مەجبۇر بولۇپ قالغاندا ئېلىپ، كېيىن پۇل تاپقاندا قايتۇرىدۇ. ئەگەر پۇل تاپالمىسا، ئالغان مېلى ھالالدىر. بۇ قاراشلارنى ئىبنى جەۋزى تەپسىرىدە بايان قىلغان.

سەھىھ بۇخارىدا پەيغەمبەر سەللەللاھۇ ئەلەيھى ۋەسەللەمنىڭ: «مەن بىلەن يېتىمنى ھىمايىسىگە ئالغان كىشى جەننەتتە مانا مۇنداق بولىمىز» دېگەنلىكى ۋە ئوتتۇرا بارمىقى بىلەن كۆرسەتكۈچ بارمىقىنى بىرلەشتۈرۈپ، ئاندىن ئارىسىنى ئاجرىتىپ كۆرسەتكەنلىكى رىۋايەت قىلىنغان<sup>①</sup>. سەھىھ مۇسلىمدا پەيغەمبەر سەللەللاھۇ ئەلەيھى ۋەسەللەمنىڭ: «ئۆزىنىڭ ياكى باشقا بىرىنىڭ تۇغقىنى بولغان يېتىمنى ھىمايىسىگە ئالغان كىشى ۋە مەن جەننەتتە مانا مۇنداق بولىمىز» دەپ، ئوتتۇرا بارمىقى بىلەن كۆرسەتكۈچ بارمىقىنى كۆرسەتكەنلىكى رىۋايەت قىلىنغان<sup>②</sup>.

يېتىمنى ھىمايىسىگە ئېلىش - ئۇنىڭ ئىشلىرىنى ئىدارە قىلىش، مەنپەئەتى ئۈچۈن يۈگۈرۈش، يېمەك - ئىچمىكى ۋە كىيىم - كېچىكىدىن خەۋەر ئېلىش، ئەگەر ئۇنىڭ مېلى بولسا، مېلىنىڭ كۆپىيىشى ئۈچۈن جان كۆيدۈرۈش، مېلى بولمىسا، اللە رىزاسى ئۈچۈن يېدىرۈپ كىيدۈرۈش، دېمەكتۇر. يېتىم ئۇنىڭغا مەيلى تۇغقان ياكى يات بولسۇن، ئوخشاشتۇر. چۈنكى پەيغەمبەر سەللەللاھۇ ئەلەيھى ۋەسەللەم: «ئۆزىنىڭ ياكى باشقا بىرىنىڭ تۇغقىنى...» دېدى. تۇغقان يېتىمگە كەلسەك، يېتىمنىڭ چوڭ دادىسى، يا قېرىندىشى، يا ئانىسى، يا ئانا تەرەپ تاغىسى، يا باشقا تۇغقانلىرىنى كۆرسىتىدۇ. يات يېتىمگە كەلسەك، ئۇنىڭ بىلەن كاپالەتكە ئالغۇچىنىڭ ئارىسىدا تۇغقانچىلىق مۇناسىۋەت بولمايدۇ.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «كىمكى بىر مۇسۇلمان يېتىمنى اللە بىھاجەت قىلغانغا قەدەر يېمەك - ئىچمىكىگە شېرىك قىلسا، ئەپۇ قىلىنمايدىغان گۇناھ

<sup>①</sup> بۇخارى، ئەبۇ داۋۇد ۋە ئەھمەد رىۋايەت قىلغان.

<sup>②</sup> مۇسلىم، مالىك ۋە ئەھمەد رىۋايەت قىلغان.

سادىر قىلمىغان بولسىلا، اللہ تائالا ئۇنىڭغا جەننەتنى ۋاجىپ قىلدۇ»<sup>①</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «كىمكى يېتىمنىڭ بېشىنى اللہ رازىلىقى ئۈچۈن سىلسا، ئۇنىڭ قولى تەككەن ھەربىر چاچ ئۈچۈن ساۋاب يېزىلىدۇ. كىمكى قول ئىلكىدىكى ئوغۇل ياكى قىز يېتىمگە ياخشىلىق قىلسا، مەن ۋە ئۇ جەننەتتە مانا مۇنداق بولىمىز»<sup>②</sup>.

بىر كىشى ئەبۇ دەردا رەزىيەللاھۇ ئەنھۇغا: ماڭا نەسبەت قىلغىن! - دېگەندى، ئۇ: سەن يېتىمگە مېھرى - شەپقەت قىلغىن، ئۇنى ئۆزۈڭگە يېقىن تۇتقىن، تامىقىڭدىن بەرگىن. چۈنكى مەن ئۆزىنىڭ تاش يۈرەكلىكىدىن شىكايەت قىلىپ كەلگەن بىر ئادەمگە پەيغەمبەر سەللاھۇ ئەلەيھى ۋەسەللەمنىڭ: «قەلبىڭنىڭ يۇمشىشىنى خالىساڭ، يېتىمنى يېنىڭغا تارتقىن، ئۇنىڭ بېشىنى سىلىغىن، تامىقىڭدىن بەرگىن. شۈبھىسىزكى، بۇ ئىش قەلبىڭنى يۇمشىتىدۇ ۋە مەقسىتىڭگە يېتىسەن»<sup>③</sup> دېگەنلىكىنى ئاڭلىغانىدىم، - دېدى.

دانالاردىن بىرى مۇنداق ھېكايە ئېيتىپ بەرگەن: بۇرۇن اللەقا ئاسىيلىق قىلاتتىم، ھاراق ئىچەتتىم. كۈنلەردىن بىرىدە كەمبەغەل، يېتىم بىر بالغا يولۇقۇپ قالدىم. ئۇنىڭ قولىدىن تۇتتۇم، ياخشىلىق قىلدىم، تاماق بەردىم، كىيىم كىيگۈزدۈم، ھامامغا ئاپىرىپ يۇيۇندۇردۇم، چېچىنى چۈشۈردۈم، ئىززەت ئىكرام قىلدىم، بىر دادا بالسىغا قانداق مېھرىبانلىق قىلسا، خۇددى شۇنىڭدەك ياكى ئۇنىڭدىنمۇ بەكرەك مېھرىبانلىق كۆرسەتتىم. مەلۇم ۋاقتتىن كېيىن، چۈشۈمدە قىيامەتنىڭ قايم بولغانلىقىنى، سوراققا تارتىلغىنىمى ۋە قىلغان گۇناھلىرىم تۈپەيلى جەھەننەمگە ھۆكۈم قىلىنغانلىقىمنى كۆردۈم. زەبىئىلار مېنى دوزاخقا تاشلاش ئۈچۈن سۆرەپ ماڭدى.

① تىرمىزى رىۋايەت قىلغان ۋە: زەئىپ، - دېگەن.

② ھەيسەمى: بۇ ھەدىسنى ئەھمەد ۋە تەبەرائى رىۋايەت قىلغان بولۇپ، سەئىد دەھەبى ھەدىسى زەئىپ بىرى بار، - دېگەن.

③ تەبەرائى رىۋايەت قىلغان. ئەلبانى بۇ ھەدىسكە مەزمۇنداش باشقا ھەدىسلەرنىڭمۇ بارلىقىنى، بۇنىڭ بىلەن بۇ ھەدىسنىڭ ھەسەن دەرىجىسىگە كۆتۈرۈلدىغانلىقىنى ئىلگىرى سۈرگەن.

مەن ئۇلارنىڭ ئالدىدا بەكمۇ كۈچسىز ۋە ناھايىتى خار ئىدىم. ئۇلار مېنى دوزاخقا سۆرەپ ئېلىپ كېتىۋاتقاندا، مەن ياخشىلىق قىلغان ھېلىقى يېتىم بالا ئالدىمىزغا چىقىپ:

— ئى پەرۋەردىگارمىنىڭ پەرىشتىلىرى! ئۇنى قويىۋېتىڭلار! ئۇنىڭ ئۈچۈن مەن رەببىمدىن شاپائەت تىلەيمەن. چۈنكى ئۇ ماڭا ياخشىلىق قىلغان ئىدى، - دېدى. پەرىشتىلەر:

— ئۇنى قويىۋەتمەيمىز، بىزگە بۇنداق بۇيرۇق كەلمىدى، - دېدى. شۇ ئەسنادا، اللە تائالا تەرىپىدىن:

— ئۇنى قويىۋېتىڭلار، يېتىمگە قىلغان مېھرى - شەپقىتى ۋە ياخشىلىقى تۈپەيلى ئۇنى مەغپىرەت قىلدىم، - دېگەن ئاۋاز كەلدى. ئويغاندىم. اللەقا تەۋبە قىلدىم، كېيىن بارلىق كۈچ - قۇۋۋىتىمنى يېتىملىرىگە مېھرى - شەپقەت كۆرسىتىشكە بېغىشلىدىم.<sup>①</sup>

شۇ سەۋەبتىن، پەيغەمبەر سەللاﷺ ئەلەيھى ۋەسەللىمىنىڭ خىزمەتچىسى ئەنەس ئىبنى مالىك رەزىيەﷺ ئەنھۇ: ئۆيلەرنىڭ ئەڭ ياخشىسى يېتىم بار ۋە ئۇنىڭغا ياخشىلىق قىلىنىدىغان ئۆيدۇر. ئۆيلەرنىڭ ئەڭ يامىنى يېتىم بار ۋە ئۇنىڭغا ئازار قىلىنىدىغان ئۆيدۇر، اللەنىڭ بەندىلەردىن اللەقا ئەڭ يېقىنى يېتىمگە ۋە تۇل خوتۇنغا ياخشىلىق قىلغان كىشىدۇر، - دېگەن.<sup>②</sup>

رەۋايەت قىلىنىشىچە، «اللە تائالا داۋۇد ئەلەيھىسسالامغا: ئى داۋۇد! يېتىمگە مېھرىبان دادىدەك، تۇل خوتۇنغا مېھرىبان ئەردەك بولغىن، بىلگىنكى، نېمىنى تېرىساڭ، شۇنى ئالسىن، - دەپ ۋەھىي قىلغان»<sup>③</sup>. بۇنىڭ مەنىسى: سەن باشقىلارغا قانداق مۇئامىلە قىلساڭ، باشقىلار ساڭمۇ شۇنداق مۇئامىلە قىلدۇ. يەنى، سەن ئۆلمەي قالمايسەن، بالىلىرىڭ يېتىم، خوتۇنۇڭ تۇل قېلىشى مۇمكىن، - دېگەنلىك بولىدۇ.

<sup>①</sup> بۇ ھېكايىنىڭ راست ياكى يالغان ئىكەنلىكىنى اللە ياخشى بىلىدۇ. شۇ سەۋەبتىن، مۇئەللىپ ئۇنى ھېكايە دەپ بايان قىلغان.

<sup>②</sup> ئىبنى ماجە ۋە تەبەرائى رەۋايەت قىلغان. ئەلبانى: زەئىپ، - دېگەن.

<sup>③</sup> ھەيسەمى نەقىل قىلغان ۋە: راۋىيلىرى ئىشەنچلىكتۇر، - دېگەن.

داۋۇد ئەلەيھىسسالام اللہقا قىلغان مۇناجاتىدا: ئى رەببىم! سېنىڭ رازىلىقىڭ ئۈچۈن يېتىمگە ۋە تۇل خوتۇنغا ياخشىلىق قىلغۇچىنىڭ مۇكاپاتى نېمە بولىدۇ؟ - دەپ سورىغاندى، اللہ تائالا: مېنىڭ سايەمدىن باشقا ھېچقانداق سايە يوق كۈندە ئۇنىڭغا سايە بېرىمەن (يەنى قىيامەت كۈنى ئەرشىمنىڭ سايىسىدىن سايدىتىمەن)، - دېدى.

تۇل خوتۇن ۋە يېتىملەرگە ياخشىلىق قىلىشنىڭ نەقەدەر ئەۋزەللىكى ھەققىدە مۇنداق رىۋايەت قىلىنىدۇ: ئەلۋىلەردىن (ئەلى رەزىيەللاھۇ ئەنھۇ جەمەتىدىن) بىرى ياقا يۇرتلاردىن بەلىخ شەھىرىدە ئولتۇراقلىشىپتۇ. ئۇنىڭ ئەلىۋى ئايالى بولۇپ، ئۇنىڭدىن بىر نەچچە قىزلىرى بار ئىكەن. ئۇلار ناھايىتى ياخشى ياشايدىكەن. بىر كۈنى ئېرى ۋاپات بولۇپ كېتىپتۇ. ئېرىدىن كېيىن، ئايالى بىلەن قىزلىرى كەمبەغەللىككە مۇپتىلا بولۇپتۇ. دۈشمەنلىرىنىڭ كۈلكىسىگە قېلىشتىن ئەنسىرەپ، قىزلىرى بىلەن باشقا شەھەرگە كۆچۈپ كېتىپتۇ. ئۇنىڭ كۆچۈشى قاتتىق سوغۇققا توغرا كېلىپتۇ. كۆچۈپ بارغان شەھەرگە كىرىشى بىلەن قىزلىرىنى بىر تاشلاندىق مەسجىدكە جايلاشتۇرۇپ قويۇپ، ئۇلارغا يېمەكلىك تېپىش ئۈچۈن كوچىغا چىقىپتۇ. كوچىدا ئىككى جامائەتكە يولۇقۇپتۇ. بىر جامائەتنىڭ ئاقساقىلى شەھەرنىڭ شەيخى بولغان مۇسۇلمان ئىكەن. يەنە بىر جامائەتنىڭ باشلىقى تۆلەم تۆلەيدىغانلارنىڭ كېپىلى بولغان مەجۇسى ئىكەن.

ئايال بىرىنچى بولۇپ مۇسۇلمان جامائەتنىڭ ئاقساقىلىنىڭ يېنىغا كېلىپ، ئەھۋالنى چۈشەندۈرۈپ:

\_\_ مەن بىر ئەلىۋى ئايالمەن، يېتىم قىزلىرىم بار. ئۇلارنى بىر تاشلاندىق مەسجىدكە قويۇپ، كەچقۇرۇن يەيدىغان تاماق ئىزدەپ كەلدىم، - دەپتۇ. ئۇ كىشى ئۇنىڭغا:

\_\_ ھەقىقىي ئەلىۋى ئىكەنلىكىڭنى ئىسپاتلىغىن؟ - دەپتۇ. ئۇ ئايال:

\_\_ مەن بىر مۇساپىر، بۇ شەھەردە مېنى ھېچكىم تونۇمايدۇ، - دەپتۇ. ئەمما ئۇ كىشى ئۇنىڭ سۆزىنى ئاڭلىماپتۇ. ئايال كۆڭلى



رەنجىگەن ھالدا ئۇنىڭ يېنىدىن كېتىپتۇ. كېيىن مەجۇسى كىشىنىڭ يېنىغا بېرىپ، ئەھۋالنى چۈشەندۈرۈپتۇ، يېتىم قىزلىرى بارلىقىنى، ئالى نەسەبلىك ئايال ئىكەنلىكىنى، شەھەرنىڭ شەيخى بولغان مۇسۇلمان كىشى بىلەن بولۇپ ئۆتكەن ۋەقەنى ئېيتىپتۇ. مەجۇسى دەرھال ھەرىكەتكە كېلىپ، ئۇ ئايال بىلەن بالىلىرىنى ئۆيىگە ئېلىپ كەپتۇ، ياخشى تاماقلارنى يېدۈرۈپ، ئالى كىيىملەرنى كىدۈرۈپتۇ. ئۇلار بۇ مەجۇسنىڭ ئۆيىدە ناھايىتى ئىززەت ۋە ئىكرام بىلەن تۇنەپ قاپتۇ.

يېرىم كېچە بولغاندا، شەھەرنىڭ شەيخى بولغان مۇسۇلمان چۈش كۆرۈپتۇ. چۈشىدە گويىا قىيامەت قايم بولغان ئىكەن. پەيغەمبەر سەللاﷺ ئەلەيھى ۋەسەللىمىڭ بېشىغا بايراق قادىلىپتۇ، گۈمبىزى ياقۇت ۋە مارجاندىن، بالىخانلىرى ياقۇت ۋە مەرۋايىتتىن سېلىنغان بىر قەسىرنى كۆرۈپ:

— ئى اللەنىڭ پەيغەمبىرى! بۇ قەسىر كىمنىڭ؟ - دەپ سوراپتۇ. پەيغەمبەر سەللاﷺ ئەلەيھى ۋەسەللىم:

— مۇۋەھھىد (يەنى اللەنىڭ بار ۋە بىرلىكىگە ئىمان كەلتۈرگەن) مۇسۇلمان ئۈچۈن، - دەپ جاۋاب بېرىپتۇ. ئۇ:

— ئى اللەنىڭ پەيغەمبىرى! مەن مۇۋەھھىد مۇسۇلمانمەن، - دەپتۇ. پەيغەمبەر سەللاﷺ ئەلەيھى ۋەسەللىم:

— ئەللىۋى ئايال سېنىڭ قېشىڭغا كەلگەندە: ئەللىۋى ئىكەنلىكىڭنى ئىسپاتلىغىن، - دېگەن ئىدى. خۇددى شۇنىڭدەك، سەنمۇ مۇسۇلمان ئىكەنلىكىڭنى ئىسپاتلىغىن، - دەپتۇ. ئۇ كىشى شۇ يەرگە كەلگەندە ئويغىنىپ كېتىپ، ھېلىقى ئايالنى قۇرۇق قاتۇرغىنىدىن قاتتىق ئەپسۇسلىنىپتۇ. كېيىن ئۇ ئايالنى ئىزدەپ، پۈتۈن شەھەرنى كېزىشكە باشلاپتۇ. ئاخىرى ھېلىقى مەجۇسنىڭ يېنىدا ئىكەنلىكىنى بىلىپ، ئۇنى چاقىرتىپ كەپتۇ ۋە ئەللىۋى ئايال بىلەن قىزلىرىنى بېرىشنى تەلەپ قىپتۇ. ئەمما مەجۇسى:

— بۇنىڭ ئىمكانى يوق. ئۇلار تۈپەيلى مەن نۇرغۇن بەرىكەتكە ئېرىشتىم، - دەپتۇ. مۇسۇلمان:

— مەن ساڭا مىڭ تىللا بېرەي، ئۇلارنى ماڭا قايتۇرۇپ بەرگەن،  
- دەپتۇ. مەجۇسى:

— قايتۇرمايمەن، - دەپتۇ. مۇسۇلمان:

— ئۇلارنى چوقۇم ماڭا تاپشۇرۇشىڭ كېرەك، - دەپتۇ.  
مەجۇسى:

— سەن خالىغان ئاشۇ نەرسىگە مەن ھەقىقەتەن، سەن  
چۈشۈڭدە كۆرگەن ئاشۇ قەسىر مەن ئۈچۈن يارىتىلغان. مېنى  
ئىسلامغا دەۋەت قىلمايمەن؟ ئاللاھقا قەسەمكى، تۈنۈگۈن ئاخشام  
مەن ۋە ئائىلە ئەزالىرىم ھەممىمىز ئۆخلىماستىن ئەلۋى ئايالنىڭ  
قولدا مۇسۇلمان بولدۇق. سەن چۈشۈڭدە كۆرگەن نەرسىنى مەنمۇ  
كۆردۈم. پەيغەمبەر سەللاھۇ ئەلەيھى ۋەسەللەم ماڭا: ئەلۋى  
ئايال بىلەن قىزلىرى سېنىڭ يېنىڭدىمۇ؟ دېدى. مەن: ھەئە، ئى  
ئاللاھنىڭ پەيغەمبىرى! دېدىم. ئۇ: بۇ قەسىر ساڭا ۋە ئائىلەڭگە  
تېگىشلىك، سەن جەننەت ئەھلىدىن، ئاللاھ سېنى ئەزەلدىن مۇئىمىن  
قىلىپ ياراتقان، دېدى، - دەپتۇ.

بۇنى ئاڭلىغان مۇسۇلمان قاتتىق قايغۇ - ھەسرەت ئىچىدە  
قايتىپ كېتىپتۇ. ئۇنىڭ قانچىلىق پۇشايمان قىلغانلىقىنى ئاللاھتىن  
باشقا ھېچكىم بىلمەيدۇ. ئاللاھ تائالانىڭ تۇل خوتۇن ۋە يېتىملەرگە  
قىلىنغان ياخشىلىققا قانداق مۇكاپات بەرگەنلىكىنى، ئۇنى مۇشۇ  
دۇنيادىلا قانچىلىك ئىززەت - ئىكرامغا ئېرىشتۈرگەنلىكىنى ئوبدان  
مۇلاھىزە قىلغىن<sup>①</sup>.


پەيغەمبەر سەللاھۇ ئەلەيھى ۋەسەللەمنىڭ: «ئاللاھ تائالانىڭ  
رازىلىقىنى تىلەپ تۇل خوتۇن ۋە مىسكىنلەرنىڭ بېشىنى  
سىلايدىغان كىشى ئاللاھ يولىدا جىھاد قىلغان كىشى بىلەن  
ئوخشاش»<sup>②</sup> دېگەنلىكى رىۋايەت قىلىنغان. بۇ ھەدىسنى رىۋايەت  
قىلغان راۋى پەيغەمبەر سەللاھۇ ئەلەيھى ۋەسەللەمنىڭ يەنە: «  
ئاللاھ تائالانىڭ رازىلىقىنى تىلەپ تۇل خوتۇن ۋە مىسكىنلەرنىڭ  
بېشىنى سىلايدىغان كىشى ھەر كېچىسى ناماز ئوقۇيدىغان ۋە ھەر

<sup>①</sup> بۇ، ئويدۇرما قىسسە بولۇپ، ئىسلام ئەقىدىسىگە خىلاپتۇر.

<sup>②</sup> بىرلىككە كەلگەن ھەدىس.

كۈنى روزا تۇتىدىغان كىشىنىڭ ساۋابىغا ئېرىشىدۇ» دېگەنلىكنىڭ ئېسىدە قالغانلىقىنى ئېيتقان.

اللە ئۆزىنىڭ پەزىلى - كەرەمى بىلەن بىزنىمۇ ئاشۇنداق خەيرلىك ئىشلارنى قىلىشقا مۇۋەپپەقىيەت قىلسۇن. اللە ناھايىتى سېخىي، ناھايىتى مەرد، ناھايىتى كۆيۈمچان، گۇناھلارنى تولمۇ مەغپىرەت قىلغۇچى، ناھايىتى مېھرىباندۇر.





## ئون تۆتىنچى چوڭ گۇناھ:

## الله ۋە ئۇنىڭ پەيغەمبىرى نامدا يالغان سۆزلەش

الله تائالا مۇنداق دەيدۇ: ﴿وَيَوْمَ الْقِيَامَةِ تَرَى الَّذِينَ كَذَبُوا عَلَى اللَّهِ وُجُوهُهُم مُّسْوَدَّةٌ﴾ ﴿قىيامەت كۈنى ئالەققا يالغاننى چاپلىغانلارنىڭ يۈزلىرىنى قاپقارا كۆرسەن﴾<sup>①</sup>.

ھەسەن بەسىرى: «اللهقا يالغاننى چاپلايدىغانلار "خالساق قىلىمىز، خالساق قىلمايمىز" دەيدىغان كىشىلەردۇر» دېگەن. ئىبنى جەۋزى تەپسىرىدە: بىر گۇرۇھ ئالىملار اللهقا ۋە ئۇنىڭ پەيغەمبىرىگە يالغاننى چاپلاش كۇپرىلىقتۇر، ئىسلام دىنىدىن چىقىرىپ تاشلايدۇ، دەپ قارايدۇ. شەك - شۇبھىسىزكى، اللهقا ۋە ئۇنىڭ پەيغەمبىرىگە يالغاننى چاپلاپ، ھارام نەرسىنى ھالال، ھالال نەرسىنى ھارام قىلىش ئوپئوچۇق كۇپرىلىق ھېسابلىنىدۇ. بۇنىڭدىن باشقا ئىشلاردىمۇ الله ۋە ئۇنىڭ پەيغەمبىرى نامدا يالغاننى چاپلاش كۇپرىلىقتۇر، - دېگەن.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «كىمكى ماڭا يالغاننى چاپلىسا، ئۇنىڭ ئۈچۈن دوزاختا بىر ئۆي سېلىنىدۇ»<sup>②</sup>؛ «كىمكى ماڭا يالغاننى قەستەن چاپلىسا، جەھەننەمدىن ئۆزىگە جاي تەييارلاپ قويسۇن»<sup>③</sup>؛ «كىمكى مېنىڭ نامىدا بىر ھەدىسىنى، ئۇنىڭ يالغانلىقىنى بېلىپ تۇرۇپ رىۋايەت قىلسا، ئۇ، يالغانچىلارنىڭ بىرى بولىدۇ»<sup>④</sup>؛ «ماڭا يالغاننى چاپلاش، باشقىلارغا يالغان چاپلاش بىلەن تەڭ ئەمەس. كىمكى ماڭا يالغاننى قەستەن چاپلىسا، جەھەننەمدىن ئۆزىگە جاي تەييارلاپ

① سۇرە زۇمەر، 60 - ئايەت.

② تەبەرائى رىۋايەت قىلغان.

③ ئىمام بۇخارى، مۇسلىم، ئەبۇ داۋۇد، تىرمىزى، نەسائى ۋە ئىبنى ماجە رىۋايەت قىلغان. بۇ، مۇتەۋاتىر ھەدىستۇر.

④ ئىمام ئەھمەد ۋە ئىبنى ماجە رىۋايەت قىلغان.

قويسۇن»<sup>①</sup>؛ «كىمكى مەن دېمىگەن سۆزنى مېنىڭ نامىدا دېسە،  
جەھەننەمدىن ئۆزىگە جاي تەييارلاپ قويسۇن»<sup>②</sup>؛ «مۇئىن  
كشى خىيانەت ۋە يالغاندىن باشقا ھەممە ئىشنى قىلىپ  
سالىدۇ»<sup>③</sup>.

اللە تائالادىن تەۋپىق ۋە ئامانلىق تىلەيمىز، ئۇ ھەقىقەتەن  
ناھايتى سېخى، ناھايتى كەرەملىكتۇر.



① ئىمام بۇخارى ۋە ئەھمەد رىۋايەت قىلغان.

② ئىمام بۇخارى رىۋايەت قىلغان.

③ ئىمام ئەھمەد رىۋايەت قىلغان. ئەلبانى: زەئىپ، - دېگەن.

## ئون بەشىنچى چوڭ گۇناھ:

## جەڭ مەيدانىنى تاشلاپ قېچىش

اللہ تائالا مۇنداق دەيدۇ: ﴿وَمَنْ يُؤْمِرْ يَوْمَئِذٍ دُبْرَهُ إِلَّا مُتَحَرِّفًا لِّقِتَالٍ أَوْ مُتَحَرِّزًا إِلَىٰ فِتْنَةٍ فَقَدْ بَاءَ بِغَضَبٍ مِّنَ اللَّهِ وَمَأْوَاهُ جَهَنَّمُ وَيُسَّ الْمَصِيرُ﴾ ﴿كىمكى قايىتا ئۇرۇشۇش ياكى (ياردەم تىلەش) ئۈچۈن مۇسۇلمانلار جامائەسىگە قوشۇلۇش مەقسىتىدە بىر تەرەپكە يۆتكىلىش قىلماستىن، بەلكى دۈشمەنگە ئارقىسىنى قىلىدىكەن (يەنى قاچىدىكەن)، ئۇ ھەقىقەتەن اللەنىڭ غەزىپىگە ئۇچرايدۇ. ئۇنىڭ جايى دوزاخ بولىدۇ. دوزاخ نېمىدېگەن يامان جاي!﴾<sup>①</sup>

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم: «ھالاك قىلغۇچى يەتتە گۇناھتىن ساقلىنىڭلار» دېگەندە، ساھابىلار:

— ئى اللەنىڭ پەيغەمبىرى! ئۇلار قايسىلار؟ - دەپ سورىغان. شۇنىڭ بىلەن، پەيغەمبەر سەللەللاھۇ ئەلەيھى ۋەسەللەم:

— اللەقا شېرىك كەلتۈرۈش، سېھىرگەرلىك قىلىش، اللە ناھەق ئۆلتۈرۈشنى ھارام قىلغان ئادەمنى ئۆلتۈرۈش، جازانە ۋە ئۆسۈم يېيىش، يېتىمنىڭ مېلىنى يېيىش، جەڭ مەيدانىدىن قېچىش، ئىپپەتلىك ۋە ھايالىق مۇئىن ئايالغا قارا چاپلاش قاتارلىقلار، - دەپ جاۋاب بەرگەن.<sup>②</sup>


ئىبنى ئابباس رەزىيەللاھۇ ئەنھۇمانىڭ مۇنداق دېگەنلىكى رىۋايەت قىلىنىدۇ: ﴿إِنْ يَكُن مِّنْكُمْ عَشْرُونَ صَابِرُونَ يَغْلِبُوا مِائَتِينَ﴾ ﴿ئەگەر سىلەردە چىداملىق يىگىرمە ئادەم بولىدىغان بولسا، (دۈشمەندىن) 200 نى يېڭەلەيدۇ﴾<sup>③</sup> دېگەن ئايەت نازىل بولغاندا، اللە تائالا يىگىرمە كىشىلىك مۇسۇلمان قوشۇنىنىڭ 200 كىشىلىك دۈشمەن

① سۇرە ئەنفال، 16 - ئايەت.

② ئىمام بۇخارى ۋە مۇسلىم رىۋايەت قىلغان.

③ سۇرە ئەنفال، 65 - ئايەت.

قوشۇنى بىلەن ئۇچراشقاندىمۇ قاچماسلىقنى پەرز قىلغان ئىدى. كېيىن: ﴿الآن خَفَفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِن يَكُن مِّنْكُمْ مِّئَةٌ صَابِرَةٌ يَغْلِبُوا مِثْلِينَ وَإِن يَكُن مِّنْكُمْ أَلْفٌ يَغْلِبُوا أَلْفَيْنِ بِإِذْنِ اللَّهِ وَاللَّهُ مَعَ الصَّابِرِينَ﴾ ﴿اللَّهُ ئەمدى سىلەرنىڭ (يۈكۈمۈڭلارنى) يېنىكلەتتى. سىلەرنىڭ ئاجزلىقلىقىڭلارنى بىلدى. ئەگەر سىلەردە چىداملىق 100 ئادەم بولىدىغان بولسا، 200 (دۈشمەن) نى يېڭەلەيدۇ. ئەگەر سىلەردە (چىداملىق) 1000 ئادەم بولىدىغان بولسا، اللەنىڭ ئىزنى بىلەن 2000 (دۈشمەن) نى يېڭەلەيدۇ. اللە چىداملىقلار بىلەن بىللدۇر﴾<sup>①</sup> دېگەن ئايەت نازىل بولدى. شۇنىڭ بىلەن، 100 كىشىلىك مۇسۇلمان قوشۇنىنىڭ 200 كىشىلىك دۈشمەن قوشۇنىدىن قاچماسلىقنى پەرز قىلدى.<sup>②</sup>



<sup>①</sup> سۈرە ئەنفال، 66 - ئايەت.

<sup>②</sup> بۇخارى رىۋايەت قىلغان.



## ئون ئالتىنچى چوڭ گۇناھ:

## باشلىقنىڭ خەلقىنى ئالدىشى ۋە ئۇلارغا زۇلۇم قىلىشى

اللہ تائالا مۇنداق دەيدۇ: ﴿إِنَّمَا السَّبِيلُ عَلَى الَّذِينَ يَظْلُمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ أُولَئِكَ لَهُمْ عَذَابٌ أَلِيمٌ﴾ ① ئەيىبلەننىدىغانلار پەقەت كىشىلەرگە زۇلۇم قىلىدىغان، زېمىندا ناھەق رەۋىشتە پىتنە - پاسات تېرىيدىغان ئادەملەردۇر. ئەنە شۇلار قاتتىق ئازابقا دۇچار بولىدۇ؛ ② ﴿وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ إِنَّمَا يُؤَخِّرُهُمْ لِئَومَ تَشْخَصُ فِيهِ الْأَبْصَارُ مُطْعَمِينَ مُقْبِعِينَ رِءُوسِهِمْ لَا يَرْتَدُّ إِلَيْهِمْ طَرْفُهُمْ وَأَفْئِدَتُهُمْ هَوَاءٌ﴾ ③ زالمىلارنىڭ قىلمىشلىرىدىن اللەنى بىخەۋەر دەپ ئويلىمىغىن. اللە ئۇلارنى جازالاشنى (شۇ كۈننىڭ دەھشىتىدىن) كۆزلەر چەكچىيىپ قالىدىغان كۈنگىچە (يەنى قىيامەت كۈنگىچە) كېچىكتۈرىدۇ. (بۇ كۈندە) ئۇلار باشلىرىنى كۆتۈرۈپ ئالغا قاراپ چاپىدۇ. كۆزلىرى ئېچىلىپ قالىدۇ. (تېڭىرقىغانلىقتىن) دىللىرى (ئەقىل - ئىدراكتىن) خالى بولۇپ قالىدۇ. ④

اللە تائالا يەنە مۇنداق دەيدۇ: ﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ ⑤ «زۇلۇم قىلغۇچىلار ئۇزاققا قالماي قايسى جاىغا قايتىدىغانلىقىنى بىلىدۇ»؛ ⑥ ﴿كَانُوا لَا يَتَنَاهَوْنَ عَن مُنْكَرٍ فَعَلُوهُ لَبِئْسَ مَا كَانُوا يَفْعَلُونَ﴾ ⑦ «ئۇلار ئۆزلىرى قىلغان يامان ئىشلاردىن بىر - بىرىنى توسمايتتى. ئۇلارنىڭ قىلمىشلىرى نېمىدېگەن يامان!» ⑧

پەيغەمبەر سەللەللاھۇ ئەلەيھى ۋەسەللەم بۇ ھەقتە مۇنداق دەيدۇ: «كىم بىزنى ئالدىسا، بىزدىن ئەمەس» ⑨؛ «زۇلۇم قىيامەت كۈنىنىڭ قاراڭغۇ

① سۇرە شۇرا، 42 - ئايەت.

② سۇرە ئىبراھىم، 42 - ۋە 43 - ئايەتلەر.

③ سۇرە شۇئەرا، 227 - ئايەت.

④ سۇرە مائىدە، 79 - ئايەت.

⑤ مۇسلىم، تىرمىزى، ئىبنى ماجە ۋە دارىمى رىۋايەت قىلغان.

- زۇلمەتلىرىدۇر»<sup>①</sup>؛ «ھەممىڭلار پادىچى، ھەممىڭلار پاداڭلاردىن سوراق قىلىنسىلەر (يەنى ھەر بىرىڭلار ئۆزىگە تەۋە كىشىلەرگە مەسئۇل، ھەر بىرىڭلار ئۆزىگە تەۋە كىشىلەردىن ھېساب بېرىسىلەر)»<sup>②</sup>؛ «قانداق بىر پادىچى (مەسئۇل) پادىسىنى (قول ئاستىدىكىلەرنى) ئالدىسا، جەھەننەمگە كىرىدۇ»<sup>③</sup>؛ «اللە قانداق بىر كىشىنى بىر خەلققە باش قىلغاندىن كېيىن، ئۇ ئۇلارنى ياخشىلىق بىلەن باشقۇرمىسا، اللە ئۇنىڭغا جەننەتنى ھارام قىلىدۇ»<sup>④</sup>. باشقا بىر رىۋايەتتە مۇنداق دېيىلگەن: «قول ئاستىدىكىلەرنى ئالدىغان كىشى ئۆلگەندىمۇ ئاشۇ ھالەتتە (يەنى ئۆزىنى تۈزەتمەي ۋە تەۋبە قىلماي) ئۆلۈپ كەتسە، اللە ئۇنىڭغا جەننەتنى ھارام قىلىدۇ»<sup>⑤</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ئىنسانلار ئارىسىدا ھۆكۈم چىقارغان ھەرقانداق ھاكىمنى (ياكى ئۇلارنى باشقۇرغان ھۆكۈمدارنى) قىيامەت كۈنى بىر پەرىشتە ئۇنىڭ گەدىنىدىن تۇتۇپ، توختىتىپ تۇرىدۇ. ئەگەر ئۇ ناھەق ھۆكۈم چىقارغان بولسا، ئۇنى جەھەننەمگە تاشلايدۇ. شۇنىڭ بىلەن، ئۇ جەھەننەمنىڭ تېگىگە قىرىق يىلغىچە چۈشىدۇ»<sup>⑥</sup>؛ «ئەمىرلەرنىڭ ھالىغا ۋاي! مەھەللە باشلىقلىرىنىڭ ھالىغا ۋاي! ئامانەتدارلارنىڭ ھالىغا ۋاي! قىيامەت كۈنى قۇيرۇقلىرى ئۈكەر يۇلتۇزلىرىغا باغلىنىپ ئاسمان - زېمىن ئارىسىدا ئازابلىنىدىغان بىر توپ كىشىلەر بولۇپ، ئۇلار: ھېچبىر نەرسىگە باشلىق بولمىساق بوپتىكەن، - دەپ ئارزۇ قىلىشىپ كېتىدۇ»<sup>⑦</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «قىيامەت كۈنى ئادالەت قازىنىڭ ئالدىغا كېلىدىغان شۇنداق بىر چاغ بولىدۇكى، (ئۇ چاغدا قازى) دۇنيادا ئىككى كىشى ئارىسىدا بىر خورما چاغلىق نەرسىگەمۇ ھۆكۈم چىقارمىسام بوپتىكەن، - دەپ ئارزۇ قىلىپ كېتىدۇ»<sup>⑧</sup>؛ «ئون كىشى چاغلىق بىر جامائەتكە باشلىق بولغان كىشىمۇ قىيامەت كۈنى قوللىرى گەدىنىگە

① بىرلىككە كەلگەن ھەدىس.

② بىرلىككە كەلگەن ھەدىس.

③ ئەلبانى: سەھىھ، - دېگەن.

④ بىرلىككە كەلگەن ھەدىس.

⑤ مۇسلىم رىۋايەت قىلغان.

⑥ ئىمام ئەھمەد ۋە ئىبنى ماجە رىۋايەت قىلغان. ئەلبانى: زەئىپ، - دېگەن.

⑦ ئىمام ئەھمەد، ئەبۇ يەئلا ۋە بەزى رىۋايەت قىلغان.

⑧ ئەھمەد ۋە ئەبۇ داۋۇد رىۋايەت قىلغان. ئەلبانى: زەئىپ، - دېگەن.

باغلانغان ھالدا كەلتۈرۈلۈدۇ، (ھاياتى دۇنيادا) قىلغان ئادالتى ئۇنى ئازات قىلدۇ ياكى قىلغان زۇلمى ئۇنى ھالاك قىلدۇ»<sup>①</sup>.

پەيغەمبەر سەللەللاھۇ ئەلەيھى ۋەسەللەم مۇنداق دۇئا قىلاتتى: «ئى رەببىم! كىمكى بۇ ئۈممەتنىڭ بىرەر ئىشىغا مەسئۇل بولۇپ، ئۇلارغا (خەلققە) كۆيۈنسە، سەنمۇ ئۇنىڭغا كۆيۈنگەن. كىمكى ئۇلارغا جاپا سالسا، سەنمۇ ئۇنىڭغا جاپا سالغىن»<sup>②</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللھ تائالا قانداق بىر كىشىنى مۇسۇلمانلارنىڭ بىرەر ئىشىغا مەسئۇل قىلغاندىن كېيىن، ئۇ كىشى مۇسۇلمانلارنىڭ ھاجىتى چۈشكەندە چىققىلى ئۈنمىسا ياكى ئۇلارنى يېنىغا كىرگىلى قويمىسا ۋە ياكى ئېھتىياجلىرىنى قامدىمىسا، اللھ تائالامۇ ئۇنىڭ دىنىي ياكى دۇنيالىق ھاجىتى چۈشكەندە دۇئاسىنى ئىجابەت قىلمايدۇ، ئارزۇسىنى ئەمەلگە ئاشۇرمايدۇ»<sup>③</sup>؛ «يېقىن زاماندا پاسىق، زالىم باشلىقلار بولدى. كىمكى ئۇلارنىڭ يالغانلىرىنى توغرا دەپ، زۇلۇملىرىغا ياردەم قىلسا، ئۇ مەندىن ئەمەس، مەنمۇ ئۇنىڭدىن ئەمەسمەن. ئۇ ھەرگىزمۇ مېنىڭ ھەۋزىمدىن (ھەۋزىكەۋسەر كۆلىدىن) سۇ ئىچەلمەيدۇ»<sup>④</sup>؛ «ئۈممىتىمدىن ئىككى تۈرلۈك كىشى ھەرگىزمۇ مېنىڭ شاپائىتىمگە ئېرىشەلمەيدۇ: بىرى، زالىم ۋە تاش يۈرەك پادىشاھ؛ يەنە بىرى، قەرزگە خىيانەت قىلىپ، ئىگىلىرىنىڭ زىيىنىغا گۇۋاھلىق بەرگۈچى ۋە ئۇلاردىن ئادا - جۇدا بولغۇچى خىيانەتخور»<sup>⑤</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «قىيامەت كۈنى ئىنسانلار ئارىسىدا ئەڭ قاتتىق ئازابقا گېرىپتار بولىدىغان كىشى زالىم پادىشاھتۇر»<sup>⑥</sup>؛ «ئى ئىنسانلار! اللھقا دۇئا قىلساڭلار قوبۇل بولمايدىغان، مەغپىرەت تىلىسەڭلار مەغپىرەت قىلىنمايدىغان بىر زامان كېلىشتىن بۇرۇن، (ئىنسانلارنى) ياخشىلىققا بۇيرۇپ، يامانلىقتىن توسۇڭلار. يەھۇدىي ۋە ناسارا ئۆلىمالىرى جامائەتلىرىنى ياخشىلىققا بۇيرۇپ، يامانلىقتىن توسۇشنى تەرك

① دارىمى رىۋايەت قىلغان. ئەلبانى: سەھىھ، - دېگەن.

② مۇسلىم رىۋايەت قىلغان.

③ ئەبۇ داۋۇد رىۋايەت قىلغان. ئەلبانى: سەھىھ، - دېگەن.

④ ئەھمەد ۋە بەزى رىۋايەت قىلغان.

⑤ ئەلبانى: سەھىھ، ئىنتايىن زەئىپ، - دېگەن.

⑥ ئەلبانى: ھەسەن، - دېگەن.

ئەتكەنلىكى ئۈچۈن، الله تائالا ئۇلارنى پەيغەمبەرلىرىنىڭ تىلى بىلەن لەنەتلىگەن. كېيىن ئۇلارنىڭ ھەممىسىنى بالاغا مۇپتىلا قىلغان»<sup>①</sup>.

پەيغەمبەر سەللاﷺ ئەلەيھى ۋەسەللىم يەنە مۇنداق دەيدۇ: «كىم بىزنىڭ دىنىمىزدا يوق نەرسىنى پەيدا قىلسا، ئۇ نەرسە رەت قىلىنىدۇ»<sup>②</sup>؛ «كىمكى دىنىمىزدا بىدئەت پەيدا قىلسا ياكى بىدئەت پەيدا قىلغۇچىغا پاناھلىق بەرسە، ئۇ، اللهنىڭ، پەرىشتىلەرنىڭ ۋە بارلىق خالايقلارنىڭ لەنتىگە ئۇچرايدۇ. الله ئۇنىڭ نەنەپىلە ئىبادىتىنى، نەپەرز ئىبادىتىنى قوبۇل قىلمايدۇ»<sup>③</sup>؛ «رەھىم قىلمىغان كىشى رەھىم قىلىنمايدۇ»<sup>④</sup>. ئىنسانلارغا رەھىم قىلمىغان كىشىگە الله مۇ رەھىم قىلمايدۇ»<sup>⑤</sup>؛ «الله تائالا ئادىل پادىشاھقا ئۆزىنىڭ سايىسىدىن باشقا سايە يوق كۈندە سايە بېرىدۇ»<sup>⑥</sup>؛ «چىقارغان ھۆكۈملىرىدە، شۇنداقلا، ئائىلىسىگە ۋە قول ئاستىدىكىلەرگە مۇئامىلە قىلىشتا ئادىللىق قىلغان كىشىلەر نۇردىن ياسالغان مۇنبەرلەر ئۈستىدە بولىدۇ»<sup>⑦</sup>.

پەيغەمبەر سەللاﷺ ئەلەيھى ۋەسەللىم مۇئاز رەزىيەللاھۇ ئەنھۇنى يەمەنگە ۋالى قىلىپ ئەۋەتكەندە: «ئۇلارنىڭ ماللىرىنىڭ ئېسىللىرىنى ئېلىشتىن ساقلانغىن. مەزلۇمنىڭ دۇناسىدىن ساقلانغىن. چۈنكى ئۇنىڭ دۇناسى بىلەن الله ئارىسىدا ھېچقانداق پەردە يوقتۇر» دېگەن<sup>⑧</sup>.

ئىمام بۇخارى رىۋايەت قىلىدۇكى، پەيغەمبەر سەللاﷺ ئەلەيھى ۋەسەللىم: «الله قىيامەت كۈنى ئۈچ تۈرلۈك كىشىگە گەپ قىلمايدۇ»<sup>⑨</sup> دېگەن ۋە ئۇلاردىن بىر تۈرىنىڭ يالغانچى پادىشاھ ئىكەنلىكىنى ئېيتقان. پەيغەمبەر سەللاﷺ ئەلەيھى ۋەسەللىم يەنە مۇنداق دېگەن: «باشلىق بولۇشقا بەكمۇ ئىنتىلىسىلەر، ھالبۇكى، ئۇ قىيامەت كۈنى پۇشمان قىلدۇرىدۇ»<sup>⑩</sup>. ئۇ يەنە:

① ھەيسەمى: بۇ ھەدىسنى تەبەرانى رىۋايەت قىلغان بولۇپ، سەئەدە كىملىكى نامەلۇم بىرى بار، - دېگەن.

② بىرلىككە كەلگەن ھەدىس.

③ بىرلىككە كەلگەن ھەدىس.

④ بىرلىككە كەلگەن ھەدىس.

⑤ بىرلىككە كەلگەن ھەدىس.

⑥ بىرلىككە كەلگەن ھەدىس.

⑦ مۇسلىم، نەسائى ۋە ئەھمەد رىۋايەت قىلغان.

⑧ بۇخارى، ئەبۇ داۋۇد، تىرمىزى ۋە دارۇقۇتنى رىۋايەت قىلغان.

⑨ مۇسلىم ۋە نەسائى رىۋايەت قىلغان.

⑩ بۇخارى، نەسائى ۋە ئەھمەد رىۋايەت قىلغان.

«اللەنىڭ نامى بىلەن قەسەمكى، بىز بۇ ئىشنى (باشلىقلىقنى) تەلەپ قىلغان ياكى ئۇنىڭغا قىزىققان كىشىگە بەرمەيمىز»<sup>①</sup> دېگەن.

پەيغەمبەر سەللەللاھۇ ئەلەيھى ۋەسەللەم: «ئى كەئىب ئىبنى ئۇجرە! اللە سېنى مەندىن كېيىن مەن ئېلىپ كەلگەن يولدا ماڭمايدىغان ۋە سۈننىتىمگە ئەمەل قىلمايدىغان ئەقىلسىز باشلىقلارنىڭ باشقۇرۇشىدىن ساقلىسۇن»<sup>②</sup> دېگەن.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى مۇسۇلمانلارغا رەھبەرلىك قىلىشنى ئارزۇ قىلىپ، ئارزۇسىغا يەتكەن ۋە ئادىللىقى زۇلمىدىن ئۈستۈن كەلگەن بولسا، ئۇنىڭ مۇكاپاتى جەننەتتۇر. ئەگەر زۇلمى ئادىللىقىدىن ئۈستۈن كەلگەن بولسا، ئۇنىڭ جازاسى جەھەننەمدۇر»<sup>③</sup>.

ئۆمەر رەزىيەللاھۇ ئەنھۇ ئەبۇ زەر رەزىيەللاھۇ ئەنھۇغا:

— سەن پەيغەمبەر سەللەللاھۇ ئەلەيھى ۋەسەللەمدىن ئاڭلىغان بىرەر ھەدىس سۆزلەپ بەرگىن، - دېگەندى، ئەبۇ زەر رەزىيەللاھۇ ئەنھۇ:

— مەن پەيغەمبەر سەللەللاھۇ ئەلەيھى ۋەسەللەمنىڭ: «قىيامەت كۈنى ھەرقانداق ۋالى ئېلىپ كېلىنىپ، دوزاخ كۆۋرۈكى ئۈستىگە تاشلىنىدۇ. كۆۋرۈك شۇنداق قاتتىق سىلىكىنىدۇكى، ۋالىنىڭ بارلىق ئوڭلىرى جاي - جايىدىن قوزغىلىپ كېتىدۇ. ئەگەر ئۇ ۋالىلىق خىزمىتىدە اللەقا ئتائەت قىلغان بولسا، كۆۋرۈكتىن تىنچ ئۆتۈپ كېتىدۇ. ئەگەر اللەقا ئاسىيلىق قىلغان بولسا، كۆۋرۈك يېرىلىپ، دوزاخ تېگىگە ئەللىك يىلغىچە چۈشىدۇ» دېگەنلىكىنى ئاڭلىدىم، - دېدى. ئۆمەر رەزىيەللاھۇ ئەنھۇ:

— ئى ئەبۇ زەر! ئۇنداق بولسا، كىم بۇ ۋالىلىقنى تەلەپ قىلىدۇ؟ - دېگەندى، ئەبۇ زەر رەزىيەللاھۇ ئەنھۇ:

— قاغىش قېپى ۋە ئانىسىنىڭ ئەمچىكىنى قاتتىق چىشىلىگەن كىشى، - دېدى.<sup>④</sup>

ئەمىر ئىبنى مۇھاجىر مۇنداق دەيدۇ: ئۆمەر ئىبنى ئابدۇلئەزىز رەزىيەللاھۇ ئەنھۇغا:

① بىرلىككە كەلگەن ھەدىس.

② ئەھمەد رىۋايەت قىلغان.

③ ئەبۇ داۋۇد رىۋايەت قىلغان.

④ بۇ ھەدىسنى ھەيسەمى نەقىل قىلغان بولۇپ، سەنەدىدە ھەدىسى مەترۇك بىرى بار.

— مېنىڭ ھەقتىن چەتنەپ كەتكىنىمنى كۆرسەڭ، ياقامنى بوغۇپ تۇرۇپ:  
ئى ئۆمەر! نېمە ئىش قىلىۋاتسەن؟ دېگىن، - دېدى.  
زالىم دېگەن ئىسىمغا رازى بولغان ھەي زالىم! قانچىلىغان كىشىگە زۇلۇم  
قىلغانلىقىڭنى بىلەمسەن؟ تۈرمە دوزاخ تۇر، ھەق ھۆكۈمدار دۇر. دەۋايىڭغا  
ھۆججەت كەلتۈرەلمەيسەن. قەبىرە قورقۇنچلۇقتۇر، ئۇ يەرگە  
سولىنىدىغانلىقىڭنى ئويلىغىن. ھېساب ئۇزۇندۇر، نەپسىڭنى قۇتقازغىن. ئۆمۈر  
بىر كۈنگە ئوخشايدۇ، ۋاقتىڭنى غەنىمەت بىلگىن. مال - دۇنيا بىلەن  
خۇشاللىنىۋاتسەن، ھالبۇكى، تاپقىنىڭ ھارامدۇر. كېلەچەكتىكى ئارزۇلىرىڭ  
بىلەن پەخىرلىنىۋاتسەن، ھالبۇكى، ئۆلۈم زامانى ناھايىتى تېز يېقىنلىشىۋاتىدۇ.  
قىلچىلىك زۇلۇمۇ تاشلىنىپ قالمايدۇ، ئەلۋەتتە، سوراققا تارتىلىدۇ. ئەگەر  
زالىمنىڭ ھەددىدىن ئاشقىنىنى كۆرسەڭ، خاتىرجەم ئۇخلىغىنكى، ئۇنى بىر  
كېچىدە چۈمۈلچىلىك يارا چىرتىپ ئۆلتۈرۈشى مۇمكىن

ئون يەتتىنچى چوڭ گۇناھ:

كېرىلىك

كېسەر \_ پەخىرلىنىش، چوڭچىلىق قىلىش، تەمەننا قويۇش ۋە ھاكاۋۇرلۇق قىلىش دېگەن مەنىلەردە كېلىدۇ. اللہ تائالا بۇ ھەقتە مۇنداق دەيدۇ: ﴿وَقَالَ مُوسَىٰ إِنِّي عُذْتُ بِرَبِّي وَرَبِّكُمْ مِّنْ كُلِّ مُتَكَبِّرٍ لَا يُؤْمِنُ بِيَوْمِ الْحِسَابِ﴾ ﴿مۇسا ئېيتتى: «مەن ھەقىقەتەن مېنىڭ پەرۋەردىگارىم ۋە سىلەرنىڭ پەرۋەردىگارىڭلار (بولغان اللہ) غا سېغىنىپ ھېساب كۈنى (يەنى قىيامەت كۈنى) گە ئىشەنمەيدىغان ھەربىر مۇتەكەببىر (نىڭ زىيانكەشلىك قىلىشى) دىن پاناھ تىلەيمەن»﴾<sup>①</sup>؛ ﴿إِنَّهُ لَا يُحِبُّ الْمُسْتَكْبِرِينَ﴾ ﴿اللہ تەكەببۇرلۇق قىلغۇچىلارنى ھەقىقەتەن دوست تۇتمايدۇ﴾<sup>②</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «بىر كىشى كىبىرلىك بىلەن ماڭاتتى. اللہ ئۇنى يەرگە يۇتقۇزىۋەتتى. ئۇ، قىيامەتكىچە يەر ئاستىغا يۇتقۇزىلىدۇ»<sup>③</sup>؛ «زالىم ۋە مۇتەكەببىرلەر قىيامەت كۈنى زەررىدەك كىچىك ھەشىر قىلىنىدۇ. ئىنسانلار ئۇلارنى دەسسەيدۇ. ئۇلارنى ھەر تەرەپتىن خارلىق ئورۋالىدۇ»<sup>④</sup>.

سەلەف سالىھلاردىن بىرى: اللہقا قارشى قىلىنغان بىرىنچى گۇناھ كىبىرلىكتۇر، دېگەن. اللہ تائالا بۇ ھەقتە مۇنداق دەيدۇ: ﴿وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَىٰ وَاسْتَكْبَرَ وَكَانَ مِنَ الْكَافِرِينَ﴾ ﴿ئۆز ۋاقتىدا پەرىشتىلەرگە: «ئادەمگە سەجدە قىلىڭلار» دېدۇق. ئىبلىستىن باشقا ھەممىسى سەجدە قىلدى. ئىبلىس (سەجدە قىلىشتىن) باش تارتتى. تەكەببۇرلۇق قىلدى. ئۇ كاپىرلاردىن بولۇپ كەتتى﴾<sup>⑤</sup>. كىمكى خۇددى ئىبلىس تەكەببۇرلۇق قىلغاندەك تەكەببۇرلۇق قىلسا، ئۇنىڭ ئىمانى پايدا بەرمەيدۇ.

① سۇرە غافىر، 27 - ئايەت.

② سۇرە نەھل، 23 - ئايەت.

③ بىرلىككە كەلگەن ھەدىس.

④ تىرمىزى ۋە ئەھمەد رىۋايەت قىلغان. ئەلبانى: سەھىھ، - دېگەن.

⑤ سۇرە بەقەرە، 34 - ئايەت.

پەيغەمبەر سەللالاھۇ ئەلەيھى ۋەسەللەم مۇنداق دەيدۇ: «قەلبىدە زەررىچىلىك كىبىر بولغان كىشى جەننەتكە كىرمەيدۇ»<sup>①</sup>.

اللہ تائالا بۇ ھەقتە مۇنداق دەيدۇ: ﴿إِنَّ اللَّهَ لَا يُحِبُّ كُلَّ مُخْتَالٍ فَخُورٍ﴾<sup>②</sup> اللہ ھەقىقەتەن ھاكاۋۇر، ئۆزىنى چوڭ تۇتقۇچىلارنى دوست تۇتمايدۇ<sup>③</sup>.

پەيغەمبەر سەللالاھۇ ئەلەيھى ۋەسەللەم بىر ھەدىس قۇددۇسىدا مۇنداق دېگەن: «اللہ تائالا: ئۇلۇغلۇق مېنىڭ تامبىلىمدۇر، كىبىرلىك مېنىڭ تونۇمدۇر. كىمكى مەندىن بۇ ئىككىسىنى تالاشسا، ئۇنى جەھەننەمگە ئاتىمەن، - دەيدۇ»<sup>④</sup>.

پەيغەمبەر سەللالاھۇ ئەلەيھى ۋەسەللەم مۇنداق دەيدۇ: «جەننەت بىلەن دوزاخ تالىشىپ قاپتۇ. جەننەت:

\_ ماڭا نېمىشقا ئاجىز ۋە تۆۋەن تەبىقىدىكى ئىنسانلار كىرىدۇ؟ - دەپتۇ. دوزاخ:

\_ چۈنكى زالىملار ۋە مۇتەكەببىرلەر ماڭا ئۆتكۈزۈپ بېرىلدى، - دەپتۇ...»<sup>⑤</sup>.

اللہ تائالا مۇنداق دەيدۇ: ﴿وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرْحًا إِنَّ اللَّهَ لَا يُحِبُّ كُلَّ مُخْتَالٍ فَخُورٍ﴾<sup>⑥</sup> كىشىلەردىن مەنسىتمەسلىك بىلەن يۈز ئۆرۈمگىن، زېمىندا غادىيىپ ماڭمىغىن. اللہ ھەقىقەتەن ھاكاۋۇر، ئۆزىنى چوڭ تۇتقۇچىلارنى دوست تۇتمايدۇ<sup>⑦</sup>.

سەلەمە ئىبنى ئەكۋەئ رەزىيەللاھۇ ئەنھۇ مۇنداق دەيدۇ: بىر كىشى پەيغەمبەر سەللالاھۇ ئەلەيھى ۋەسەللەمنىڭ يېنىدا سول قولى بىلەن تاماق يېگەندى، پەيغەمبەر سەللالاھۇ ئەلەيھى ۋەسەللەم:

\_ ئوڭ قولۇڭ بىلەن يېگىن، - دېدى. ئۇ:

① مۇسلىم، ئەبۇ داۋۇد، ترمىزى ئىبنى ماجە ۋە ئەھمەد رىۋايەت قىلغان.

② سۈرە لۇقمان، 18 - ئايەت.

③ مۇسلىم ۋە ئىبنى ماجە رىۋايەت قىلغان.

④ بىرلىككە كەلگەن ھەدىس.

⑤ سۈرە لۇقمان، 18 - ئايەت.



— ئوڭ قولۇم بىلەن يېيەلمەيمەن، - دېگەندى، پەيغەمبەر سەللاﷲۇ ئەلەيھى ۋەسەللەم:

— يېيەلمىگەيسەن، - دېدى. ئۇنى كىبىرلىكى پەيغەمبەر سەللاﷲۇ ئەلەيھى ۋەسەللەمنىڭ سۆزىگە قۇلاق سېلىشتىن توسقان ئىدى. شۇنىڭدىن كېيىن ئۇ ئوڭ قولىنى ئاغزىغا ئېلىپ بارالماس بولۇپ قالدى.<sup>①</sup>

پەيغەمبەر سەللاﷲۇ ئەلەيھى ۋەسەللەم مۇنداق دەيدۇ: «سىلەرگە دوزاخ ئەھلىنى ئېيتىپ بېرەيمۇ؟ ئۇلار بارلىق قوپال، بېخىل ۋە مۇتەكەببىر كىشىلەردۇر».<sup>②</sup>

ئىبنى ئۆمەر رەزىيەللاھۇ ئەنھۇما مۇنداق دەيدۇ: مەن پەيغەمبەر سەللاﷲۇ ئەلەيھى ۋەسەللەمنىڭ: «قانداق بىر كىشى مېڭىشىدا كىبىرلىك قىلسا ۋە ئۆزىنى باشقىلاردىن ئۈستۈن كۆرسە، اللەنىڭ ھۇزۇرىغا ئۇنىڭ غەزىپىگە يولۇققان ھالدا بارىدۇ» دېگەنلىكىنى ئاڭلىدىم.<sup>③</sup>

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنغان سەھىھ بىر ھەدىستە مۇنداق دېيىلگەن: «دوزاخقا بىرىنچى بولۇپ مۇنداق ئۈچ تۈرلۈك كىشى كىرىدۇ: بىرى، زالىم پادىشاھ؛ يەنە بىرى، زاكىتىنى بەرمىگەن باي؛ ئۈچىنچىسى، ھالى چوڭ كەمبەغەل».<sup>④</sup>

پەيغەمبەر سەللاﷲۇ ئەلەيھى ۋەسەللەم مۇنداق دەيدۇ: «اللە تائالا ئۈچ تۈرلۈك كىشىگە قىيامەت كۈنى گەپ قىلمايدۇ، ئۇلارغا (رەھىمەت نەزىرى بىلەن) قارىمايدۇ ۋە ئۇلارنى گۇناھتىن پاكلىمايدۇ. ئۇلار قاتتىق ئازابقا مۇپتلا بولىدۇ. بىرىنچى، كىيىمنى ئۇزۇن كىيىپ، سۆرەلدۈرۈپ ماڭىدىغان كىشى؛ ئىككىنچى، مىننەت قىلىدىغان كىشى؛ ئۈچىنچى، مېلىنى يالغان قەسەم بىلەن ساتىدىغان كىشى».<sup>⑤</sup>

① مۇسلىم، دارىمى ۋە ئەھمەد رىۋايەت قىلغان.

② بىرلىككە كەلگەن ھەدىس.

③ بۇخارى، ئەھمەد ھاكىم رىۋايەت قىلغان.

④ ھاكىم رىۋايەت قىلغان. سەئىدى زەئىپتۇر.

⑤ مۇسلىم، ئەبۇ داۋۇد، نەسائى، ترمىزى، ئەھمەد ۋە دارىمى رىۋايەت قىلغان.

كېيىمنى ئۇزۇن كېيىشتىن مەيلى ئىشتان ياكى باشقا كېيىملەر بولسۇن، ئوشۇقنىڭ ئاستىغىچە ئۇزۇن كېيىش كۆزدە تۇتۇلىدۇ. چۈنكى پەيغەمبەر سەللەللاھۇ ئەلەيھى ۋەسەللەم يەنە بىر ھەدىسىدە: «كېيىمنىڭ ئوشۇقتىن تۆۋەنگە ساڭگىلىغان قىسمى دوزاختا بولىدۇ» دېگەن<sup>①</sup>.

ئىنسانلارغا بىلىمى بىلەن كىبىرلىق قىلىدىغان ۋە ئارتۇقچىلىقلىرى بىلەن ئۆزىنى باشقىلاردىن ئۈستۈن تۇتىدىغان كىشىلەرنىڭ قىلمىشلىرى ئەڭ يامان كىبىرلىكتۇر. بۇنداق كىشىلەرگە بىلىمى ھېچقانداق پايدا بەرمەيدۇ، كىمكى ئاخىرەت ئۈچۈن بىلىم ئۆگەنسە، ئۇنىڭ بىلىمى ئۇنى كەمتەر قىلىدۇ. قەلبى قورقۇنچقا، نەپسى بولسا، تۆۋەنچىلىككە تولدۇ. ئۇنداق كىشىلەر نەپسىنى ھېچقاچان ئۆز ھالىغا تاشلاپ قويمايدۇ. بەلكى ھەر دائىم ئۇنى كۆزىتىپ ۋە ھېساب ئېلىپ تۇرىدۇ، نازارەت قىلىدۇ. ئەگەر كىشى نەپسىگە كۆز يۇمغان تەقدىردە، توغرا يولدىن ئېزىپ كېتىدۇ، شۇنىڭ بىلەن نەپسى ئۇنى ھالاك قىلىدۇ.

كىمكى ئىلىمنى يۈز - ئابىرۇيغا ئېرىشىش، مەنسەپكە ئىگە بولۇش، مۇسۇلمانلارغا زۇلۇم قىلىش، ئۇلارنى ھاماقەت چاغلان ۋە تۆۋەن كۆرۈش مەقسىتىدە ئۆگەنسە، بۇ، گۇناھلارنىڭ ئەڭ چوڭىدۇر. ھالبۇكى، قەلبىدە زەررىچىلىك كىبىر بولغان كىشى جەننەتكە كىرەلمەيدۇ. بۈيۈك ۋە ئۇلۇغ اللەتن باشقا ھېچ كۈچ - قۇۋۋەت ئىگىسى يوقتۇر.

<sup>①</sup> بۇخارى، ئىبنى ماجە، نەسائى ۋە ئەھمەد رىۋايەت قىلغان.

## ئون سەككىزىنچى چوڭ گۇناھ:

## يالغان گۇۋاھلىق بېرىش

اللہ تائالا مۇنداق دەيدۇ: ﴿وَالَّذِينَ لَا يَشْهَدُونَ الزُّورَ﴾ ﴿ئۇلار (يەنى اللہ ياخشى كۆرىدىغان بەندىلەر) يالغان گۇۋاھلىق بەرمەيدۇ﴾<sup>①</sup>.  
 پەيغەمبەر سەللاھۇ ئەلەيھى ۋەسەللەمنىڭ بىر ھەدىستە: «يالغان گۇۋاھلىق بېرىش اللەقا شېرىك كەلتۈرۈشكە تەڭ»<sup>②</sup> دەپ، ئىككى قېتىم تەكرارلىغانلىقى، ئاندىن اللە تائالانىڭ: ﴿وَاجْتَبُوا قَوْلَ الزُّورِ﴾ ﴿يالغان گۇۋاھلىق بېرىشتىن ساقلىنىڭلار﴾<sup>③</sup> دېگەن سۆزىنى ئاڭلىغانلىقى رىۋايەت قىلىنغان.

يەنە بىر ھەدىستە: «يالغان گۇۋاھلىق بەرگۈچىنىڭ ئاياغلىرى قىيامەت كۈنى دوزاخ ۋاجىپ بولغانغا قەدەر مىدرلىمايدۇ»<sup>④</sup> دېيىلگەن.

مۇئەللىپ مۇنداق دەيدۇ: يالغان گۇۋاھلىق بەرگەن كىشى بىرقانچە چوڭ گۇناھنى ئىشلىگەن بولىدۇ. ئۇ گۇناھلار تۆۋەندىكىلەردىن ئىبارەت:

بىرىنچى، يالغان سۆزلىگەن ۋە تۆھمەت قىلغان بولىدۇ. ھالبۇكى، اللە تائالا بۇ ھەقتە مۇنداق دەيدۇ: ﴿إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ﴾ ﴿اللە ھەققە تەن ھەددىدىن ئاشقان يالغانچىنى ھىدايەت قىلمايدۇ﴾<sup>⑤</sup>. بىر ھەدىستە: «مۇئىن كىشى خىيانەت ۋە يالغاندىن باشقا ھەممە ئىشنى قىلىپ سالىدۇ»<sup>⑥</sup> دېيىلگەن.

① سۇرە فۇرقان، 72 - ئايەت.

② تىرمىزى، ئەبۇ داۋۇد ۋە ئىبنى ماجە رىۋايەت قىلىنغان. ئەلبانى: زەئىپ، - دېگەن.

③ سۇرە ھەج، 30 - ئايەت.

④ ئىبنى ماجە ۋە ھاكىم رىۋايەت قىلغان. ئەلبانى: مەۋزۇ (توقۇلما) ھەدىستۇر، - دېگەن.

⑤ سۇرە غافىر، 28 - ئايەت.

⑥ ئىمام ئەھمەد رىۋايەت قىلغان. ئەلبانى: زەئىپ، - دېگەن.

ئىككىنچى، بىرىگە زۇلۇم قىلغان بولىدۇ. چۈنكى ئۇ ئۇنىڭغا قارشى يالغان گۇۋاھلىق بېرىش ئارقىلىق ئۇنىڭ مېلىغا، ئابروىغا ۋە جېنىغا زىيان يەتكۈزىدۇ.

ئۈچىنچى، بىرىنىڭ پايدىسىغا يالغان گۇۋاھلىق بېرىش ئارقىلىق ئۇنىڭغا زۇلۇم قىلغان بولىدۇ. چۈنكى ئۇ ئاشۇ يالغان گۇۋاھلىق ئارقىلىق باشقىلارنىڭ ھارام مېلىغا ئىگە بولىدۇ. شۇنىڭ بىلەن، ئۇنىڭغا دوزاخ ۋاجىپ بولىدۇ. پەيغەمبەر سەللاھۇ ئەلەيھى ۋەسەللەم بۇ ھەقتە مۇنداق دېگەن: «مەن كىمگە قېرىنداشىنىڭ مېلىنى ھەقسىز ھۆكۈم قىلىپ قويغان بولسام، ئۇ ئۇنى ئالمىسۇن. چۈنكى مەن ئۇنىڭغا دوزاختىن بىر پارچە ئوتنى ھۆكۈم قىلىپ قويغان بولمەن»<sup>①</sup>.

تۆتىنچى، يالغان گۇۋاھلىق بېرىش ئارقىلىق ئاللاھ ھارام قىلغان مالنى ناھەق يەۋېلىش، ناھەق قان تۆكۈش ۋە كىشىلەرنىڭ ئابروىنى تۆكۈش قاتارلىق ئىشلارغا يول ئېچىپ بەرگەن بولىدۇ. پەيغەمبەر سەللاھۇ ئەلەيھى ۋەسەللەم بۇ ھەقتە مۇنداق دېگەن: «سىلەرگە گۇناھلارنىڭ ئەڭ چوڭىنى ئېيتىپ بېرىمۇ؟ ئاللاھقا شېرىك كەلتۈرۈش؛ ئاتا - ئانىنى قاقشىتىش. بىلىپ قويۇڭلاركى، يالغان سۆزلەش، بىلىپ قويۇڭلاركى، يالغان گۇۋاھلىق بېرىش ئەڭ چوڭ گۇناھتۇر...» ساھابىلەر مۇنداق دەيدۇ: پەيغەمبەر سەللاھۇ ئەلەيھى ۋەسەللەم ئاخىرقى جۈملىنى شۇنچىلىك كۆپ تەكرارلىدىكى، بىز: كاشكى توختاپ قالغان بولسۇچۇ، - دەپ كەتتۇق.

ئاللاھ تائالاغا ئىلتىجا قىلىپ، ھەر تۈرلۈك بالا - قازالاردىن سالامەت ۋە ئامان قىلىشىنى تىلەيمىز، ئامىن!

<sup>①</sup> بىرلىككە كەلگەن ھەدىس.

## ئون توققۇزىنچى چوڭ گۇناھ:

## ھاراق ئىچىش

اللہ تائالا مۇنداق دەيدۇ: ﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَن ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنتَهُونَ﴾ ﴿ئى مۇئمىنلەر! ھاراق ئىچىش، قىمار ئويناش، بۇتلار (يەنى چوقۇنۇش ئۈچۈن تىكلەنگەن تاشلار)غا چوقۇنۇش، پال ئوقلىرى بىلەن پال سېلىش شەيتاننىڭ ئىشى، پاسكىنا قىلىقلاردۇر. بەختكە ئېرىشىشىڭلار ئۈچۈن شەيتاننىڭ ئىشىدىن يىراق بولۇڭلار. شەيتان ھاراق، قىمار ئارقىلىق ئاراڭلاردا دۈشمەنلىك، ئاداۋەت تۇغدۇرماقچى، سىلەرنى نامازدىن ۋە اللەنى ياد ئېتىشتىن توسماقچى بولىدۇ. سىلەر ئەمدى (ھاراقىتىن، قىماردىن) يانمامسىلەر؟﴾<sup>①</sup> اللہ تائالا بۇ ئايەتتە (ئىنسانلارنى) ھاراق ئىچىشتىن توسى ۋە ئۇنىڭدىن ئاگاھلاندۇردى.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ھاراقىتىن يىراق تۇرۇڭلار. چۈنكى ئۇ گۇناھلارنىڭ بېشىدۇر (يەنى ھەر تۈرلۈك گۇناھ ئۇنىڭ بىلەن باشلىنىدۇ)»<sup>②</sup>. كىمكى ئۇنىڭدىن يىراق تۇرمىسا، اللە ۋە ئۇنىڭ پەيغەمبىرىگە ئاسىيلىق قىلغان بولىدۇ. اللە ۋە ئۇنىڭ پەيغەمبىرىگە ئاسىيلىق قىلغان كىشى ئازابقا لايىق بولىدۇ. اللە تائالا بۇ ھەقتە مۇنداق دەيدۇ: ﴿وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُّهِينٌ﴾ ﴿كىمكى اللە قا ۋە پەيغەمبىرىگە ئاسىيلىق قىلىپ، اللەنىڭ قانۇنلىرىنىڭ سىرتىغا

<sup>①</sup> سۇرە مائىدە، 90 - ۋە 91 - ئايەتلەر.

<sup>②</sup> دارۇقۇتنى ۋە نەسائى رىۋايەت قىلغان. ئەلبانى: سەھىھ، - دېگەن.

چىقىپ كېتىدىكەن، اللە ئۇنى دوزاخقا كىرگۈزىدۇ. ئۇ دوزاختا مەڭگۈ قالىدۇ. خورلىغۇچى ئازابقا دۇچار بولىدۇ»<sup>①</sup>.

ئىبنى ئابباس رەزىيەللاھۇ ئەنھۇما مۇنداق دەيدۇ: ھاراقنىڭ ھارام قىلىنغانلىقى توغرىسىدىكى ئايەت نازىل قىلىنغاندا، ساھابىلەر بىر - بىرىنىڭ ئالدىغا بېرىپ: ھاراق ھارام قىلىندى، گۇناھى شېرىككە تەڭ قىلىندى، - دەپ خەۋەر قىلىشتى.<sup>②</sup>

ئابدۇللاھ ئىبنى ئۆمەر رەزىيەللاھۇ ئەنھۇما: ھاراق گۇناھلارنىڭ ئەڭ چوڭى، - دەپ قارىغان.<sup>③</sup> دېمىسىمۇ، ھاراق ھەققەتەن گۇناھلارنىڭ بېشىدۇر. نۇرغۇن ھەدىستە ھاراق ئىچكەنلەر لەنەتلەنگەن. ئابدۇللاھ ئىبنى ئۆمەر رەزىيەللاھۇ ئەنھۇمادىن رىۋايەت قىلىندۇكى، پەيغەمبەر سەللالاھۇ ئەلەيھى ۋەسەللەم مۇنداق دېگەن: «مەست قىلىدىغان ھەرقانداق نەرسە ھاراق تۇر. ھاراقنىڭ ھەرقانداق تۈرى ھارامدۇر. كىمكى دۇنيادا داۋاملىق ھاراق ئىچىپ، تەۋبە قىلماستىن ئۆلسە، ئاخىرەتتە ئۇنى (يەنى جەننەت شارابىنى) ئىچەلمەيدۇ»<sup>④</sup>.

جابر رەزىيەللاھۇ ئەنھۇدىن رىۋايەت قىلىندۇكى، پەيغەمبەر سەللالاھۇ ئەلەيھى ۋەسەللەم:

«مەست قىلغۇچى ئىچملىكنى ئىچكەن كىشىنى "تىنەتۇل خەبال" دېگەن جايدىن سۇغرىدىغانلىقى توغرىسىدا اللەنىڭ ۋەدىسى بار، - دېگەن ئىدى، ساھابىلەر:

«ئى اللەنىڭ پەيغەمبىرى! "تىنەتۇل خەبال" دېگەن نېمە؟ - دەپ سورىدى. پەيغەمبەر سەللالاھۇ ئەلەيھى ۋەسەللەم:

«دوزاخ ئەھلىنىڭ تەرلىرى ياكى قان - يىرىڭلىرى، - دەپ جاۋاب بەردى.<sup>⑤</sup>

① سۇرە نىسا، 14 - ئايەت.

② تەبەرانى ۋە ھاكىم رىۋايەت قىلغان. تەبەرانىنىڭ راۋىيلىرى سەھىھ ھەدىسنىڭ راۋىيلىرىدۇر.

③ ھاكىم ۋە تەبەرانى رىۋايەت قىلغان. تەبەرانىنىڭ راۋىيلىرى سەھىھ ھەدىسنىڭ راۋىيلىرىدۇر.

④ مۇسلىم، ئەبۇ داۋۇد، تىرمىزى ۋە ئەھمەد رىۋايەت قىلغان.

⑤ مۇسلىم، نەسائى ۋە ئەھمەد رىۋايەت قىلغان.

بۇخارى ۋە مۇسلىمدا رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى دۇنيادا ھاراق ئىچسە، ئاخىرەتتە ئىچەلمەيدۇ»<sup>①</sup>.

ھەمىشە ھاراق ئىچكۈچىنىڭ بۇتقا چوقۇنغۇچىغا ئوخشاپ قالىدىغانلىقى تىلغا ئېلىنماقتا. چۈنكى، ئىمام ئەھمەد مۇسنەددە ئەبۇ ھۇرەيرە رەزىيەللاھۇ ئەنھۇدىن رىۋايەت قىلىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ھەمىشە ھاراق ئىچىدىغان كىشى بۇتپەرەسكە ئوخشايدۇ»<sup>②</sup>.

ئىيتىلىشىچە، ھەمىشە ھاراق ئىچىپ، تەۋبە قىلماي ئۆلۈپ كەتكەن كىشى جەننەتكە كىرەلمەيدۇ. چۈنكى، ئىمام نەسائى ئابدۇللاھ ئىبنى ئۆمەر رەزىيەللاھۇ ئەنھۇمدىن رىۋايەت قىلىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئاتا - ئانىسىنى قاقشاتقان ۋە داۋاملىق ھاراق ئىچكەن كىشى جەننەتكە كىرەلمەيدۇ» دېگەن<sup>③</sup>.

يەنە بىر رىۋايەتتە: «مۇنداق ئۈچ تۈرلۈك كىشىگە جەننەت ھارام بولدى: بىرى، ھاراقكەش؛ يەنە بىرى، ئاتا - ئانىسىنى قاقشاتقۇچى؛ ئۈچىنچىسى، دۆيۈز»<sup>④</sup> دېيىلگەن. خوتۇن - قىزلىرىنىڭ بۇزۇق ئىشلىرىغا كۆز يۇمغۇچى "دۆيۈز" دېيىلىدۇ.

بايان قىلىنىشىچە، اللە تائالا مەستنىڭ ھېچقانداق ياخشى ئەمىلىنى قوبۇل قىلمايدۇ. چۈنكى، جابىر ئىبنى ئابدۇللاھ رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئۈچ تۈرلۈك كىشىنىڭ نامىزى قوبۇل بولمايدۇ، قىلغان ياخشىلىقلىرى ئاسمانغا كۆتۈرۈلمەيدۇ. بىرىنچى، خوجايىنىدىن قاچقان قۇل، تاكى قايتىپ كېلىپ خوجايىنىنىڭ قولىغا قولىنى قويىمىغىچە؛ ئىككىنچى، ئېرىنىڭ

① بۇخارى، مۇسلىم ۋە نەسائى رىۋايەت قىلغان.

② ئىبنى ماجە، ئەھمەد، بەزار ۋە تەبەرانى رىۋايەت قىلغان. ئەلبانى: سەھىھ، - دېگەن.

③ دارىمى ۋە ئەھمەد رىۋايەت قىلغان. ئەلبانى: سەھىھ، - دېگەن.

④ ئەھمەد، نەسائى ۋە ھاكىم رىۋايەت قىلغان.

غەزىپىنى كەلتۈرگەن ئايال، تاكى ئېرى ئۇنىڭدىن رازى بولمىغىچە؛  
ئۈچىنچى، مەست تاكى مەستلىكى ئوڭشالمىغىچە»<sup>①</sup>.

ھاراق \_ مەيلى ھۆل ياكى قۇرۇق بولسۇن، مەيلى يېيىلىدىغان  
ياكى ئىچىلىدىغان بولسۇن، ئەقىلنى كەتكۈزىدىغان ھەرقانداق  
نەرسىنى كۆرسىتىدۇ.

ئەبۇ سەئىد خۇدرى رەزىيەللاھۇ ئەنھۇدىن رىۋايەت  
قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق  
دېگەن: «اللە تائالا ۋۇجۇدىدا بىر تامچە چاغلىق ھاراق بار كىشىنىڭ  
نامىزىنى قوبۇل قىلمايدۇ»<sup>②</sup>. يەنە بىر رىۋايەتتە مۇنداق دېيىلگەن:  
«كىمكى ھاراق ئىچسە، اللە ئۇنىڭ ھېچبىر ئىبادىتىنى قوبۇل  
قىلمايدۇ. كىمكى مەست بولغىدەك ئىچسە، ئۇنىڭ قىرىق كۈنلۈك  
نامىزى قوبۇل قىلىنمايدۇ. ئەگەر تەۋبە قىلسا (ئەپۇ قىلىنىدۇ).  
كېيىن يەنە ئىچسە، ئۇنى جەھەننەمنىڭ قان - يىرىڭلىرى بىلەن  
سۇغۇرۇش اللەقا ھەقىق بولىدۇ»<sup>③</sup>.

پەيغەمبەر سەللەللاھۇ ئەلەيھى ۋەسەللەم:

\_ كىمكى ھاراق ئىچىپ مەست بولسا، اللە ئۇنىڭ قىرىق  
كۈنلۈك نە نەپلە، نە پەرز ئىبادىتىنى قوبۇل قىلمايدۇ. ئۇ مۇشۇ  
ھالەتتە ئۆلۈپ كەتسە، بۇتپەرەستەك ئۆلگەن بولىدۇ. ئۇنى  
"تىنەتۇل خەبال" دىن سۇغۇرۇش اللەنىڭ ھەققى بولۇپ قالىدۇ، -  
دېگەندى، ساھابىلەر:

\_ ئى اللەنىڭ پەيغەمبىرى! "تىنەتۇل خەبال" دېگەن نېمە؟  
- دەپ سورىدى. پەيغەمبەر سەللەللاھۇ ئەلەيھى ۋەسەللەم:

\_ دوزاخ ئەھلىنىڭ قان - يىرىڭلىرى، - دەپ جاۋاب بەردى<sup>④</sup>.  
ئابدۇللاھ ئىبنى ئەبۇ ئەۋفا:

① ئىبنى خۇزەيمە رىۋايەت قىلغان. ئەلبانى: زەئىب، - دېگەن.

② ئىبنى ھەجەر ئەسقىلانى نەقىل قىلغان.

③ ئەلبانى: سەھىھ، - دېگەن.

④ ئەھمەد ۋە بەزى رىۋايەت قىلغان. ئەھمەدنىڭ راۋىيلىرى سەھىھ ھەدىسنىڭ راۋىيلىرىدۇر.



— كىمكى ھاراقكەش ھالەتتە ئۆلسە، لات ۋە ئۇززا ئىسىملىك بۇتلارغا ئىبادەت قىلغان كىشىدەك ئۆلىدۇ، - دېگەندى، بىرى ئۇنىڭدىن:

— ئېيتقىنچۇ، ھاراقكەش دېگەن سۆزۈڭ ھەمىشە مەست يۈرىدىغان كىشىنى كۆرسىتەمدۇ؟ - دەپ سورىدى. شۇنىڭ بىلەن، ئۇ:

— ياق، نەچچە يىلدا بىر قېتىم بولسىمۇ، تاپقان چېغدا ئىچىدىغان كىشىنى كۆرسىتىدۇ، - دەپ جاۋاب بەردى <sup>①</sup>.

\*\*\*\*\*

### «ھاراق ئىچكۈچى ھاراق ئىچكەندە مۇئىن ھالەتتە ھاراق ئىچمەيدۇ» دېگەن سۆزنىڭ بايانى:

ئەبۇ ھۈرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاھۇ ئەلەيھى ۋەسەللىم مۇنداق دېگەن: «ئوغرىلىق قىلغۇچى ئوغرىلىق قىلغاندا مۇئىن ھالەتتە ئوغرىلىق قىلمايدۇ. زىنا قىلغۇچى زىنا قىلغاندا مۇئىن ھالەتتە زىنا قىلمايدۇ. ھاراق ئىچكۈچى ھاراق ئىچكەندە مۇئىن ھالەتتە ھاراق ئىچمەيدۇ. ئەمما ئۇنىڭغا تېخىچە تەۋبە قىلىش پۇرسىتى بېرىلگەن» <sup>②</sup>.

پەيغەمبەر سەللاھۇ ئەلەيھى ۋەسەللىم مۇنداق دەيدۇ: «كىمكى زىنا قىلسا ياكى ھاراق ئىچسە، اللە ئۇنىڭدىن ئىماننى خۇددى ئىنسان كۆيىنىكىنى بېشىدىن چىقىرىۋەتكەندەك سۇغۇرىۋالىدۇ» <sup>③</sup>؛ «كىمكى كەچقۇرۇن ھاراق ئىچسە، مۇشەرىك بولۇپ تاڭ ئاتقۇزىدۇ. كىمكى تاڭ سەھەردە ھاراق ئىچسە، مۇشەرىك بولۇپ كەچ قىلىدۇ»؛ «جەننەتنىڭ خۇش ھىدى بەش يۈز يىللىق مۇساپىدىن كېلىپ تۇرىدۇ، ئەمما ئاتا - ئانىسىنى قاقشاتقۇچى،

<sup>①</sup> ئىبنى ھەجەر ھەبەسەمى نەقىل قىلغان.

<sup>②</sup> بىرلىككە كەلگەن ھەدىس.

<sup>③</sup> ھاكىم رىۋايەت قىلغان. ئەلبانى ئۇنىڭ زەئىپ ھەدىس ئىكەنلىكىنى ئىلگىرى سۈرگەن.

مننەت قىلغۇچى، ھاراقكەش ۋە بۇتپەرەس كىشىلەر ئۇنىڭ ھىدىنى ئالالمايدۇ»<sup>①</sup>.

ئىمام ئەھمەد ئەبۇ مۇسا ئەشئەرى رەزىيەللاھۇ ئەنھۇدىن رىۋايەت قىلىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ھاراقكەش، سېپەرگە ئىشەنگۈچى، سىلە - رەھىمنى ئۈزگۈچى جەننەتكە كىرمەيدۇ. كىمكى ھاراق ئىچىۋېتىپ ئۆلسە، اللە ئۇنى غۇتە دەرياسىدىن سۇغۇرىدۇ. ئۇ، پاهىشە ئاياللارنىڭ ئەۋرەتلىرىدىن ئاققان سۇدۇر. دوزاخ ئەھلىمۇ ئۇنىڭ سېسىق پۇرىقىدىن ئەزىيەت چېكىدۇ»<sup>②</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللە تائالا مېنى ئەھلى - جاھانغا رەھمەت ۋە ھىدايەت قىلىپ ئەۋەتتى. ئۇ مېنى چالغۇ - ئەسۋاب ۋە نەي چېلىشنى، شۇنداقلا، جاھىلىيەت دەۋرىدىن قالغان ئىشلارنى يوقىتىش ئۈچۈن پەيغەمبەر قىلىپ ئەۋەتتى. پەرۋەردىگارىم قۇدرىتى بىلەن قەسەم قىلىپ مۇنداق دەيدۇ: بەندىلىرىمدىن بىرى بىر يۇتۇم ھاراق ئىچسە، ئۇنىڭغا جەھەننەمنىڭ قايناق سۈيىدىن شۇنچىلىك ئىچكىۈزۈمەن. بەندىلىرىمدىن بىرى مەندىن قورقۇپ ھاراق ئىچمىسە، ئۇنىڭغا جەننەتتە ئەڭ ئالى ھۆرلەر بىلەن بىرلىكتە جەننەت شارابىنى سۈنمەن»<sup>③</sup>.

\*\*\*\*\*

## ھاراق سەۋەبىدىن لەنەتكە ئۇچرىغان كىشىلەرنىڭ

### بايانى:

ئەبۇ داۋۇد رىۋايەت قىلغان بىر ھەدىستە پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ھاراقنىڭ ئۆزى، ئۇنى ئىچكۈچى، قۇيۇپ بەرگۈچى (ئىچكۈزگۈچى)، ساتقۇچى، سېتىۋالغۇچى، سىققۇچى (ھاراق ئىشلىگۈچى)، سىقتۇرغۇچى

① تەبەرانى رىۋايەت قىلغان.

② ئەھمەد، ھاكىم، ئەبۇ يەئلا، ئىبنى ھىببان ۋە تەبەرانى رىۋايەت قىلغان. ئەلبانى: زەئىپ، - دېگەن.

③ ترمىزى، ئەبۇ داۋۇد، ئىبنى ماجە، ئەھمەد ۋە ھاكىم رىۋايەت قىلغان. ئەلبانى: سەھىھ، - دېگەن.

(بۇيرۇتۇپ ئىشلەتكۈچى)، ئاپىرىپ بەرگۈچى، زاكاس قىلغۇچى ۋە ھاراقنىڭ پۇلىنى يېگۈچى قاتارلىقلارنىڭ ھەممىسىگە لەنەت قىلىنغان». بۇ ھەدىسىنى ئىمام ئەھمەدمۇ ئىبنى ئابباس رەزىيەللاھۇ ئەنھۇمادىن رىۋايەت قىلغان بولۇپ، پەيغەمبەر سەللاھۇ ئەلەيھى ۋەسەللەم مۇنداق دېگەن: «جىبرىئىل ئەلەيھىسسالام مېنىڭ يېنىمغا كېلىپ: ئى مۇھەممەد! اللھ تائالا ھاراققا، سىققۇچىغا، سىقتۇرغۇچىغا، ساتقۇچىغا، سېتىۋالغۇچىغا، ئىچكۈچىگە، پۇلىنى يېگۈچىگە، ئاپىرىپ بەرگۈچىگە، زاكاس قىلغۇچىغا، قۇيۇپ بەرگۈچىگە، قۇيۇرغۇچىغا لەنەت قىلدى، - دېدى»<sup>①</sup>.

\*\*\*\*\*

### ھاراقكەش كېسەل بولۇپ قالسا، ئۇنى يوقلىماسلىق ۋە ئۇنىڭغا سالام بەرمەسلىكنىڭ بايانى:

ئابدۇللاھ ئىبنى ئەمر ئىبنى ئاس رەزىيەللاھۇ ئەنھۇما: «ھاراقكەشلەر كېسەل بولسا يوقلىماڭلار!» دېگەن. ئىبنى ئۆمەر رەزىيەللاھۇ ئەنھۇما: «ھاراق ئىچكۈچىگە سالام بەرمەڭلار» دېگەن.<sup>②</sup>

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «ھاراقكەشلەر بىلەن بىرگە ئولتۇرماڭلار، كېسەل بولسا يوقلىماڭلار، جىنازىسىغا قاتناشماڭلار. چۈنكى ھاراقكەش قىيامەت كۈنى يۈزى قارايدىغان، تىلى مەيدىسىگە ساڭگىلىغان، ئاغزىدىن شۆلگەيلەر ئاققان ھالدا كېلىدۇ. كۆرگەنلىكى كىشىنىڭ ھەممىسى ئۇنىڭدىن بىرگىنىدۇ، ئۇنىڭ ھاراقكەش ئىكەنلىكىنى بىلىۋالىدۇ»<sup>③</sup>.

بەزى ئالىملار مۇنداق دەيدۇ: ھاراقكەشلەرنى كېسەل بولۇپ قالغاندا يوقلىماسلىق ۋە ئۇلارغا سالام بەرمەسلىكتىكى سەۋەب شۇكى، ئۇلار اللھ ۋە ئۇنىڭ پەيغەمبىرى لەنەت قىلغان پاسىق

<sup>①</sup> ئەھمەد ۋە تەبەرانى رىۋايەت قىلغان.

<sup>②</sup> ھەيسەمى «ئەزەۋاجىر» ناملىق كىتابىدا نەقىل قىلغان.

<sup>③</sup> ئىبنى جەۋزى ۋە سۇيۇتى بۇ ھەدىسنىڭ مەۋزۇ (توقولما) ئىكەنلىكىنى بايان قىلغان.

كشىلەردۇر. بىز يۇقىرىدا پەيغەمبەر سەللاھۇ ئەلەيھى ۋەسەللەمنىڭ بۇ ھەقتىكى: «اللھ ھاراقنىڭ ئۆزىگە، ئۇنى ئىچكۈچىگە...» دېگەن ھەدىسىنى بايان قىلغان ئىدۇق. ئەگەر ھاراقكەش ھاراقنى ئىشلەپ چىقىرىپ، باشقىلارغا ساتسا، ئىككى قېتىم لەنەتكە ئۇچرايدۇ. ئەگەر باشقىلارغا ئىچكۈزسە، ئۈچ قېتىم لەنەتكە ئۇچرايدۇ. شۇڭا ھاراقكەشنى يوقلاش ۋە ئۇنىڭغا سالام بېرىش چەكلەنگەن. ئەمما كىمكى تەۋبە قىلسا، اللھ ئۇنىڭ تەۋبىسىنى قوبۇل قىلىدۇ.

\*\*\*\*\*

### ھاراق بىلەن داۋالنىشنىڭ ھالال ئەمەسلىكىنىڭ

بايانى:

ئۇممۇ سەلەمە رەزىيەللاھۇ ئەنھا مۇنداق دەيدۇ: قىزىم كېسەل بولۇپ قالدى. بىر كورغا خورما چىلاپ مۇسەللەس قىلغان ئىدىم. شۇ چاغدا پەيغەمبەر سەللاھۇ ئەلەيھى ۋەسەللەم كىرىپ قالدى ۋە ئۇنى كۆرۈپ:

— ئى ئۇممۇ سەلەمە! بۇ نېمە؟ - دەپ سورىدى. مەن ئۇنىڭ بىلەن قىزىمنى داۋالاش ئۈچۈن ھازىرلىغانلىقىمنى ئېيتتىم. پەيغەمبەر سەللاھۇ ئەلەيھى ۋەسەللەم: «اللھ تائالا ئۇممىتىمگە ھارام قىلغان نەرسىنى ئۇلارنىڭ شىپاسى قىلمىدى» دېدى.<sup>①</sup>

\*\*\*\*\*

### ھاراق ھەققىدە رىۋايەت قىلىنغان بىرقانچە ھەدىسنىڭ

بايانى:

ئەبۇ مۇسا ئەشئەرى رەزىيەللاھۇ ئەنھۇ مۇنداق دەيدۇ: پەيغەمبەر سەللاھۇ ئەلەيھى ۋەسەللەمنىڭ ئالدىغا بىر تۇلۇم كەلتۈرۈلدى، ئىچىدە (خورما ياكى ئۈزۈمدىن قىلىنغان) كۆپۈك ئۆرلەپ تۇرغان مۇسەللەس بار ئىدى. پەيغەمبەر سەللاھۇ ئەلەيھى ۋەسەللەم:

<sup>①</sup> ئەبۇ يەئلا ۋە بەزى رىۋايەت قىلغان.

ئەلەيھى ۋەسەللەم: «ئۇنى ئاۋۇ باغقا تۆكۈۋېتىڭلار، بۇ اللە ۋە ئاخىرەت كۈنىگە ئىمان كەلتۈرمەيدىغانلارنىڭ شارابىدۇر» دېدى.<sup>①</sup>

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «قەلبىدە اللەنىڭ كىتابىدىن بىر ئايەت چاغلىق نەرسە بار كىشى ئۇنىڭ ئۈستىگە ھاراق قۇيسا (يەنى ھاراق ئىچسە)، قىيامەت كۈنى ئۇ ئايەتنىڭ ھەربىر ھەرىپى ئۇ كىشىنىڭ كوكۇلىسىدىن تۇتۇپ، اللە تائالانىڭ ئالدىدا توختىتىدۇ ۋە ئۇنىڭ بىلەن جېدەللىشىدۇ. قۇرئان كىم بىلەن جېدەللىشىسە، ئۇنى يېڭىۋالىدۇ. قىيامەت كۈنى قۇرئان جېدەللىشىكەن كىشىنىڭ ھالىغا ۋاي!»<sup>②</sup>

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «دۇنيادا قانداق بىر جامائەت مەست قىلغۇچى نەرسە ئەتراپىغا يىغىلىدىكەن، اللە ئۇلارنى دوزاخقا يىغىدۇ. ئۇلار بىر - بىرىگە قاراپ، ئۆزئارا مالامەت قىلىشىدۇ، بىرى يەنە بىرىگە: ئى پالانچى! اللە جاجاڭنى بەرسۇن، مېنى بۇ يەرگە سەن كەلتۈردۈڭ، - دېسە، ئۇمۇ ئۇنىڭغا ئوخشاش گەپنى قىلدۇ»<sup>③</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «اللە تائالا دۇنيادا ھاراق ئىچكەن كىشىگە (ئاخىرەتتە) قارا زەھەردىن بىر يۇتۇم ئىچكۈزىدۇكى، ئۇ بۇ زەھەرنى تېخى ئىچمەي تۇرۇپ، يۈزىنىڭ گۆشلىرى پارچە - پارچە بولۇپ جامغا ئېقىپ چۈشىدۇ. ئەگەر ئۇنى ئىچسە، گۆشلىرى ۋە تېرىلىرى ئېقىپ چۈشىدۇ. ئۇنىڭدىن دوزاخ ئەھلىمۇ ئەزىيەت چېكىدۇ. بىلىڭلاركى، ھاراق ئىچكەن، ئۇنى ئىشىلەپ چىقارغان ۋە ئىشىلەتكۈزگەن، ئاپىرىپ بەرگەن ۋە زاكاس قىلغان، پۇلىنى يېڭەن كىشىلەرنىڭ ھەممىسى گۇناھقا تەڭ شېرىكتۇر. اللە ئۇلارنىڭ نامىزىنى، روزىسىنى ۋە ھەجىنى ئۇلار تەۋبە قىلمىغىچە قوبۇل قىلمايدۇ. ئەگەر ئۇلار تەۋبە قىلىشتىن بۇرۇن ئۆلۈپ كەتسە، اللە تائالا ئۇلارغا دۇنيادا

<sup>①</sup> ئىبنى ماجە ۋە نەسائى رىۋايەت قىلغان.

<sup>②</sup> ئىبنى ھەجەر ھەيسەمى «ئەزەزەۋاجىر» ناملىق كىتابىدا سەنەدىسىز نەقىل قىلغان. بۇنىڭغا ئوخشاش ھەدىسلەر پەيغەمبەر سەللەللاھۇ ئەلەيھى ۋەسەللەمگە توغرا سەنەد بىلەن تۇتاشمىغىچە ئەمەل قىلىنمايدۇ.

<sup>③</sup> ئىبنى ھەجەر ھەيسەمى «ئەزەزەۋاجىر» ناملىق كىتابىدا سەنەدىسىز نەقىل قىلغان.

ئىچكەن ھەربىر يۇتۇم ھاراق ئۈچۈن جەھەننەمنىڭ قان - يىرىڭلىرىدىن ئىچكۈزۈلۈپ، بىلىپ قويۇڭلاركى، مەست قىلىدىغان ھەرقانداق نەرسە ھاراق تۇر، ھەرقانداق ھاراق ھارامدۇر»<sup>①</sup>.

پەيغەمبەر سەللەللاھۇ ئەلەيھى ۋەسەللىم: «مەست قىلىدىغان ھەرقانداق نەرسە ھاراق تۇر» دېگەن سۆزىگە زەھەرلىك چىكىملىكلەرمۇ كىرىدۇ. اللە خالىسا، بىز بۇ ھەقتە ئالدىمىزدا توختىلىمىز.

رىۋايەت قىلىنىشىچە، ھاراق ئىچكەن كىشى پۇلسىرات كۆۋرۈكىگە كەلگەندە زەبىئىيلار (دوزاخ پەرىشتىلىرى) ئۇلارنى خەبال دەرياسىغا تارتىپ چۈشۈرۈۋېتىدۇ. ئۇلار (دۇنيادا) ئىچكەن ھەربىر رومكا ھاراق ئۈچۈن خەبال دەرياسىدىن سۇغۇرىلىدۇ. خەبال دەرياسىدىن بىر يۇتۇم نەرسە ئاسماندىن تۆكۈلسە ئىدى، ئۇنىڭ ھارارىتىدىن ئاسمانلار كۆيۈپ كەتكەن بولاتتى»<sup>②</sup>. اللە قا سېغىنىپ، مۇنداق ئازابتىن پاناھ تىلەيمىز، ئامىن!

\*\*\*\*\*

## سەلەف ئۆلىمالىرىنىڭ ھاراق ھەققىدىكى سۆزلىرىنىڭ

### بايانى:

فۇزەيىل ئىبنى ئەيازىدىن مۇنداق بىر ھېكايە رىۋايەت قىلىنىدۇ: ئۇنىڭ شاگىرتلىرىدىن بىرى سەكراتتا ياتقاندا، ئۇ ئۇنى يوقلاپ بېرىپ، شاھادەت كەلمىسىنى تەلەپ قىلىپتۇ. ئەمما ئۇنىڭ تىلى زۇۋانغا كەلمەپتۇ. فۇزەيىل شاھادەتنى قايتا تەلەپ قىلغانىكەن، شاگىرتى: مەن شاھادەت كەلتۈرەلمەيمەن، مەن ئۇنىڭدىن ئادا - جۇدامەن، - دەپتۇ ۋە ئۇزۇن ئۆتمەي ئۆلۈپ كېتىپتۇ. فۇزەيىل ئۇنىڭ يېنىدىن يىغلىغىنىچە چىقىپ كېتىپتۇ. مەلۇم مۇددەتتىن كېيىن، چۈشەنمەي ئۇنىڭ دوزاخقا سۆرەپ ئېلىپ كېتىلۋاتقانلىقىنى كۆرۈپ:

\_\_ ئى بىچارە! ئىلىم - مەرىپەت سەندىن قانداق چىقىپ كەتتى؟ - دەپ سوراپتۇ. شاگىرتى:

<sup>①</sup> ئىبنى ھەجەر ھەيسەمى «ئەزەۋاجىر» ناملىق كىتابىدا سەنەدىسىز نەقىل قىلغان.

<sup>②</sup> ئىبنى ھەجەر ھەيسەمى «ئەزەۋاجىر» ناملىق كىتابىدا نەقىل قىلغان.

– ئى ئۇستازىم! مېنىڭ بىر كېسىلم بار ئىدى. تۈپقا كۆرۈنسەم، ئۇ ماڭا ھەر يىلى بىر قەدەھ ھاراق ئىچشىمنى، ئۇنداق قىلمىسام، كېسىلمنىڭ ساقايدىغانلىقىنى ئېيتتى. شۇڭا مەن داۋالاش ئۈچۈن ھەر يىلى بىر قەدەھ ھاراق ئىچەتتىم، - دەپتۇ.<sup>①</sup> كېسىلدىن ساقىيىش ئۈچۈن ھاراق ئىچكەنلەرنىڭ ئەھۋالى بۇ بولسا، كەيىپ قىلىش ئۈچۈن ئىچىدىغانلارنىڭ ھالى نېمە بولار؟! اللەقا ئىلتىجا قىلىپ، ھەرقانداق بالايى ئاپەتلەردىن ئامان ۋە سالامەت قىلىشنى تىلەيمىز، ئامىن!

تەۋبە قىلغۇچىلاردىن بىرى تەۋبە قىلىشنىڭ سەۋەبىنى سورىغانلارغا مۇنداق دېگەن ئىكەن: مەن قەبرىلەرنى ئاچاتتىم. قەبرىلەردە قىلىدىن يۈز ئۆرۈپ تۇرغان ئۆلۈكلەرنى كۆردۈم. كېيىن بېرىپ ئۇلارنىڭ ئائىلىسىدىن ئۇلار ھەققىدە سورىغىنىدا: ئۇلار دۇنيادا ھاراق ئىچەتتى، كېيىن تەۋبە قىلماستىن ئۆلۈپ كەتتى، - دېگەن جاۋابىنى ئالدىم. شۇنىڭ بىلەن، مەن تەۋبە قىلدىم.

سالھلاردىن بىرى مۇنداق دەيدۇ: مېنىڭ بىر كىچىك بالام ئۆلۈپ كەتتى. ئۇنى دەپنە قىلغىنىدىن كېيىن، چۈشۈمدە چاچلىرىنىڭ ئاقىرىپ كەتكەنلىكىنى كۆرۈپ، ئۇنىڭدىن:

– ئى ئوغلۇم! سېنى دەپنە قىلغىنىدا سەن كىچىك بالا ئىدىڭ. سېنىڭ چېچىڭنى نېمە ئاقارتىۋەتتى؟ - دەپ سورىغاندىم، ئۇ:

– ئى دادا! مېنىڭ يېنىمغا دۇنيادا ھاراق ئىچكەن بىر كىشى دەپنە قىلىندى. ئۇنىڭ كېلىشى بىلەن جەھەننەم شۇنداق قاتتىق گۆكىرىدىكى، ئۇنىڭ ئاۋازىدىن قورقۇپ چېچىغا ئاق كىرمىگەن بىرمۇ بالا قالمىدى، - دەپ جاۋاب بەردى. اللەقا سېغىنىپ، ئەنە شۇنداق ئازابتىن پاناھ تىلەيمىز ۋە ئۇنىڭغا ئىلتىجا قىلىپ، دوزاخ ئازابىغا مۇپتىلا قىلىدىغان نەرسىلەردىن ئامان – ئېسەن قىلىشنى سورايمىز، ئامىن!

<sup>①</sup> ئىبنى ھەجەر ھەيسەمى «ئەزەۋاجىر» ناملىق كىتابىدا نەقىل قىلغان. لېكىن بۇ رىۋايەتنىڭ ئەسلى يوق.

بەندە ئۆزىگە ئۆلۈم كېلىشتىن بۇرۇن اللەقا تەۋبە قىلىشى لازىم. ئۇنداق بولمىغاندا، دوزاخقا تاشلىنىپ ئەڭ يامان ئاقىۋەتكە قالدۇ. اللەقا سېغىنىپ، دوزاختىن پاناھ تىلەيمىز.

\*\*\*\*\*

نەشە، خىروئىن، مورفىن، كوكايىن، ئەپپىئون قاتارلىقلارغا ئوخشاش ئۆسۈملۈكتىن ياسالغان، كەيىپ قىلىدىغان ۋە مەست قىلىدىغان بارلىق زەھەرلىك چېكىملىكلەرمۇ ھاراققا ئوخشاشلا ھارامدۇر. ھاراق ئىچكەن كىشىگە شەرئىي جازا ئىجرا قىلىنغاندەك، بۇ نەرسىلەرنى ئىستېمال قىلغانلارغىمۇ شۇنداق جازا ئىجرا قىلىنىدۇ. زەھەرلىك چېكىملىك ئەقىلىنى بۇلغاش، مەجەزنى بۇزۇش جەھەتتە ھاراقتىن خەتەرلىكتۇر. ھەتتا ئۇنى ئىستېمال قىلغان ئەردە مۇخەننەسلىك (خوتۇن كىشى خاراكتېرلىك)، دۆيۈزلۈك ۋە باشقا بۇزۇقچىلىق پەيدا بولىدۇ. ئەمما ھاراق كىشىلەرنى جېدەل - ماجراغا ۋە قاتىللىققا ئېلىپ بېرىش جەھەتتە زەھەرلىك چېكىملىكتىن خەتەرلىكتۇر. نەتىجە ئېتىبارى بىلەن ئېيتقاندا، ھەر ئىككىلىسى ئىنساننى اللەنىڭ زىكرىدىن ۋە نامازدىن توسىدۇ.

كېيىنكى دەۋردە ياشىغان ئۆلىمالارنىڭ بەزىلىرى بۇ ماددىلارنى ئىستېمال قىلغانلارغا ھاراق ئىچكەنلەرنىڭ جازاسىنى ئىجرا قىلىشنىڭ توغرا بولمايدىغانلىقىنى ئوتتۇرغا قويغان ۋە زەھەرلىك چېكىملىك ئەقىلىنى بۇلغىسىمۇ، ۋۇجۇدنى قىزىتمايدىغانلىقىنى، ئۇنىڭ ئۈستىگە، بۇرۇنقى دەۋردە ياشىغان ئۆلىمالارنىڭ بۇ ھەقتە توختالمىغانلىقىنى ئىلگىرى سۈرگەن. ئەمما ئەمەلىيەت ھەرگىزمۇ ئۇنداق ئەمەس. زەھەرلىك ماددىلارنى ئىچكەن ۋە چەككەنلەر ھاراق ئىچكەنلەرگە ئوخشاش كەيىپ قىلىدۇ، شۇنداقلا، خۇمارى تۇتىدۇ. ھەتتا خۇمارنىڭ قاتتىقلىقىدىن چىدىيالماي قالىدۇ. كۆپراق ئىستېمال قىلغان چاغلىرىدا بولسا، اللەنى زىكر قىلىشتىن ۋە ناماز ئوقۇشتىن مەھرۇم قالىدۇ. شۇنىڭ بىلەن بىرگە يەنە دۆيۈزلىشىپ، ئەزەللىك خۇسۇسىيىتىنى يوقىتىپ قويدۇ، ئەقىلىنى كاردىن چىقىرىدۇ ۋە باشقا بۇزۇقچىلىققا گىرىپتار بولىدۇ.



ئەمما زەھەرلىك ماددىلار يېڭىلى بولىدىغان، پىششىقلاپ ئىشلەنمىگەن ھالەتتە بولسا، ئۇنىڭ نجاسەت ياكى ئەمەسلىكى ھەققىدە ئۆلچىمىلار مۇنداق ئۈچ خىل قاراشنى ئوتتۇرىغا قويغان:

1 - ئىمام ئەھمەد ۋە باشقىلار: زەھەرلىك ماددىلار ھاراققا ئوخشاشلا نجاسەتتۇر، - دېگەن. بۇ، توغرا قاراشتۇر.

2 - بەزى ئالىملار: تېخى پىششىقلاپ ئىشلەنمىگەنلىكى ئۈچۈن نجاسەت ئەمەس، - دېگەن.

3 - يەنە بەزى ئالىملار سۈيىقى (پىششىقلاپ ئىشلەنگىنى) بىلەن قاتتىقنى (پىششىقلاپ ئىشلەنمىگىنى) بىر - بىرىدىن ئايرىغان ۋە: سۈيىقى نجاسەت، قاتتىقى نجاسەت ئەمەس، - دېگەن.

نېمە بولۇشىدىن قەتئىينەزەر، زەھەرلىك ماددىلار اللە ۋە ئۇنىڭ پەيغەمبىرى ھارام قىلغان مەست قىلغۇچى نەرسىلەر قاتارىغا كىرىدۇ.

ئەبۇ مۇسا رەزىيەللاھۇ ئەنھۇ:

«ئى اللەنىڭ پەيغەمبىرى! بىز يەمەندە ھەسەلنى ۋە قوناق بىلەن ئارپىنى ئېچىتىپ مۇسەللەس ياسايتتۇق، بۇ ئىككى خىل شاراب توغرىسىدا بىزگە پەتۋا بەرگەن، - دېگەن ئىدى، پەيغەمبەر سەللەللاھۇ ئەلەيھى ۋەسەللەم ئۆزى ئىخچام، ئەمما مەزمۇنى ناھايىتى كەڭ مۇنۇ سۆزى بىلەن جاۋاب بەردى:

« ھەرقانداق مەست قىلغۇچى نەرسە ھارامدۇر »<sup>①</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دېگەن: «كۆپ ئىستېمال قىلغاندا مەست قىلىدىغان نەرسىنىڭ ئېزىمۇ ھارامدۇر»<sup>②</sup>. پەيغەمبەر سەللەللاھۇ ئەلەيھى ۋەسەللەم مەست قىلىدىغان نەرسىلەرنىڭ ماددىلىرىنى: يېيىلىدىغان ۋە ئىچىلىدىغان دەپ، تۈرگە ئايرىمىدى. زەھەرلىك چېكىملىكلەر سەلەف ئۆلىمالىرىنىڭ دەۋرىدە بولمىغاچقا، ئۇلار بۇ ھەقتە

<sup>①</sup> مۇسلىم رىۋايەت قىلغان.

<sup>②</sup> ترمىزى، نەسائى، ئىبنى ماجە، ئەبۇ داۋۇد ۋە ئەھمەد رىۋايەت قىلغان. ئەلبانى: سەھىھ، - دېگەن.

توختالمىغان. تاتارلارنىڭ (مۇڭغۇللارنىڭ) ئىسلام دۇنياسىنى ئىشغال قىلىشى بىلەن بىرگە بۇ نەرسىلەرمۇ ئوتتۇرىغا چىققان.   
 اللەنىڭ نامى بىلەن قەسەمكى، شەيتان زەھەرلىك چېكىملىكلەرنىڭ پەيدا بولۇشىدىن خۇشال بولغاندەك خۇشال بولمىدى. چۈنكى ئۇ ئۇنى پەسكەش كىشىلەرگە چىرايلىك كۆرسەتتى. ئۇلارمۇ ئۇنى ھالال دەپ قوبۇل قىلدى. زەھەرلىك چېكىملىك بىر شېئىردا مۇنداق سۈيەتلەنگەن:

ئېيتقىن، نادانلىق قىلىپ زەھەرلىك چېكىملىك چەككەنلەرگە،  
 ئاھ! ئۇنى چېكىش بىلەن تەڭ ئەڭ بەختسىز ھاياتقا يولۇقتۇڭ.  
 ئىنساننىڭ قەدەر - قىممىتى بىباھا گۆھەردۇر تەڭداشسىز،  
 ھەي نادان قېرىنداش! نېمە ئۈچۈن گۆھەرنى زەھەرگە تېگىشتىڭ؟

\*\*\*\*\*

**قىسسە:** بىر يىگىت ئابدۇلمەلىك ئىبنى مەرۋاننىڭ ھۇزۇرىغا يىغلىغان ھالدا كىرىپ كەپتۇ ۋە:  
 \_ ئى مۇئىنلەرنىڭ ئەمىرى! مەن بەك چوڭ گۇناھ قىلىپ سالدىم. ماڭا تەۋبە قىلىش يولى بارمۇ؟ - دەپتۇ. ئابدۇلمەلىك ئىبنى مەرۋان:  
 \_ نېمە گۇناھ قىلدىڭ؟ - دەپ سوراپتۇ.  
 \_ گۇناھىم بەك چوڭ.  
 \_ ئۇ زادى نېمە گۇناھ؟ اللەقا تەۋبە قىل، ئۇ بەندىسىنىڭ تەۋبىسىنى قوبۇل قىلىدۇ، گۇناھلىرىنى ئەپۇ قىلىدۇ.  
 \_ ئى مۇئىنلەرنىڭ ئەمىرى! مەن (كېپەن ئوغرىلاش ئۈچۈن) قەبرىلەرنى ئاچاتتىم، قەبرىلەردە ئاجايىپ ئىشلارنى كۆرەتتىم.  
 \_ نېمە كۆرەتتىڭ؟

\_ ئى مۇئىنلەرنىڭ ئەمىرى! بىر كېچىسى بىر قەبرىنى ئاچتىم. قارىسام، قەبرىدىكى ئۆلۈكنىڭ يۈزى قىبلىدىن بۇرۇلۇپ كېتىپتۇ. قورقۇپ كېتىپ، چىقىپ كېتىۋاتسام، قەبرى ئىچىدىن: ئۆلۈكنىڭ يۈزىنىڭ نېمە ئۈچۈن قىبلىدىن باشقا تەرەپكە قاراپ قالغانلىقىنى سورىمامسەن؟ - دېگەن ئاۋاز كەلدى. مەن: نېمە

ئۈچۈن باشقا تەرەپكە قاراپ قالدى؟ - دەپ سورىسام، قەبرىدىن: چۈنكى ئۇ نامازغا سەل قارايتى، ئۇنىڭغا ئوخشاشلارنىڭ جازاسى مۇشۇدۇر، - دېگەن جاۋاب كەلدى.

كېيىن باشقا بىر قەبرىنى ئاچتىم. ئۇنىڭدىكى ئۆلۈكنىڭ توڭگۇزغا ئايلىنىپ قالغانلىقىنى، بويىغا تاقاق سېلىنغانلىقىنى، زەنجىر بىلەن باغلانغانلىقىنى كۆردۈم. قورقۇپ كېتىپ، چىقىپ كېتىۋاتقان چېغىمدا، قەبرى ئىچىدىن: ئۇنىڭ قىلغان ئەمىلىنى ۋە نېمە ئۈچۈن مۇشۇنداق ئازابلىنىۋاتقانلىقىنى سورىمامسەن؟ - دېگەن ئاۋاز كەلدى. مەن: نېمە ئۈچۈن ئازابلىنىۋاتىدۇ؟ - دەپ سورىسام، قەبرىدىن: ئۇ دۇنيادا ھاراق ئىچەتتى، تەۋبە قىلماستىن ئۆلۈپ كەتتى، - دېگەن جاۋاب كەلدى.

ئى مۇئمىنلەرنىڭ ئەمىرى! مەن يەنە ئۈچىنچى قەبرىنى ئاچتىم. ئۇنىڭدىكى مېيىت ئوت قوزۇقلار بىلەن يەرگە باغلىنىپتۇ، تىلى بولسا گەجگىسىدىن چىقىپ كېتىپتۇ. مەن قورقۇپ كېتىپ ئارقىمغا ياندىم. چىقىپ كېتىۋاتسام: ئۇنىڭ ھالىدىن ۋە نېمە ئۈچۈن بۇ بالاغا گىرىپتار بولۇپ قالغانلىقىدىن سورىمامسەن؟ - دەپ نىدا قىلىندى. مەن: نېمە ئۈچۈن بۇ بالاغا گىرىپتار بولۇپ قالدى؟ - دەپ سورىسام، قەبرىدىن: كىيىم - كېچەككە سۈيۈك چاچراپ كېتىشتىن ساقلانمايتتى، ئىنسانلار ئارىسىدا چېقىمچىلىق قىلاتتى، ئۇنىڭغا ئوخشاش بولغانلارغا مۇشۇنداق جازا بېرىلىدۇ، - دېگەن جاۋاب كەلدى.

ئى مۇئمىنلەرنىڭ ئەمىرى! مەن يەنە تۆتىنچى قەبرىنى ئاچتىم. ئۇنىڭدىكى مېيىت ئوت ئىچىدە قاپتۇ، قورقۇپ كېتىپ، چىقىپ كېتىۋاتقان چېغىمدا: ئۇنىڭدىن ۋە ئۇنىڭ ھالىدىن سورىمامسەن؟ - دېگەن ئاۋاز ئاڭلاندى. مەن: ئۇ نېمىشقا بۇ ھالغا چۈشۈپ قالدى؟ - دەپ سورىسام، جاۋابى: ئۇ ناماز ئوقۇمايتتى، - دېگەندىن ئىبارەت بولدى.

ئى مۇئمىنلەرنىڭ ئەمىرى! مەن يەنە بەشىنچى قەبرىنى ئاچتىم. قارىسام، قەبرى مېيىت ئۈچۈن كۆز يەتمىگىدەك دەرىجىدە كېڭەيتىلىپتۇ، قەبرىدە يەنە ناھايىتى پارلاق نۇر بار ئىكەن.

مېيتنىڭ كارىۋاتتا ئۇخلاۋاتقانلىقىنى، يۈزىنىڭ نۇر چېچىپ تۇرغانلىقىنى، ناھايىتى چىرايلىق كىيىم كىيىۋالغانلىقىنى كۆردۈم. مېنى سۈر بېسىپ كەتتى. چىقىپ كېتىۋاتسام: ئۇنىڭ ھالىدىن ۋە نېمە ئۈچۈن بۇنداق ئىززەت - ئىكرام قىلىنغانلىقىدىن سورىمامسەن؟ - دېگەن ئاۋاز كەلدى. مەن: نېمە ئۈچۈن مۇشۇنداق ئىززەت - ئىكرامغا ئېرىشتى؟ - دەپ سورىسام، قەبرىدىن: چۈنكى ئۇ اللەنىڭ تائەت - ئىبادىتىدە ئۆسكەن ئىتائەتچان يىگىت ئىدى، - دېگەن جاۋاب كەلدى.

ئابدۇلمەلىك ئىبنى مەرۋان ھېلىقى يىگىتنىڭ سۆزىنى ئاڭلاپ مۇشۇ يەرگە كەلگەندە:

— بۇ قىسىمدە ئاسىيلارغا ئاچچىق ساۋاق، ئىتائەتكارلارغا خۇش - خەۋەر بار ئىكەن، - دەپتۇ.

يۇقىرىقىدەك گۇناھلارغا مۇپتىلا بولغان كىشىلەر تەۋبە ۋە تائەت - ئىبادەت قىلىشقا ئالدىرىشى لازىم. اللە بىزنى ۋە سىلەرنى ئىتائەت قىلغۇچىلاردىن قىلسۇن، پاسىقلارنىڭ ئىشلىرىدىن يىراقلاشتۇرسۇن. اللە ھەقىقەتەن ناھايىتى سېخىي، ناھايىتى كەرەملىكتۇر.<sup>①</sup>

<sup>①</sup> بۇ قىسىمنىڭ راست ياكى يالغانلىقىغا ھېچقانداق ئاساس يوق.

## يىگىرمىنچى چوڭ گۇناھ:

## قىمار ئويناش

اللّٰهُ تَائَالَا مُؤْنَدَاق دَهِيدُو: ﴿بَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ  
وَالْأَنْصَابُ وَالْأَزْلَامُ رَجَسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ إِنَّمَا يُرِيدُ  
الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ  
وَعَنِ الصَّلَاةِ فَهَلْ أَنْتُمْ مُنْتَهُونَ﴾ ﴿ئى مۇئمىنلەر! ھاراق ئىچىش، قىمار  
ئويناش، بۇتلار (يەنى چوقۇنۇش ئۈچۈن تىكلەنگەن تاشلار) غا  
چوقۇنۇش، پال ئوقلىرى بىلەن پال سېلىش، شەيتاننىڭ ئىشى،  
پاسكىنا قىلىقلاردۇر. بەختكە ئېرىشىشىڭلار ئۈچۈن شەيتاننىڭ  
ئىشىدىن يىراق بولۇڭلار. شەيتان ھاراق، قىمار ئارقىلىق ئاراڭلاردا  
دۈشمەنلىك، ئاداۋەت تۇغدۇرماقچى، سىلەرنى نامازدىن ۋە اللەنى  
ياد ئېتىشتىن توسماقچى بولىدۇ. سىلەر ئەمدى (ھاراقىتىن،  
قىماردىن) يانمامسىلەر؟﴾<sup>①</sup>

پۇل تىكىپ شىشخال ئويناش، شاھمات ئويناش، ئوشۇق  
ئويناش، ياڭاق ئويناش، تۇخۇم چېكىشىش ۋە قەرەت ئويناش  
قاتارلىقلارنىڭ ھەممىسى ئايەتتىكى «قىمار ئويناش» دېگەن  
سۆزنىڭ ئىچىگە كىرىدۇ. قىمار \_ ئىنسانلارنىڭ مال - مۈلكىنى اللە  
تائالا توسقان ناھەق يول بىلەن بېيىش دېمەكتۇر. اللە تائالا بۇ  
ھەقتە مۇنداق دەيدۇ: ﴿وَلَا تَأْكُلُوا أَمْوَالَكُم بَيْنَكُم بِالْبَاطِلِ﴾ ﴿بىر -  
بىرىڭلارنىڭ ماللىرىنى ناھەق يەۋالماڭلار﴾<sup>②</sup>.

قىمار ۋاز پەيغەمبەر سەللەللاھۇ ئەلەيھى ۋەسەللەمنىڭ بىر  
ھەدىسىدە مۇنداق سۈپەتلەنگەن: «بىر تۈركۈم كىشىلەر اللە  
تائالانىڭ مېلىنى ناھەق بۇزۇپ چاچىدۇ، ئۇلار قىيامەت كۈنى

<sup>①</sup> سۈرە مائىدە، 90 - ۋە 91 - ئايەتلەر.

<sup>②</sup> سۈرە بەقەرە، 188 - ئايەت.

دوزاخقا كىرىدۇ»<sup>①</sup>. پەيغەمبەر سەللاﷲۇ ئەلەيھى ۋەسەللەم يەنە مۇنداق دېگەن: «كىمكى دوستىغا: كەل، قىمار ئوينايلى! - دېسە، (بۇ سۆزنىڭ كەففارتى ئۈچۈن) سەدىقە بەرسۇن»<sup>②</sup>. پەقەتلا: كەل، قىمار ئوينايلى! - دېيىشنىڭ ئۆزى كەففارەت بېرىش ياكى سەدىقە قىلىشنى ۋاجىپ قىلغان يەردە، قىمارنى ئەمەلى ئوينىغان كىشىنىڭ ھالى نېمە بولۇپ كېتەر!؟

\*\*\*\*\*

ئۆلىمالارنىڭ پۇل تىكىپ شىشخال ئويناشنىڭ ھاراملىقى توغرىسىدا پىكىرى بىردەك. چۈنكى پەيغەمبەر سەللاﷲۇ ئەلەيھى ۋەسەللەم: «كىمكى شىشخال ئويناپ، گويىا قولىنى توڭگۇز گۆشىگە ۋە قېنىغا بويىغاندەك بولىدۇ»<sup>③</sup>؛ «كىمكى شىشخال ئويناپ، اللە ۋە ئۇنىڭ پەيغەمبىرىگە ئاسىيلىق قىلغان بولىدۇ»<sup>④</sup> دېگەن. ئابدۇللاھ ئىبنى ئۆمەر رەزىيەﷲۇ ئەنھۇمۇمۇ: پۇل تىكىپ شىشخال ئويناپ توڭگۇز گۆشىنى يېيىش بىلەن تەڭ، پۇل تىكىمەستىن ئويناپ توڭگۇز يېغىدا مايلىنىش بىلەن تەڭ، - دېگەن.

ئەمما شاھماتقا كەلسەك، ئۆلىمالار بۇ ھەقتە ئىختىلاپ قىلىشقان بولۇپ، كۆپ قىسمى مەيلى پۇل تىكىپ ئويناپ ياكى پۇل تىكىمەستىن ئويناپ، ئۇنى ئويناشنىڭ ھاراملىقىنى ئىلگىرى سۈرگەن<sup>⑤</sup>. لېكىن پۇل تىكىپ ئويناپ قەتئىي ھارامدۇر.

ئىمام شافىئىنىڭ: پۇل تىكىمەستىن، پەرز ئىبادەتلەرگە دەخلى - تەرۇز يەتكۈزمەستىن، نامازنى ئۆز ۋاقتىدىن كېچىكتۈرۈپ قويماستىن، خالىي جايدا شاھمات ئويناپ، جايىز بولىدۇ، - دېگەنلىكى رىۋايەت قىلىنغان. بىرى ئىمام نەۋەۋىدىن:

① بۇخارى ۋە ئەھمەد رىۋايەت قىلغان.

② بىرلىككە كەلگەن ھەدىس.

③ مۇسلىم، ئەبۇ داۋۇد، ئىبنى ماجە ۋە ئەھمەد رىۋايەت قىلغان.

④ ئىبنى ماجە، ھاكىم ۋە ئەھمەد رىۋايەت قىلغان.

⑤ ئىبنى ھەجەر ھەيسەمى «ئەزەۋاجىر» ناملىق كىتابىدا نەقىل قىلغان.

— پۇل تىكىپ شاھمات ئويناش ھاراممۇ ياكى جايىزمۇ؟ - دەپ سورىغاندا، نەۋەۋى:

— كۆپچىلىك ئۆلىمالار ئۇنى ھارام دەپ قارايدۇ، - دېگەن جاۋابنى بەرگەن. يەنە بىرى ئۇنىڭدىن:

— پۇل تىكمەستىن شاھمات ئويناش جايىزمۇ، ئەمەسمۇ؟ پۇل تىكمەي شاھمات ئوينىغان كىشى گۇناھكار بولامدۇ، بولمامدۇ؟ - دەپ سورىغاندا، نەۋەۋى:

— ئەگەر نامازنى ئۆز ۋاقتىدا ئادا قىلالمىسا ياكى بىرەر نەرسىنى تىكىپ قويۇپ ئوينىسا ھارامدۇر. ئۇنداق بولمىغان تەقدىردە ئىمام شافىئىنىڭ قارىشىغا ئاساسەن مەكرۇھتۇر. ئەمما باشقا ئۆلىمالارنىڭ قارىشىدا بۇمۇ ھارامدۇر، - دەپ جاۋاب بەرگەن. مانا بۇ، ئىمام نەۋەۋىنىڭ پەتۋاسىدۇر.

كۆپچىلىك ئۆلىمالارنىڭ قارىشىغا ئاساسەن، شاھمات ئويناشنىڭ ھاراملىقىغا ئاللا تائالانىڭ مۇنۇ سۆزى دەلىلدۇر: ﴿حُرِّمَتْ عَلَيْكُمُ الْمَيْتَةُ وَالْدَّمُ وَخَلْمُ الْحَنْزِيرِ وَمَا أَهَلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ وَمَا ذُبِحَ عَلَى النُّصُبِ وَأَنْ تَسْتَقْسِمُوا بِالْأَزْلَامِ﴾ ﴿سەلەرگە ئۆزى ئۆلۈپ قالغان ھايۋان، قان، چوشقا گۆشى، ئاللا تەن غەيرىنىڭ (يەنى بۇتلارنىڭ) نامى تىلغا ئېلىنىپ بوغۇزلانغان ھايۋان، بۇغۇپ ئۆلتۈرۈلگەن ھايۋان، ئورۇپ ئۆلتۈرۈلگەن ھايۋان، (ھايۋانلار تەرىپىدىن) ئۈسۈپ ئۆلتۈرۈلگەن ھايۋان، يىرتقۇچ ھايۋانلار يېرىپ ئۆلتۈرۈپ يېگەن ھايۋان (نىڭ گۆشىنى يېيىش) ھارام قىلىندى. لېكىن (يۇقىرىقى بەش تۈرلۈك ھايۋاندىن چېنى چىقىمىغان چاغدا) بوغۇزلىغانلىرىڭلار ھالال بۇلىدۇ ھەمدە بۇتلارغا ئېلىپ بېرىلىپ ئۇنىڭ يېنىدا بوغۇزلانغان ھايۋانلار ھارام قىلىندى. ئەزلام (يەنى جاھىلىيەت دەۋرىدە پال ئۈچۈن ئىشلىتىدىغان ئۈچ پارچە ياغاچ) بىلەن پال سېلىشىڭلار ھارام قىلىندى﴾<sup>①</sup>.

سۇفيان ۋە ۋەكىئى ئىبنى جەراھ: بۇ ئايەتتە تىلغا ئېلىنغان ئەزلام شاھماتتۇر، - دېگەن. ئەلى ئىبنى ئەبۇ تالىب رەزىيەللاھۇ

① سۇرە مائىدە، 3 - ئايەت.

ئەنھۇ: شاھمات ئەجەملەرنىڭ (ئەرەب بولمىغان خەلقلەرنىڭ) قىمار ئويۇنىدۇر، - دېگەن. ئۇ يەنە شاھمات ئوينىۋاتقان بىر گۇرۇھ كىشىلەرنىڭ يېنىدىن ئۆتۈپ كېتىۋىتىپ: سىلەر بۇ بۇتلارغا دۈم چۈشكەن ئوخشىمىسىلەر؟ سىلەرنىڭ بىرىڭلارنىڭ بىر چوغىنى ئۆچۈرۈش ئۈچۈن قولىدا تۇتۇپ تۇرۇشى شاھمات ئوينىغىنىدىن ياخشىراق تۇر، - دېگەن<sup>①</sup>. ئاندىن يەنە: سىلەر بۇ نەرسىلەر ئۈچۈن ئەمەس، باشقا ۋەزىپىلەر ئۈچۈن يارىتىلدىڭلار، - دېگەن. ئۇ يەنە مۇنداق دېگەن: شاھمات ئوينىدىغانلار ئىنسانلارنىڭ ئەڭ يالغانچىسىدۇر. چۈنكى ئۇلاردىن بىرى قوپۇپ: مەن ئادەم ئۆلتۈردۈم، - دەيدۇ. ھالبۇكى، ئۇ ئادەم ئۆلتۈرمىگەن. پالانى ئۆلدى، - دەيدۇ. ھالبۇكى، ئۇ ئۆلمىگەن<sup>②</sup>.

ئەبۇ مۇسا ئەشئەرى رەزىيەللاھۇ ئەنھۇ: شاھماتنى پەقەت گۇناھكار كىشىلا ئوينىيدۇ<sup>③</sup>، - دېگەن. بىرى ئىسھاق ئىبنى راھۇۋەيھىدىن:

\_ شاھمات ئويناش گۇناھمۇ؟ - دەپ سورىغاندا، ئۇ:

\_ گۇناھنىڭ ھەممىسى ئۇنىڭدا، - دەپ جاۋاب بەرگەن.

ئۇنىڭدىن يەنە:

\_ سۇغۇر (جاي ئىسمى) ئەھلى ئۇرۇش تاكتىكىسىنى

ئۆگىنىش ئۈچۈن ئوينىدىكەن، - دەپ سورىغاندا، ئۇ:

\_ ئەڭ ئەقەللىسى شاھمات ئوينىغان كىشى قىيامەت كۈنى

ھەق يولدىن ئازغانلار بىلەن بىرگە ھەشىر قىلىنىدۇ، - دەپ جاۋاب

بەرگەن.

ئىبنى ئۆمەر رەزىيەللاھۇ ئەنھۇما شاھمات ھەققىدە

سورالغاندا: ئۇ شىشىخالدىن ئېغىرراق گۇناھتۇر، - دېگەن<sup>④</sup>.

شىشىخالد ئويناشنىڭ ھاراملىقى يۇقىرىدا بايان قىلىندى.

<sup>①</sup> ئىبنى ئەبۇ ھاتەمدىن رىۋايەت قىلىنغان.

<sup>②</sup> سۇيۇتى «دۇررۇل مەنسۇر» ناملىق كىتابىدا نەقىل قىلغان.

<sup>③</sup> سۇيۇتى «دۇررۇل مەنسۇر» ناملىق كىتابىدا نەقىل قىلغان.

<sup>④</sup> سۇيۇتى «دۇررۇل مەنسۇر» ناملىق كىتابىدا نەقىل قىلغان.



ئىمام مالىك ئىبنى ئەنەس (الله ئۇنىڭغا رەھمەت قىلسۇن) شاھمات ھەققىدە سورالغاندا: شاھمات شىشخال تۈرىدىن ھېسابلىنىدۇ. ئابدۇللاھ ئىبنى ئابباس رەزىيەللاھۇ ئەنھۇمادىن بىزگە يېتىپ كېلىشىچە، ئۇ بىر يېتىمنىڭ مېلىنى ساقلاپ بېرىشنى ئۆز ئۈستىگە ئاپتۇ. يېتىمنىڭ دادىسىدىن قالغان مېلىنىڭ ئىچىدە شاھمات بار ئىكەن، ئۇنى كۆيدۈرۈپ تاشلاپتۇ. ئەگەر شاھمات ئويناش ھالال بولسا ئىدى، يېتىمنىڭ مېلى بولغانلىقى ئۈچۈن ئۇنى كۆيدۈرۈش توغرا بولمىغان بولاتتى. لېكىن ئۇ ئۇنى ئويناش ھارام بولغانلىقى ئۈچۈن كۆيدۈرۈۋەتتى. دېمەك، ھۆكۈم جەھەتتە شاھمات ھاراققا ئوخشاپ كېتىدۇ. چۈنكى يېتىمنىڭ مېلىدا ھاراق تېپىلسا، ئۇنى تۆكۈۋېتىش ۋاجىپتۇر. شاھماتمۇ خۇددى شۇنىڭغا ئوخشاشتۇر. بۇ، ئۈممەتنىڭ ئەڭ كاتتا ئالىمى ئابدۇللاھ ئىبنى ئابباس رەزىيەللاھۇ ئەنھۇمانىڭ قارىشىدۇر، - دەپ جاۋاب بەرگەن. ئىبراھىم نەخەئى: شاھمات ئويناشقا قانداق قارايسىن؟ - دەپ سورالغاندا، ئۇ: شاھمات ئويناش نەتەلەنگەن ئىشتۇر، - دەپ جاۋاب بەرگەن.

ئەبۇ بەكر ئەسرەم «جامئى» ناملىق ئەسىرىدە ۋائىلە ئىبنى ئەسقىئەندىن پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكىنى رىۋايەت قىلىدۇ: «اللھ تائالا بەندىلىرىگە كۈندە ئۈچ يۈز ئاتمىش قېتىم قارايدۇ. بۇ قاراشتا شاھمات ئوينىدىغان كىشىنىڭ نېسۋىسى يوق. چۈنكى ئۇ شاھمات ئوينىغاندا: شاھ (پادىشاھ) ئۆلدى، - دەپ بىلجىرلايدۇ».

ئەبۇ بەكر ئاجرى ئەبۇ ھۇرەيرە رەزىيەللاھۇ ئەنھۇدىن رىۋايەت قىلىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئەگەر سىلەر شىشخال ۋە شاھمات ئۇرۇغلىرى بىلەن ئوينىۋاتقان كىشىلەرنىڭ يېنىدىن ئۆتسەڭلار، ئۇلارغا سالام بەرمەڭلار. چۈنكى ئۇلار بىر يەرگە يىغىلىپ بۇ ئويۇنغا بېرىلىپ كەتكەندە، شەيتان ئۆزىنىڭ لەشكەرلىرى بىلەن كېلىپ ئۇلارنىڭ ئەتراپىنى ئورۇۋالىدۇ. ئۇلار ئارىسىدىن بىرسى ئايرىلىپ كەتمەكچى بولسا، شەيتان ئەسكەرلىرى بىلەن بىرلىكتە ئۇنى ئىتتىرىپ، كەتكىلى قويمايدۇ. شۇنداق قىلىپ، ھەممىسى بىرلىكتە تارقالغىچە ئوينىيدۇ. تارقالغاندا، خۇددى تاپنىڭ ئەتراپىغا ئولشىپ،

قورسقى تويغاندا تارقالغان ئىتلاردەك تارقىلىدۇ. ئۇلار شاھمات ئوينىغاندا: شاھ ئۆلدى، - دەپ يالغان سۆزلەيدۇ.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «قىيامەت كۈنى ئىنسانلار ئارىسىدا ئەڭ قاتتىق ئازابقا ئۇچرايدىغان كىشى شاھمات ئوينىغان كىشىدۇر. كۆرمىدىڭمۇ؟ ئۇ: ئۇنى ئۆلتۈردۈم، - دەيدۇ. اللەنىڭ نامى بىلەن قەسەمكى، ئۇ ئۆلمىگەن. اللەنىڭ نامى بىلەن قەسەمكى، ئۇ اللەقا تۆھمەت قىلىدۇ ۋە يالغاننى چاپلايدۇ»<sup>①</sup>.

مۇجاھىد مۇنداق دەيدۇ: كىشى سەكراتقا چۈشكەن چاغدا، ئۇنىڭ دۇنيا ھاياتىدا بىرگە ئولتۇرۇپ قويغان دوستلىرى كۆزىگە كۆرۈنىدۇ. شاھمات ئوينىيدىغان كىشىلەردىن بىرى سەكراتقا چۈشۈپ قالغاندا، ئۇنىڭغا: «لا ئىلاھە ئىللەللاھ» دېگەن، - دېيىلگەن ئىدى، ئۇ: سېنىڭ شاھىڭ، - دېدى - يۇ، جېنى چىقىپ كەتتى. دېمەك، ئۇنىڭ تىلىغا ھايات ۋاقتىدىكى ئويۇندا ئادەتلەنگەن نەرسە كېلىپ، كەلىمە تەيىبەنىڭ ئورنىغا: سېنىڭ شاھىڭ، - دېگەن سۆزنى ئېيتتى. ھاراقكەشلەر بىلەن بىرگە ئولتۇرۇپ قوپىدىغان يەنە بىر ئادەمنىڭ بېشىغىمۇ مۇشۇنداق ئىش كەلگەن بولۇپ، ئۇ سەكراتقا چۈشكەن چاغدا، شاھادەت كەلمىسىنى تەلەق قىلغان كىشىگە: قېنى ئىچە، ماڭا قويۇپ بەر، - دەپتۇ - يۇ، ئۆلۈپ كېتىپتۇ. ئۇلۇغ ۋە بۈيۈك اللەتنى باشقا كۈچ - قۇۋۋەت ئىگىسى يوقتۇر.

بۇ چۈشەنچە بىر ھەدىستە مۇنداق ئىپادىلەنگەن: «ھەربىر ئىنسان قانداق ھالەتتە ياشىغان بولسا، شۇ ھالەتتە ئۆلىدۇ. قانداق ھالەتتە ئۆلگەن بولسا، شۇ ھالەتتە تىرىلىدۇ»<sup>②</sup>.

كەرەملىك اللە تائالاغا ئىلتىجا قىلىپ، بىزنى دىننى دۇنيالىقىغا تېگىشمىگەن، ئۆزگەرتىمىگەن، توغرا يولدىن ئازمىغان، ھەقىقەت بۇرۇلۇپ كەتمىگەن مۇسۇلمان ھالەتتە ۋاپات تاپقۇزۇشنى تىلەيمىز. اللە ھەقىقەتەن ناھايىتى سېخىي، ناھايىتى كەرەملىكتۇر.

<sup>①</sup> مۇنزىرى: شاھمات ھەققىدە نۇرغۇن ھەدىس رىۋايەت قىلىنغان بولۇپ، ھېچبىرىنىڭ سەندى سەھىھ ياكى ھەسەن ئەمەس، - دېگەن.

<sup>②</sup> مۇسلىم ۋە ھاكىم رىۋايەت قىلغان.

## يىگىرمە بىرىنچى چوڭ گۇناھ:

## ئىپپەتلىك ئاياللارغا قارا چاپلاش

اللہ تائالا مۇنداق دەيدۇ: ﴿إِنَّ الَّذِينَ يَزُمُونَ الْمُحْصَنَاتِ الْغَافِلَاتِ الْمُؤْمِنَاتِ لُعُنُوا فِي الدُّنْيَا وَالْآخِرَةِ وَهُمْ عَذَابٌ عَظِيمٌ يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ﴾ ﴿يامان ئىشىتىن بىخەۋەر ئىپپەتلىك مۇئىمن ئاياللارغا قارا چاپلايدىغانلار دۇنيا ۋە ئاخىرەتتە چوقۇم لەنەتكە ئۇچرايدۇ (يەنى اللەنىڭ رەھمىتىدىن يىراق قىلىنىدۇ). ئۇلار قاتتىق ئازابقا دۇچار بولىدۇ. شۇ كۈندە (يەنى قىيامەت كۈنىدە) ئۇلارنىڭ تىللىرى، قوللىرى ۋە پىۋىتىلىرى ئۇلارنىڭ قىلمىشلىرىدىن ئۇلارنىڭ زىيىنىغا گۇۋاھلىق بېرىدۇ﴾<sup>①</sup>.

﴿وَالَّذِينَ يَزُمُونَ الْمُحْصَنَاتِ مِمَّنْ يَأْتُوا بِأَرْبَعَةِ شَهَدَاءٍ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ﴾ ﴿ئىپپەتلىك ئاياللارنى زىنا بىلەن قارىلىغان، (بۇنىڭ راستلىقىغا ئادىل) تۆت گۇۋاھچىنى كەلتۈرەلمىگەن كىشىلەرنى 80 دەررە ئۇرۇڭلار. (يەنى بىراۋغا زىنا بىلەن تۆھمەت چاپلىغان ھەربىر ئادەمنى قامچا ۋە شۇنىڭغا ئوخشاش نەرسىلەر بىلەن 80 نى ئۇرۇڭلار. چۈنكى ئۇلار ئەففە ئاياللارغا يالغاندىن تۆھمەت چاپلىغان ۋە كىشىلەرنىڭ ئابىرۇيىنى تۈككەن ئادەملەردۇر). ئۇلارنىڭ گۇۋاھلىقىنى (ئۇلار يالغانچىلىق ۋە تۆھمەت چاپلاش مەيدانىدا چىڭ تۇرىدىغانلا بولسا) ھەرگىز قوبۇل قىلماڭلار. ئۇلار پاسىقلاردۇر (يەنى ئۇلار بوھتان چاپلاشتىن ئىبارەت چوڭ گۇناھنى ئىشلىگەنلىكلىرى ئۈچۈن، اللەنىڭ ئىتائىتىدىن چىققۇچىلاردۇر)﴾<sup>②</sup>.

اللە تائالا بۇ ئايەتتە ئىپپەتلىك، ھۆر (يەنى ئازات)، زىنا ۋە پاهىشىدىن پاك ئايالغا تۆھمەت قىلغان كىشىنىڭ دۇنيا ۋە

① سۇرە نۇر، 23 - ۋە 24 - ئايەتلەر.

② سۇرە نۇر، 4 - ئايەت.

ئاخىرەتتە لەنەتكە ئۇچرايدىغانلىقىنى، شۇنداقلا، قاتتىق ئازابقا دۇچار بولىدىغانلىقىنى بايان قىلغان. دۇنيادا ئۇنىڭغا سەكسەن دەرىجە ئۇرۇلىدۇ، گەرچە ئۇ ئادىل كىشى بولسىمۇ، گۇۋاھلىقى قوبۇل قىلىنمايدۇ. سەھىھ بۇخارى ۋە مۇسلىمدا رىۋايەت قىلىنغان بىر ھەدىستە پەيغەمبەر سەللاھۇ ئەلەيھى ۋەسەللەم: «ھالاك قىلغۇچى يەتتە چوڭ گۇناھتىن ساقلىنىڭلار...» دېگەن ۋە ئۇ گۇناھلاردىن بىرىنىڭ يامان ئىشتىن بىخەۋەر ئىپپەتلىك مۇئىن ئاياللارغا قارا چاپلاش ئىكەنلىكىنى بايان قىلغان ئىدى.

قارا چاپلاش \_ نامەھرەم (يەنى ئۆزىگە يات بولغان)، ھۆر ۋە ئىپپەتلىك مۇسۇلمان ئايالغا: ئى زىناخور! ئى پاھىشە! ئى بۇزۇق! - دېگەنگە ئوخشاش سۆزلەرنى قىلىش ياكى ئۇنىڭ ئېرىگە: ئى بۇزۇق خوتۇننىڭ ئېرى! - دېيىش، ئۇ ئايالنىڭ ئوغلىغا ياكى قىزىغا: ئى ھارامزادە! ئى بۇزۇق خوتۇننىڭ بالىسى! - دېيىش قاتارلىقلاردۇر. بۇزۇق ئايال، دېيىش زىناخور دېگەن مەنىنى ئىپادىلەيدۇ. قانداق بىر ئەر ياكى ئايال قانداق بىر ئەرگە ياكى ئايالغا: ئى زىناخور! - دېسە، مەسىلەن، بىر ئەرگە: ئى زىناخور! - دېسە، سۆزىنىڭ راستلىقىنى ئىسپاتلىيالمىغان تەقدىردە، ئۇنىڭغا سەكسەن دەرىجە ئۇرۇلىدۇ.

دەلىل - ئىسپاتقا كەلسەك، اللە تائالا قۇرئاندا كۆرسەتكەندەك، قانداق بىر ئەرگە ياكى ئايالغا تۆھمەت قىلغان كىشى سۆزىنىڭ راستلىقىنى تەستىقلايدىغان تۆت گۇۋاھچى كەلتۈرۈشى لازىم. ئەگەر دەلىل - ئىسپات كەلتۈرەلمىگەن تەقدىردە، قارىلانغان ئەر ياكى ئايال ئەرز قىلسا، قارىلىغۇچىغا دەرىجە ئۇرۇلىدۇ. خۇددى شۇنىڭدەك، قولى ياكى چۆرىسىگە: ئى زىناخور! ئى پاھىشە! ئى بۇزۇق! - دەپ تۆھمەت قىلسا، دېگەن سۆزىنى ئىسپاتلىيالمىغان تەقدىردە، شەرئى جازاغا تارتىلىدۇ. چۈنكى، سەھىھ بۇخارى ۋە مۇسلىمدا رىۋايەت قىلىنغان بىر ھەدىستە پەيغەمبەر سەللاھۇ ئەلەيھى ۋەسەللەم مۇنداق دېگەن: «كىمكى قولىنى ياكى چۆرىسىنى زىنا بىلەن قارىلسا، ئەمەلىيەت ئۇنىڭ دېگىنىدەك بولمىغان تەقدىردە، قىيامەت كۈنى شەرئى جازاغا تارتىلىدۇ».

تولمۇ ئەپسۇسكى، نۇرغۇن نادان ۋە جاھىل كىشىلەر ئاخىرەتتە جازاغا تارتىلىدىغان بۇ قەبىھ سۆزلەرنى قىلىشقا مۇپتىلا بولماقتا. ئىمام بۇخارى ۋە مۇسلىم رىۋايەت قىلغان بىر ھەدىستە پەيغەمبەر سەللاھۇ ئەلەيھى ۋەسەللىم: «كىشى (ھارام ئىكەنلىكىنى) ئويلىماستىن بىرەر سۆزنى قىلىپ سالىدۇ. بىراق، شۇ سۆز تۈپەيلى مەشرىق بىلەن مەغرب ئارىسىدىنمۇ چوڭقۇر بولغان جەھەننەمگە يىقىلىپ چۈشىدۇ» دېگەن. مۇئاز ئىبنى جەبەل رەزىيەللاھۇ ئەنھۇ:

— ئى اللەنىڭ پەيغەمبىرى! قىلغان سۆزلىرىمىزدىنمۇ سوراققا تارتلامدۇق؟ - دەپ سورىغاندا، پەيغەمبەر سەللاھۇ ئەلەيھى ۋەسەللىم:

— ئى مۇئاز! ئەقلىڭ نەگە كەتتى. ئىنسانلارنىڭ دوزاخقا دۈم چۈشۈشىنىڭ سەۋەبى ئۇلارنىڭ ئاشۇ تىللىرىنىڭ كاساپىتىدىن ئەمەسمۇ؟! - دەپ جاۋاب بەرگەن.<sup>①</sup>

يەنە بىر ھەدىستە مۇنداق دېيىلگەن: «اللەقا ۋە ئاخىرەت كۈنىگە ئىمان كەلتۈرگەن كىشى ياخشى سۆز قىلسۇن ياكى جىم تۇرسۇن»<sup>②</sup>. اللە تائالا ئۇلۇغ كىتابى قۇرئان كەرىمدە مۇنداق دەيدۇ: ﴿مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَمِيدٌ﴾ «ئۇ قانداق بىر سۆزنى قىلمىسۇن، ئۇنىڭ ئالدىدا ھامان پەرىشتە ھازىر بولۇپ، كۆزىتىپ تۇرىدۇ»<sup>③</sup>.

ئۇقۇپە ئىبنى ئامىر رەزىيەللاھۇ ئەنھۇ:

— ئى اللەنىڭ پەيغەمبىرى! قانداق قىلغاندا نىجات تاپقىلى بولىدۇ؟ - دەپ سورىغاندا، پەيغەمبەر سەللاھۇ ئەلەيھى ۋەسەللىم:

— تىلىڭنى چىڭ تۇتقىن، ئۆيۈڭ سېنى سىغدۇرسۇن (يەنى ئۇ يەر بۇ يەردە قۇرۇق گەپ قىلىپ يۈرگىچە، ئۆيۈڭدە تائەت - ئىبادەت بىلەن مەشغۇل بولغىن). گۇناھلىرىڭغا تەۋبە قىلىپ

<sup>①</sup> ترمىزى، ئىبنى ماجە ۋە ئەھمەد رىۋايەت قىلغان.


<sup>②</sup> بىرلىككە كەلگەن ھەدىس.

<sup>③</sup> سۇرە قاف، 18 - ئايەت.

يىغلىغىن. اللەنىڭ رەھمىتىدىن ئەڭ يىراق بولىدىغان كىشىلەر قەلبى قېتىپ كەتكەنلەردۇر، - دەپ جاۋاب بەرگەن.<sup>①</sup>

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «اللە ئەڭ يامان كۆرىدىغان كىشى سەت ۋە قەبىھ گەپ قىلىدىغان كىشىدۇر»<sup>②</sup>.

اللە ئۆز پەزىلى ۋە كەرەمى بىلەن بىزنى يامان تىل ئىشلىتىشتىن ساقلىسۇن. ئۇ ناھايىتى سېخىي، ناھايىتى كەرەملىكتۇر.



<sup>①</sup> ترمىزى رىۋايەت قىلغان. ئەلباتى: زەئىپ، - دېگەن. ئەمما مۇشۇ مەزمۇندىكى باشقا ھەدىسلەر بىلەن بۇ ھەدىسنىڭ دەرىجىسى ھەسەنگە كۆتۈرۈلدى.  
<sup>②</sup> ترمىزى رىۋايەت قىلغان.

## يىگىرمە ئىككىنچى چوڭ گۇناھ:

## غەنىمەتكە خىيانەت قىلىش

دۆلەت مېلىغا ۋە زاكاتقا خىيانەت قىلىش مۇ چوڭ گۇناھ ھېسابلىنىدۇ. اللہ تائالا مۇنداق دەيدۇ: ﴿إِنَّ اللَّهَ لَا يُحِبُّ الْخَائِنِينَ﴾ ﴿اللہ ھەقىقەتەن خائىنلارنى دوست تۇتمايدۇ﴾<sup>①</sup>؛ ﴿وَمَا كَانَ لِنَبِيٍّ أَنْ يَغُلَّ وَمَنْ يَغُلْ يَأْتِ بِمَا غَلَّ يَوْمَ الْقِيَامَةِ﴾ ﴿ھېچقانداق بىر پەيغەمبەر غەنىمەتكە خىيانەت قىلمايدۇ (يەنى بۇنى تەسەۋۋۇر قىلغىلى بولمايدۇ). كىمكى غەنىمەتكە خىيانەت قىلىدىكەن، قىيامەت كۈنى ئۇ خىيانەت قىلغان نەرسىسى بىلەن (يەنى خىيانەت قىلغان نەرسىسى گە جگىسىگە ئارتىلغان ھالدا) كېلىدۇ﴾<sup>②</sup>.

سەھىھ مۇسلىمدا، ئەبۇ ھۇرەيرە رەزىيەللاھۇ ئەنھۇنىڭ مۇنداق دېگەنلىكى رىۋايەت قىلىنىدۇ: بىر كۈنى پەيغەمبەر سەللەللاھۇ ئەلەيھى ۋەسەللەم بىزگە غەنىمەتكە قىلىنغان خىيانەت توغرىسىدا سۆز قىلدى ۋە خىيانەتنى، شۇنداقلا ئۇنىڭ ئېغىر ئاقىۋىتىنى ئېيتىپ مۇنداق دېدى: «قىيامەت كۈنى بىرىڭلار مېنىڭ ئالدىمغا گەجگىسىگە بوزلاۋاتقان تۈگە يۈدۈۋالغان ھالدا كېلىپ قالمىسۇن. ھالبۇكى، ئۇ ماڭا:

\_\_ ئى اللەنىڭ پەيغەمبىرى! ماڭا ياردەم قىلغىن، - دەپ يالۋۇرىدۇ. مەن ئۇنىڭغا:

\_\_ ساڭا اللە تائالادىن شاپائەت تىلەشكە كۈچۈم يەتمەيدۇ. مەن ساڭا دۇنيادا تەبلىغ قىلغان ئىدىم، - دەيمەن. قىيامەت كۈنى بىرىڭلار مېنىڭ ئالدىمغا گەجگىسىگە كىشەنەۋاتقان ئات يۈدۈۋالغان ھالدا كېلىپ قالمىسۇن. ھالبۇكى، ئۇ ماڭا:

① سۇرە ئەنفال، 58 - ئايەت.

② سۇرە ئال ئىمران، 161 - ئايەت.

— ئى اللەنىڭ پەيغەمبىرى! ماڭا ياردەم قىلغىن، - دەپ يالۋۇرىدۇ. مەن ئۇنىڭغا:

— ساڭا اللە تائالادىن شاپائەت تىلەشكە كۈچۈم يەتمەيدۇ. مەن ساڭا دۇنيادا تەبلىغ قىلغان ئىدىم، - دەيمەن. قىيامەت كۈنى بىرىڭلار مېنىڭ ئالدىمغا گەجگىسىگە مەرەۋاتقان قوي يۇدۇۋالغان ھالدا كېلىپ قالمىسۇن. ھالبۇكى، ئۇ ماڭا:

— ئى اللەنىڭ پەيغەمبىرى! ماڭا ياردەم قىلغىن، - دەپ يالۋۇرىدۇ. مەن ئۇنىڭغا:

— ساڭا اللە تائالادىن شاپائەت تىلەشكە كۈچۈم يەتمەيدۇ. مەن ساڭا دۇنيادا تەبلىغ قىلغان ئىدىم، - دەيمەن. قىيامەت كۈنى بىرىڭلار مېنىڭ ئالدىمغا گەجگىسىگە رەخت ۋە كىيىم - كېچەك ئېسىلغان ھالدا كېلىپ قالمىسۇن. ھالبۇكى، ئۇ ماڭا:

— ئى اللەنىڭ پەيغەمبىرى! ماڭا ياردەم قىلغىن، - دەپ يالۋۇرىدۇ. مەن ئۇنىڭغا:

— ساڭا اللە تائالادىن شاپائەت تىلەشكە كۈچۈم يەتمەيدۇ. مەن ساڭا دۇنيادا تەبلىغ قىلغان ئىدىم، - دەيمەن. قىيامەت كۈنى بىرىڭلار مېنىڭ ئالدىمغا گەجگىسىگە قاتتىق ۋارقىراۋاتقان بىرەر جاننى يۇدۈگەن ھالدا كېلىپ قالمىسۇن. ھالبۇكى، ئۇ ماڭا:

— ئى اللەنىڭ پەيغەمبىرى! ماڭا ياردەم قىلغىن، - دەپ يالۋۇرىدۇ. مەن ئۇنىڭغا:

— ساڭا اللە تائالادىن شاپائەت تىلەشكە كۈچۈم يەتمەيدۇ. مەن ساڭا دۇنيادا تەبلىغ قىلغان ئىدىم، - دەيمەن. قىيامەت كۈنى يەنە بىرىڭلار مېنىڭ ئالدىمغا گەجگىسىگە ئالتۇن - كۈمۈش ئېسىلغان ھالدا كېلىپ قالمىسۇن. ھالبۇكى، ئۇ ماڭا:

— ئى اللەنىڭ پەيغەمبىرى! ماڭا ياردەم قىلغىن، - دەپ يالۋۇرىدۇ. مەن ئۇنىڭغا:

— ساڭا اللە تائالادىن شاپائەت تىلەشكە كۈچۈم يەتمەيدۇ. مەن ساڭا دۇنيادا تەبلىغ قىلغان ئىدىم، - دەيمەن»<sup>①</sup>.

① مۇسلىم ۋە ئەھمەد رىۋايەت قىلغان.



دېمەك، كىمكى يۇقىرىدا تىلغا ئىلىنغان غەنىمەت ماللىرىنىڭ بىرىدىن (ئۇرۇشتا) غەنىمەت ئالغانلار ئارىسىدا تەقسىم قىلىشتىن بۇرۇن ئېلىۋالغان ياكى دۆلەت خەزىنىسىدىن باشلىقنىڭ رۇخسىتىسىز بىرەر نەرسە ئېلىۋالغان ۋە ياكى كەمبەغەللەر ئۈچۈن يىغقان زاكاتتىن ئېلىۋالغان بولسا، خىيانەت قىلغان بۇ مالنى قىيامەت كۈنى گەجگىسىگە يۈدۈگەن ھالدا كېلىدۇ. چۈنكى اللە تائالا قۇرئان كەرىمدە مۇنداق دەيدۇ: ﴿وَمَنْ يَغْلُلْ يَأْتِ بِمَا غَلَّ يَوْمَ الْقِيَامَةِ﴾<sup>①</sup> «كىمكى غەنىمەتكە خىيانەت قىلىدىكەن، قىيامەت كۈنى ئۇ خىيانەت قىلغان نەرسىسى بىلەن (يەنى خىيانەت قىلغان نەرسىسى گەجگىسىگە ئارتىلغان ھالدا) كېلىدۇ»<sup>①</sup>.

پەيغەمبەر سەللاﷺ ئەلەيھى ۋەسەللىمۇ بۇ ھەقتە مۇنداق دېگەن: «يىپ - يىگنە چاغلىق نەرسىنىمۇ ئىگىسىگە قايتۇرۇڭلار. ھەرگىزمۇ خىيانەت قىلماڭلار. چۈنكى خىيانەت قىلغان نەرسە خايەت قىلغۇچىنى قىيامەت كۈنى رەسۋا قىلىدۇ»<sup>②</sup>.

پەيغەمبەر سەللاﷺ ئەلەيھى ۋەسەللىمۇ ئىبنى لەتبىيە دېگەن كىشىنى زاكات يىغىشقا تەيىن قىلغان ئىدى. بۇ كىشى ۋەزىپىسىنى بېجىرىپ قايتقاندىن كېيىن، پەيغەمبەر سەللاﷺ ئەلەيھى ۋەسەللىمگە ھېساب بەرگەندە: (ئى اللەنىڭ پەيغەمبىرى!) بۇ ماللار سېنىڭ (يەنى دۆلەت مېلى)، ماۋۇلار ماڭا ھەدىيە قىلىندى، - دەپتۇ. پەيغەمبەر سەللاﷺ ئەلەيھى ۋەسەللىم ئۇنىڭ گېپىنى ئاڭلاپ، دەرھال مۇنبەرگە چىققان ۋە اللەقا ھەمدۇسانا ئېيتقاندىن كېيىن: «اللە بىلەن قەسەم قىلىمەنكى، قايسى بىرىڭلار بىرەر نەرسىنى ناھەق ئېلىۋالسا، قىيامەت كۈنى ئۇ ئادەم ئۇ نەرسىنى كۆتۈرگەن ھالدا كېلىدۇ. سىلەردىن كىمكى اللەنىڭ ھۇزۇرىغا بوزلاۋاتقان تۈگە ياكى مۇرەۋاتقان كالا ۋە ياكى مەرەۋاتقان قوي يۈدۈگەن ھالدا كېلىدىكەن، مەن ئۇنى تونمايمەن» دېدى. كېيىن ئىككى قولىنى كۆتۈرۈپ: «ئى اللە! يەتكۈزدۈممۇ؟» دېدى<sup>③</sup>.

<sup>①</sup> سۇرە ئال ئىمران، 161 - ئايەت.

<sup>②</sup> ئەبۇ داۋۇد، ئىبنى ماجە، دارىمى، ماكىك ۋە ئەھمەد رىۋايەت قىلغان. ئەلبانى: سەھىھ، - دېگەن.

<sup>③</sup> بىرلىككە كەلگەن ھەدىس.

ئەبۇ ھۇرەيرە رەزىيەللاھۇ ئەنھۇ مۇنداق دەيدۇ: پەيغەمبەر سەللەللاھۇ ئەلەيھى ۋەسەللەم بىلەن خەيبەرگە (جىھادقا) باردۇق. ئۇرۇشتا، ئالتۇن - كۈمۈش غەنمەت ئالالمىدۇق. ئەمما ئوزۇق - تۈلۈك ۋە كىيىم - كېچەك غەنمەت ئالدىق. كېيىن قۇرا ۋادىسىغا كەلدۇق. پەيغەمبەر سەللەللاھۇ ئەلەيھى ۋەسەللەمنىڭ يېنىدا جۇزام قەبىلىسىدىن رىفائە ئىبنى يەزىد ئىبنى بەنى زەبىب ئىسىملىك بىر كىشى ئۇنىڭغا ھەدىيە قىلغان بىر قۇل بار ئىدى. ۋادى قۇراغا يېتىپ كەلگىنىمىزدە، پەيغەمبەر سەللەللاھۇ ئەلەيھى ۋەسەللەمنىڭ بۇ قۇلى يۈكلىرىنى چۈشۈرۈشكە باشلىدى. شۇ ئەسنادا غايىبىتىن بىر ئوق كېلىپ، ئۇنى ئۆلتۈرۈپ قويدى. بىز:

— ئى اللەنىڭ پەيغەمبىرى! ئۇنىڭغا شاھادەت (يەنى شېھىدلىك) مۇبارەك بولسۇن، - دېدۇق. پەيغەمبەر سەللەللاھۇ ئەلەيھى ۋەسەللەم: — ئۇنداق ئەمەس، جېنىم ئىلكىدە بولغان زات اللە بىلەن قەسەمكى، ئۇ تەقىم قىلىنمىغان غەنمەتتىن ئېلىۋالغان بىر يېپىنچا ئۇنى لاۋۇلداپ كۆيدۈرۈۋاتىدۇ، - دېدى.

ئەبۇ ھۇرەيرە رەزىيەللاھۇ ئەنھۇ سۆزىنى داۋام قىلىپ مۇنداق دەيدۇ: ساھابىلەر پەيغەمبەر سەللەللاھۇ ئەلەيھى ۋەسەللەمنىڭ بۇ سۆزىنى ئاڭلاپ ناھايىتى قورقۇپ كەتتى. بىر كىشى دەرھال بىر ياكى ئىككى شوپىنىنى ئېلىپ كېلىپ: مەن بۇنى خەيبەر ئۇرۇشىدا ئېلىۋالغان ئىدىم، - دېدى. پەيغەمبەر سەللەللاھۇ ئەلەيھى ۋەسەللەم: «بىر ياكى ئىككى شوپىنمۇ ئوتقا ئايلىنىدۇ»<sup>①</sup> دېدى.

ئابدۇللاھ ئىبنى ئەمر ئىبنى ئاس رەزىيەللاھۇ ئەنھۇما مۇنداق دەيدۇ: پەيغەمبەر سەللەللاھۇ ئەلەيھى ۋەسەللەمنىڭ يۈككىگە مەسئۇل بىر كىشى بولۇپ، ئۇنىڭ ئىسمى كەركەرە ئىدى. ئۇ بىر كۈنى ئۆلدى. پەيغەمبەر سەللەللاھۇ ئەلەيھى ۋەسەللەم: «ئۇ دوزىخى» دېدى. ساھابىلەر بۇنىڭدىن ئەجەبلىنىپ، ئۇنىڭ نەرسىلىرىنى ئاخشۇرغان ئىدى، غەنمەتتىن ئوغرىلىۋالغان بىر كىيىم چىقتى.<sup>②</sup>

زەيد ئىبنى خالىد جۇھەنى مۇنداق دەيدۇ: بىر كىشى خەيبەر غازىتىدا غەنمەتكە خىيانەت قىلغان ئىكەن. بۇ كىشى ئۆلگەندە پەيغەمبەر

<sup>①</sup> بىرلىككە كەلگەن ھەدىس.

<sup>②</sup> بۇخارى ۋە ئەھمەد رىۋايەت قىلغان.

سەللاھۇ ئەلەيھى ۋەسەللەم ئۇنىڭ نامزىنى چۈشۈرمىدى ۋە: دوستۇڭلار  
 اللہ يولىدا ئىش قىلىۋېتىپ خىيانەت قىلدى» دېدى. بىز ئۇنىڭ  
 نەرسىلىرىنى ئاڭلىغاندۇق، ئارىسىدىن يەھۇدىيلارغا ئائىت ئىككى تەڭگە  
 قىممىتىدە بىر مارجان چىقتى <sup>①</sup>.

ئىمام ئەھمەد (اللہ ئۇنىڭغا رەھمەت قىلسۇن): پەيغەمبەر  
 سەللاھۇ ئەلەيھى ۋەسەللەمنىڭ غەنىمەتكە خىيانەت قىلغان ۋە  
 ئۆزىنى ئۆلتۈرۈۋالغان كىشىدىن باشقا بىرىنىڭ نامزىنى  
 چۈشۈرمىگىنى بىلمەيمىز، - دېگەن <sup>②</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ:  
 «زاكات يىغدىغان خىزمەتچىلەرگە بېرىلگەن ھەدىيە خىيانەتتۇر».

بۇ توغرىدا نۇرغۇن ھەدىس رىۋايەت قىلىنغان بولۇپ، بەزىسى  
 زۇلۇم بۆلۈمىدە كېلىدۇ. زۇلۇم مۇنداق ئۈچ تۈرلۈك بولىدۇ: بىرى،  
 باشقىلارنىڭ مېلىنى ناھەق يەۋېلىش؛ يەنە بىرى، ئادەم ئۆلتۈرۈش،  
 ئۇرۇش، چېقىش ۋە يارىدار قىلىش ئارقىلىق كىشىلەرگە زۇلۇم  
 قىلىش؛ ئۈچىنچىسى، تىلاش، لەنەت قىلىش، ھاقارەت قىلىش ۋە  
 قارا چاپلاش كىشىلەرگە زۇلۇم قىلىش.

پەيغەمبەر سەللاھۇ ئەلەيھى ۋەسەللەم مىنادا خۇتبە  
 سۆزلەپ مۇنداق دېگەن: «بىلىپ قويۇڭلاركى، جېنىڭلار، مېلىڭلار  
 ۋە ئابروپىڭلارغا چېقىلىش سىلەرگە، خۇددى بۇ كۈنىڭلار، بۇ  
 ئېيىڭلار ۋە بۇ شەھەرڭلارنىڭ ھۆرمىتىنى قىلماسلىق ھارام  
 قىلىنغاندەك، ھارام قىلىندى» <sup>③</sup>.

پەيغەمبەر سەللاھۇ ئەلەيھى ۋەسەللەم يەنە مۇنداق  
 دېگەن: «اللہ تائالا تاھارەتسىز ئوقۇلغان نامازنى، خىيانەت قىلىپ  
 ئېلىۋالغان مالدىن قىلىنغان سەدىقنى قوبۇل قىلمايدۇ» <sup>④</sup>.

<sup>①</sup> ئەبۇ داۋۇد، ئىبنى ماجە، نەسائى، مالىك ۋە ئەھمەد رىۋايەت قىلغان.

<sup>②</sup> ئەھمەد ۋە تەبەرائى رىۋايەت قىلغان. ئەلبانى: سەھىھ، - دېگەن.

<sup>③</sup> بىرلىككە كەلگەن ھەدىس.

<sup>④</sup> مۇسلىم، ئەبۇ داۋۇد، ئىبنى ماجە، ئەھمەد ۋە دارىمى رىۋايەت قىلغان.

اللہ تائالاغا ئىلتىجا قىلىپ، بىزنى ئۆزى رازى بولىدىغان ۋە ياخشى كۆرىدىغان ئىشلارغا مۇۋەپپەقىيەت قىلىشىنى تىلەيمىز. ئۇ ناھايىتى سېخىي، ناھايىتى كەرەملىكتۇر.



## يىگىرمە ئۈچىنچى چوڭ گۇناھ:

## ئوغرىلىق قىلىش

اللہ تائالا مۇنداق دەيدۇ: ﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا نَكَالًا مِّنَ اللَّهِ وَاللَّهُ عَزِيزٌ حَكِيمٌ﴾ ﴿ئوغرىلىق قىلغۇچى ئەر ۋە ئوغرىلىق قىلغۇچى ئايالنىڭ قىلمىشىنى جازالاپ، اللہ تەرىپىدىن ئىبىرەت قىلىش يۈزىسىدىن قوللىرىنى كېسىشكەلەر. اللہ (ئۆز ئەمرىنى ئىشقا ئاشۇرۇشتا) غالبتۇر، ھېكمەت بىلەن ئىش قىلغۇچىدۇر﴾<sup>①</sup>.

ئىبنى شىھاب بۇ ئايەتنىڭ تەپسىرىدە مۇنداق دەيدۇ: ئىنسانلارنىڭ مېلىنى ئوغرىلىغان كىشىنى اللہ تائالا قولىنى كېسىش بىلەن جازالىدى. اللہ ئوغرىنى جازالاشتا غالبتۇر، ئۇنىڭ قولىنى كېسىشنى پەرز قىلىشتا ھېكمەت بىلەن ئىش قىلغۇچىدۇر. پەيغەمبەر سەللاﷺ ئەلەيھى ۋەسەللەم مۇنداق دەيدۇ: «زىنا قىلغۇچى زىنا قىلغاندا مۇئمىن ھالەتتە زىنا قىلمايدۇ. ئوغرىلىق قىلغۇچى ئوغرىلىق قىلغاندا مۇئمىن ھالەتتە ئوغرىلىق قىلمايدۇ... ئەمما ئۇنىڭغا تېخىچە تەۋبە قىلىش پۇرسىتى بېرىلگەن»<sup>②</sup>.

ئىبنى ئۆمەر رەزىيەللاھۇ ئەنھۇمانىڭ مۇنداق دېگەنلىكى رىۋايەت قىلىندۇ: پەيغەمبەر سەللاﷺ ئەلەيھى ۋەسەللەم قىممىتى ئۈچ تەڭگە كېلىدىغان قالقان ئۈچۈن ئوغرىنىڭ قولىنى كەسكەن<sup>③</sup>.

ئائىشە رەزىيەللاھۇ ئەنھاننىڭ مۇنداق دېگەنلىكى رىۋايەت قىلىندۇ: پەيغەمبەر سەللاﷺ ئەلەيھى ۋەسەللەم ئەڭ تۆۋىنى بىر تىللانىڭ تۆتتىن بىرىنىڭ قىممىتىگە تەڭ كېلىدىغان نەرسە ئوغرىلىغان ئوغرىنىڭ قولىنى كېسىشتى<sup>④</sup>. يەنە بىر رىۋايەتتە،

① سۇرە مائىدە، 38 - ئايەت.

② بىرلىككە كەلگەن ھەدىس.

③ بىرلىككە كەلگەن ھەدىس.

④ بىرلىككە كەلگەن ھەدىس.

پەيغەمبەر سەللاﷲۇ ئەلەيھى ۋەسەللەم: «بىر قالقانىنىڭ قىممىتىدىن تۆۋەن نەرسە ئوغرىلىغان ئوغرىنىڭ قولىنى كېسىشكە بولمايدۇ»<sup>①</sup> دېگەن.

ئائىشە رەزىيەللاھۇ ئەنھا: بىر قالقانىنىڭ قىممىتى قانچىلىك ئىدى؟ - دەپ سورالغاندا، بىر تىللانىڭ تۆتتىن بىرىگە تەڭ كېلەتتى، - دەپ جاۋاب بەرگەن. يەنە بىر رىۋايەتتە، پەيغەمبەر سەللاﷲۇ ئەلەيھى ۋەسەللەم: «بىر تىللانىڭ تۆتتىن بىرىنىڭ قىممىتىگە تەڭ كېلىدىغان نەرسە ئوغرىلىغان ئوغرىنىڭ قولىنى كېسىشكە، ئۇنىڭدىن تۆۋەن بولسا كەسمەڭلار» دېگەن.<sup>②</sup> شۇ زاماندا، بىر تىللانىڭ تۆتتىن بىرى ئۈچ تەڭگىگە تەڭ بولۇپ، بىر تىللا ئون ئىككى تەڭگە ئىدى.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاﷲۇ ئەلەيھى ۋەسەللەم مۇنداق دېگەن: «اللە ئوغرىغا لەنەت قىلسۇنكى، ئۇ بىر دۇبۇلغىنىڭ تۇخۇمچىقىنى ئوغرىلايدۇ، شۇنىڭ بىلەن قولى كېسىلىدۇ. بىر ئارغامچا ئوغرىلايدۇ، شۇنىڭ بىلەن قولى كېسىلىدۇ»<sup>③</sup>. ئەئەشمەش مۇنداق دەيدۇ: ھەدىستىكى "دۇبۇلغىنىڭ تۇخۇمچىقى" دېگەن سۆز دۇبۇلغىنىڭ چوققىسىغا بېكىتىلگەن يۇمىلاق نەرسىنى، "ئارغامچا" دېگەن سۆز قىممىتى ئۈچ تەڭگىگە تەڭ كېلىدىغان ئارغامچىنى كۆرسىتىدۇ.<sup>④</sup>

ئائىشە رەزىيەللاھۇ ئەنھا مۇنداق دەيدۇ: مەخزۇم قەبىلىسىدىن بىر ئايال بار ئىدى. ئۇ ئايال نەرسىلەرنى ئارىيەت ئېلىپ، كېيىن تېنىۋالاتتى. پەيغەمبەر سەللاﷲۇ ئەلەيھى ۋەسەللەم ئۇنىڭ قولىنى كېسىشكە بۇيرىدى. شۇنىڭ بىلەن، ئايالنىڭ تۇغقانلىرى ئۇسامە ئىبنى زەيدنىڭ يېنىغا كېلىپ، شاپائەتچى بولۇشنى تەلەپ قىلدى. ئۇسامە ئىبنى زەيد پەيغەمبەر سەللاﷲۇ ئەلەيھى ۋەسەللەم بىلەن سۆزلەشتى. پەيغەمبەر

① بۇخارى ۋە مۇسلىم رىۋايەت قىلغان.

② ئىمام ئەھمەد رىۋايەت قىلغان. ئەلبانى: سەھىھ، - دېگەن.

③ بىرلىككە كەلگەن ھەدىس.

④ بۇخارى رىۋايەت قىلغان.

سەللاھۇ ئەلەيھى ۋەسەللەم ئۇنىڭغا: «ئى ئۇسامە! سەن اللە بەلگىلىگەن بىر جازانىڭ ئەپسۇز قىلىنىشى ھەققىدە شاپائەت تىلىمە كچمۇ؟» دېدى. ئاندىن ئورنىدىن تۇرۇپ، جامەئەتكە خۇتبە سۆزلەپ: «سىلەردىن ئىلگىرى ئۆتكەن ئۈممەتلەر ئۆز ئىچىدە ئابىرۇپلۇق كىشى ئوغرىلىق قىلسا، ئۇنى جازالىمىغانلىقى، تايانچسى يوق كەمبەغەل بىرى ئوغرىلىق قىلسا، ئۇنىڭ قولىنى كەسكەنلىكى ئۈچۈن ھالاك قىلىندى. جېنىم ئىلكىدە بولغان اللە بىلەن قەسەمكى، مۇھەممەدنىڭ قىزى فاتىمە ئوغرىلىق قىلغان تەقدىردىمۇ، مەن ئۇنىڭ قولىنى ئەلۋەتتە كېسەتتىم» دېدى. شۇنداق قىلىپ، مەخزۇمى ئايالنىڭ قولى كېسىلدى.<sup>①</sup>

ئابدۇرراھمان ئىبنى جەرر مۇنداق دەيدۇ: بىز فۇزالە ئىبنى ئەبىدتن: ئوغرىنىڭ قولىنى كەسكەندىن كېيىن ئۇنى ئۇنىڭ بويىغا ئېسىپ قويۇش سۈننەتمۇ؟ - دەپ سورىدۇق. ئۇ مۇنداق دېدى: پەيغەمبەر سەللاھۇ ئەلەيھى ۋەسەللەمنىڭ ئالدىغا بىر ئوغرى ئېلىپ كېلىنگەن ئىدى، ئۇنىڭ قولىنى كەستى، ئاندىن ئۇنى ئۇنىڭ بويىغا ئېسىپ قويۇشقا بۇيرىدى. شۇنىڭ بىلەن، ئۇنىڭ قولى بويىغا ئېسىپ قويۇلدى»<sup>②</sup>.

ئۆلىمالار: ئوغرى ئوغرىلىغان مالنى ئىگىسىگە قايتۇرۇپ بەرمىگىچە ياكى نامرات بولۇپ، ئوغرىلىغان نەرسە قولىدا بولمىسا، مال ئىگىسىدىن رازىلىق ئالمىغىچە، ئۇنىڭ تەۋبىسى ئۇنىڭغا ئەسقاتمايدۇ، - دېگەن. توغرىسىنى اللە بىلگۈچىدۇر.

<sup>①</sup> بىرلىككە كەلگەن ھەدىس.

<sup>②</sup> ترمىزى، ئەبۇ داۋۇد، ئىبنى ماجە ۋە نەسائى رىۋايەت قىلغان. نەسائى: زەئىپ، - دېگەن.





## يىگىرمە تۆتىنچى چوڭ گۇناھ:

## قاراقچىلىق قىلىش

اللہ تائالا مۇنداق دەيدۇ: ﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِّنْ خِلَافٍ أَوْ يُنْفَوْا مِنَ الْأَرْضِ ذَلِكَ لَهُمْ جِزْيٌ فِي الدُّنْيَا وَهُمْ فِي الآخِرَةِ عَذَابٌ عَظِيمٌ﴾ ﴿اللہ ۋە ئۇنىڭ رەسۇلى بىلەن ئۇرۇش قىلىدىغانلارنىڭ، يەر يۈزىدە بۇزغۇنچىلىق قىلىدىغانلارنىڭ جازاسى شۇكى، ئۇلار ئۆلتۈرۈلۈشى ياكى دارغا ئېسىلىشى ياكى ئوڭ قوللىرى ۋە سول پۇتلىرى كېسىلىشى ياكى سۈرگۈن قىلىنىشى كېرەك. بۇ (يەنى جازا) ئۇلار ئۈچۈن بۇ دۇنيادا رەسۋالىق (ئېلىپ كەلگۈچىدۇر)، ئاخىرەتتە ئۇلار چوڭ ئازابقا دۇچار بولىدۇ﴾<sup>①</sup>.

ۋاھىدى (اللە ئۇنىڭغا رەھمەت قىلسۇن) مۇنداق دەيدۇ: ﴿اللہ ۋە ئۇنىڭ رەسۇلى بىلەن ئۇرۇش قىلىدىغانلار﴾ دېگەن ئايەت: اللہ ۋە ئۇنىڭ پەيغەمبىرىگە ئاسىيلىق قىلىدىغانلار، ئىتائەت قىلمايدىغانلار، دېگەن مەنىنى ئىپادىلەيدۇ. چۈنكى، ساڭا ئاسىيلىق قىلغان كىشى ساڭا ئۇرۇش قىلغان بولىدۇ. ﴿يەر يۈزىدە بۇزغۇنچىلىق قىلىدىغانلار﴾ دېگەن ئايەت: ئادەم ئۆلتۈرۈش، ئوغرىلىق قىلىش، بۇلاڭچىلىق قىلىش، مۇئىمىنلەرگە قارشى قورال كۆتۈرۈش بىلەن يەر يۈزىدە بۇزغۇنچىلىق قىلىدىغانلار اللہ ۋە ئۇنىڭ پەيغەمبىرىگە قارشى ئۇرۇش قىلغان ھېسابلىنىدۇ، دېگەن مەنىنى ئىپادىلەيدۇ. بۇ، ئىمام مالىك، ئەۋزائى ۋە شافىئىنىڭ قارىشىدۇر.

ۋالبى ئابدۇللاھ ئىبنى ئابباس رەزىيەللاھۇ ئەنھۇمانىڭ: ﴿ئۇلار ئۆلتۈرۈلۈشى ياكى دارغا ئېسىلىشى ياكى ئوڭ قوللىرى ۋە سول پۇتلىرى كېسىلىشى ياكى سۈرگۈن قىلىنىشى كېرەك﴾ دېگەن ئايەت ھەققىدە توختىلىپ مۇنداق دېگەنلىكىنى رىۋايەت قىلىدۇ:

① سۈرە مائىدە، 33 - ئايەت.

ئايەتتىكى "ياكى" دېگەن سۆز تاللاش مەنىسىنى بىلدۈرىدۇ. شۇڭا، جازانى بەلگىلىگەن باشلىق خالىسا ئۆلتۈرۈشكە، خالىسا دارغا ئېسىشقا، خالىسا سۈرگۈن قىلىشقا بۇيرۇيدۇ. ھەسەن بەسىرى، سەئىد ئىبنى مۇسەيبە ۋە مۇجاھىدىنىڭ قاراشلىرىمۇ مۇشۇنداق.

ئەتىيەنىڭ رىۋايىتىدە مۇنداق دېيىلگەن: ئايەتتىكى "ياكى" دېگەن سۆز تاللاش مەنىسىنى بىلدۈرمەستىن، ئەكسىچە جازانى جىنايەتنىڭ دەرىجىسىگە كۆرە بەلگىلەشنى بىلدۈرىدۇ. بۇنىڭغا ئاساسەن، كىمكى ئادەم ئۆلتۈرگەن ۋە ئۇنىڭ مېلىنى بۇلغان بولسا، ئۆلتۈرۈلىدۇ ۋە دارغا ئېسىلىدۇ. كىمكى بىرىنىڭ مېلىنى بۇلغان، ئەمما ئۇنى ئۆلتۈرمىگەن بولسا، ئوڭ قولى ۋە سول پۇتى كېسىلىدۇ. كىمكى ئادەم ئۆلتۈرگەن، ئەمما ئۇنىڭ مېلىغا تەگمىگەن بولسا، ئۆلتۈرۈلىدۇ. كىمكى يولۇچىلارنى قورقۇتقان، ئەمما ئۇلارنى ئۆلتۈرمىگەن بولسا، باشقا جايغا سۈرگۈن قىلىنىدۇ. بۇ، ئىمام شافىئىنىڭ قارىشىدۇر.

ئىمام شافىئى يەنە مۇنداق دەيدۇ: ھەربىر كىشى جىنايىتىگە قاراپ جازاغا تارتىلىدۇ. شۇڭا، ئۆلتۈرۈلۈشى ۋە ئېسىلىشى ۋاجىپ بولغان كىشى قىلىنىپ كەتمەسلىكى ئۈچۈن ئالدى بىلەن ئۆلتۈرۈلۈپ، ئاندىن دارغا ئېسىلىدۇ. (ئىبەرەت ئۈچۈن) ئۈچ كۈن ئېسىپ قويۇپ، ئاندىن چۈشۈرۈلىدۇ. ئۆلۈم جازاسى ئەمەس، پۇت - قولى كېسىلىش ۋاجىپ بولغان كىشىنىڭ ئوڭ قولى كېسىلىدۇ، ئاندىن قويۇۋېتىلىدۇ. ئىككىنچى قېتىم يەنە ئوغرىلىق قىلسا، سول پۇتى كېسىلىدۇ. كېيىن يەنە ئوغرىلىق قىلسا، سول قولى كېسىلىدۇ. كېيىن يەنە ئوغرىلىق قىلسا، ئوڭ پۇتى كېسىلىدۇ. چۈنكى، پەيغەمبەر سەللەللاھۇ ئەلەيھى ۋەسەللەم ئوغرى ھەققىدە مۇنداق دېگەن: «ئەگەر ئوغرىلىق قىلسا، قولىنى كېسىڭلار. ئاندىن يەنە ئوغرىلىق قىلسا، پۇتىنى كېسىڭلار. كېيىن يەنە ئوغرىلىق قىلسا، قولىنى كېسىڭلار. كېيىن يەنە ئوغرىلىق قىلسا، پۇتىنى كېسىڭلار»<sup>①</sup>. ئەبۇ بەكرى رەزىيەللاھۇ ئەنھۇ بىلەن ئۆمەر رەزىيەللاھۇ

① ئەبۇ داۋۇد، نەسائى ۋە دارقۇتنى رىۋايەت قىلغان. سەئىد ئىبراھىم: ئىنتايىن زەئىپ، - دېگەن.

ئەنھۇ بۇ ھۆكۈمنى ئەينەن ئىجرا قىلغان بولۇپ، ساھابىلەردىن ھېچكىم بۇلارغا قارشى چىقمىغان.

ئىبنى ئابباس رەزىيەللاھۇ ئەنھۇما: ﴿سۈرگۈن قىلىنىشى كېرەك﴾ دېگەن ئايەت توغرىسىدا توختىلىپ مۇنداق دېگەن: ئەگەر مۇنداق جىنايەتچى قېچىپ كەتكەن بولۇپ، تۇتقىلى بولمىسا، باشلىق: ئۇنى تاپقان يەردە ئۆلتۈرۈڭلار، دەپ بۇيرۇق چىقىرىدۇ. ئەمما ئۇ تۇتۇلسا، تۇرمىغا سولاش ۋە زىندانغا تاشلاش ئۇنى سۈرگۈن قىلغانلىق بولىدۇ. چۈنكى ئۇنى سولغاندا، ئۇنىڭ يەر يۈزىدە ئەركىن ھەرىكەت قىلىپ، يۇرتىمۇ يۇرت ئايلىنىپ يۈرۈشىنىڭ ئالدىنى ئالغىلى بولىدۇ.

ئىبنى قۇتەيبە بەزى مەھبۇسلارغا قارىتىپ شېئىر ئوقۇغان. بۇ شېئىرنىڭ مەزمۇنى مۇنداق: بىز دۇنيا ئەھلى تۇرۇپ، ئۇنىڭدىن چىقىپ كەتتۇق. بىز دۇنيادا نە ئۆلۈك ئەمەس، نە تىرىك ئەمەس. ئەگەر گۇندىپاي بىرەر ئىش ئۈچۈن كەلسە، ھەيران قېلىپ، بۇ ئادەم دۇنيادىن كەپتۇ، - دەپ كېتىمىز.

پەقەت قاراقچىلىق قىلىش ۋە يولۇچىلارنى قورقۇتۇشنىڭ ئۆزى چوڭ گۇناھ ھېسابلىنىدۇ. ئۇنداقتا، مېلىنى بۇلىۋالغان ياكى يارىدار قىلغان ياكى ئۆلتۈرگەن كىشىنىڭ گۇناھىنى نېمە دېيىش كېرەك؟! ئۇ، بىرلا ۋاقىتتا بىرقانچە چوڭ گۇناھنى ئىشلىگەن بولىدۇ. ئۇنىڭ ئۈستىگە، بۇنداقلارنىڭ كۆپىنچىسى ناماز ئوقۇمايدۇ. بۇلىغان پۇل - مالىنى ھاراق ئىچىش، زىنا قىلىش، بەچچىۋازلىق قىلىش ۋە شۇنىڭدەك چوڭ گۇناھلارغا سەرپ قىلىدۇ.

اللە تائالاغا ئىلتىجا قىلىپ، ھەرقانداق بالالاردىن ۋە جاپا - مۇشەققەتلەردىن ئامان قىلىشىنى تەلەيمىز. ئۇ ناھايىتى سېخىي، ناھايىتى كەرەملىك، ناھايىتى مەغپىرەت قىلغۇچى ۋە ناھايىتى مېھرىباندۇر.



## يىگىرمە بەشىنچى چوڭ گۇناھ:

## يالغان قەسەم

اللہ تائالا مۇنداق دەيدۇ: ﴿إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَئِكَ لَا خَلَاقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُزَكِّيهِمْ وَهُمْ عَذَابُ أَلِيمٍ﴾ ﴿اللہقا بەرگەن ئەھدىنى ۋە قەسەملەرنى ئازغىنا بەدەلگە تېگىشىدىغانلار ئاخىرەتتە (اللەنىڭ رەھمىتىدىن) ھېچقانداق نېسىۋىگە ئېرىشەلمەيدۇ. قىيامەت كۈنى اللە ئۇلارغا (ئۇلارنى خۇش قىلىدىغان) سۆز قىلمايدۇ. ئۇلارغا (رەھمەت كۆزى بىلەن) قارىمايدۇ. ئۇلارنى (گۇناھلىرىدىن) پاكلىمايدۇ. ئۇلار قاتتىق نازابقا قالدۇق﴾<sup>①</sup>.

ۋاھىدى مۇنداق دەيدۇ: ئىككى كىشى مەلۇم زېمىن ھەققىدە جېدەللىشىپ قېلىپ، پەيغەمبەر سەللاللاھۇ ئەلەيھى ۋەسەللەمنىڭ ھۇزۇرىغا كەلگەن ۋە جاۋابكار قەسەم ئىچمەكچى بولغاندا، بۇ ئايەت نازىل بولغان. شۇنىڭ بىلەن، ئۇ كىشى قەسەمدىن ۋاز كەچتى ۋە دەۋاگەرنىڭ ھەقلىق ئىكەنلىكىنى ئېتىراپ قىلدى.

ئابدۇللاھ ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاللاھۇ ئەلەيھى ۋەسەللەم مۇنداق دېگەن: «قانداق بىر كىشى بىر مۇسۇلماننىڭ مېلىنى ئۆزىنىڭ قىلىۋېلىش ئۈچۈن يالغان قەسەم ئىچسە (ھالبۇكى، ئۇ، ئۇ مالنىڭ ئۆزىنىڭ ئەمەسلىكىنى بىلىدۇ)، اللەنىڭ غەزىپىگە ئۇچرىغان ھالدا اللەقا مۇلاقات بولىدۇ».

ئەشئەس مۇنداق دەيدۇ: اللەنىڭ نامى بىلەن قەسەمكى، بۇ ئايەت مەن توغرىلىق نازىل بولغان. بىر يەھۇدىي بىلەن مېنىڭ ئارامدا بىر زېمىن بار ئىدى. ئۇ مېنىڭ ھەققىمنى ئىنكار قىلاتتى. شۇنىڭ بىلەن، ئۇنى پەيغەمبەر سەللاللاھۇ ئەلەيھى ۋەسەللەمنىڭ

① سۈرە ئال ئىمران، 77 - ئايەت.

يېنىغا ئېلىپ باردىم. پەيغەمبەر سەللاللاھۇ ئەلەيھى ۋەسەللەم ماڭا:

— پاكىتنىڭ بارمۇ؟ - دېدى. مەن:

— يوق، - دېدىم. پەيغەمبەر سەللاللاھۇ ئەلەيھى ۋەسەللەم يەھۇدىغا:

— قەسەم ئىچ، - دېدى. مەن:

— ئى اللەنىڭ پەيغەمبىرى! ئۇنداقتا ئۇ قەسەم ئىچىپ، مېلىمنى ئېلىۋالدى، - دېدىم<sup>①</sup>. شۇ چاغدا اللە تائالا يۇقىرىدىكى ئايەتنى نازىل قىلدى.

ئابدۇللاھ ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، ئۇ، پەيغەمبەر سەللاللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىغان: «كىمكى بىر مۇسۇلماننىڭ مېلىنى ناھەق ئېلىۋېلىش ئۈچۈن قەسەم ئىچسە، اللەنىڭ غەزىپىگە ئۇچرىغان ھالدا اللەقا مۇلاقات بولىدۇ»<sup>②</sup>. ئابدۇللاھ ئىبنى مەسئۇد رەزىيەللاھۇ ئەنھۇ سۆزىنى داۋام قىلىپ مۇنداق دەيدۇ: پەيغەمبەر سەللاللاھۇ ئەلەيھى ۋەسەللەم سۆزىنى تەستىقلاپ، اللە تائالانىڭ كىتابى قۇرئان كەرىمدىن مۇنۇ ئايەتنى بىزگە ئوقۇپ بەردى: ﴿اللەقا بەرگەن ئەھدىنى ۋە قەسەملىرىنى ئازغىنا بەدەلگە تېگىشىدىغانلار ئاخىرەتتە (اللەنىڭ رەھمىتىدىن) ھېچقانداق نېسىۋىگە ئېرىشەلمەيدۇ. قىيامەت كۈنى اللە ئۇلارغا (ئۇلارنى خۇش قىلىدىغان) سۆز قىلمايدۇ. ئۇلارغا (رەھمەت كۆزى بىلەن) قارىمايدۇ. ئۇلارنى (گۇناھلىرىدىن) پاكلىمايدۇ. ئۇلار قاتتىق ئازابقا قالدۇ»<sup>③</sup>.

ئەبۇ ئۇمامە رەزىيەللاھۇ ئەنھۇ مۇنداق دەيدۇ: بىز پەيغەمبەر سەللاللاھۇ ئەلەيھى ۋەسەللەمنىڭ يېنىدا ئىدۇق. پەيغەمبەر سەللاللاھۇ ئەلەيھى ۋەسەللەم: «قانداق بىر كىشى يالغان قەسەم بىلەن بىر مۇسۇلماننىڭ ھەققىنى ئۆزىنىڭ قىلۋالسا، اللە ئۇنىڭغا

① بۇخارى، مۇسلىم، تىرمىزى، ئەبۇ داۋۇد ۋە ئەھمەد رىۋايەت قىلغان.

② بىرلىككە كەلگەن ھەدىس.

③ سۇرە ئالى ئىمران، 77 - ئايەت.

دوزاخنى ۋاجىپ، جەننەتنى ھارام قىلىدۇ» دېدى. شۇ چاغدا بىر كىشى:

— ئى اللەنىڭ پەيغەمبىرى! ئەگەر ئۇ ئەرزىمەس نەرسە بولسىچۇ؟ - دەپ سورىغانىدى، پەيغەمبەر سەللەللاھۇ ئەلەيھى ۋەسەللەم:

— ئەراك (مىسۋاك دەرىخى) تىن سۇندۇرۇلغان بىر تال شاخ بولسىمۇ (شۇنداق بولسۇن)،<sup>①</sup> - دېدى. ھەقسە ئىبنى مەيسەرە:

— بۇ ھەدىسنىڭ ھۆكۈمى نېمە دېگەن ئېغىر - ھە! - دېگەن ئىدى، ئەبۇ ئۇمامە رەزىيەللاھۇ ئەنھۇ:

— بۇ، اللەنىڭ كىتابىدا يوقمىتى؟ - دېدى ۋە مۇنۇ ئايەتنى ئوقۇدى: ﴿اللہقا بەرگەن ئەھدىنى ۋە قەسەملىرىنى ئازغىنا بەدەلگە تېگىشىدىغانلار ئاخىرەتتە (اللەنىڭ رەھمىتىدىن) ھېچقانداق نېسىۋىگە ئېرىشەلمەيدۇ. قىيامەت كۈنى اللە ئۇلارغا (ئۇلارنى خۇش قىلىدىغان) سۆز قىلمايدۇ. ئۇلارغا (رەھمەت كۆزى بىلەن) قارىمايدۇ. ئۇلارنى (گۇناھلىرىدىن) پاكلىمايدۇ. ئۇلار قاتتىق ئازابقا قالدۇق.﴾

ئەبۇ زەر رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «قىيامەت كۈنى اللە تائالا ئۈچ تۈرلۈك كىشىگە سۆز قىلمايدۇ. ئۇلارنى (گۇناھتىن) پاكلىمايدۇ. ئۇلارغا قاتتىق ئازاب بار». پەيغەمبەر سەللەللاھۇ ئەلەيھى ۋەسەللەم بۇ سۆزنى ئۈچ قېتىم تەكرارلىغان ئىدى، ئەبۇ زەر رەزىيەللاھۇ ئەنھۇ:

— ئى اللەنىڭ پەيغەمبىرى! ئۇلار تۈگەشتى، زىيان تارتتى، ئۇلار كىم؟ - دەپ سورىدى. پەيغەمبەر سەللەللاھۇ ئەلەيھى ۋەسەللەم:

— كىيىمنى (كىيىم بىلەن سۆزلىپ قالغىدەك) ئۇزۇن كىيىدىغان، بەرگىنىنى مىننەت قىلىدىغان ۋە مېلىنىڭ باھاسىنى يالغان قەسەم بىلەن ئاشۇرۇپ ساتىدىغان كىشىلەر،<sup>②</sup> - دەپ جاۋاب بەردى.

<sup>①</sup> مۇسلىم، ئىبنى ماجە، نەسائى، دارىمى، ئەھمەد ۋە مالىك رىۋايەت قىلغان.

<sup>②</sup> مۇسلىم، ئەبۇ داۋۇد، ئىبنى ماجە، دارىمى ۋە ئەھمەد رىۋايەت قىلغان.

پەيغەمبەر سەللاﷲۇ ئەلەيھى ۋەسەللەم: «چوڭ گۇناھلار \_  
 اللہقا شېرىك كەلتۈرۈش، ئاتا - ئانىنى قاقشتىش، ئادەم ئۆلتۈرۈش  
 ۋە يالغان قەسەم ئىچىشتۇر»<sup>①</sup> دېگەن.

\*\*\*\*\*

اللەنىڭ نامىغا ئەمەس، پەيغەمبەر، كەبە، پەرىشتە، ئاسمان،  
 سۇ، ھايات، ئامانەت، روھ، باش، سۇلتاننىڭ ھاياتى، سۇلتاننىڭ  
 ئىلتىپاتى، پالانچىنىڭ قەبرىسى دېگەنگە ئوخشاش نەرسىلەرنىڭ  
 نامى بىلەنمۇ قەسەم ئىچىش يالغان قەسەم ھېسابلىنىدۇ.

ئىبنى ئۆمەر رەزىيەﷲۇ ئەنھۇما مۇنداق دەيدۇ: «اللە  
 سىلەرنى ئاتا - بوۋاڭلارنىڭ نامى بىلەن قەسەم ئىچىشتىن توسىدۇ.  
 كىمكى قەسەم ئىچسە، اللەنىڭ نامى بىلەن قەسەم ئىچسۇن ياكى  
 جىم تۇرسۇن»<sup>②</sup>. يەنە بىر رىۋايەتتە مۇنداق دېيىلگەن: «قەسەم  
 ئىچىدىغان كىشى پەقەت اللەنىڭ نامى بىلەن قەسەم ئىچسۇن ياكى  
 جىم تۇرسۇن»<sup>③</sup>. ئابدۇرراھمان ئىبنى سەمۇرە رەزىيەﷲۇ  
 ئەنھۇدىن رىۋايەت قىلىنىدۇكى، پەيغەمبەر سەللاﷲۇ ئەلەيھى  
 ۋەسەللەم مۇنداق دېگەن: «بۇتلارنىڭ ۋە ئاتا - بوۋاڭلارنىڭ نامى  
 بىلەن قەسەم ئىچمەڭلار»<sup>④</sup>.

بۇرەيدە رەزىيەﷲۇ ئەنھۇدىن رىۋايەت قىلىنىدۇكى،  
 پەيغەمبەر سەللاﷲۇ ئەلەيھى ۋەسەللەم مۇنداق دېگەن:  
 «ئامانەتنىڭ نامى بىلەن قەسەم ئىچكەن بىزدىن ئەمەس»<sup>⑤</sup>. يەنە  
 ئۇنىڭدىن رىۋايەت قىلىنىدۇكى، پەيغەمبەر سەللاﷲۇ ئەلەيھى  
 ۋەسەللەم مۇنداق دېگەن: «كىمكى قەسەم ئىچىپ تۇرۇپ: "مەن  
 ئىسلامدىن ئادا - جۇدامەن" دېگەن تەقدىردە، ئەگەر ئۇ

① بۇخارى، ترمىزى، نەسائى، دارىمى ۋە ئەھمەد رىۋايەت قىلغان.

② بىرلىككە كەلگەن ھەدىس.

③ ترمىزى ۋە ئەبۇ داۋۇد رىۋايەت قىلغان.

④ مۇسلىم، ئىبنى ماجە، نەسائى ۋە ئەھمەد رىۋايەت قىلغان.

⑤ ئەبۇ داۋۇد ۋە ئەھمەد رىۋايەت قىلغان. ئەلبانى: سەھىھ، - دېگەن.



قەسىمدە يالغانچى بولسا، دېگىنىدەك بولىدۇ. راستچىل بولسا، ئىسلامغا ھەرگىزمۇ سالامەت قايتىپ كېلەلمەيدۇ»<sup>①</sup>.

ئىبنى ئۆمەر رەزىيەللاھۇ ئەنھۇما بىر كىشىنىڭ: كەبىنىڭ نامى بىلەن قەسەم قىلىمەنكى، دېگەنلىكىنى ئاڭلاپ: اللەتن باشقا نەرسىنىڭ نامى بىلەن قەسەم ئىچەمسەن؟ ھالبۇكى، مەن پەيغەمبەر سەللاللاھۇ ئەلەيھى ۋەسەللەمنىڭ: «كىمكى اللەتن باشقا نەرسىنىڭ نامى بىلەن قەسەم ئىچسە، كاپىر ياكى شېرىك كەلتۈرگۈچى بولىدۇ»<sup>②</sup> دېگەنلىكىنى ئاڭلىغان ئىدىم، - دېدى.

بەزى ئالىملار پەيغەمبەر سەللاللاھۇ ئەلەيھى ۋەسەللەمنىڭ: «كاپىر ياكى شېرىك كەلتۈرگۈچى بولىدۇ» دېگەن سۆزىنى چۈشەندۈرۈپ مۇنداق دەيدۇ: قورقۇتۇش مەنىسىدە كەلگەن. بۇ، خۇددى پەيغەمبەر سەللاللاھۇ ئەلەيھى ۋەسەللەمنىڭ: «رىيا شېرىكتۇر»<sup>③</sup> دېگەن سۆزىگە ئوخشاش.

پەيغەمبەر سەللاللاھۇ ئەلەيھى ۋەسەللەم مۇنداق دېگەن: «كىمكى قەسەم ئىچىپ، قەسىمدە: لات ۋە ئۇززا (بىۋىت ئىسىملىرى) نىڭ نامى بىلەن قەسەمكى، - دېگەن بولسا، "لائلاھە ئىلاللاھ" دېسۇن»<sup>④</sup>.

ساھابە كىراملار مۇسۇلمان بولۇشتىن ئىلگىرى بۇ بۇتلارنىڭ نامى بىلەن قەسەم ئىچەتتى. ئۇلارنىڭ تىللىرى ئادەتلىنىپ قالغانلىقى ئۈچۈن، بەزىدە بۇ بۇتلارنىڭ نامى بىلەن قەسەم ئىچىپ سالغان بولۇشى مۇمكىن. شۇڭا پەيغەمبەر سەللاللاھۇ ئەلەيھى ۋەسەللەم ئۇلارنىڭ تىللىرى يۈگۈرۈپ سالغان نەرسىگە كەففارەت بولۇشى ئۈچۈن، ئۇلارنى "لائلاھە ئىلاللاھ" دېيىشكە (يەنى كەلىمە تەۋھىدىنى ئېيتىشقا) ئەمىر قىلغان. اللەتن تەۋفىق تىلەيمىز، ئامىن.

① ئىبنى ماجە، نەسائى ۋە ئەھمەد رىۋايەت قىلغان.

② ترمىزى، ئەبۇ داۋۇد ۋە ھاكىم رىۋايەت قىلغان. ئەلبانى: سەھىھ، - دېگەن.

③ تەبەرانى رىۋايەت قىلغان.

④ بىرلىككە كەلگەن ھەدىس.



## يىگىرمە ئالتىنچى چوڭ گۇناھ:

## زۇلۇم قىلىش

خەلقنىڭ مېلىنى يەۋېلىش، زورلاپ ئېلىۋېلىش، ئىنسانلارنى ئۇرۇش، تىلاش، مەزلۇملارنىڭ ھەققىگە تاجاۋۇز قىلىش ۋە ئۇلارغا ئۇۋال قىلىش زۇلۇم ھېسابلىنىدۇ.

اللہ تائالا مۇنداق دەيدۇ: ﴿وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ إِنَّمَا يُؤَخِّرُهُمْ لِيَوْمٍ تَشْخَصُ فِيهِ الْأَبْصَارُ مُهْطِعِينَ مُقْبِعِي رُءُوسِهِمْ لَا يَرْتَدُّ إِلَيْهِمْ طَرْفُهُمْ وَأَفْئِدَتُهُمْ هَوَاءٌ وَأَنْذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا أَخِّرْنَا إِلَىٰ أَجَلٍ قَرِيبٍ نُجِبِ دَعْوَتَكَ وَنَتَّبِعِ الرَّسُولَ أَوْمًا تَكُونُوا أَقْسَمْتُمْ مِّنْ قَبْلِ مَا لَكُم مِّنْ زَوَالٍ وَسَكَكْتُمْ فِي مَسَاكِينِ الَّذِينَ ظَلَمُوا أَنْفُسَهُمْ وَتَبَيَّنَ لَكُم كَيْفَ فَعَلْنَا بِهِمْ وَضَرَبْنَا لَكُمُ الْأَمْثَالَ﴾ ﴿زالملارنىڭ قىلمىشلىرىدىن اللەنى بىخەۋەر دەپ ئويلىمىغىن. اللە ئۇلارنى جازالاشنى (شۇ كۈننىڭ دەھشىتىدىن) كۆزلەر چەكچىيىپ قالدىغان كۈنگىچە (يەنى قىيامەت كۈنىگىچە) كېچىكتۈرىدۇ. (بۇ كۈندە) ئۇلار باشلىرىنى كۆتۈرۈپ ئالغا قاراپ چاپىدۇ. كۆزلىرى ئېچىلىپ قالىدۇ. (تېڭىرقىغانلىقتىن) دىللىرى (ئەقىل - ئىدراكتىن) خالى بولۇپ قالىدۇ. (ئى مۇھەممەد!) كىشىلەرنى (يەنى كۇففارلارنى) ئازاب كېلىدىغان كۈن (يەنى قىيامەت كۈنى) دىن ئاگاھلاندۇرغىن. (بۇ كۈندە) زالملار: «پەرۋەردىگارىمىز! بىزگە قىسقىغىنا ۋاقىت مۆھلەت بەرگىن (يەنى دۇنياغا قايتۇرغىن)، دەۋىتىڭنى قوبۇل قىلايلى، پەيغەمبەرلەرگە ئەگىشەيلى» دەيدۇ. (ئۇلارغا) سىلەر ئىلگىرى، بىز ھەرگىز يوقالمايمىز، دەپ قەسەم ئىچمىگەنمىدىڭلار؟ (دېيىلىدۇ). ئۆزلىرىگە زۇلۇم قىلغانلارنى (ھالاك قىلغىنىمىزدىن كېيىن) سىلەر ئۇلارنىڭ جايلىرىدا تۇردۇڭلار. (ئۇلارنىڭ جايلىرىدىن ئىبەرەت ئالساڭلارچۇ)، ئۇلارنى قانداق جازالىغانلىقىمىز سىلەرگە ئېنىق

مەلۇم بولدى. سىلەرگە نۇرغۇن مىساللارنى كەلتۈردۇق. (يەنى پەيغەمبەرلەرگە چىنپۈتمىگەنلەرنىڭ ئەھۋالىنى بايان قىلدۇق) ①.

اللە تائالا يەنە مۇنداق دەيدۇ: ﴿إِنَّمَا السَّبِيلُ عَلَى الَّذِينَ يَظْلُمُونَ النَّاسَ﴾  
 «ئەيىبلەننىدىغانلار پەقەت، كىشىلەرگە زۇلۇم قىلىدىغان ئادەملەردۇر» ②؛ ﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ «زۇلۇم قىلغۇچىلار ئۇزاققا قالماي قايسى جايغا قايتىدىغانلىقىنى بىلىدۇ» ③.

پەيغەمبەر سەللاھۇ ئەلەيھى ۋەسەللەم: «اللہ زالمغا مۆھلەت بېرىدۇ، جازالىغاندا ھەرگىز بوش قويۇۋەتمەيدۇ» ④ دېدى. ئاندىن بۇ ئايەتنى ئوقۇدى: ﴿وَكَذَلِكَ أَخْذُ رَبِّكَ إِذَا أَخَذَ الْقُرَىٰ وَهِيَ ظَالِمَةٌ إِنَّ أَخْذَهُ أَلِيمٌ شَدِيدٌ﴾ «پەرۋەردىگارنىڭ زالىم يۇرتلار (ئاھالىسى) نى ھالاك قىلسا، ئەنە شۇنداق ھالاك قىلىدۇ. اللەنىڭ ئازابى ھەقىقەتەن تولمۇ قاتتىقتۇر» ⑤.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «قانداق بىر كىشى بىرەر بۇرادىرنىڭ ئابرويىغا ياكى مېلىغا زىيان يەتكۈزۈپ، ئۇنىڭغا ئۇۋال قىلغان بولسا، تىللا ۋە تەڭگە ئىشلىمەيدىغان (قىيامەت) كۈن كېلىشتىن بۇرۇن (يەنى بۇ دۇنيادا) رازىلىشىۋالسۇن. (ئەگەر رازىلاشمىغان بولسا) زالىمنىڭ سالىھ ئەمىلى سالغان زۇلمىغا چۈشلۈك ئېلىنىپ (مەزلۇمغا بېرىلىدۇ). ئەگەر زالىمنىڭ سالىھ ئەمىلى بولمىسا، مەزلۇمنىڭ گۇناھلىرى ئېلىنىپ، زالىمغا يۈكلىنىدۇ» ⑥.

پەيغەمبەر سەللاھۇ ئەلەيھى ۋەسەللەم بىر ھەدىس قۇددۇسىدا اللە تائالانىڭ مۇنداق دېگەنلىكىنى رىۋايەت قىلىدۇ: «ئى بەندىلىرىم! مەن زۇلۇم قىلىشنى ئۆز نەپسىمگە ھارام قىلدىم. ئۇنى

① سۈرە ئىبراھىم، 42 - ئايەتتىن 45 - ئايەتكىچە.

② سۈرە شۇرا، 42 - ئايەت.

③ سۈرە شۇئەرا، 227 - ئايەت.

④ بىرلىككە كەلگەن ھەدىس.

⑤ سۈرە ھۇد، 102 - ئايەت.

⑥ بۇخارى ۋە ئەھمەد رىۋايەت قىلغان.

سەلەرنىڭ ئاراڭلاردىمۇ ھارام قىلدىم. (شۇنداق ئىكەن) بىر - بىرىڭلارغا زۇلۇم قىلماڭلار»<sup>①</sup>.

پەيغەمبەر سەللالاھۇ ئەلەيھى ۋەسەللەم:

\_ (ئى ساھابىلىرىم!) مۇفلىس (مۇنقەرز بولغۇچى) كىم،

بىلەمسىلەر؟ - دەپ سورىغاندى، ساھابىلەر:

\_ ئەلۋەتتە، ئى اللەنىڭ پەيغەمبىرى! بىز پۇلى ۋە مال -

دۇنياسى قالمىغان كىشىنى "مۇفلىس" دەيمىز، - دېدى.

پەيغەمبەر سەللالاھۇ ئەلەيھى ۋەسەللەم:

\_ ئۈمۈمىتىم ئىچىدىكى مۇفلىس (دۇنيادا) بۇنى تىللىغانلىقى،

ئۇنىڭ مېلىنى ئېلىۋالغانلىقى، ئاۋۇنىڭ ئابىرۇينى تۈككەنلىكى،

ماۋۇنى ئۇرغانلىقى، باشقا بىرىنىڭ قېنىنى تۈككەنلىكى ئۈچۈن،

ياخشىلىقلىرىنىڭ ساۋابى ئۇ كىشىلەرگە ئېلىپ بېرىلگەن، ئەگەر

ئۈستىدىكى زۇلۇم تۈگەشتىن بۇرۇن ياخشىلىقلىرىنىڭ ساۋابى

تۈگەپ قالسا، ئۇلارنىڭ گۇناھلىرى ئېلىنىپ، ئۇنىڭ ئۈستىگە

يۈكەنگەن، ئاندىن دوزاخقا تاشلانغان كىشىدۇر، - دېدى<sup>②</sup>.

بۇ ھەدىسلەرنىڭ ھەممىسى سەھىھ ھەدىس كىتابلىرىدىن

ئېلىندى. يۇقىرىدا پەيغەمبەر سەللالاھۇ ئەلەيھى ۋەسەللەمنىڭ:

«بىر تۈركۈم كىشىلەر اللە تائالانىڭ مېلىنى ناھەق بۇزۇپ چاچىدۇ،

ئۇلار قىيامەت كۈنى دوزاخقا كىرىدۇ»<sup>③</sup> دېگەن ھەدىسى نەقىل

قىلىنغان ئىدى. ئۇنىڭ يەنە مۇئاز ئىبنى جەبەل رەزىيەللاھۇ

ئەنھۇنى يەمەنگە ئەۋەتكەندە: «مەزلۇمنىڭ دۇئاسىدىن ساقلانغىن.

چۈنكى ئۇنىڭ دۇئاسى بىلەن اللە ئارىسىدا ھېچقانداق پەردە

يوقتۇر»<sup>④</sup> دېگەنلىكى نەقىل قىلىنغان.

پەيغەمبەر سەللالاھۇ ئەلەيھى ۋەسەللەم يەنە مۇنداق دەيدۇ:

«كىمكى بىر غېرىچ چاغلىق زېمىننى زۇلۇم بىلەن ناھەق ئېلىۋالسا،

① مۇسلىم ۋە ئەھمەد رىۋايەت قىلغان.

② مۇسلىم ۋە تىرمىزى رىۋايەت قىلغان.

③ بۇخارى ۋە ئەھمەد رىۋايەت قىلغان.

④ بۇخارى، ئەبۇ داۋۇد، تىرمىزى ۋە دارۇقۇتنى رىۋايەت قىلغان.

قىيامەت كۈنى ئۇنىڭغا يەتتە قات زېمىن تاقاق قىلىپ سېلىندۇ»<sup>①</sup>.

بەزى كىتابلاردا نەقىل قىلىنغان بىر ھەدىس قۇددۇسىدا مۇنداق دېيىلگەن: «اللە تائالا: مەندىن باشقا ياردەمچىسى يوق كىشىگە زۇلۇم قىلغان ئادەم قاتتىق غەزىپىگە ئۇچرايدۇ، - دېگەن»<sup>②</sup>.

بىر شائىر مۇنداق دەيدۇ (شېئىرنىڭ مەزمۇنى مۇنداق): كۈچۈڭ يەتكەن چاغدا زۇلۇم قىلما. زۇلۇمنىڭ ئاقۋىتى پۇشمان قىلدۇرىدۇ. سەن راھەت ئۇخلىغان بىلەن، مەزلۇم ھەمىشە ئويغاقۇر. ئۇ سېنى قارغايدۇ، اللەمۇ ھەرگىز ئۇخلىمايدۇ.

بەزى سەلەفەلەر مۇنداق دېگەن: بىچارىلەرگە زۇلۇم قىلما. ئۇنداق قىلساڭ، كۈچلۈكلەرنىڭ ئەڭ يامىنى بولۇپ قالسىەن.

ئەبۇ ھۇرەيرە رەزىيەللاھۇ ئەنھۇ مۇنداق دەيدۇ: ياۋا غازمۇ زالىمنىڭ زۇلمىدىن قورقۇپ، ئۇۋىسىدىن چىقالماي ئورۇقلاپ ئۆلۈپ كېتىدۇ. ئېيتىلىشىچە، تەۋراتقا مۇنداق يېزىلغان: بىر جاكارچى پۇلسىرات كۆۋرۈكى ئۈستىدە تۇرۇپ مۇنداق ندا قىلىدۇ: ئى ئازغۇن زالىملار جامائەسى! ئى راھەتپەرەس بەتبەختلەر جامائەسى! اللە تائالا ئىززىتى ۋە بۈيۈكلۈكى بىلەن: بۈگۈن بۇ كۆۋرۈكتىن ھېچقانداق زالىم ئۆتەلمەيدۇ، - دەپ قەسەم ئىچتى.

جابر رەزىيەللاھۇ ئەنھۇ مۇنداق دەيدۇ: ھەبەششەتانا ھىجرەت قىلىپ كەتكەن مۇھاجىرلار مەككە پەتھى قىلىنغان يىلى قايتىپ كەلگەنىدى. پەيغەمبەر سەللەللاھۇ ئەلەيھى ۋەسەللەم ئۇلارغا: «ھەبەشسىستان دىيارىدا كۆرگەن ۋە ئەڭ ھەيران قالغان ۋەقەلەرنى ئېيتىپ بەرمەمسىلەر؟» دېگەنىدى، ئۇلار ئىچىدىكى ياشلار مۇنداق دېدى: ئى اللەنىڭ پەيغەمبىرى! بىر كۈنى بىز مەلۇم بىر جايدا ئۆلتۈرگەن ئىدۇق. يېنىمىزدىن بېشىدا بىر قاپاق سۇ كۆتۈرگەن قېرى بىر ئايال ئۆتتى. ئۇ بىر ياشنىڭ يېنىدىن ئۆتۈپ كېتىۋاتقاندا، ئۇ بالا ئايالنىڭ دولسىغا بىر قولىنى قويۇپ، ئۇنى ئىتتىرۋەتتى. ئايال تىزىچە يىقىلىپ چۈشتى. سۇ قاپقىمۇ

<sup>①</sup> بىرلىككە كەلگەن ھەدىس.

<sup>②</sup> سەخاۋى "مەقاسد ھەسەنە" ناملىق كىتابىدا نەقىل قىلغان. ئەلبانى: ئىنتايىن زەئىپ، - دېگەن.

چېقىلىپ كەتتى. ئايال ئورنىدىن تۇرۇپ ئۇنىڭغا لاپىدە بىر قارىدى - دە، ئاندىن: پات ئارىدا نېمە قىلغىنىڭنى بىلىپ قالسىن ئى زالىم. الله كۆرسىنى قويغاندا، ئىلگىرى ۋە كېيىن ئۆتكەن بارلىق خالايقىلارنى توپلىغاندا، قوللار ۋە ئاياغلار قىلمىشلىرىنى بىر - بىرلەپ سۆزلەيدىغان زامان كەلگەندە، تاڭلا مەھشەر كۈنى اللەنىڭ ھۇزۇرىغا بارغاندا ئىككىمىز ئارىسىدىكى بۇ قىلمىشنىڭدىن چوقۇم ھېساب بېرىسەن، - دېدى. بۇنى ئاڭلىغان پەيغەمبەر سەللەللاھۇ ئەلەيھى ۋەسەللەم: «(ئۇ ئايال) راست ئېيتىپتۇ، زالىملاردىن ئاجىزلارنىڭ ھەقىقىي ئېلىنىمىغان بىر جامائەتنى الله قانداقمۇ پاكلىسۇن؟»<sup>①</sup> دېدى.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «بەش تۈرلۈك كىشىگە اللهنىڭ غەزىپى چۈشىدۇ. ئەگەر الله خالىسا ئۇلارنى دۇنيانىڭ ئۆزىدە جازالايىدۇ. خالىسا ئاخىرەتتە ئۇلارنى دوزاخقا تاشلاشقا بۇيرۇيدۇ. بىرىنچى، خەلقىدىن ئۆزىنىڭ ھەققىنى تولۇق ئېلىپ، ئۇلارنىڭ ھەققىگە كەلگەندە ئىنساپ قىلمىغان ۋە ئۇلارغا زۇلۇم قىلىشتىن ۋاز كەچمىگەن باشلىق؛ ئىككىنچى، خەلقى ئىتائەت قىلىدىغان، ئەمما ئۆزى كۈچلۈك ئىنسانلار بىلەن ئاجىز ئىنسانلار ئارىسىدا ئادالەت يۈرگۈزمەيدىغان ۋە نەپسى خاھىشى بويىچە سۆزلەيدىغان باشلىق؛ ئۈچىنچى، خوتۇن - بالىلىرىنى اللهقا تائەت - ئىبادەت قىلىشقا بۇيرىمايدىغان، ئۇلارغا دىن ئەھكاملىرىنى ئۈگەتمەيدىغان ئائىلە باشلىقى؛ تۆتىنچى، بىراۋنى تولۇق ئىشلىتىپ، ئەمما ھەققىنى تولۇق بەرمىگەن خوجايىن؛ بەشىنچى، ئايالنىڭ مېھرى ھەققىنى بەرمىگەن ئەر»<sup>②</sup>.

ئابدۇللاھ ئىبنى سالىم مۇنداق دەيدۇ: الله تائالا مەخلۇقاتلارنى ياراتقان چاغدا، ئۇلار ئۆرە تۇرۇپ، باشلىرىنى ئاسمانغا كۆتۈرۈپ: - ئى رەببىمىز! سەن كىم بىلەن بىرگە؟ - دېگەن ئىدى، الله تائالا:

<sup>①</sup> ئىبنى ماجە رىۋايەت قىلغان. ئەمما سەنەدى زەئىپتۇر.

<sup>②</sup> بۇ ھەدىس زەئىپتۇر.

— تاكى مەزلۇمنىڭ ھەققى ئېلىنغىچە مەن ئۇنىڭ بىلەن بىرگەمەن، - دېدى.

ۋەھب ئىبنى مۇنەببەھ مۇنداق دەيدۇ: زالىم پادىشاھلاردىن بىرى كۆركەم بىر قەسىر سېلىپتۇ. كەمبەغەل ۋە قېرى بىر ئايال كېلىپ، يېتىپ قويۇش ئۈچۈن ئۇنىڭ يېنىغا بىر كەپە قۇرۇپتۇ. بىر كۈنى زالىم پادىشاھ قەسىرنىڭ ئەتراپىنى ئايلىنىۋېتىپ بۇ كەپەنى كۆرۈپ قاپتۇ ۋە:

— بۇ كىمنىڭ؟ - دەپ سوراپتۇ. ئەتراپىدىكىلەر:

— كەمبەغەل بىر ئايالنىڭ، ئۇنىڭدا يېتىپ قوپىدۇ، - دەپتۇ. پادىشاھ بۇ كەپەنى بۇزۇپ تاشلاشقا بۇيرۇق قىپتۇ. ئايال كېلىپ كەپەنىنىڭ يىقىلغانلىقىنى كۆرۈپ:

— كىم بۇزىۋەتتى؟ - دەپتۇ. پادىشاھ ئۇنى كۆرۈپ بۇزىۋەتتى، - دېگەن جاۋابنى ئالغاندىن كېيىن، بېشىنى ئاسمانغا كۆتۈرۈپ: ئى پەرۋەردىگارم! مەن بۇ يەردە يوق ئىدىم. سەن قەيەردە ئىدىڭ؟! - دەپ نىدا قىلىپتۇ. شۇنىڭ بىلەن، اللە تائالا جىبرىئىل ئەلەيھىسسالامنى قەسىرنى ئىچىدىكى كىشىلەر بىلەن قوشۇپ دۈم كۆتۈرۈۋېتىشكە بۇيرۇپتۇ. جىبرىئىل ئەلەيھىسسالام بۇيرۇقنى بەجا كەلتۈرۈپتۇ.<sup>①</sup>

ئىيتىلىشچە، خالىد ئىبنى بەرمەك ۋە ئوغلى تۇرمىغا تاشلانغاندا، ئوغلى:

— ئى دادا! ئىززەتلىك بىر ھاياتتىن كېيىن تۇرمىگە سولىنىپ قالدۇق، - دەپتۇ. دادىسى:

— ئى ئوغلىم! مەزلۇملارنىڭ كېچىلىرى قىلغان بەتدۇئاسى بىزنى بۇ يەرگە كىرگۈزدى. بىز ئۇلارنىڭ نالىرىدىن غاپىل قالدۇق، ئەمما اللە غاپىل ئەمەستۇر، - دەپتۇ.

يەزىد ئىبنى ھەكەم مۇنداق دەيتتى: ھېچكىمدىن مەن زۇلۇم قىلغان كىشىدىن قورققىنىمدەك قورقمىدىم. چۈنكى مەن بىلىمەنكى، ئۇنىڭ اللەتن باشقا ياردەمچىسى يوق. ئۇ: اللە ماڭا

<sup>①</sup> ھەيسەمى نەقىل قىلغان.



يېتىدۇ. اللہ ئىككىمىز ئارىسىدا ھۆكۈم چىقارغۇچىدۇر، - دېگەن ئىدى.<sup>①</sup>

خەلىپە ھارۇن رەشىد شائىر ئەبۇ ئەتاھىيەنى تۇرمىغا سولغاندا، ئۇ خەلىپىگە تۇرمىدىن مۇنداق ئىككى بەيتنى يازغان ئىكەن (مەزمۇنى): اللہقا قەسەم قىلمەنكى، بىلىپ قوي! زۇلۇم شۇملۇقتۇر. يامانلىق قىلغانمۇ زالىمنىڭ ئۆزىدۇر. ئى زالىم! تاڭلا مەھشەردە، اللەنىڭ ھۇزۇرىدا ئۇچراشقان چاغدا، ئازابلانغان كىشىنىڭ كىم ئىكەنلىكىنى بىلىپ قالسىەن.

ئەبۇ ئۇمامەنىڭ مۇنداق دېگەنلىكى رىۋايەت قىلىندۇ: «زالىم قىيامەت كۈنى جەھەننەم كۆۋرۈكى ئۈستىگە چىققاندا زۇلۇم قىلغان كىشىسى بىلەن ئۇچرىشىدۇ. مەزلۇم ئۇنىڭغا قانداق ۋە نېمە بىلەن زۇلۇم قىلغانلىقىنى ئەسلىتىدۇ. زالىملار زۇلۇم قىلغان كىشىلىرىدىن ھەرگىزمۇ ئايرىلالمايدۇ، ھەتتا پۈتۈن ياخشىلىقلىرىنىڭ ساۋابىنى مەزلۇملار ئېلىۋالىدۇ. ئەگەر ساۋاب ئىشلىرى بولمىسا، قىلغان زۇلۇمغا يارىشا، مەزلۇمنىڭ گۇناھلىرىدىن ئۇلارغا يۈكلىنىدۇ. كېيىن جەھەننەمنىڭ ئەڭ تىگىگە تاشلىنىدۇ»<sup>②</sup>.

ئابدۇللاھ ئىبنى ئەنەستىن مۇنداق رىۋايەت قىلىندۇ: مەن پەيغەمبەر سەلەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىدىم: «قىيامەت كۈنى بەندىلەر يالاڭ ئاياغ، يالڭاچ، خەتنە قىلىنمىغان، قۇرۇق سالتاڭ ھالدا ھەشىر قىلىنىدۇ. بىر ئىنساندا قىلغۇچى يىراق - يېقىندىكى ھەممە ئاڭلىغىدەك ئاۋاز بىلەن توۋلايدۇ: مەن ھېساب ئالغۇچى پادىشاھمەن! بىر كاچات چاغلىق ۋە ئۇنىڭدىن ئارتۇق زۇلۇم قىلىنغان كىشىلەرنىڭ ھەقىقىتى زالىملاردىن ئېلىنماي تۇرۇپ، جەننەت ئەھلى جەننەتكە، جەھەننەم ئەھلى جەھەننەمگە كىرمەيدۇ. رەببىڭ ھېچكىمگە زۇلۇم قىلمايدۇ». بىز:

<sup>①</sup> ھەيسەمى نەقىل قىلغان.

<sup>②</sup> مۇنزىرى "تەرغىب ۋە تەرھىب" ناملىق كىتابدا نەقىل قىلغان.

– ئى اللەنىڭ پەيغەمبىرى! بۇ قانداق بولىدۇ؟ بىز يالاڭ ئاياغ ۋە يالڭاچ تۇرساق، - دېگەن ئىدۇق، پەيغەمبەر سەللەللاھۇ ئەلەيھى ۋەسەللەم:

– ياخشىلىق ۋە يامانلىققا قاراپ مۇكاپات ياكى جازا بېرىلىدۇ، رەببىڭ ھېچكىمگە زۇلۇم قىلمايدۇ، - دېدى <sup>①</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «كىمكى بىراۋنى ناھەق بىر قامچا ئۇرسا، قىيامەت كۈنىدە ئۇنىڭدىن قىساس ئېلىنىدۇ» <sup>②</sup>.

ئىيتىلىشچە، پارس پادىشاھلىرىدىن بىرى ئوغلغا تەلىم - تەربىيە ۋە ئەدەپ - ئەخلاق ئۆگىتىش ئۈچۈن بىر ئۇستاز تۇتۇپتۇ. ئاخىرى بۇ ئوغۇل ئىلىم، پەزىلى - كەرەم ۋە ئەدەپ - ئەخلاققا ۋايىغا يېتىپتۇ. بىر كۈنى ئۇستازى ئۇنى چاقىرتىپ كېلىپ، ھېچقانداق گۇناھى بولمىسىمۇ، بىرەر سەۋەب كۆرسەتمەستىن قاتتىق ئۇرۇپتۇ. شۇنىڭ بىلەن، شاگىرت ئۇستازنى ئوچ كۆرۈپ قاپتۇ. ئۇ چوڭ بولۇپ، دادىسى ئۆلگەندىن كېيىن تەختكە ئولتۇرۇپتۇ ۋە ئۇستازنى چاقىرتىپ كېلىپ، ئۇنىڭغا:

– نېمە ئۈچۈن پالانى كۈنى مېنى ھېچقانداق گۇناھىم بولمىسىمۇ، بىرەر سەۋەب كۆرسەتمەستىن قاتتىق ئۇرغان ئىدىڭ؟ - دەپ سورايتۇ. ئۇستازى:

– ئى پادىشاھ! شۇنى بىلىۋالغىنكى، سەن ئىلىم - مەرىپەت ۋە ئەدەپ - ئەخلاققا يۇقىرى مەرتىۋىگە يەتتىڭ، داداڭدىن كېيىن تەختكە چىقىشىڭنى بىلەتتىم. تايلاق ۋە زۇلۇمنىڭ ئەلىمىنى تېتىپ، ھېچكىمگە زۇلۇم قىلماسلىقىڭ ئۈچۈن شۇنداق قىلدىم، - دەپتۇ. بۇ جاۋابتىن مەنۇن بولغان پادىشاھ ئۇستازىغا:

– اللە سېنى ياخشى مۇكاپاتلىسۇن، - دەپتۇ، ئاندىن ئۇنىڭغا سوغا - سالاملار بېرىپ، يولغا سايپتۇ <sup>③</sup>.

<sup>①</sup> ئەھمەد ۋە تەبەرانى رىۋايەت قىلغان. سەئەدىدە ھەدىسى زەئىپ بىرى بار.

<sup>②</sup> بۇخارى «ئەلئەدەبۇلمۇفەد» ناملىق كىتابىدا رىۋايەت قىلغان. بەزىلار ۋە تەبەرانىمۇ رىۋايەت قىلغان. ئەلبانى: سەھىھ، - دېگەن.

<sup>③</sup> بۇ قىسسىنىڭ راست ياكى يالغان ئىكەنلىكىنى اللە بىلگۈچىدۇر.

يېتىمنىڭ مېلىنى يەۋېلىشىمۇ زۇلۇمدۇر. پەيغەمبەر سەللاھۇ ئەلەيھى ۋەسەللەم مۇئاز ئىبنى جەبەل رەزىيەللاھۇ ئەنھۇنى يەمەنگە ئەۋەتكەندە: «ئى مۇئاز! مەزلۇمنىڭ دۇئاسىدىن ساقلانغىن. چۈنكى ئۇنىڭ دۇئاسى بىلەن ئاللاھ ئارىسىدا ھېچقانداق پەردە يوقتۇر» دېگەن<sup>①</sup>. يەنە بىر رىۋايەتتە: «مەزلۇمنىڭ دۇئاسى بۇلۇتنىڭ ئۈستىگە (يەنى ئاسمانغا) كۆتۈرۈلىدۇ. (شۇ چاغدا) ئاللاھ تائالا: ئىززىتىم ۋە بۈيۈكلۈكىم بىلەن قەسەم ئىچمەنكى، بىر مۇددەت كېيىنراق بولسىمۇ، مەن ساڭا چوقۇم ياردەم قىلىمەن، - دەيدۇ» دېيىلگەن.

بىر شائىر مۇنداق شېئىر ئوقۇغان (مەزمۇنى): مەزلۇمنىڭ دۇئاسىدىن ساقلانغىن. چۈنكى ئۇنىڭ دۇئاسى بۇلۇت ئۈستىگە كۆتۈرۈلۈپ قوبۇل قىلىنىدۇ. دۇئاسى بىلەن ئالەملەرنىڭ رەببى ئارىسىدا ھېچقانداق توسۇق بولمىغان كىشىلەرنىڭ دۇئاسىدىن ساقلانغىن. ئاللاھ مەزلۇمنىڭ دۇئاسىنى تاشلاپ قويدۇ، دەپ ئويلىما. ئۇنىڭ ئىنداسى ئاللاھتىن مەخپىي قالىدۇ، دەپمۇ ئويلىما! ئاللاھ تائالانىڭ "ئىززىتىم ۋە بۈيۈكلۈكىم بىلەن قەسەم ئىچمەنكى، بىر مۇددەت كېيىنراق بولسىمۇ، مەن ساڭا چوقۇم ياردەم قىلىمەن، - دېگەن سۆزى ھەقتۇر. پاناھلىق بەرگۈچى ئۇدۇر. بۇ ھەدىسكە ئىشەنمەيدىغان كىشى يا جاھىلدۇر، يا ئەقىلدىن ئازغان ساراڭدۇر.

\*\*\*\*\*

قەرزدارنىڭ قەرزىنى ئۆتەشكە قادىر تۇرۇقلۇق ئۇنى كېچىكتۈرۈشىمۇ ئەڭ چوڭ زۇلۇمدۇر. سەھىھ بۇخارى ۋە مۇسلىمدا پەيغەمبەر سەللاھۇ ئەلەيھى ۋەسەللەمنىڭ مۇنداق دېگەنلىكى رىۋايەت قىلىنغان: «باي كىشىنىڭ قەرزىنى ئۆتەشنى كېچىكتۈرۈشى زۇلۇمدۇر»<sup>②</sup>. يەنە بىر ھەدىستە مۇنداق دېيىلگەن: «قەرزنى ئۆتەشكە ئىمكانى بار كىشىنىڭ ئۇنى ئۆتەشنى كېچىكتۈرۈشى

<sup>①</sup> بۇخارى، ئەبۇ داۋۇد، ترمىزى ۋە دارۇقۇتنى رىۋايەت قىلغان.

<sup>②</sup> ھەيسەمى: بۇ ھەدىسنى تەبەرائى رىۋايەت قىلغان بولۇپ، سەنەدىدە نامەلۇم بىرى بار، - دېگەن. بۇ ھەدىس مۇشۇ مەزمۇندىكى باشقا ھەدىسلەر بىلەن ھەسەن دەرىجىسىگە كۆتۈرۈلدى.

زۇلۇمدۇر. شۇڭا ئۇنىڭ ئۈستىدىن شىكايەت قىلىش ۋە ئۇنى سولاپ قويۇش ھالال بولىدۇ»<sup>①</sup>.

\*\*\*\*\*

خوتۇن كىشىنىڭ مېھرى ھەققى، نەپىقىسى ۋە كىيىم - كېچىكىنى تولۇق بەرمەسلىكىمۇ زۇلۇم بولۇپ، پەيغەمبەر سەللەللاھۇ ئەلەيھى ۋەسەللەمنىڭ: «قەرزنى ئۆتەشكە ئىمكانى بار كىشىنىڭ ئۇنى ئۆتەشنى كېچىكتۈرۈشى زۇلۇمدۇر. شۇڭا ئۇنىڭ ئۈستىدىن شىكايەت قىلىش ۋە ئۇنى سولاپ قويۇش ھالال بولىدۇ»<sup>②</sup> دېگەن ھەدىسىنىڭ ئىچىگە كىرىدۇ.

ئابدۇللاھ ئىبنى مەسئۇد رەزىيەللاھۇ ئەنھۇ: قىيامەت كۈنى بىر ئەر ياكى ئايال قولىدىن يېتەكلىنىپ، پۈتۈن خالايقنىڭ ئالدىغا ئېلىپ كېلىنىدۇ ۋە: بۇ پالانچىنىڭ بالىسى پالانچىدۇر. كىمنىڭ ئۇنىڭدا ئېلىشى بولسا كەلسۇن، - دەپ ئىدا قىلىنىدۇ. دادىسىدىن ياكى قېرىندىشىدىن ۋە ياكى ئېرىدىن ئېلىشى بار ئايال بۇ ئاۋازنى ئاڭلاپ خۇشال بولۇپ كېتىدۇ، - دېگەن. ئاندىن: ﴿فَلَا أَنسَابَ بَيْنَهُمْ يَوْمَئِذٍ وَلَا يَتَسَاءَلُونَ﴾ سۈر چىلىنغان كۈندە ئۇلارنىڭ ئارىسىدىكى تۇغقانچىلىق مەۋجۇت بولماي قالىدۇ. بىر - بىرىنىڭ (ئەھۋالىنىمۇ) سوراشمايدۇ<sup>③</sup> دېگەن ئايەتنى ئوقۇغان.

ئابدۇللاھ ئىبنى مەسئۇد رەزىيەللاھۇ ئەنھۇ سۆزىنى داۋام قىلىپ مۇنداق دېگەن: اللە تائالا بەندىسىدىن ئۆزىنىڭ ھەققىنى خالىغانچە ئەپسۇ قىلىدۇ. ئەمما ئىنسانلارنىڭ ھەققىدىن ھېچ نەرسىنى ئەپسۇ قىلمايدۇ. اللە تائالا بەندىنى خالايقنىڭ ئالدىغا چىقىرىدۇ. ھەق ئىگىلىرىگە: كېلىڭلار، ھەققىڭلارنى ئېلىڭلار! - دەيدۇ. ئاندىن پەرىشتىلەرگە: بۇنىڭ ساۋابلىق ئەمەللىرىدىن ئېلىپ، ھەربىر ھەق ئىگىسىگە ھەققىگە چۈشۈلۈك بېرىڭلار، -

① بىرلىككە كەلگەن ھەدىس.

② ئەبۇ داۋۇد، نەسائى، ئىبنى ماجە ۋە ئەھمەد رىۋايەت قىلغان.

③ سۈرە مۇئىمۇن، 101 - ئايەت.

دەيدۇ. ئەگەر باشقىلارنىڭ ھەققىنى يەۋالغۇچى ئالەمنىڭ دوستى بولۇپ، ھەق ئىگىلىرى ھەقىقىتى ئالغاندىن كېيىن ئۇنىڭ زەررە چاغلىق ياخشىلىقى ئېشىپ قالسا، ئالەم ئۆز پەزىلى كەرەمى بىلەن ئۇنى قاتمۇقات كۆپەيتىۋېتىدۇ، شۇنىڭ بىلەن، ئۇنى جەننەتكە سالىدۇ. ئەگەر ئۇ بەتەخت كىشى بولسا، ئالەم ئۇنىڭغا ئۆز پەزىلى كەرەمىدىن بەرمەيدۇ. پەرىشتىلەر:

— ئى رەببىمىز! بۇنىڭ ياخشىلىقلىرى قالمىدى. ئەمما ھەقىقىتى ئالدىغان كىشىلەر تېخى تۈگىدى، - دەيدۇ. ئالەم تائالا:

— ئۇنىڭ بولسا، ھەق ئىگىلىرىنىڭ گۇناھلىرىدىن ئېلىپ، ئۇنىڭ گۇناھىنىڭ ئۈستىگە يۈكلىگەنلەر، - دەيدۇ. ئاندىن ئۇ جەھەننەمگە تاشلىنىدۇ.<sup>①</sup>

بۇنى پەيغەمبەر سەللەللاھۇ ئەلەيھى ۋەسەللەمنىڭ يۇقىرىدا بايان قىلىنغان بىر ھەدىسى تەستىقلايدۇ. چۈنكى پەيغەمبەر سەللەللاھۇ ئەلەيھى ۋەسەللەم ئۇ ھەدىستە: «(ئى ساھابىلىرىم!) مۇفلىس (مۇنقەرز بولغۇچى) دېگەن كىم، بىلەمسىلەر؟» دەپ سورىغان ۋە بۇنىڭ جاۋابىدا: «ئۈممىتىم ئىچىدىكى مۇفلىس قىيامەت كۈنى ناماز، زاكات، روزا قاتارلىق ئىبادەتلەر بىلەن كەلگەن، ئەمما (دۇنيادا) بۇنى تىللىغانلىقى، ئۇنى ئۇرغانلىقى ئاۋۇنىڭ مېلىنى ئېلىۋالغانلىقى ئۈچۈن، ياخشىلىقلىرىنىڭ ساۋابى ئۇ كىشىلەرگە ئېلىپ بېرىلگەن، ئەگەر ئۈستىدىكى زۇلۇم تۈگەشتىن بۇرۇن ياخشىلىقلىرىنىڭ ساۋابى تۈگەپ قالسا، ئۇلارنىڭ گۇناھلىرى ئېلىنىپ، ئۇنىڭ ئۈستىگە يۈكلىنگەن، ئاندىن دوزاخقا تاشلانغان كىشىدۇر» دېگەن.<sup>②</sup>

\*\*\*\*\*

بىر ئادەمنى ھەق بېرىمەن دەپ ئىشلىتىپ، ئۇنىڭ ھەققىنى بەرمەسلىكىمۇ زۇلۇمدۇر. سەھىھ بۇخارىدا پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكى رىۋايەت قىلىنغان: «ئالەم تائالا مۇنداق دەيدۇ: قىيامەت كۈنى مەن ئۈچ تۈرلۈك كىشىنىڭ دەۋاگىرىمەن، مەن كىم بىلەن دەۋالاشىپ قالسام، ئۇنى يېڭىمەن.

<sup>①</sup> ئىبنى ئەبۇ ھاتەم رىۋايەت قىلغان.

<sup>②</sup> مۇسلىم، ترمىزى ۋە ئەھمەد رىۋايەت قىلغان.

برى، مېنىڭ نامم بىلەن ۋەدە بېرىپ، ئاندىن خىلاپلىق قىلغان كىشى؛ ئىككىنچى، ھۆر كىشىنى قۇل قىلىپ سېتىپ، ئۇنىڭ پۇلىنى يېگەن كىشى؛ ئۈچىنچى، بىر ئادەمنى تولۇق ئىشلىتىپ، ئاندىن ئۇنىڭ ھەققىنى بەرمىگەن كىشى»<sup>①</sup>.

بىر يەھۇدىي ياكى بىر خرىستىئانغا زۇلۇم قىلىش، ئىشلەتكەندىن كېيىن ئىش ھەققىنى كەم بېرىش ياكى كۈچى يەتمەيدىغان ئىشقا بۇيرۇش ۋە ياكى بىرەر نەرسىنى ئۇنىڭ رازىلىقىسىز ئېلىۋېلىش قاتارلىقلارمۇ اللە تائالانىڭ: «قىيامەت كۈنى مەن ئۇنىڭ دەۋاڭرىمەن» دېگەن سۆزىنىڭ ئىچىگە كىرىدۇ.

ئۈستىدىكى قەرزنى ئىنكار قىلىپ يالغان قەسەم ئىچىشمۇ زۇلۇمدۇر. چۈنكى، سەھىھ بۇخارى ۋە مۇسلىمدا رىۋايەت قىلىنىشىچە، پەيغەمبەر سەللاھۇ ئەلەيھى ۋەسەللىم: «قانداق بىر كىشى يالغان قەسەم بىلەن بىر مۇسۇلماننىڭ ھەققىنى ئۆزىنىڭ قىلىۋالسا، اللە ئۇنىڭغا دوزاخنى ۋاجىپ قىلىپ، جەننەتنى ھارام قىلىدۇ» دېگەن. شۇ چاغدا بىرى:

— ئى اللەنىڭ پەيغەمبىرى! ئەگەر ئۇ ئەرزىمەس نەرسە بولسىچۇ؟ - دەپ سورىغان ئىدى، پەيغەمبەر سەللاھۇ ئەلەيھى ۋەسەللىم:

— ئەراك (مىسۋاك دەرىخى) تىن سۇندۇرۇلغان بىر تال شاخ بولسىمۇ (شۇنداق بولسۇن)، - دەپ جاۋاب بەرگەن.

بىر شىپىردا مۇنداق دېيىلگەن (مەزمۇنى): ئەگەر بۈگۈن ئىشلىرىڭنى ئادالەت بىلەن ئادا قىلساڭ، تاڭلا مەھشەر قىساس يەتتىكى بولىدۇ. ئۇ مەيداندا كۆزلەر چەكچىيىپ ئېچىلىپ قالىدۇ، ئىنسانلار باشلىرىنى كۆتۈرۈپ ئالغا قاراپ چاپىدۇ. ئۇ كۈندە ئەزالار گۇۋاھلىق بېرىدۇ، ئۇلارنىڭ جايى دوزاخ بولىدۇ. ئۇلارغا ھۆكۈم چىقارغۇچى جازاسى قاتتىق اللەتۇر. بۈگۈن باي تۇرۇپ قەرزنى كېچىكتۈرسەڭ، تاڭلا قىيامەت مۇنقەرز بولۇپ ئۆتەشكە مەجبۇر بولىسەن.

<sup>①</sup> بۇخارى، ئىبنى ماجە ۋە ئەھمەد رىۋايەت قىلغان.

ر-ۋايەت قىلىنىش-چە: بەندە قىيامەت كۈنى دۇنيادا ئىنسانلارغا قىلغان زۇلۇمى تۈپەيلى ئۇلارنىڭ ھەقىقىي تەلەپ قىلىشىدىن ئەنسىرەپ، ئۆزى تونۇيدىغان ئىنسانلارنى كۆرۈشتىن قورقۇدىكەن.

پەيغەمبەر سەلەللاھۇ ئەلەيھى ۋەسەللەم مۇنداق دەيدۇ: «قىيامەت كۈنىدە پۈتۈن ھەقىقەت ھەق ئىگىلىرىگە ئېلىپ بېرىلىدۇ، ھەتتاكى مۇڭگۈزسىز قويغا مۇڭگۈزلۈك قويدىن قىساس ئېلىپ بېرىلىدۇ».

پەيغەمبەر سەلەللاھۇ ئەلەيھى ۋەسەللەم يەنە مۇنداق دەيدۇ: «قانداق بىر كىشى بىرەر بۇرادىرنىڭ ئابرويىغا ياكى مېلىغا زىيان - زەخمەت يەتكۈزۈپ قويغان بولسا، تىللا ۋە تەڭگە تېپىلمايدىغان (قىيامەت) كۈن كېلىشتىن بۇرۇن ھەق ئىگىسى بىلەن رازىلىشىۋالسۇن. (ئەگەر رازىلاشمىغان بولۇپ) زالىمنىڭ سالىھ ئەمىلى بولسا، ئۇنىڭ قىلغان زۇلۇمغا چۈشلۈك ياخشى ئەمىلى ھەق ئىگىسىگە ئېلىپ بېرىلىدۇ. ئەگەر زالىمنىڭ سالىھ ئەمىلى بولمىسا، مەزلۇمنىڭ گۇناھلىرىدىن ئېلىپ زالىمغا يۈكلىنىدۇ، ئاندىن دوزاخقا تاشلىنىدۇ»<sup>①</sup>.

ئەبۇ ئەييۇب ئەنسىارى رەزىيەللاھۇ ئەنھۇدىن ر-ۋايەت قىلىنىدۇكى، پەيغەمبەر سەلەللاھۇ ئەلەيھى ۋەسەللەم مۇنداق دېگەن: «قىيامەت كۈنى بىرىنچى بولۇپ دەۋالاشىدىغان كىشى ئەر بىلەن ئۇنىڭ ئايالىدۇر. اللە بىلەن قەسەمكى، ئايالنىڭ تىلى ئەمەس، قوللىرى ۋە پۇتلىرى سۆزلەيدۇ. دۇنيادا ئېرىنى رەنجىتكەنلىكى ئۈچۈن بۇ ئىككى ئەزا ئايالنىڭ زىيىنىغا گۇۋاھلىق بېرىدۇ. ئەرنىڭ قوللىرى ۋە پۇتلىرىمۇ ئايالغا قىلغان ياخشىلىقى ياكى يامانلىقى ئۈچۈن گۇۋاھلىق بېرىدۇ. كېيىن ئەر بىلەن ئۇنىڭ خىزمەتچىسى ئارىسىدىكى ئىشلارمۇ ئەنە شۇنداق ئايرىلىدۇ. ھەقىقىيلىق قىلغانلاردىن (ھەق ئىگىلىرىگە بېرىش ئۈچۈن) تەڭگە - ياماق ئېلىنمايدۇ. بەلكى زالىمنىڭ ياخشىلىقلىرى ئېلىنىپ، مەزلۇمغا بېرىلىدۇ ياكى مەزلۇمنىڭ گۇناھلىرى زالىمنىڭ ئۈستىگە

<sup>①</sup> بۇخارى ۋە ئەھمەد رىۋايەت قىلغان.

يۈكلىنىدۇ. ئاندىن زالىملار تۆمۈر قاماقلار بىلەن ھەيدەپ ئېلىپ كېلىنگەندە، ئۇلارنى دوزاخقا ھەيدەشكە، - دېيىلىدۇ»<sup>①</sup>.

شۈرەيھ قازى: زالىملار كىمگە زۇلۇم قىلغانلىقىنى ياخشى بىلىدۇ. زالىم جازانى، مەزلۇم ياردەم ۋە ساۋابىنى كۈتىدۇ، دېگەن. رىۋايەت قىلىنىشىچە، اللە تائالا بىرەر قۇلغا ياخشىلىق قىلىشنى ئىرادە قىلسا، ئۇنىڭغا زۇلۇم قىلىدىغان كىشىنى مۇسەللەت قىلىپ قويدۇ.

تاۋۇس يەمانى بىر كۈنى ھىشام ئىبنى ئابدۇلمەلىكىنىڭ ھۇزۇرىغا كىرىپ، ئۇنىڭغا:

— نىدا كۈنى كېلىشتىن بۇرۇن اللەتن قورق! - دەپتۇ. ھىشام:

— قايسى كۈن نىدا كۈنى؟ - دەپ سورايتۇ. ئۇ:

— اللە تائالانىڭ: ﴿فَأَذِّنْ صُورًا لِّبَنِي إِسْرَائِيلَ أَنْ لَعْنَةُ اللَّهِ عَلَى الظَّالِمِينَ﴾ ﴿بىر جاكارچى ئۇلارنىڭ ئارىسىدا (مۇنداق دەپ) جاكارلايدۇ: زالىملارغا اللەنىڭ لەنتى بولسۇن﴾<sup>②</sup> دېگەن ئايىتى، - دەپتۇ. ھىشام ئايەتنى ئاڭلاپ ھوشىدىن كېتىپتۇ. تاۋۇس يەمانى: ئۇ دەھشەتلىك كۈننىڭ سۈپەتلىرى كىشىنى بۇ ھالغا كەلتۈرسە، ئۇ كۈننى ئەينەن كۆرۈش نېمىلەرنى ئېلىپ كېلىدۇ؟ - دەپتۇ.

"زالىم" دېگەن سۈپەتكە رازى بولغان ھەي بۇرادەر! قانچىلىغان كىشىگە زۇلۇم قىلغانسەن؟ ئۇ كۈندە سولنىدىغان جاي جەھەننەمدۇر، ھۆكۈم چىقارغۇچى ھەق تائالادۇر.

\*\*\*\*\*

زالىملارنىڭ ھۇزۇرىغا كىرىش، ئۇلار بىلەن بىللە ئولتۇرۇپ قويۇش ۋە ئۇلارغا ياردەم قىلىش قاتارلىقلاردىن ھەزەر ئەيىلەش لازىم. اللە تائالا مۇنداق دەيدۇ: ﴿وَلَا تَرْكَبُوا إِلَى الَّذِينَ ظَلَمُوا فَمَا تَمَسَّكُمْ النَّارُ﴾ ﴿زالىملارغا مايىل بولماڭلار، (مايىل بولساڭلار) دوزاخ ئازابىغا قالسىلەر﴾<sup>③</sup>.

<sup>①</sup> تەبەرانى رىۋايەت قىلغان ۋە كۆپلىگەن ھەدىسشۇناسلار بۇ ھەدىسنىڭ ئىنتايىن زەئىپلىكىنى ئىلگىرى سۈرگەن.

<sup>②</sup> سۈرە ئەئراپ، 44 - ئايەت.

<sup>③</sup> سۈرە ھۇد، 113 - ئايەت.



ئىبنى ئابباس رەزىيەللاھۇ ئەنھۇما بۇ ئايەتنىڭ تەپسىرىدە: زالمىلارغا مۇھەببەت باغلاش، يۇمشاق سۆزلەش ۋە دوستلۇق ئىزھار قىلىش بىلەن مايىل بولماڭلار، - دېگەن<sup>①</sup>. سۇددى ۋە ئىبنى زەيد بۇ ئايەتنى: زالمىلارغا يان باسماڭلار، - دەپ تەپسىر قىلغان<sup>②</sup>. ئىكرەمە: زالمىلارغا مايىل بولۇش بولسا، ئۇلارغا بىر نەرسە بېرىش ۋە ئۇلارنى ياخشى كۆرۈش، - دېگەن.

ئەبۇ ئالىيە بۇ ئايەتنى: زالمىلارنىڭ قىلغان ئىشلىرىغا رازى بولماڭلار، بولمىسا ﴿فَتَمَسَّكُمُ النَّارُ﴾ ﴿دوزاخ ئازابىغا قالىسىلەر﴾ يەنى دوزاخنىڭ ئازابىغا مۇپتىلا بولسىلەر، ئۇ ۋاقتتا ﴿وَمَا لَكُمْ مِّن دُونِ اللَّهِ مِنْ أَوْلِيَاءَ﴾ ﴿سىلەرگە اللە تىن باشقا (دوزاخ تىن قۇتۇلدۇرىدىغان) ھېچ ياردەمچى يوقتۇر﴾ دەپ تەپسىر قىلغان.

ئىبنى ئابباس رەزىيەللاھۇ ئەنھۇما: ﴿وَمَا لَكُمْ مِّن دُونِ اللَّهِ مِنْ أَوْلِيَاءَ ثُمَّ لَا تُنصَرُونَ﴾ ﴿سىلەرگە اللە تىن باشقا (دوزاخ تىن قۇتۇلدۇرىدىغان) ھېچ ياردەمچى يوقتۇر، ئاندىن كېيىن ھېچ ياردەمگە ئېرىشەلمەيسىلەر﴾ دېگەن ئايەتنى: سىلەرنى اللەنىڭ ئازابىدىن ساقلاپ قالدىغان ھېچكىم يوقتۇر، سىلەر ئۇنىڭ ئازابىنى دەپنى قىلالمايسىلەر، - دەپ تەپسىر قىلغان<sup>③</sup>.

اللە تائالا مۇنداق دەيدۇ: ﴿اخْشَرُوا الَّذِينَ ظَلَمُوا وَأَزْوَاجَهُمْ﴾ ﴿اللە پەرىشتىلەرگە ئېيتىدۇ) زۇلۇم قىلغۇچىلارنى ئۇلارنىڭ (مۇشەرىكىلىكتىكى، كۆپرەككى) قايىشلىرىنى (مەھشەرگاھقا) توپلاڭلار﴾<sup>④</sup> يەنى ئۇلارغا ئوخشاش زالمىلارنى، ئۇلارنىڭ ئورتاقلىرىنى ۋە ئەگەشكۈچىلىرىنى توپلاڭلار.

ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كەلگۈسىدە بىر گۇرۇھ باشلىقلار چىقىدۇ، ئۇلارنىڭ ئەتراپىنى خەلق ئىچىدىن چىققان ھىيلىگەر ئالدامچىلار ئورنۇالىدۇ. بۇلار

① ئىبنى كەسرىنىڭ تەپسىرىگە قاراڭ.

② ئىمام قۇرئۇنىنىڭ تەپسىرىگە قاراڭ.

③ ئىبنى كەسرىنىڭ تەپسىرىگە قاراڭ.

④ سۇرە سەفەت، 22 - ئايەت.

ئىنسانلارغا زۇلۇم قىلىدۇ، يالغان سۆزلەيدۇ. كىمكى ئۇلارغا قوشۇلمىسا ۋە زۇلمغا ياردەم بەرمىسە، ئۇ مەندىندۇر، مەن ئۇنىڭدىنمەن»<sup>①</sup>.

يەنە ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى زۇلمغا ياردەم قىلسا، (اللە) ئۇنىڭغا بىرىنى مۇسەللەت قىلىپ قويدۇ»<sup>②</sup>.

سەئىد ئىبنى مۇسەيبەب: ياخشى ئەمەللىرىڭلار بىكار بولۇپ كەتمەسلىكى ئۈچۈن، زۇلملارنىڭ زۇلمغا قەلبىڭلار بىلەن بولسىمۇ قارشى چىقىڭلار، - دەيتتى.

مەكھۇل دىمەشقى مۇنداق دەيدۇ: قىيامەت كۈنى بىر جاكارچى: زۇلملار ۋە ئۇلارنىڭ ياردەمچىلىرى قەيەردە؟ - دەپ توۋلايدۇ. زۇلملارغا بىرەر ياخشى ئىش بىلەن مەدەد بەرگەن، سىياھ ئۇزاتقان، سىياھدانلىرىنى تولدۇرۇپ بەرگەن، قەلەملىرىنى ئۇچلاپ بەرگەن چاغلىق ئاددىي ئىشلاردىمۇ ياردەم قىلغان كىشىلەر ئۇلار بىلەن بىرلىكتە ئوتتىن بولغان تاۋۇتقا توپلىنىپ، ئاندىن جەھەننەمگە تاشلىنىدۇ.

ماشىنچىلىق قىلىدىغان بىر كىشى سۇفيان سەۋرىنىڭ يېنىغا كېلىپ:

— مەن سۇلتاننىڭ كىيىمىنى تىكىمەن، ئۇلارنىڭ كىيىملىرىنى تىكىش بىلەن ئۇلارغا ياردەم قىلغان بولمەنمۇ؟ - دەپ سورىغاندى، سۇفيان سەۋرى:

— سەن ئۆزۈڭمۇ زۇلملاردىن ھېسابلىنىسەن، ئەمما ساڭا يېپ - يىڭنە ساتقانلار زۇلملارنىڭ ياردەمچىلىرى ھېسابلىنىدۇ، - دەپ جاۋاب بەردى.

پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكى رىۋايەت قىلىنغان: «قىيامەت كۈنى جەھەننەمگە

<sup>①</sup> ئەھمەد ۋە ئەبۇ يەئلا رىۋايەت قىلغان بولۇپ، سەنەندە سۇلايمەن قۇرەشى ئىسىملىك كىملىكى نامەلۇم بىرى بار، - دېگەن.

<sup>②</sup> ئەلبانى: مەۋزۇ (توقۇلما) ھەدىستۇر، - دېگەن.

تۇنجى بولۇپ كىرىدىغانلار زالمىلارنىڭ ئالدىدا خەلقنى قامچا بىلەن ئۇرىدىغانلاردۇر»<sup>①</sup>.

ئىبنى ئۆمەر رەزىيەللاھۇ ئەنھۇما: زالمىلارنىڭ ياردەمچىلىرى ۋە ساقچىلىرى قىيامەت كۈنى جەھەننەمنىڭ ئىتلىرىغا ئايلىنىدۇ<sup>②</sup>، - دېگەن.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ھېچكىم بىر مەزلۇم كىشى تاياق يەۋاتقان جايدا، ئۇنى ھىمايە قىلىشقا كۈچى يەتمىسە، تۇرمىسۇن. چۈنكى ئۇ يەردە ھازىر بولغانلارنىڭ ئۈستىگە لەنەت چۈشىدۇ»<sup>③</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «بۇرۇن بىر كىشى قەبرىگە قويۇلدى. مۇئەككەل پەرىشتىلەر:

— بىز سېنى يۈز دەرىرە ئۇرىمىز، - دېدى. ئۇ كىشى ئۇلارغا يالۋۇرۇپ، بۇ جازانى بىر دەرىرەگە چۈشۈردى. مۇئەككەل پەرىشتىلەر ئۇنى بىر دەرىرە ئۇرغان ئىدى، قەبرە ئوت بىلەن تولدى. ئۇ كىشى:

— مېنى نېمە ئۈچۈن ئۇردۇڭلار؟ - دېگەن ئىدى، ئۇلار:

— چۈنكى سەن تاھارەتسىز ناماز ئوقۇدۇڭ، بىر مەزلۇمنىڭ يېنىدىن ئۆتۈپ كېتىۋېتىپ، ئۇنىڭغا ياردەم قىلمىدىڭ، - دېدى<sup>④</sup>.

مەزلۇمغا ياردەم بېرىشكە ئىمكانى بار كىشى ئۇنىڭغا ياردەم بەرمىگەنلىكى ئۈچۈن بۇ جازاغا تارتىلسا، زالمىنىڭ ھالى نېمە بولۇپ كېتەر - ھە؟!!

پەيغەمبەر سەللەللاھۇ ئەلەيھى ۋەسەللەم بىر ھەدىستە: «قېرىندىشىڭ زالىم بولسۇن ياكى مەزلۇم بولسۇن، سەن ئۇنىڭغا ياردەم قىلغىن!» دېگەن ئىدى، ساھابىلەردىن بىرى:

— ئى اللەنىڭ پەيغەمبىرى! مەزلۇمغۇ ياردەم قىلىمەن، ئەمما زالمىغا قانداق ياردەم قىلىمەن؟ - دەپ سورىدى. پەيغەمبەر سەللەللاھۇ ئەلەيھى ۋەسەللەم:

① ھەيسەمى نەقىل قىلغان بولۇپ، زەئىپ ھەدىستۇر.

② ئىمام سۇيۇتى نەقىل قىلغان بولۇپ، سەنەدىدە ھەدىسى ئىنتايىن زەئىپ بىرى بار.

③ تەبەرائى رىۋايەت قىلغان بولۇپ، سەنەدىدە ھەدىسى زەئىپ بىرى بار.

④ ھەيسەمى: بۇ ھەدىسنى تەبەرائى رىۋايەت قىلغان بولۇپ، سەنەدىدە يەھيا ئىبنى ئابدۇللاھ بابلىتى ئىسسىملىك ھەدىسى زەئىپ بىرى بار، - دېگەن.

— ئۇنى زۇلۇمدىن توسسىەن، بۇ ئۇنىڭغا ياردەم قىلغىنىڭ ھېسابلىنىدۇ، - دېدى. <sup>①</sup>

مەشھۇر شەخسلەردىن بىرىنىڭ مۇنداق دېگەنلىكى رىۋايەت قىلىنىدۇ: چۈشۈمىدە زالىملارغا ۋە باجگىرلارغا خىزمەت قىلىپ ئۆلگەن بىر ئادەمنى كۆردۈم. ئۇ قاتتىق ئېغىر ئەھۋالدا ئىدى. مەن ئۇنىڭدىن:

— ئەھۋالڭ قانداق؟ - دەپ سورىدىم. ئۇ:

— بەكمۇ يامان، - دېدى.

— قەيەردە تۇرىۋاتسىەن؟

— اللەنىڭ ئازابىدا.

— ئۇنىڭ ھۇزۇرىدا زالىملارنىڭ ئەھۋالى قانداق؟

— بەكمۇ يامان، سەن اللە تائالانىڭ: ﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ ﴿زۇلۇم قىلغۇچىلار ئۇزاققا قالماي قايىسى جايغا قايتىدىغانلىقىنى بىلىدۇ﴾ <sup>②</sup> دېگەن سۆزىنى ئاڭلىمىغانمىدىڭ؟

مەشھۇر شەخسلەردىن بىرىنىڭ يەنە مۇنداق دېگەنلىكى رىۋايەت قىلىنىدۇ: بىر قولى مۇرىسىدىن كېسىۋېتىلگەن بىر كىشىنى كۆردۈم. ئۇ:

— مېنىڭ بۇ ئەھۋالىمنى كۆرگەنلەر ھېچكىمگە زۇلۇم قىلمىسۇن، - دەپ توۋلايتتى. مەن ئۇنىڭ يېنىغا بېرىپ:

— ئى قېرىندىشىم! ساڭا نېمە بولغان ئىدى؟ - دېدىم. ئۇ مۇنداق دېدى:

— ئى بۇرادەر! مېنىڭ بېشىمغا كەلگەننى ئاڭلىساڭ ھەيران قالسىەن. مەن زالىملارنىڭ ياردەمچىلىرىدىن بىرى ئىدىم. بىر كۈنى بىر بېلىقچىنى كۆردۈم. ئۇ يوغان بىر بېلىقنى تۇتقان ئىكەن. مەن ئۇ بېلىققا قىزىقىپ قېلىپ، بېلىقچىنىڭ يېنىغا باردىم ۋە:

— بۇ بېلىقنى ماڭا بەرگىن، - دېدىم. ئۇ:

— بۇنى ساڭا بەرمەيمەن، ساتمەن، پۇلىغا ئائىلەمگە نەرسە ئالمەن، - دېدى. مەن ئۇنى ئۇردۇم، كۈچ ئىشلىتىپ ئۇنىڭ

<sup>①</sup> بىرلىككە كەلگەن ھەدىس.

<sup>②</sup> سۇرە شۇئەرا، 227 - ئايەت.

قولدىن بېلىقنى تارتىۋېلىپ، ئېلىپ كەتتىم. بېلىقنى كۆتۈرۈپ ئۆيگە كېتىۋاتقىنىمدا، بېلىق باشمالتىقىمنى چىشلەۋالدى. قولۇم قاتتىق ئاغرىپ كەتكەنلىكى ئۈچۈن كېچىسى ھېچ ئۇخلىيالمىدىم. قولۇم ئىشىشىپ كەتتى. تاڭ ئاتقاندا تېۋىپنىڭ ئالدىغا بېرىپ، قولۇمنىڭ قاتتىق ئاغرىپ كېتىۋاتقانلىقىنى ئېيتتىم. تېۋىپ: بۇ بىر كېسەللىكنىڭ باشلىنىشى، بارمىڭنى كېسىشكە توغرا كېلىدۇ، بولمىسا قولۇڭ كېسىلىدۇ، - دېدى. بارمىقىم كېسىلدى. كېيىن ئاغرىق قولۇمغا چىقتى. قاتتىق ئاغرىغانلىقتىن كېچىلىرى ئۇخلىيالمىدىم. تېۋىپ: قولۇڭنى بېغىشتىن كېسىمىز، - دېدى. مەن قولۇمنى بېغىشتىن كەستۈردۈم. بىراق، ئاغرىق بىلىكىمگە چىقتى. قاتتىق ئاغرىغانلىقتىن چىدىيالماي قالدىم، پەرياد قىلدىم. تېۋىپ: بىلىكىڭنى جەينەكتىن كېسىمىز، - دېدى. مەن ئاغرىققا چىدىيالماي بىلىكىمنى جەينەكتىن كەستۈردۈم. كېيىن ئاغرىق مۈرەمگىچە چىقتى. جەينىكىمنىڭ ئۈستى ئالدىنقىسىدىنمۇ بەك ئاغرىپ كەتتى. تېۋىپ: قولۇڭنى مۈرەڭدىن كېسىمىز، بولمىسا، كېسەللىك پۈتۈن ئەزايىڭغا تارقاپ كېتىدۇ، - دېدى. مەن قولۇمنى مۈرەمدىنمۇ كەستۈردۈم.

بىر ئادەم مەندىن: ئاغرىقنىڭ سەۋەبى نېمە؟ دەپ سورىدى. مەن ئۇنىڭغا بېلىق قىسىسىنى سۆزلەپ بەردىم. ئۇ: قولۇڭ دەسلەپ ئاغرىغاندا، بېلىقچىنىڭ ئالدىغا بېرىپ، ئۇنىڭدىن رازىلىق ئالغان بولساڭ، جىسمىڭدىن بىر ئەزانمۇ كەستۈرمىگەن بولاتتىڭ، ھازىرمۇ كېسەللىك پۈتۈن بەدىنىڭگە تارقاپ كېتىشتىن بۇرۇن دەرھال ئۇنىڭ يېنىغا بېرىپ، ئۇنىڭدىن رازىلىق ئالغىن، - دېدى. مەن ھەممە يەردە بېلىقچىنى ئىزدەشكە باشلىدىم. ئاخىرى تېپىپ، پۈتۈنغا ئېسىلىپ يالۋۇردۇم، پۈتۈنلىرىنى سۆيۈدۈم ۋە يىغلاپ تۇرۇپ:

— غوجام! الله رازىلىقى ئۈچۈن مېنى ئەپسۇ قىلغىن؟ - دېدىم.  
ئۇ ماڭا:

— سەن كىمسەن؟ - دېدى. مەن:

– ئاشۇ كۈنى سېنىڭ بېلىقنى تارتىۋالغان زالمىمەن، -  
دېدىم ۋە بېشىمدىن ئۆتكەنلەرنى سۆزلەپ بېرىپ، قولۇمنى  
كۆرسەتتىم. بېلىقچى قولۇمنى كۆرۈپ يىغلاپ كەتتى ۋە:

– ئى قېرىندىشىم! سەن يولۇققان بۇ بالانى كۆرۈپ، سەندىن  
رازى بولدۇم، - دېدى. مەن:

– ئى غوجام! اللەنىڭ نامى بىلەن قەسەمكى، بېلىقنى  
تارتىۋالغىنىمدا، سەن ماڭا بەددۇئا قىلغانىدىڭ؟ - دەپ سورىدىم.  
ئۇ:

– ھەئە، ئى اللە! بۇ ئادەم مەندىن كۈچلۈك كېلىپ، سەن ماڭا  
رىزىق قىلىپ بەرگەن نەرسىنى تارتىۋالدى، سەن ئۇنىڭغا  
كۈچىڭنىڭ يېتىدىغانلىقىنى ماڭا كۆرسەتكەن، دەپ ئىلتىجا قىلغان  
ئىدىم، - دېدى. مەن:

– ئى غوجام! اللە تائالا ماڭا كۈچىڭنىڭ يېتىدىغانلىقىنى ساڭا  
كۆرسەتتى. مەن زالمىلارغا قىلغان خىزمىتىمدىن اللەقا تەۋبە  
قىلىۋاتمەن، اللە خالىسە ئۇلارنىڭ يېنىغا ھەرگىز بارمايمەن، ھاياتلا  
بولسام، ئۇلارنىڭ ياردەمچىلىرى بولمايمەن، - دېدىم.<sup>①</sup>

\*\*\*\*\*

**ۋەز - نەسىھەت:** قېرىنداشلار! ئۆلۈم قانچىلىغان جانلارنى  
رەھىم قىلماستىن يۇرتلىرىدىن ھەيدەپ چىقاردى؟ قانچىلىغان  
جەسەتلەرنى رەھىم قىلماستىن ئۆز يېنىغا تارتتى؟ قانچىلىغان  
كۆزلەرنى قان يىغلاتتى؟ دۇنياغا بېرىلىپ، ئاخىرەتتىن يۈز ئۆرنگەن  
ئى ئىنسان! سەن خالىساڭمۇ، خالىمىساڭمۇ پات يېقىندا دۇنيا  
مەئشىتىدىن ئايرىلسەن. چۈنكى تۈرلۈك ۋەقە ۋە ھادىسىلەر ھۆر  
ئىنسانلارنى ۋەتەنلىرىدىن، قۇشلىرىنى ئۇۋىلىرىدىن بىئارام قىلىپ  
چىقارماقتا.

مەشھۇر ۋە مەغرەبىكە ھۆكۈمرانلىق قىلغان، ئەتراپىنى  
ئاۋاتلاشتۇرغان، باغلارنى بەرپا قىلغان، ئارزۇسىغا يەتكەن، ئارغىماق

<sup>①</sup> بۇ ھېكايىنىڭ ۋە ئالدىنقى ھېكايىنىڭ راست ياكى يالغان ئىكەنلىكىنى بىلمەيمىز. ھەر ئىككىلىسىنى ئىبنى ھەجەر  
ھەيسەمى نەقىل قىلغان. توغرىسىنى اللە بىلگۈچىدۇر.

ئاتلارغا مىنگەن پادىشاھلار قېنى؟ مانا ئەمدى ئۇنىڭ قەسرېدىن قارىغىنىڭ قاقلىدىغان سەت ئاۋازى چىقىشقا باشلىدى. ئەڭ خەتەرلىك يول توسقۇچى ئۇنى ئەيش - ئىشرەت يولىدىن توستى. قورقۇنچلۇق گۈلدۈرماملار ئۇنىڭ ئۈستىگە چۈشتى. چېچىغا ئاق كىرىشى دۇنيادىن ئايرىلىشىدىن دېرەك بېرەتتى. ئۇنىڭدىن ھېچقاچان ئايرىلمايدىغان يېقىنى ئۇنى يامان كۆرۈشكە باشلىدى. دوستى، سادىق ھەمراھى ئۇنى تاشلاپ كەتتى. ئۇ نىھايەت مەخلۇقاتلاردىن ئايرىلىپ، ياراتقۇچىنىڭ ھۇزۇرىغا ماڭدى.

اللەنىڭ نامى بىلەن قەسەمكى، ئۆلۈم ھېچ كېچىكمەي ئۇنىڭ يېنىغا كەلدى. ئۆلۈم ئۇنى سەلتەنەتتىن كېيىن قەھر ۋە غەزەب بىلەن خار قىلدى. يۇمشاق كۆرپىدىن داق يەرگە يۆتكىدى. قەبرىدە قۇرۇت - قوڭغۇزلار ئۇنى يىرتىلغان كىيىمدەك ئۆتمە - تۆشۈك قىلىۋەتتى. ناھايىتى ئېغىر ئەھۋالدا يالغۇز قالدى. ئەزىز دوستلىرىدىن ھېچقاچان بىرگە ماڭمىغاندەك يىراقلاشتى. بايلىقلىرى ئۇنى بۇ ھالدىن قۇتقۇزالمىدى. نۇرغۇن يوللارنى، ئېگىز تاغلارنى كېزىپ، بۇ يەردە قولغا چۈشتى. ھالاك بولدىمۇ ياكى قۇتۇلدىمۇ، بۇنى بىلەلمەي قالدى. ئاز كۈنلەردىن كېيىن، بۇ كۈنلەر سېنىڭ بېشىڭغىمۇ كېلىدۇ. تولىمۇ ئەپسۇسكى، ئۆلۈم سېنىڭ چۈشۈڭگىمۇ كىرمىگەن ئوخشايدۇ. دۇنيادىن كېتىشكە ھازىرلىق قىلمايۋاتسىەن. ئاڭلىغانلىرىڭنىڭ ھەممىسىنى پات يېقىنىدا ئۆز كۆزۈڭ بىلەن تولۇق كۆرسەن. بۇ ھال مېنىڭ بېشىمغىمۇ، سېنىڭ بېشىڭغىمۇ كېلىدۇ. بۇ ۋەز - نەسىھەتلىك سۆزلەر ساڭا تەسىر قىلمىغان بولسا، ئۇنداقتا سېنىڭ ھالىڭغا ۋاي؟!





## يىگىرمە يەتتىنچى چوڭ گۇناھ:

## باج - سېلىق ئالغۇچىلارنىڭ قىلمىشى

الله تائالا ئۇلارنى قۇرئان كەرىمدە سۈپەتلەپ مۇنداق دەيدۇ: ﴿إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ أُولَئِكَ لَهُمْ عَذَابٌ أَلِيمٌ﴾<sup>①</sup> ئەيىبلەنىدىغانلار پەقەت كىشىلەرگە زۇلۇم قىلىدىغان، زېمىندا ناھەق رەۋىشتە پىتنە - پاسات تېرىدىغان ئادەملەردۇر. ئەنە شۇلار قاتتىق ئازابقا دۇچار بولىدۇ<sup>①</sup>.

باج - سېلىق ئالىدىغان مەمۇرلار زالىملارنىڭ ئەڭ چوڭ ياردەمچىلىرى، ھەتتا زالىملارنىڭ دەل ئۆزى ھېسابلىنىدۇ. چۈنكى ئۇلار باج - سېلىقنى ئۆتەشكە لايىق بولمىغان كىشىلەردىن ئېلىپ، ئۇنىڭغا ھەقىقەت بولمىغان كىشىلەرگە بېرىدۇ. شۇنىڭ ئۈچۈن پەيغەمبەر سەللەللاھۇ ئەلەيھى ۋەسەللەم مۇنداق دېگەن: «باجگەر جەننەتكە كىرمەيدۇ»<sup>②</sup>؛ «باج - سېلىق مەمۇرى جەننەتكە كىرمەيدۇ»<sup>③</sup>.

باج - سېلىق ئالغۇچى ئىنسانلارنىڭ ھەقىقىتى ئۆز ئۈستىگە يۈكلەۋالدى. ئۇ بۇ دۇنيادا ئۇلاردىن ئېلىۋالغان نەرسىلەرنى قىيامەت كۈنى قانداقمۇ تۆلەيدۇ؟ ئەگەر ئۇنىڭ ياخشى ئەمەللىرى بولسا، ھەق ئىگىلىرىگە ئېلىپ بېرىلىدۇ. چۈنكى ئۇ پەيغەمبەر سەللەللاھۇ ئەلەيھى ۋەسەللەمنىڭ مۇنۇ ھەدىسىنىڭ ئىچىگە كىرىدۇ: «(ئى ساھابىلىرىم!) مۇفلىس (مۇنقەرز بولغۇچى) كىم، بىلەمسىلەر؟» دەپ سورىغانىدى، ساھابىلەر:

«ئەلۋەتتە، ئى اللەنىڭ پەيغەمبىرى! بىز پۇلى ۋە مال - دۇنياسى قالمىغان كىشىنى "مۇفلىس" دەيمىز، - دېدى. پەيغەمبەر سەللەللاھۇ ئەلەيھى ۋەسەللەم:

<sup>①</sup> سۇرە شۇرا، 42 - ئايەت.

<sup>②</sup> ئەبۇ داۋۇد، ئەھمەد، ھاكىم ۋە ئىبنى خۇزەيمە رىۋايەت قىلغان. ئەلبانى: زەئىپ، - دېگەن.

<sup>③</sup> ئەبۇ داۋۇد، دارىمى، ئەھمەد، ھاكىم ۋە ئىبنى خۇزەيمە رىۋايەت قىلغان. ئەلبانى: زەئىپ، - دېگەن.

– ئۈممىتىم ئىچىدىكى مۇفلىس قىيامەت كۈنى ناماز، زاكات، روزا، ھەج قاتارلىق ئىبادەتلەر بىلەن كەلگەن، ئەمما (دۇنيادا) بۇنى تىللىغانلىقى، ئۇنى ئۇرغانلىقى ئاۋۇنىڭ مېلىنى ئېلىۋالغانلىقى ئۈچۈن، ياخشىلىقلارنىڭ ساۋابى ئۇ كىشىلەرگە ئېلىپ بېرىلگەن، ئەگەر ئۈستىدىكى زۇلۇم تۈگەشتىن بۇرۇن ياخشىلىقلارنىڭ ساۋابى تۈگەپ قالسا، ئۇلارنىڭ گۇناھلىرى ئېلىنىپ، ئۇنىڭ ئۈستىگە يۈكلەنگەن، ئاندىن دوزاخقا تاشلانغان كىشىدۇر، - دېدى.<sup>①</sup>

پەيغەمبەر سەللالاھۇ ئەلەيھى ۋەسەللەم ئۆزىنى پاكلاش ئۈچۈن گۇناھىنى ئېتىراپ قىلىپ كەلگەن، كېيىن چالما - كېسەك قىلىنغان ئايالىنى سۈپەتلەپ مۇنداق دېگەن: «ئۇ شۇنداق تەۋبە قىلدىكى، ئەگەر باجگىرمۇ ئەنە شۇنداق تەۋبە قىلسا، اللە ئۇنىڭ تەۋبىسىنى قوبۇل قىلىپ، گۇناھلىرىنى مەغپىرەت قىلغان بولاتتى»<sup>②</sup>.

باجگىر قاراقچىغا ئوخشاپ كېتىدۇ، ئۇ، ئوغرىنىڭ دەل ئۆزىدۇر. باج - سېلىق توپلىغۇچى، ئۇنى يازغۇچى، ئۇنىڭغا گۇۋاھلىق بەرگۈچى ۋە ئۇنى ئالغۇچى مەيلى ئەسكەر ياكى ئەھلى ئىلىم بولسۇن، مەيلى باشلىق بولسۇن، ھەممىسى ھەم گۇناھقا شېرىك بولىدۇ ھەم ھارام يېگەن بولىدۇ. پەيغەمبەر سەللالاھۇ ئەلەيھى ۋەسەللەم بۇ ھەقتە مۇنداق دەيدۇ: «ھارامدىن ئۆسكەن گۆش جەننەتكە كىرەلمەيدۇ، جەھەننەم ئۇنىڭغا بەكمۇ لايىقتۇر»<sup>③</sup>.

ۋاھىدى (اللە ئۇنىڭغا رەھمەت قىلسۇن) اللە تائالانىڭ: ﴿قُلْ لَّا يَسْتَوِي الْحَيُّ وَالطَّيِّبُ﴾ (ئى مۇھەممەد!) ئېيتقىنىكى، ھارام بىلەن ھالال باراۋەر ئەمەس<sup>④</sup> دېگەن ئايىتنىڭ تەپسىرىدە مۇنۇ ھەدىسنى كەلتۈرگەن: جابىر رەزىيەللاھۇ ئەنھۇدىن رىۋايەت قىلىندۇكى، بىر كىشى:

– ئى اللەنىڭ پەيغەمبىرى! ھاراق سېتىپ تىجارەت قىلمەن. ھاراق سېتىپ ناھايىتى كۆپ پۇل - مال توپلىدىم. بۇ ماللارنى اللە يولىدا سەرپ قىلسام ماڭا ساۋاب بولامدۇ؟ - دەپ سورىغانىدى، پەيغەمبەر سەللالاھۇ ئەلەيھى ۋەسەللەم:

① مۇسلىم، تىرمىزى ۋە ئەھمەد رىۋايەت قىلغان.

② مۇسلىم، ئەبۇ داۋۇد، ئەھمەد، دارقۇتتى ۋە دارىمى رىۋايەت قىلغان.

③ تىرمىزى، ئەھمەد ۋە ھاكىم رىۋايەت قىلغان. ئەھمەد شاكىر: سەھىھ، - دېگەن.

④ سۈرە مائىدە، 100 - ئايەت.

– ئەگەر سەن ئۇ مالنى ھەج ياكى جىھاد يولىدا سەرپ قىلساڭ ياكى سەدىقە قىلساڭ، اللەنىڭ نەزىرىدە پاشىنىڭ قانتىچىلىكىمۇ ساۋابقا تەڭ بولمايدۇ. شەك - شۈبھىسىزكى، اللە پاك نەرسىدىن باشقىنى قوبۇل قىلمايدۇ، - دەپ جاۋاب بەردى. شۇنىڭ بىلەن، اللە تائالا پەيغەمبەر سەللەللاھۇ ئەلەيھى ۋەسەللەمنىڭ بۇ سۆزىنى تەستىقلاپ: ﴿قُلْ لَا يَسْتَوِي الْحَيْثُ وَالطَّيْبُ وَلَوْ أَعْجَبَكَ كَثْرَةُ الْحَيْثِ﴾ (ئى مۇھەممەد!) ئېيتقىنىكى، گەرچە ھارامنىڭ كۆپلۈكى (ئى تىگىشغۇچى) سېنى ئەجەپلەندۈرسىمۇ، ھارام بىلەن ھالال باراۋەر ئەمەس<sup>①</sup> دېگەن ئايەتنى نازىل قىلدى<sup>②</sup>. اللەقا ئىلتىجا قىلىپ، بىزنى ئەپۇ ۋە ئامان قىلىشنى تىلەيمىز.

\*\*\*\*\*

**ۋەز - نەسىھەت:** مەھكەم قەئەلەرنى قۇرغان، ئەتراپىغا قوغدىغۇچىلارنى قويغان، باغلارنى بەرپا قىلىپ، دەرەخلەر بىلەن ئەتراپىنى ئورنىغان، ھەشەمەتلىك تەختلەرنى ياساپ، ئۇنىڭ ئۈستىدە ئولتۇرغان، دۇنيالىق ئارزۇسى ۋە مۇراد - مەقسىتىگە يەتكەن، مۇشۇنداق ئەبەدى ياشاشنى ئويلىغان، ئەمما ھالاک بولغان ئادەم قەيەردە؟ اللەنىڭ نامى بىلەن قەسەمكى، شېرىن لەززەتلەرنى زەھەرگە ئايلاندۇرغۇچى ئۆلۈم ئۇنى بىئارام قىلدى ۋە مەڭگۈلۈك ياشاش ئارزۇسىنى نابۇت قىلدى. ئۆلۈم ئۇنى ئالى مەرتىبىدىن غەزەب بىلەن يىقتىپ، بالايى - ئاپەت يۇرتىغا ھەيدىدى. ئۇنىڭ يۇلتۇزلىرى ئۆچۈپ قالدى. ئۆلۈم ئۇنى مەينەتچىلىك ۋە جاھالەت قاپلىغان قاراڭغۇ زۇلمەت ئىچىدە تاشلاپ قويدى. ئەقىللىك كىشى ھاياتىنى مەنلىك ئۆتكۈزىدۇ. چۈنكى ياخشى ئاقىۋەت پۇرسەتنى چىڭ تۇتۇش بىلەن قولغا كېلىدۇ.

بىر شائىر مۇنداق دەيدۇ (شېئىرنىڭ مەزمۇنى): ئىمارەتلەرنى قۇرسەن، بايلىقلارنى توپلايسەن، نىھايەت بۇلاردىن ھېچ ئىز قالمايدۇ. ئەبەدى ياشاشنى ئويلايسەن، لېكىن ئۆمۈر بۇنىڭغا يار بەرمەيدۇ. ئى ئەقىل ئىگىسى! ياخشى ئويلىغىن، دۇنيادا مەڭگۈ ياشاش ئەمەلگە ئاشمايدۇ. ھەر نەرسە ئاخىرقى چېكىگە يەتكەندە چوقۇم سوئال - سوراق قىلىنىدۇ.

<sup>①</sup> سۈرە مائىدە، 100 - ئايەت.

<sup>②</sup> سۇيۇتى «نازىل بولۇش سەۋەبلىرى» ناملىق كىتابىدا نەقىل قىلغان.

پادشاھلار ۋە ئوغۇللىرى قېنى؟ ئىنسانلار قورققىنىدىن تىك تۇرۇپ ھۆرمەت بىلدۈرگەندە بەخىرامان ئولتۇرغان ئېسىل زادىلەر قېنى؟ ھەر مەيداندا قىلچىلىرىنى ئويناتقان، ئەتراپى قوغدىغۇچىلار بىلەن تولغانلار قېنى؟ مانا ئەمدى ئۇلار مەيدان ئوتتۇرىسىدا ئۇشتۇمتۇت يەرگە يىقىلدى. زامانىنىڭ ئۆتۈشى بىلەن، جۇدۇن - چاپقۇنلاردا قارا تۇپراققا كۆمۈلۈپ، ئىز - دېرەكسىز يوقالدى. گويا ئۇلار دۇنيادا ھېچ ياشىمىغاندەك، بەلكى ھېچ يارىتمىغاندەك، ھېچبىر ئەسلىمىسى قالماي ئۆتۈلۈپ كېتىلدى. اللەنىڭ نامى بىلەن قەسەمكى، قۇرت - قوڭغۇزلارنىڭ ئۇلارنى ئۆتمە - تۆشۈك قىلىۋەتكەنلىكىنى ئۆز كۆزۈڭ بىلەن كۆرسەڭ ئىدىڭ، ئەلۋەتتە، يۈرەكنى ئېچىشتۇرىدىغان مەنزىرىنى كۆرگەن بولاتتىڭ.

\*\*\*\*\*

**ۋەز - نەسىھەت:** ھەر كۈنى بىر باسقۇچ ئىلگىرىلەيدىغان، ئەمەل دەپتىرى تېرىقتەك نەرسىنىمۇ تاشلاپ قويماي يېزىپ ماڭىدىغان، ئارقا - ئارقىدىن كەلگەن ئاگاھلاندىرغۇچى ۋە ئاگاھلاندىرۇشتىن مەنپەئەت ئالمىغان، ۋەز - نەسىھەتچىگە قۇلاق سالماي، ئەكسىچە ئۇنى مەسخىرە قىلغان، ھىدايەت نۇرى ئاشكارا بولغاندا، ئۇنى كۆرمەسكە سالغان ۋە بۇ ھەقتە ئويلىنىپمۇ قويمىغان، ئەبەدى ياشاشنى ئارزۇ قىلغانلارنىڭ يامان ئاقىۋىتىنى كۆرۈپ تۇرۇپمۇ، يەنە ئۇنى ئارزۇ قىلغان، چېچىغا ئاق سانجىلغاندىن كېيىنمۇ، ئەيىش - ئىشرەتكە بېرىلىشتىن ئۆزىنى تارتىمىغان ھەي نادان ئىنسان! سەن خالىغىنىڭنى قىلغىن، ئالدىڭدا قىيامەت ۋە ھېساب - كىتاب سېنى كۈتۈپ تۇرىۋاتىدۇ. تېنىڭنى ھۇزۇرلاندىرغىن، قۇرت - قوڭغۇزلار تەشئالىق بىلەن ساقلاۋاتىدۇ. سوئال - سوراق كۈنىگە ئىشىنىدىغان مۇئمىننىڭ ئىرادىسىدىن بوشاپ قالغىنىغا ھەيرانمەن. بۇ ئالدىنىشتىن قاچان ھوشۇڭنى تاپسىەن؟! سېنىڭ ھالىڭغا ۋاي! اللە سېنى ھۇزۇرغا چاقىرىپ، دەۋازىسىنى كەڭ ئاچتى. ئەگەر ئۇنىڭ ھۇزۇرىدىكىنى بىلسەڭ، سېنى ئالى مەرتىۋىلىك قىلغانلىقىنى بىلەلەيسەن. شۇڭا سەن پۇرسەتنى غەنىمەت بىلىپ، قولىدىن بېرىپ قويغانلىرىڭنىڭ ئورنىنى تولدۇرۇشقا تىرىشقىن! مۇئمىننىڭ قالغان ئۆمرى بىباھا گۆھەردۇر.

## يىگىرمە سەككىزىنچى چوڭ گۇناھ:

## ھارام يېيىش

اللہ تائالا مۇنداق دەيدۇ: ﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ﴾ ﴿بىر - بىرىڭلارنىڭ ماللىرىنى ناھەق يەۋالماڭلار﴾<sup>①</sup>. ئىبنى ئابباس رەزىيەللاھۇ ئەنھۇمابۇ ئايەتنى: مالىنى ناھەق يەۋېلىش قېرىندىشىنىڭ قولىدىكى مالىنى يالغان قەسەم ئىچىپ ئېلىۋېلىشتۇر، - دەپ تەپسىر قىلغان.<sup>②</sup>

باشقىلارنىڭ مېلىنى ناھەق يەۋېلىش مۇنداق ئىككى خىل بولىدۇ: بىرى، تارتىۋېلىش، خىيانەت قىلىش ۋە ئوغرىلاش ئارقىلىق زۇلۇم قىلىپ يەۋېلىش؛ يەنە بىرى، قىمارغا ئوخشاش ئويۇن ئويناش ئارقىلىق يەۋېلىش. سەھىھ بۇخارىدا رىۋايەت قىلىنغان بىر ھەدىستە پەيغەمبەر سەللەللاھۇ ئەلەيھى ۋەسەللەم مۇنداق دېگەن: «بىر تۈركۈم كىشىلەر اللہ تائالانىڭ مېلىنى ناھەق بۇزۇپ چاچىدۇ، ئۇلار قىيامەت كۈنى دوزاخقا كىرىدۇ»<sup>③</sup>.

سەھىھ مۇسلىمدا رىۋايەت قىلىنغان بىر ھەدىستە پەيغەمبەر سەللەللاھۇ ئەلەيھى ۋەسەللەم مۇنداق دېگەن: «... كىشى ئۇزۇن سەپەر قىلىدۇ، چاچلىرى چۇۋۇق، ئۈستىنى چاڭ باسقان ھالدا قوللىرىنى ئاسمانغا كۆتۈرۈپ: ئى رەببىم! ئى رەببىم! - دەپ دۇئا قىلىدۇ. ھالبۇكى، ئۇنىڭ يەيدىغىنى ھارام، ئىچىدىغىنى ھارام، كىيىدىغىنى ھارام ۋە ھارام نەرسىلەر بىلەن ئوزۇقلانغان تۇرسا، دۇئاسى قانداقمۇ ئىجابەت بولسۇن؟!»<sup>④</sup>

ئەنەس رەزىيەللاھۇ ئەنھۇ مۇنداق دەيدۇ: مەن:

① سۈرە بەقەرە، 188 - ئايەت.

② ئىبنى كەسىر نەقىل قىلغان.

③ بۇخارى ۋە ئەھمەد رىۋايەت قىلغان.

④ مۇسلىم، تىرمىزى، دارىمى ۋە ئەھمەد رىۋايەت قىلغان.

– ئى اللەنىڭ پەيغەمبىرى! اللەقا دۇئا قىلساڭ، مېنى دۇئاسى ئىجابەت بولىدىغانلاردىن قىلىسكەن، - دېسەم، پەيغەمبەر سەللەللاھۇ ئەلەيھى ۋەسەللەم:

– ئى ئەنەس! ھالالدىن كەسىپ قىلغىن، دۇئايىڭ ئىجابەت بولىدۇ. ئاغزىغا بىر لوقما ھارام كىرگەن كىشىنىڭ قىرىق كۈنگىچە دۇئاسى ئىجابەت قىلىنمايدۇ،<sup>①</sup> - دېدى.

بەيھەقى پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكىنى رىۋايەت قىلىدۇ: «اللە تائالا رىزىقىڭلارنى تەقسىم قىلغاندەك، ئەخلاقىڭلارنىمۇ تەقسىم قىلغان. اللە تائالا مال - دۇنيانى ياخشى كۆرگەن ۋە ياخشى كۆرمىگەن بەندىسىگىمۇ بېرىدۇ. ئەمما دىننى پەقەت ياخشى كۆرگەن بەندىسىگىلا بېرىدۇ. اللە تائالا دىننى كىمگە بەرسە، بۇ ئۇنى ياخشى كۆرگەنلىكىنىڭ ئىپادىسىدۇر. كىمكى ھارامدىن پۇل - مال تېپىپ سەرپ قىلسا، ئۇنىڭ بەرىكىتى بولمايدۇ. سەدىقە قىلسا، سەدىقسى قوبۇل قىلىنمايدۇ. ئارقىسىغا تاشلاپ كەتكەن پۇل - ماللىرى ئۇنىڭ جەھەننەمدە قېلىشىنى تېخىمۇ زىيادە قىلىدۇ. اللە تائالا گۇناھنى گۇناھ بىلەر يۇمايدۇ، بەلكى گۇناھنى ساۋاب بىلەن يۇيىدۇ»<sup>②</sup>.

ئىبنى ئۆمەر رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «مال - دۇنيانىڭ مەرى ئىسسىقتۇر، كىمكى بۇ دۇنيادا ھالالدىن پۇل - مال تېپىپ، ئۇنى ھالال يولغا سەرپ قىلسا، اللە ئۇنى مۇكاپاتلايدۇ ۋە جەننەتكە كىرگۈزىدۇ. كىمكى بۇ دۇنيادا ھالالدىن پۇل - مال تېپىپ، ئۇنى ھارام يولغا سەرپ قىلسا، اللە ئۇنى دوزاخقا كىرگۈزىدۇ. نەپسى ھارامغا بېرىلىپ كەتكەن قانچىلىغان كىشىلەر باركى، قىيامەت كۈنى ئۇلار دوزاخقا كىرىدۇ»<sup>③</sup>.

① دۇئاسىنىڭ ئىجابەت بولۇشىنى سورىغان كىشى ئەسلىدە سەئد ئىبنى ئەبۇ ۋەققاس رەزىيەللاھۇ ئەنھۇر، ئەنەس رەزىيەللاھۇ ئەنھۇ ئەمەس. ئىبنى ھەجەر ھەيسەمى: بۇ ھەدىسنى تەبەرائى رىۋايەت قىلغان بولۇپ، سەئەددە كىملىكى نامەلۇم بىرى بار، - دېگەن.

② ئەھمەد، ھاكىم ۋە تەبەرائى رىۋايەت قىلغان. ئەلبانى: زەئىپ، - دېگەن.

③ بەيھەقى رىۋايەت قىلغان. ئەلبانى: زەئىپ، - دېگەن. ئەمما تەبەرائى مۇشۇنىڭغا ئوخشاش مەزمۇندا بىر ھەدىس رىۋايەت قىلغان بولۇپ، ئەلبانى ئۇنى: سەھىھ، دېگەن.

يەنە ئىبنى ئۆمەر رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى پۇل - مالنى قەيەردىن تاپقانلىقىغا پەرۋا قىلمىسا، اللەمۇ ئۇنىڭغا پەرۋا قىلماستىن دوزاخنىڭ قايسى دەۋرۋازىسى ئۇدۇل كەلسە، شۇنىڭدىن كىرگۈزۈۋېتىدۇ»<sup>①</sup>.

ئەبۇ ھۇرەيرە رەزىيەللاھۇ ئەنھۇ: بىرىڭلارنىڭ ئاغزىغا توپا سېلىشى ھارام لوقما سېلىشىدىن ياخشىدۇر، - دېگەن<sup>②</sup>. يۇسۇف ئىبنى ئەسەب (اللە ئۇنىڭغا رەھمەت قىلسۇن) مۇنداق دەيدۇ: بىرەر يىگىت ئىبادەت قىلۋاتقان چاغدا، شەيتان ياردەمچىلىرىگە: ئۇنىڭ تامىقىنىڭ نەدىن كەلگەنلىكىگە قاراڭلار، ئەگەر يەيدىغىنى ھارامدىن كەلگەن بولسا، ئۇنىڭغا تەگمەڭلار، ئۇ ھېرىپ چارچىسى، تىرىشىسۇن. چۈنكى ئۇنى ئازدۇرۇشقا ئۆزى كۇپايە قىلىدۇ. ئۇ ھارامدىن تېپىپ يېگەنلىكى ئۈچۈن تىرىشچانلىقى ئۇنىڭغا پايدا بەرمەيدۇ، - دەيدۇ.

يۇسۇف ئىبنى ئەسەبىنىڭ سۆزىنى پەيغەمبەر سەللەللاھۇ ئەلەيھى ۋەسەللەمنىڭ يەيدىغىنى ھارام، ئىچىدىغىنى ھارام، كىيىدىغىنى ھارام ۋە ھارام نەرسىلەر بىلەن ئوزۇقلانغان كىشى ھەققىدە: «دۇئاسى قانداقمۇ ئىجابەت بولسۇن؟!» دېگەن سۆزى كۈچلەندۈرىدۇ. بىر ھەدىستە رىۋايەت قىلىنىشىچە، بىر پەرىشتە بەيتۇلمۇقەددەستە كېچە - كۈندۈز: «كىمكى ھارام يېسە، اللە ئۇنىڭ نە نەپلە، نە پەرز ئىبادىتىنى قوبۇل قىلمايدۇ» دەپ نىدا قىلىدۇ، - دېيىلگەن<sup>③</sup>.

ئابدۇللاھ ئىبنى مۇبارەك: شۈبھىلىك بىر تەڭگە چاغلىق پۇلنى رەت قىلىشىم يۈز مىڭ تەڭگىنى سەدىقە قىلغىنىدىن ياخشىدۇر، دېگەن.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ھارام مال بىلەن ھەج قىلغان كىشى "لەببەيك (يەنى ھازىرمەن

<sup>①</sup> سەئىد ئىبراھىم: بۇ ھەدىس ئاساسلىق ھەدىس مەنبەلىرىدە تېپىلمىدى. ھەقىقەتنى اللە بىلگۈچىدۇر.

<sup>②</sup> ئىمام ئەھمەد رىۋايەت قىلغان بولۇپ، راۋىيلىرى سەھىھ ھەدىسنىڭ راۋىيلىرىدۇر.

<sup>③</sup> ھەيسەمى «ئەزەۋجىر» ناملىق كىتابىدا نەقىل قىلغان.

ئى اللہ!) "دېگەن چاغدا، پەرشىتە: "لا لەببەيك ۋەلا سەئدەيك (يەنى سەن ھازىر ئەمەسسەن، ئىلتىجالىرىڭ قوبۇل قىلىنمىدى)"، قىلغان ھەجىڭ ئۆزەڭگە رەت قىلىندى، - دەيدۇ»<sup>①</sup>.

ئىمام ئەھمەد رىۋايەت قىلىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى ئون تەڭگە بىر كىيىم سېتىۋالغان بولۇپ، ئۇنىڭ پۇلىغا بىر تەڭگە چاغلىق ھارام پۇل ئارىلىشىپ قالسا، مادامكى ئۇ كىيىم ئۇنىڭ ئۈستىدىلا بولىدىكەن، اللہ ئۇنىڭ نامىزىنى قوبۇل قىلمايدۇ»<sup>②</sup>.

ۋەھب ئىبنى ۋەرىد مۇنداق دەيدۇ: سەن داۋاملىق ناماز ئوقۇساڭمۇ، قورسىقىڭغا كىرگەن نەرسىنىڭ ھالال ياكى ھاراملىقىغا دىققەت قىلمىساڭ، (ئوقۇغان نامىزىڭ) ساڭا پايدا بەرمەيدۇ. ئىبنى ئابباس رەزىيەللاھۇ ئەنھۇما: اللہ قورسىقىدا ھارام نەرسە بار كىشىنىڭ نامىزىنى، ئۇ تەۋبە قىلمىغىچە قوبۇل قىلمايدۇ، - دېگەن.

سۇفيان سەۋرى: تائەت - ئىبادەت يولىدا ھارام مال سەرپ قىلغان كىشى كىيىمىنى سۈيۈدۈك بىلەن پاكلىماقچى بولغان كىشىگە ئوخشايدۇ. ھالبۇكى، كىر كىيىمىنى پەقەت سۇ تازىلايدۇ. گۇناھنى پەقەت ھالال نەرسە يۇيىدۇ، - دېگەن.

ئۆمەر رەزىيەللاھۇ ئەنھۇ: بىز ھارامغا چۈشۈپ قېلىشتىن قورقۇپ، ھالالىڭ ئوندىن توققۇزىنى تەرك ئېتەتتۇق، - دېگەن.

كەئب ئىبنى ئۇجرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ھارام بىلەن ئوزۇقلانغان بەدەن جەننەتكە كىرمەيدۇ»<sup>③</sup>.

زەيد ئىبنى ئەرقەم مۇنداق دەيدۇ: ئەبۇ بەكر رەزىيەللاھۇ ئەنھۇ بىر قۇلى بىلەن مەلۇم مىقداردا پۇل تېپىپ بېرىش بەدىلىگە ئۇنى ئازات قىلىشقا توختاملاشتى. قۇلى ھەر كۈنى پۇل ياكى

<sup>①</sup> ھەيسەمى: بۇ ھەدىسنى بەزى رىۋايەت قىلغان بولۇپ، سەنەددە سۇلايمان ئىبنى داۋۇد يامامى ئىسىملىك ھەدىسى زەئىپ بىرى بار، - دېگەن.

<sup>②</sup> ئەھمەد رىۋايەت قىلغان. ئەلبانى: ئىنتايىن زەئىپ، - دېگەن.

<sup>③</sup> ھەيسەمى: بۇ ھەدىسنى بەزى رىۋايەت قىلغان، ئەبۇ يەئلا ۋە تەبەرانى رىۋايەت قىلغان، - دېگەن. ئەسلىدە بۇ ھەدىس كەئب ئىبنى ئۇجرە رەزىيەللاھۇ ئەنھۇدىن ئەمەس، ئەكسىچە، ئەبۇ بەكر سىددىق رەزىيەللاھۇ ئەنھۇدىن رىۋايەت قىلىنغان.



يېمەكلىك ئېلىپ كېلەتتى. ئۇ ئۇنىڭدىن: بۇ نەرسىلەرنى قەيەردىن ئېلىپ كەلدىڭ؟ - دەپ سوراپتى. ھالاللىقىغا قانائەتلەنسە ئالاتتى، بولمىسا ئالمايتتى. قۇل بىر كۈنى يەيدىغان نەرسە ئېلىپ كەلدى. ئەبۇ بەكر رەزىيەللاھۇ ئەنھۇ روزا تۇتقان ئىدى. ئۇ بۇ يېمەكتىن (ئىپتاردا) بىر لوقما يېدى، بىراق سوراڭنى ئۇنۇتقاندى. كېيىن ئۇ ئۇنىڭدىن بۇ تاماقنى قەيەردىن ئېلىپ كەلگەنلىكىنى سورىدى. قۇل:

\_ مەن جاھىلىيەت دەۋرىدە ئىنسانلارغا پال ئاچاتتىم، پال ئېچىشنى ياخشى بىلمەيتتىم، ئەمما ئۇلارنى ئالدايتتىم (مانا بۇ، ئاشۇ يول بىلەن قولغا كەلگەن تاماق)، - دېدى. بۇنى ئاڭلىغان ئەبۇ بەكر رەزىيەللاھۇ ئەنھۇ:

\_ ئىسىت ساڭا! مېنى ھالاك قىلغىلى تاس قالدىڭ، - دېدى. كېيىن قۇسۇش ئۈچۈن قولىنى ئاغزىغا تىقتى، ئەمما قۇسالمىدى. بىرى ئۇنىڭغا: ئۇنى پەقەت سۇ بىلەن قۇسالىشىڭ مۇمكىن، - دېدى. شۇنىڭ بىلەن، سۇ ئەكەلدۈرۈپ ئىچتى ۋە قۇسۇشقا باشلىدى. ئاخىرى ئاشقازاندىكى ھەممە نەرسىنى قۇسۇپ چىقاردى. بىرى ئۇنىڭغا:

\_ اللھ ساڭا رەھمەت قىلسۇن، بىر لوقما يېمەك ئۈچۈن مۇشۇنچىۋالا قىلىپ كېتەمسەن؟ - دېگەن ئىدى، ئەبۇ بەكر رەزىيەللاھۇ ئەنھۇ:

\_ ئۇنى قۇسۇپ چىقىرىش ئۈچۈن جېنىم چىقىپ كېتىدىغان ئىش بولسىمۇ، قۇسۇپ چىقارغان بولاتتىم، چۈنكى مەن پەيغەمبەر سەللاھۇ ئەلەيھى ۋەسەللەمنىڭ: «ھارامدىن ئۆسكەن ھەرقانداق تەنگە دوزاخ ئوتى ئەڭ لايىقتۇر» دېگەنلىكىنى ئاڭلىغان ئىدىم، بۇ بىر لوقما يېمەك تۈپەيلى تېنىمدە ھارام ئۆسۈپ قېلىشىدىن قورقتۇم<sup>①</sup>، - دېدى.

يۇقىرىدا پەيغەمبەر سەللاھۇ ئەلەيھى ۋەسەللەمنىڭ: «ھارام بىلەن غىزالانغان بەدەن جەننەتكە كىرمەيدۇ» دېگەن ھەدىسى بايان قىلىندى. ئۆلىمالار (اللھ ئۇلارغا رەھمەت قىلسۇن) مۇنداق

① ئىمام بۇخارى رىۋايەت قىلغان.

دەيدۇ: بۇ ھەدىسىنىڭ ئىچىگە باج - سېلىق ئالغۇچىلار، ئامانەتكە خىيانەت قىلغۇچىلار، ئالدامچىلار، ئوغرىلار، ناھەق ئىش قىلغۇچىلار، پارخورلار، تارازا ۋە ئۆلچەمدە كەم بەرگۈچىلەر، مېلىنىڭ ئەيىبىنى يوشۇرۇپ ساتقۇچىلار، قىمارۋازلار، سېپەرگەرلەر، مۇنەججىملەر (يۇلتۇزغا قاراپ سۆزلەيدىغانلار)، رەسساملار، زىناخورلار، مېيىت ئۈچۈن پەرياد قىلىپ يىغلايدىغانلار، ساتقۇچىنىڭ خەۋرىسىز مېلىنى بازارغا سېلىپ، كېيىن ھەققىنى ئالىدىغان دەللەلەر، ھۆر كىشىنى سېتىپ، پۇلىنى خەجلىگەنلەر ۋە مۇشۇ تۈردە پۇل - مالغا ئىگە بولغانلارنىڭ ھەممىسى كىرىدۇ.

\*\*\*\*\*

پەيغەمبەر سەللەللاھۇ ئەلەيھى ۋەسەللەم: «قىيامەت كۈنى "تەھامە تېغى" دەك ساۋاب ئىشلارنى قىلغان بىر گۇرۇھ ئىنسانلار كەلتۈرۈلىدۇ. ئۇلار كەلتۈرۈلگەندە، اللە ئۇلارنىڭ بۇ ساۋابلىرىنى ھاۋاغا سۈرۈلگەن چاڭ - توزاڭغا ئايلاندۇرۇۋېتىدۇ. كېيىن ئۇلارنى دوزاخقا تاشلايدۇ» دېگەن ئىدى، ساھابىلەر:

\_\_ ئى اللەنىڭ پەيغەمبىرى! نېمە ئۈچۈن شۇنداق بولىدۇ؟ - دەپ سورىدى. پەيغەمبەر سەللەللاھۇ ئەلەيھى ۋەسەللەم:

\_\_ ئۇلار روزا تۇتاتتى، زاكات بېرەتتى ۋە ھەج قىلاتتى. ئەمما ئۇلارغا ھارام نەرسە تەڭلەنسە، ئۇلار ئۇنى قوبۇل قىلاتتى، شۇڭا اللە ئۇلارنىڭ ئەمەللىرىنى بىكار قىلىۋەتتى، - دەپ جاۋاب بەردى. <sup>①</sup>

سالھ كىشىلەردىن بىرى ئۆلگەندىن كېيىن بىر كىشىنىڭ چۈشكە كىرىپتۇ. ئۇ ئۇنىڭدىن:

\_\_ اللە تائالا ساڭا قانداق مۇئامىلە قىلدى؟ - دەپ سوراپتۇ. سالھ كىشى:

\_\_ ياخشى مۇئامىلە قىلدى. پەقەت ئارىيەت ئالغان بىر يىڭىننى ئىگىسىگە قايتۇرمىغانلىقىم ئۈچۈن جەننەتكە كىرىشتىن توسۇلۇپ تۇرۇۋاتمەن، - دەپتۇ. اللە تائالاغا ئىلتىجا قىلىپ، بىزنى

<sup>①</sup> ھەيسەمى: بۇ ھەدىسىنى تەبەرانى رىۋايەت قىلغان بولۇپ، سەئىدىدە كۆلسۇم ئىبنى زەبىيد ۋە بەكر ئىبنى سەھل دەمىياتى ئىسىملىكى ھەدىسى زەئىپ ئىككى كىشى بار، - دېگەن.

ئەپسۇ ۋە ئامان قىلىشىنى، ئۆزى ياخشى كۆرىدىغان ۋە رازى بولىدىغان ئىشلارنى قىلىشقا مۇۋەپپەقىيەت قىلىشىنى تىلەيمىز، ئۇ ناھايىتى سېخى، ناھايىتى كەرەملىك، ناھايىتى كۆيۈمچان، ناھايىتى مېھرىباندۇر.

\*\*\*\*\*

**ۋەز \_ نەسىھەت:** ئى اللەنىڭ قۇللىرى! كېچە - كۈندۈز ئىنسانلارنىڭ ئۆمرىنى قىسقارتىۋاتىدۇ، دۇنيادىكىلەر زاۋاللىققا قاراپ مېڭىۋاتىدۇ، سالامەتلىك ئاخىرلىشىپ، كېسەللىك چىرماۋاتىدۇ، خاتىرجەملىك كامالغا يەتمەيۋاتىدۇ، مۇراد - مەقسەت ھاسىل بولغاندىن كېيىن ئەجەل ھۇجۇم قىلىۋاتىدۇ. سىلەرنىڭ تېخىچە ئۇ دۇنياغا سەپەر قىلىشتىن خەۋىرىڭلار يوقمۇ؟ ئۇ دۇنياغا كۆچۈش ۋاقتى يېقىنلاشتى. سىلەرگە ئىبرەتلىك مىساللار مىسال قىلىپ ئاڭلىتىلمىدۇ؟

دۇنيانىڭ چاقماق تېزلىكىدە ئۆتۈپ كېتىدىغان زىيۇزىننەتلىرىگە بېرىلگەن، نەپسى خاھىشىغا ئەگىشىپ، ئۈستىدىكى ھەق - ھوقۇقلارنى زاي قىلغان ئىنسان! ياراتقۇچىغا قارشى چىقىپ، ئۇنىڭ بۇيرۇقىنى ئىجرا قىلمايسەن - يۇ، مەخلۇقاتتىن ھايى قىلىپ، ئۇلارنى رازى قىلىشقا تىرىشىسەن. سەن بۇ كېسەل نەپسىڭگە يىغلىغىن، چۈنكى سەن يىغلاشقا لايىقسەن. قېنى ئېيتىپ باققىنچۇ؟ دوستىنىڭ ئۆلگىنىنى كۆرۈپ، ئۆزىڭمۇ ئۆلىدىغانلىقىغا ئىشەنگەن، ئاخىرەتكە بولغان ئىمانى قەلبىگە ئورۇنلاشقان كىشى جىنايەتلىرى ۋە گۇناھلىرىنىڭ جازاسىنى ئۇنۇتقان ھالدا خاتىرجەم ئۇخلىيالايدۇ؟! ئۆلۈم كىشىنى ئائىلىسى، تۇغقانلىرى ۋە دوستلىرىدىن ئايرىپ، قەبرىگە ئاپىرىپ تاشلايدۇ.

ئى ئەقىل ئىگىسى ئىنسان! سەندىن ئىلگىرى ئۇ دۇنياغا سەپەر قىلغان بىرەر دوستۇڭنىڭ مازىرىغا بېرىپ، ئۇ يەردە ئىبرەت نەزىرى بىلەن ئويلىغانىن. بەلكى ئۇنىڭغا قۇلاقنى تېشىۋەتكىدەك ۋەز - نەسىھەتلەر قىلىنغان بولسىمۇ، ئەمما ئۇ ئۇنىڭدىن پايدىلانمىغان، ھىدايەت نۇرى كەلگەندە، ئۇنى كۆرمەس بولۇۋالغان بولۇشى مۇمكىن. ھەق تائالا تىلغا ئېلىنغاندا، تىرىمگەن قەلبىنىڭ

ھالغا ۋاي! چېچىغا ئاق سانجىلغان ئى ئىنسان! ئۆتۈپ كەتكەن  
 ئۆمرۈڭ قايتىپ كېلەمدۇ؟ شۇڭا قالغان ئۆمرۈڭگە ھېزى بولۇپ،  
 ھەرقانداق گۇناھتىن قەتئىي يانغىن. اللەقا يۈزلەنگىن، چۈنكى،  
 قىيامەتتىكى قورقۇنچ ناھايىتى چوڭ، ھېساب ناھايىتى ئېغىر، يول  
 ناھايىتى ئۇزۇندۇر. اللە تائالا قۇرئان كەرىمدە مۇنداق دەيدۇ: ﴿إِنَّ  
 عَذَابَ رَبِّكَ لَوَاقِعٌ مَا لَهُ مِنْ دَافِعٍ﴾ ﴿پەرۋەردىگارنىڭ ئازابى چوقۇم يۈز  
 بەرگۈسىدۇر. ئۇنىڭغا ھېچ ئادەم قارشى تۇرالمايدۇ﴾<sup>①</sup>.



① سۈرە تۇر، 7 - ۋە 8 - ئايەتلەر.

## يىگىرمە توققۇزىنچى چوڭ گۇناھ:

## ئۆزى ئۆلتۈرۈۋېلىش

اللہ تائالا مۇنداق دەيدۇ: ﴿وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا وَمَنْ يَفْعَلْ ذَلِكَ عُذْوَانًا وَظُلْمًا فَسَوْفَ نُصَلِّيهِ نَارًا وَكَانَ ذَلِكَ عَلَى اللَّهِ يَسِيرًا﴾<sup>①</sup> سىلەر ئۆزەڭلارنى (يەنى بىر - بىرىڭلارنى) ئۆلتۈرمەڭلار. اللہ ھەقىقەتەن سىلەرگە ناھايىتى مېھرىباندۇر. كىمكى چەكتىن ئېشىپ ۋە زۇلۇم قىلىپ ئۇنى (يەنى اللہ چەكلىگەن ئىشلارنى) قىلىدىكەن، ئۇنى دوزاخقا كىرگۈزىمىز. بۇ، اللہقا ئاساندۇر.<sup>①</sup>

ۋاھىدى (اللہ ئۇنىڭغا رەھمەت قىلسۇن) سىلەر ئۆزەڭلارنى (يەنى بىر - بىرىڭلارنى) ئۆلتۈرمەڭلار دېگەن ئايەتنى تەپسىر قىلىپ مۇنداق دەيدۇ: يەنى سىلەر بىر - بىرىڭلارنى ئۆلتۈرمەڭلار، چۈنكى سىلەرنىڭ دىنىڭلار بىردۇر. شۇڭا سىلەر ھەممىڭلار بىر جانغا ئوخشاشسىلەر. بۇ، ئىبنى ئابباس رەزىيەللاھۇ ئەنھۇما ۋە باشقا كۆپلىگەن تەپسىرشۇناسلارنىڭ بىردەك پىكىرىدۇر.

ئەمما بەزى تەپسىرشۇناسلار: بۇ ئايەت ئىنساننى ئۆزىنى ئۆلتۈرۈۋېلىشتىن توسۇشقا دالالەت قىلىدۇ، - دەيدۇ. ئەبۇ مەنسۇر مۇھەممەد ئىبنى مۇھەممەد مەنسۇرنىڭ ئەمىر ئىبنى ئاس رەزىيەللاھۇ ئەنھۇدىن رىۋايەت قىلغان ھەدىسى بۇ قاراشنىڭ توغرىلىقىنى كۆرسىتىپ بېرىدۇ. ئەمىر ئىبنى ئاس رەزىيەللاھۇ ئەنھۇ مۇنداق دەيدۇ: مەن زاتۇسسەلاسىل غازىتىغا چىققاندا، سوغۇق بىر كېچىسى ئېھتىلام بولۇپ قالىدىم. كېسەل بولۇپ قېلىشىمدىن ئەنسىرەپ غۇسۇل قىلماي، ئۇنىڭ ئورنىغا تەيەممۇم قىلدىم. ئاندىن سەپداشلىرىمغا ئىمام بولۇپ بامدات نامىزىنى ئوقۇپ بەردىم. كېيىن بۇ ئىشنى پەيغەمبەر سەللەللاھۇ ئەلەيھى ۋەسەللەمگە سۆزلەپ بەرسەم، پەيغەمبەر سەللەللاھۇ ئەلەيھى ۋەسەللەم: «ئى ئەمىر!

<sup>①</sup> سۇرە نىسا، 29 - ۋە 30 - ئايەتلەر.

سەن جۇنۇپ تۇرۇپ، سەپداشلىرىڭغا ئىمام بولۇپ ناماز ئوقۇپ بەردىڭمۇ؟» دېدى. مەن نېمە ئۈچۈن غۇسۇل قىلالمىغىنىمنىڭ سەۋەبىنى چۈشەندۈرۈپ بەردىم ۋە: **اللّٰهُ تَائِلَانِيْكَ: ﴿وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيْمًا﴾** ﴿سەلەر ئۆزەڭلارنى (يەنى بىر - بىرىڭلارنى) ئۆلتۈرمەڭلار. اللّٰهُ ھەقىقەتەن سەلەرگە ناھايىتى مېھرىباندۇر﴾ دېگەنلىكىنى ئاڭلىغان ئىدىم، - دېدىم. پەيغەمبەر سەللەللاھۇ ئەلەيھى ۋەسەللەم كۈلۈپ قويدى، ئەمما ھېچ نەرسە دېمىدى.<sup>①</sup>

مانا بۇ ھەدىس شۇنى كۆرسىتىپ بېرىدۇكى، ئەمىر ئىبنى ئاس رەزىيەللاھۇ ئەنھۇ بۇ ئايەتتىن ئىنساننىڭ باشقىلارنى ئەمەس، ئۆزىنى ئۆلتۈرۈشتىن چەكلەنگەنلىكىنىڭ ئىپادىسىنى بىلدۈرگەن. پەيغەمبەر سەللەللاھۇ ئەلەيھى ۋەسەللەم ئۇنىڭ بۇ سۆزىگە قارشى چىقمىغان.

ئىبنى ئابباس رەزىيەللاھۇ ئەنھۇما اللّٰهُ تَائِلَانِيْكَ: ﴿كىمكى ئۇنى قىلىدىكەن﴾ دېگەن سۆزىنى: "بۇ ئالماش سۈرىنىڭ بېشىدىن تارتىپ تاكى بۇ ئايەتكىچە بولغان بارلىق چەكلىمىلەرنى كۆرسىتىدۇ" دەپ تەپسىر قىلغان. بەزى تەپسىرشۇناسلار: ﴿كىمكى چەكتىن ئېشىپ ۋە زۇلۇم قىلىپ ئۇنى (يەنى اللّٰهُ چەكلىگەن ئىشلارنى) قىلىدىكەن﴾ دېگەن ئايەتتىكى ئاگاھلاندىدۇرۇش يېتىمنىڭ مېلىنى ناھەق يەۋېلىش، ناھەق ئادەم ئۆلتۈرۈش، شۇنىڭ بىلەن بىرلىكتە اللّٰھنىڭ ئەمىرىگە قارشى چىقىش قاتارلىقلارنى كۆرسىتىدۇ، دەپ تەپسىر قىلغان. ﴿بۇ، اللّٰھقا ئاساندۇر﴾ دېگەن ئايەت: اللّٰھ دوزاخقا كىرگۈزىدىغانلىقى بىلەن ئاگاھلاندىدۇرغان ۋەدىسىنى ئەمەلگە ئاشۇرۇشقا قادىردۇر، - دېگەن مەنىنى ئىپادىلەيدۇ.

جۇندۇب ئىبنى ئابدۇللاھ رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «سەلەردىن بۇرۇن ئۆتكەن ئۈممەتلەرنىڭ بىرىدە يارىلانغان بىر كىشى بولۇپ، ئاغرىققا چىدماي، پىچاق ئېلىپ قولىنى كەستى.

<sup>①</sup> ئەبۇ داۋۇد ۋە ئەھمەد رىۋايەت قىلغان.

قان توختماي، ئاخىرى ئۆلۈپ كەتتى. الله تائالا: بەندەم ئالدىراپ كېتىپ، مېنىڭ ئالدىمغا ئۆزى كەپتۇ، ئۇنىڭغا جەننەتنى ھارام قىلدىم، - دېدى»<sup>①</sup>.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى ئۆزىنى تۆمۈر بىلەن ئۆلتۈرسە، دوزاخ ئوتىدا قولىدىكى ئاشۇ تۆمۈرنى قورسىقىغا سانجىش بىلەن داۋاملىق ئازابلىنىدۇ، ئۇ دوزاختا ئەبەدى قالىدۇ. كىمكى ئۆزىنى زەھەر بىلەن ئۆلتۈرسە، دوزاخ ئوتىدا قولىدىكى ئاشۇ زەھەرنى ئىچىش بىلەن داۋاملىق ئازابلىنىدۇ، ئۇ دوزاختا ئەبەدى قالىدۇ. كىمكى ئۆزىنى تاغدىن تاشلاپ ئۆلتۈرسە، دوزاخ ئوتىدا تاغدىن ئۆزىنى تاشلاپ ئازابلىنىدۇ. ئۇ دوزاختا ئەبەدى قالىدۇ»<sup>②</sup>.

سابىت ئىبنى زەھەبىكتىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «مۇئمىنگە لەنەت قىلىش ئۇنى ئۆلتۈرگەنلىك بىلەن باراۋەر. بىر مۇئمىنگە كۆپىرى بىلەن تۆھمەت قىلىش ئۇنى ئۆلتۈرگەنلىك بىلەن باراۋەر. كىشى ئۆزىنى نېمە بىلەن ئۆلتۈرسە، قىيامەت كۈنى ئاشۇ نەرسە بىلەن ئازابلىنىدۇ»<sup>③</sup>.

سەھىھ بىر ھەدىستە رىۋايەت قىلىنىشىچە، ئۇرۇشتا يارىدار بولۇپ، ئاغرىقىغا چىدماي ئۆزىنى قىلچىنىڭ ئۈستىگە تاشلاپ ئۆلتۈرۈۋالغان بىر كىشى ھەققىدە پەيغەمبەر سەللەللاھۇ ئەلەيھى ۋەسەللەم: «ئۇ دوزاخ ئەھلىدىن»<sup>④</sup> دېگەن. الله تائالاغا ئىلتىجا قىلىپ، بىزنى توغرا يولغا باشلىشىنى، نەپسىمىزنىڭ يامانلىقلىرىدىن ۋە يامان ئەمەللەردىن ساقلىشىنى تىلەيمىز. ئۇ ناھايىتى سېخىي، ناھايىتى مەرد، گۇناھلارنى تولىمۇ ئەپسۇ قىلغۇچى، ناھايىتى مېھرىبان زاتتۇر.

① بىرلىككە كەلگەن ھەدىس.

② بىرلىككە كەلگەن ھەدىس.

③ بىرلىككە كەلگەن ھەدىس.

④ بىرلىككە كەلگەن ھەدىس.

**ۋەز - نەسىمەت:** ئى ئىنسان! قىلغان ئىشكىڭنىڭ ھىيلە - مېكىر ئىكەنلىكىنى بىلىپ تۇرۇپ، قانداقمۇ ئۇنى دۇرۇس دەپ ئويلايسەن؟ پەرۋەردىگارنىڭغا باغلىق بولۇشنىڭ پايدىلىق ئىكەنلىكىنى بىلىپ تۇرۇپ، قانداقمۇ ئۇنى تەرك ئېتسەن؟ سەپەرنىڭ ئۇزۇنلىقىنى بىلىپ تۇرۇپ، نېمە ئۈچۈن ئوزۇق - تۈلۈكنى كەم ئالسىەن؟ بىزدىن يۈز ئۆرۈگەن ئى ئىنسان! بۇ ئاۋارىگەرچىلىك ۋە بۇ يۈز ئۆرۈش قاچانغىچە داۋام قىلىدۇ؟ ئۆلۈمدىن ۋە ئۆمۈردىن غاپىل قالغان ئى ئىنسان! شەك - شۈبھىسىزكى، ھاياتنىڭ كۈندىن - كۈنگە تۈگەپ بارماقتا. ئارزۇ ھەۋەسلىرىڭگە ئالدىنغىچە، ئەتراپىڭغا قارىساڭچۇ، ئۆلۈم قولىنى ئۇزارتىپ كەلمەكتە، ئەجلىڭ قىسقىرىماقتا. سالامەتلىكىڭگە ۋە تىنىڭگە ئۈنچىۋالا ئىشىنىپ كەتمە، چۈنكى، تىنىڭ ھەر كۈنى ئاجىزلىماقتا. ھاياتنىڭ كۈنسىپى خوراپ كېتىۋاتماقتا. سەن تۈگەيسەن، اللە مەڭگۈ قالدۇ. لېكىن سەن تېخىچە ئاخىرەت ئۈچۈن ئوزۇق - تۈلۈك ئېلىشتىن غەپلەتتە قېلىۋاتسىەن. بىلگىنكى، سېنىڭ كېچەڭ كۈندۈزۈڭگە تەھدىت سالماقتا. ئەمما سەن تېخىچە بېپەرۋالىق قىلىۋاتسىەن. ئۆلۈم ئوقلىرى ھەر تەرەپتىن ياغماقتا. ھالاكەت گىرداۋىغا ھەيدەلگەن ئى ئىنسان! كۆلنىڭ سۈيى قۇرۇپ، تېگىدە نېمە بار، نېمە يوق ھەممىسى مەلۇم بولۇشقا باشلىدى. مۇشۇنچىۋالا ئىشلارنى بېشىڭدىن ئۆتكۈزۈپ تۇرۇپ، قانداقمۇ خاتىرجەم ئۇخلاشقا قادىر بولالايسەن؟!



## ئوتتۇزىنچى چوڭ گۇناھ:

## كۆپ ھاللاردا يالغان سۆزلەش

اللہ تائالا مۇنداق دەيدۇ: ﴿مَنْ نَبَّهَلَ فَنَجَعَلْ لَعْنَةُ اللَّهِ عَلَى الْكَاذِبِينَ﴾<sup>①</sup>  
 ﴿اللہنىڭ لەنتى يالغانچىلارغا بولسۇن، دەپ اللەقا يالۋۇرۇپ دۇئا  
 قىلايلى﴾<sup>①</sup>؛ ﴿فَتِلْ الْحُرَّاتُ﴾<sup>②</sup> كاززاپلارغا لەنتە بولسۇن<sup>②</sup>؛ ﴿إِنَّ اللَّهَ  
 لَا يَهْدِي مَنْ هُوَ مُسْرِفٌ كَذَّابٌ﴾<sup>③</sup> اللە ھەققەتەن ھەددىدىن ئاشقان  
 يالغانچىنى ھىدايەت قىلمايدۇ<sup>③</sup>.

ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى،  
 پەيغەمبەر سەللاھۇ ئەلەيھى ۋەسەللەم مۇنداق دېگەن:  
 «راستچىلىق (ئىنساننى) ياخشىلىققا باشلايدۇ، ياخشىلىق بولسا،  
 جەننەتكە باشلايدۇ. كىشى ھەمىشە راست سۆزلەۋېرىپ ۋە راست  
 سۆزلەشكە تىرىشىپ، ئاخىرى، اللەنىڭ دەرگاھىدا راستچى دەپ  
 يېزىلىدۇ. يالغانچىلىق (ئىنساننى) گۇناھقا باشلايدۇ، گۇناھ بولسا،  
 دوزاخقا باشلايدۇ. كىشى ھەمىشە يالغان سۆزلەۋېرىپ ۋە يالغان  
 سۆزلەشكە تىرىشىپ، ئاخىرى، اللەنىڭ دەرگاھىدا يالغانچى دەپ  
 يېزىلىدۇ»<sup>④</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ:  
 «مۇناپىقنىڭ ئالامىتى (گەرچە ئۇ ناماز ئوقۇغان، روزا تۇتقان ۋە  
 مۇسۇلمان ئىكەنلىكىنى دەۋا قىلغان بولسىمۇ) ئۈچتۇر: بىرى، گەپ  
 قىلسا يالغان سۆزلەيدۇ؛ يەنە بىرى، ۋەدە قىلسا ۋەدىسىدە تۇرمايدۇ؛  
 ئۈچىنچىسى، ئىشەنچلىك دەپ قارالسا، خىيانەت قىلىدۇ»<sup>⑤</sup>.

① سۇرە ئال ئىمران، 61 - ئايەت.

② سۇرە زارىيات، 10 - ئايەت.

③ سۇرە غافر، 28 - ئايەت.

④ بىرلىككە كەلگەن ھەدىس.

⑤ بىرلىككە كەلگەن ھەدىس.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «تۆت ئالامەت بولۇپ، كىمدە بۇ تۆت ئالامەت تېپىلسا، خالس مۇناپىق بولىدۇ. كىمدە بۇ ئالامەتلەردىن بىرسى تېپىلسا، تاكى ئۇ ئونى تەرك ئەتمىگىچە ئۇنىڭدا مۇناپىقلىقنىڭ بىر ئالامىتى تېپىلغان بولىدۇ: ئۇ گەپ قىلسا، يالغان سۆزلەيدۇ. ئىشەنچلىك دەپ قارالسۇ، خىيانەت قىلىدۇ. ۋەدە قىلسا، ۋەدىسىدە تۇرمايدۇ. بىرى بىلەن ئۇرۇشۇپ قالسا، ئاغزىنى بۇزىدۇ»<sup>①</sup>.

پەيغەمبەر سەللەللاھۇ ئەلەيھى ۋەسەللەم كۆرگەن چۈشنى سۆزلەپ بەرگەن بىر ھەدىستە مۇنداق دەيدۇ: «بىرى ئوڭدىسىغا ياتقان، يەنە بىرى تۆمۈر ئىلمەك تۇتۇپ ئۆرە تۇرغان ئىككى ئادەمنىڭ يېنىغا كەلدۇق. ئۆرە تۇرغان ئادەم بۇ تۆمۈر ئىلمەك بىلەن ئوڭدىسىغا ياتقان ئادەمنىڭ بىر جاۋغىيى ۋە بىر كۆزىدىن تارتىپ، گەدىنىڭچە يىرتاتتى. ئاندىن يەنە بىر تەرىپىگە ئۆتۈپ شۇنداق قىلاتتى. بىر تەرەپنى يىرتىۋاتقاندا، يەنە بىر تەرەپنى ئەسلى ھالىغا كېلىپ قالاتتى. بۇ ئەھۋال قىيامەتكىچە مانا شۇنداق داۋام قىلىدۇ. مەن پەرىشتىلەردىن:

— بۇ كىم؟ - دەپ سورىغاندىم، پەرىشتىلەر:

— ئۇ ھەر كۈنى سەھەردە ئۆيىدىن چىقاتتى، شۇنداق يالغان سۆزلەيتتىكى، ئۇنىڭ يالغان سۆزلىرى ئاسماننى قاپلايتتى، - دەپ جاۋاب بەردى»<sup>②</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «مۇئمىن خىيانەت ۋە يالغانچىلىقتىن باشقا ھەممە ئىشنى قىلىپ سالدۇ»<sup>③</sup>؛ «گۇمان قىلىشتىن ساقلىنىڭلار، چۈنكى گۇمان يالغانچىلىقنىڭ ئەڭ يامىنىدۇر»<sup>④</sup>؛ «اللە تائالا قىيامەت كۈنى ئۈچ تۈرلۈك كىشىگە گەپ قىلمايدۇ، ئۇلارغا (رەھمەت نەزىرى بىلەن) قارىمايدۇ، ئۇلارنى (گۇناھتىن) پاكلىمايدۇ، ئۇلارغا قاتتىق ئازاب بار:

① بىرلىككە كەلگەن ھەدىس.

② بۇخارى ۋە ئەھمەد رىۋايەت قىلغان.

③ ئىمام ئەھمەد ۋە ئىبنى ئەبۇ شەيبە رىۋايەت قىلغان. ئەلبانى: سەئىدى زەئىپ، - دېگەن.

④ بىرلىككە كەلگەن ھەدىس.

بىرى، قېرى زىناخور (يەنى قېرىپ قالغىنىغا قارىماي زىنا قىلغۇچى)؛ يەنە بىرى، يالغانچى پادىشاھ؛ ئۈچىنچىسى، مۇتەكەبىر كەمبەغەل»<sup>①</sup>؛ «كشىلەرنى كۈلدۈرۈش ئۈچۈن يالغان سۆزلەيدىغان ئادەمنىڭ ھالىغا ۋاي! ئۇنىڭ ھالىغا ۋاي! ئۇنىڭ ھالىغا ۋاي! ئۇنىڭ ھالىغا ۋاي!»<sup>②</sup>

قەسەم ئىچىپ تۇرۇپ يالغان سۆزلەش تېخىمۇ ئېغىر گۇناھتۇر. اللە تائالا مۇناپىقلار ھەققىدە مۇنداق دەيدۇ: ﴿وَيَحْلِفُونَ عَلَى الْكُذِبِ وَهُمْ يَعْلَمُونَ﴾ «ئۇلار بىلىپ تۇرۇپ يالغاندىن قەسەم ئىچىدۇ»<sup>③</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللە تائالا قىيامەت كۈنى ئۈچ تۈرلۈك كىشىگە گەپ قىلمايدۇ، ئۇلارغا (رەھىمەت نەزىرى بىلەن) قارىمايدۇ. ئۇلارنى (گۇناھتىن) پاكلىمايدۇ، ئۇلارغا قاتتىق ئازاب بار: بىرى، ھاجىتىدىن ئارتۇق سۈيى بار كىشى بولۇپ، ئۇنى موھتاج مۇساپىرلارغا بەرمەيدۇ؛ يەنە بىرى، مال ساتقۇچى بولۇپ، بىر كىشىگە مال سېتىۋېتىپ: مەن بۇنى مانچە پۇلغا ئالدىم، - دەپ اللەنىڭ نامىغا قەسەم ئىچىدۇ، سېتىۋالغۇچى ئۇنىڭ گېپىگە ئىشىنىپ مالنى سېتىۋالىدۇ، ئەمەلىيەت بولسا، ئۇنىڭ دېگىنىدەك ئەمەس؛ ئۈچىنچىسى، باشلىقىغا دۇنيالىق ئۈچۈن بەيئەت قىلغان كىشى بولۇپ، باشلىقى ئۇنىڭغا بىر نەرسە بېرىپ تۇرسا، ۋاپا قىلىدۇ. بەرمەي قويسا، يۈز ئۆرۈيدۇ»<sup>④</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «سەن قېرىندىشىڭغا سۆزلەپ بەرسەڭ، ئۇ سېنىڭ سۆزۈڭگە ئىشىنىدۇ، ھالبۇكى، سەن ئۇنىڭغا يالغان ئېيتتىڭ. بۇ نېمە دېگەن چوڭ خىيانەت - ھە!»<sup>⑤</sup> يەنە بىر ھەدىستە مۇنداق دېيىلگەن: «كىمكى كۆرمىگەن چۈشنى كۆردۈم دەپ دەۋا قىلسا، (قىيامەت

① مۇسلىم ۋە نەسائى رىۋايەت قىلغان.

② تىرمىزى، ئەبۇ داۋۇد، دارىمى، ئەھمەد ۋە ھاكىم رىۋايەت قىلغان. ئەلبانى: سەھىھ، - دېگەن.

③ سۈرە مۇجادىلە، 14 - ئايەت.

④ بىرلىككە كەلگەن ھەدىس.

⑤ بۇخارى رىۋايەت قىلغان.

كۈنى) ئىككى ئارپا ئۇرۇغنى بىر - بىرىگە چېگىشكە تەكلىپ قىلىندۇ. ئۇ بۇنى ھەرگىزمۇ چېگەلمەيدۇ (ئۇنىڭغا مۇشۇنداق ئازاب بېرىلدۇ)»<sup>①</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «اللەنىڭ نەزىرىدىكى ئەڭ چوڭ يالغان بىراۋنىڭ چۈشىدە كۆرمىگەن نەرسىنى كۆردۈم دېيىشىدۇر»<sup>②</sup>.

ئىبنى مەسئۇد رەزىيەللاھۇ ئەنھۇ مۇنداق دەيدۇ: «ئىنسان ھەمىشە يالغان سۆزلىسە ۋە يالغان سۆزلەشكە ئۇرۇنسا، ئۇنىڭ قەلبىگە بىر قارا چېكىت قويىلدۇ، شۇنىڭ بىلەن قەلبى بارا - بارا قارىدايدۇ. ئاخىرى، اللەنىڭ دەرگاھىدا يالغانچى دەپ يېزىلىدۇ»<sup>③</sup>.

مۇسۇلمان تىلىنى مەھكەم تۇتۇشى، پەقەت پايدىلىق سۆزلەرنى قىلىشى كېرەك. سۈكۈت قىلىش (يەنى تىلىنى چىڭ تۇتۇش) خاتىرجەملىك ئېلىپ كېلىدۇ. خاتىرجەملىككە تەڭ كېلىدىغان ھېچ نەرسە يوق. ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاھۇ ئەلەيھى ۋەسەللەم مۇنداق دېگەن: «كىمكى اللەقا ۋە ئاخىرەت كۈنىگە ئىمان كەلتۈرگەن بولسا، توغرا سۆزلىسۇن ياكى جىم تۇرسۇن»<sup>④</sup>. بۇ ھەدىس ئىنساننىڭ پەقەت ياخشى ۋە ئۆزىگە پايدىلىق سۆز قىلىشىنىڭ لازىملىقىنى كۆرسىتىپ بېرىدۇ.

ئەبۇ مۇسا رەزىيەللاھۇ ئەنھۇ مۇنداق دەيدۇ: مەن:

— ئى اللەنىڭ پەيغەمبىرى! قانداق مۇسۇلمان ئەۋزەل؟ - دەپ سورىغاندىم، پەيغەمبەر سەللاھۇ ئەلەيھى ۋەسەللەم:

— تىلى ۋە قولى بىلەن مۇسۇلمانلارغا ئازار بەرمىگەن

مۇسۇلمان، - دەپ جاۋاب بەردى<sup>⑤</sup>.

① بۇخارى، ترمىزى، ئەبۇ داۋۇد، ئىبنى ماجە ۋە ئەھمەد رىۋايەت قىلغان.

② بۇخارى ۋە ئەھمەد رىۋايەت قىلغان.

③ ئىمام مالىك "مۇۋەتتەئى" ناملىق كىتابىدا رىۋايەت قىلغان.

④ ئىمام بۇخارى، مۇسلىم، ئەبۇ داۋۇد ۋە ئەھمەد رىۋايەت قىلغان.

⑤ بۇخارى، مۇسلىم، ترمىزى ۋە ئەھمەد رىۋايەت قىلغان.

سەھىھ بۇخارى ۋە سەھىھ مۇسلىمدا رىۋايەت قىلىنغان بىر ھەدىس تە پەيغەمبەر سەللاھۇ ئەلەيھى ۋەسەللەم مۇنداق دېگەن: «كشى (ھارام ئىكەنلىكىنى) ئويلىماستىن بىرەر سۆزنى قىلىپ سالىدۇ. بىراق، شۇ سۆز تۈپەيلى مەشرىق بىلەن مەغرب ئارىسىدىنمۇ چوڭقۇر بولغان جەھەننەمگە يىقىلىپ چۈشىدۇ».

ئىمام ماللىك بىلال ئىبنى ھارس مۇزنىدىن رىۋايەت قىلىدۇكى، پەيغەمبەر سەللاھۇ ئەلەيھى ۋەسەللەم مۇنداق دېگەن: «ئىنسان اللە خۇرسەن بولىدىغان بىرەر سۆزنى قىلىدۇ. بۇنىڭ ساۋابىنىڭ قانچىلىك چوڭ ئىكەنلىكىنى ئويلاپمۇ باقمايدۇ. اللە تائالا ئۇنىڭغا شۇ سۆز تۈپەيلى قىيامەت كۈنىگە قەدەر رازى بولىدىغانلىقىنى يازىدۇ. ئىنسان يەنە اللەنىڭ ئاچچىقى كېلىدىغان بىرەر سۆزنى قىلىدۇ. بۇنىڭ گۇناھىنىڭ قانچىلىك چوڭ ئىكەنلىكىنى ئويلاپمۇ باقمايدۇ. اللە تائالا ئۇنىڭغا شۇ سۆز تۈپەيلى قىيامەت كۈنىگە قەدەر نارازى بولىدىغانلىقىنى يازىدۇ»<sup>①</sup>.

بۇنىڭغا ئوخشاش سەھىھ ھەدىسلەر ناھايىتى كۆپ بولۇپ، يۇقىرىدا بايان قىلغانلىرىمىز يېتەرلىكتۇر.

بىر كشى دانالارنىڭ بىرىدىن:

— ئىنساندىن قانچە ئەيىب تاپتىڭ؟ - دەپ سورىغان ئىكەن،

ئۇ:

— ئۇنىڭدىكى ئەيىبنى ساناپ تۈگەتكىلى بولمايدۇ. ئەمما مەن سەككىز مىڭ ئەيىب ساندىم. ئۇنىڭدا يەنە بىر خىسلەتنى تاپتىم، ئەگەر ئىنسان شۇ خىسلەتنى ئىشلىتىشنى بىلسە، پۈتۈن ئەيىبلىرىنى ياپالايدۇ. ئۇ بولسىمۇ تىلنى چىڭ تۇتۇشتىن ئىبارەت، - دەپ جاۋاب بېرىپتۇ.

اللە تائالا بىزنى يامان ئىشلاردىن يىراقلاشتۇرۇپ، ئۆزى رازى بولىدىغان ئىشلارنى قىلىشقا نېسىپ قىلسۇن، ئامىن. ئۇ ناھايىتى سېخىي، ناھايىتى كەرەملىكتۇر.

\*\*\*\*\*

① ئىمام ماللىك، ترمىزى، ئىبنى ماجە ۋە ئەھمەد رىۋايەت قىلغان. ئەلبانى: سەھىھ، - دېگەن.

**ۋەز - نەسىھەت:** ئى ئىنسان! سەن ئۈچۈن ئۆمرۈڭدىن قىممەتلىك نەرسە يوق، بىراق سەن ئۇنى زايلا قىلىۋاتىسەن. شەيتاندىن يامان دۈشمەن يوق، بىراق سەن ئۇنىڭغا ئىتائەت قىلىۋاتىسەن. نەپسى خاھىشىڭغا بويسۇنۇشتىن زىيانلىق نەرسە يوق، بىراق سەن ئۇنىڭغا ئەگىشىۋاتىسەن. سالامەتلىكىڭدىن چوڭ بايلىقنىڭ يوق، بىراق سەن ئۇنى بەھۋە ئىسراپ قىلىۋاتىسەن. ھاياتىڭنىڭ ئەڭ گۈزەل چاغلىرى ئۆتۈپ كەتتى. ئەمدىلىكتە پەقەت چېچىڭنىڭ ئاقارغىنى قالدى. جىسمى ھازىر، ئەمما قەلبى باشقا جايدا بولغان ئى ئىنسان! چاچ ئاقارغاندىمۇ گۇناھ سادىر قىلىش ئەڭ چوڭ مۇسەببەتتۇر. مانا ئەمدى بالىلىق چاغلىرىڭ ۋە يېقىنلىرىڭغا مېھرى - مۇھەببەت قىلىدىغان ۋاقىت ئارقاڭدا قالدى. چېچىڭنىڭ ئاقىرىشى ساڭا يېتەرلىك ئىبەرەت ۋە ۋەز - نەسىھەت ئەمەسمۇ؟!

ئەڭ ياخشى پۇرسەتنى قولدىن بەرگەن ئى غاپىل ئىنسان! يېگانە اللەتنى قورقۇپ تۆككەن كۆز ياشلىرىڭ بارمۇ؟ ئويۇن - تاماشاغا بېرىلىپ ئۆتكۈزۈۋەتكەن ھاياتىڭ مانا ئەمدى قەيەردە قالدى؟ پەرىشتىلەر تەرىپىدىن ئەمەل دەپتىرىڭگە يېزىلغان گۇناھلار ئۈچۈن قانچىلىك كۆز ياش تۆكتۈڭ؟ اللەنىڭ ئەمرىنى بەجا كەلتۈرمەي تۇرۇپ، ئۇنىڭدىن نىجاتلىق تىلەمسەن؟ ئۆلۈم قاتتىق، تەمى ناھايىتى ئاچچىقتۇر. شۇڭا نەپسىڭنى باشقۇرغىن. قەھەر - غەزەپ بىلەن كېلىدىغان، نىشانى تولۇق ئالىدىغان، ئەجەل ئوقۇنى ئاتىدىغان ئەزرائىلنى ساقلىغىن.

بارلىق بالايىئاپەتلەردىن ساقلىنىپ قېلىشنى ئارزۇ قىلىدىغان ئى ئىنسان! سەن ئۆمۈچۈك تورىدەك نازۇك بىر ئۆي بىنا قىلىدىڭ. سەندىن بۇرۇن تاشتىن قەسىرلەرنى سالغانلار ھازىر قەيەردە؟ ئۆلۈم ئۇلارنىڭ يوللىرىنىمۇ قىستاپ كەلگەنىدى. سەنمۇ ھېچقانچە ۋاقىت ئۆتمەي، بۇ مۇسەببەتكە يولۇقسەن. شۇنداق ئىكەن، قىيامەتنىڭ بۇ دەھشەتلىك مەنزىرىسىگە دۇچ كېلىشتىن بۇرۇن ياخشى ئويلىغانغىن، تەپەككۈر قىلغىن ۋە تەدبىر قوللانغىن.

## ئوتتۇز بىرىنچى چوڭ گۇناھ:

## ناھەق ھۆكۈم چىقارغۇچى قازىنىڭ قىلمىشى

اللہ تائالا مۇنداق دەيدۇ: ﴿وَمَنْ لَّمْ يَحْكَمْ بِمَا أَنزَلَ اللَّهُ فَأُولَئِكَ هُمُ الْكَافِرُونَ﴾ ۱ ھۆكۈم قىلغان ئايەتلەر بويىچە ھۆكۈم قىلمايدىكەن، ئۇلار كاپىرلاردۇر ۱؛ ﴿وَمَنْ لَّمْ يَحْكَمْ بِمَا أَنزَلَ اللَّهُ فَأُولَئِكَ هُمُ الظَّالِمُونَ﴾ ۲ ھۆكۈم قىلغان ئايەتلەر بويىچە ھۆكۈم قىلمايدىغان كىشىلەر زالىملاردۇر ۲؛ ﴿وَمَنْ لَّمْ يَحْكَمْ بِمَا أَنزَلَ اللَّهُ فَأُولَئِكَ هُمُ الْفَاسِقُونَ﴾ ۳ ھۆكۈم قىلغان ئايەتلەر بويىچە ھۆكۈم قىلمىغانلار پاسقلاردۇر ۳.

تەلھە ئىبنى ئوبەيدۇللاھ رەزىيەللاھۇ ئەنھىھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «اللہ نازىل قىلغان ئايەتلەر بويىچە ھۆكۈم قىلمايدىغان پادىشاھنىڭ نامىزىنى اللہ قوبۇل قىلمايدۇ» ۴.

بۇرەيدە رەزىيەللاھۇ ئەنھىھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم: «قازىلار ئۈچ تۈرگە بۆلۈنىدۇ. ئۇلارنىڭ بىرىسى جەننەتكە، ئىككىسى دوزاخقا كىرىدۇ. ھەقىقى تونۇپ، ھەق بويىچە ھۆكۈم چىقارغان قازى جەننەتكە كىرىدۇ. ھەقىقى تونۇپ تۇرۇپ، قەستەن زۇلۇم قىلغان قازى دوزاخقا كىرىدۇ. ئىلمىسىز ھۆكۈم چىقارغان قازىمۇ دوزاخقا كىرىدۇ» دېدى. بۇنى ئاڭلىغان ساھابىلەر:

— ئى اللہنىڭ پەيغەمبىرى! ئىلمىسىز كىشىنىڭ نېمە گۇناھى بار؟ - دەپ سورىغاندى، پەيغەمبەر سەللەللاھۇ ئەلەيھى ۋەسەللەم:

① سۇرە مائىدە، 44 - ئايەت.

② سۇرە مائىدە، 45 - ئايەت.

③ سۇرە مائىدە، 47 - ئايەت.

④ ھاكىم رىۋايەت قىلغان. ئەلبانى: سەھىھ، - دېگەن.

— ئۇنىڭ گۇناھى شۇكى، ئىلىم ئۆگەنمىگىچە قازىلىق قىلماسلىقى كېرەك ئىدى، - دەپ جاۋاب بەردى <sup>①</sup>.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاھۇ ئەلەيھى ۋەسەللەم مۇنداق دېگەن: «قازىلىققا تەيىنلەنگەن كىشى پىچاقتىن باشقا نەرسە بىلەن بوغۇزلانغان بولىدۇ» <sup>②</sup>.

فۇزەيىل ئىبنى ئىياز (الله ئۇنىڭغا رەھمەت قىلسۇن) مۇنداق دەيدۇ: قازى بولغان كىشى بىر كۈن قازىلىق قىلىپ، بىر كۈن ئۆزىگە يىغلىشى كېرەك.

مۇھەممەد ئىبنى ۋاسىئ (الله ئۇنىڭغا رەھمەت قىلسۇن) مۇنداق دەيدۇ: قىيامەت كۈنى بىرىنچى بولۇپ ھېساب بېرىشكە چاقىرىلىدىغان كىشى قازىدۇر.

ئائىشە رەزىيەللاھۇ ئەنھۇ مۇنداق دەيدۇ: مەن پەيغەمبەر سەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىغان ئىدىم: «قىيامەت كۈنى ئادىل قازى كەلتۈرۈلىدۇ. ئۇ ھېسابنىڭ قاتتىقلىقىنى كۆرۈپ، ئىككى كىشى ئارىسىدا بىر خورما چاغلىق نەرسە ھەققىدىمۇ ھۆكۈم چىقارمىغان بولسام ئىكەن دەپ ئارزۇ قىلىپ كېتىدۇ» <sup>③</sup>.

مۇئاز ئىبنى جەبەل رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاھۇ ئەلەيھى ۋەسەللەم مۇنداق دېگەن: «قازى دوزاخنىڭ ئەڭ چوڭقۇر يېرىگە يىقىلىپ چۈشىدۇ».

ئەلى ئىبنى ئەبۇ تالىب رەزىيەللاھۇ ئەنھۇ مۇنداق دەيدۇ: مەن پەيغەمبەر سەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىغان ئىدىم: «ھەرقانداق ۋالى، ھاكىم ۋە قازى قىيامەت كۈنى اللەنىڭ ھۇزۇرىغا كەلتۈرۈلۈپ، پۇلسىرات كۆرۈكى ئۈستىدە تۇرغۇزىلىدۇ. كېيىن ھۆكۈم دەپتەرلىرى ئېچىلىپ، پۈتۈن خالايقىنىڭ ئالدىدا ئوقۇلىدۇ. ئەگەر ئادالەت بىلەن ھۆكۈم چىقارغان بولسا، اللە

<sup>①</sup> ھاكىم رىۋايەت قىلغان.

<sup>②</sup> ترمىزى، ئەبۇ داۋۇد، ئىبنى ماجە، ئەھمەد ۋە ھاكىم رىۋايەت قىلغان. ئەلبانى: سەھىھ، - دېگەن.

<sup>③</sup> ئىمام ئەھمەد ۋە ئەبۇ داۋۇد رىۋايەت قىلغان. ئەلبانى: زەئىپ، - دېگەن.



ئۇنى نىجاتلىققا ئېرىشتۈرىدۇ. ئەگەر ئادالەت بىلەن ھۆكۈم چىقارمىغان بولسا، كۆۋرۈك ئۇنى قاتتىق سىلكىدۇ - دە، ئۇنىڭ ئەزالىرى پارچىلىنىپ، يىراق - يىراق جايلارغا ئۇچۇپ كېتىدۇ. ئاندىن كۆۋرۈك پاقىلىنىپ، ئۇنىڭ بىلەن بىللە دوزاخقا چۈشۈپ كىتىدۇ».

مەكھۇل مۇنداق دەيدۇ: ئەگەر ماڭا يا قازىلىق قىلىش، يا كاللامنىڭ ئېلىنىشى ئارىسىدا بىرنى تاللاش ئىختىيارلىقى بېرىلسە، قازىلىق قىلىشتىن كۆرە كاللامنىڭ ئېلىنىشىنى تاللىغان بولاتتىم. ئەيىبۇب سەختىيانى: قازىلىق قىلىشتىن ئەڭ قاچقان ئىنسانلارنىڭ ئەڭ بىلىملىك كىشىلەر ئىكەنلىكىنى بايقىدىم، - دېگەن ئىكەن.

بىرى سۇفيان سەۋرنگە: شۇرەيھ قازى بولدى، - دېگەندە، ئۇ: ئۇنىڭ ھاياتىنى كىم ۋەيران قىلدى؟ - دېگەن ئىكەن.

مالىك ئىبنى مۇنزىر بەسەرە شەھىرىگە مۇھەممەد ئىبنى ۋاسىئىنى قازى قىلىش ئۈچۈن چاقىرىدۇ. ئەمما ئۇ رەت قىلىدۇ. مالىك ئۇنى تەكرار چاقىرىپ: قوبۇل قىلىشقا مەجبۇرسەن، بولمىسا ساڭا دەررە ئۇرۇمەن، دەپ تەھدىت سالدى. مۇھەممەد ئىبنى ۋاسىئى بولسا: دەررە ئۇرساڭ، سەن سۇلتانسەن، دۇنيا خارلىقى ئاخىرەت خارلىقىدىن ياخشىدۇر، - دەيدۇ.

ۋەھب ئىبنى مۇنەببەھ مۇنداق دەيدۇ: قاچانكى پادىشاھ خەلىقكە زۇلۇم قىلىشنى نىيەت قىلسا ياكى زۇلۇم قىلسا، اللە تائالا ئۇنىڭ پۇقرالىرىدىكى، ھەتتا ئۇلارنىڭ بازارلىرىدىكى، رىزىقلىرىدىكى، ئېكىنزارلىقلىرىدىكى، چارۋا ماللىرىدىكى، ئىش قىلىپ، بارلىق نەرسىلىرىدىكى بەرىكەتنى كېمەيتىۋېتىدۇ. ئەگەر ئۇ خەلىقكە ياخشىلىق قىلىشنى ياكى ئادالەت يۈرگۈزۈشنى نىيەت قىلسا، اللە ئۇنىڭ پۇقرالىرىغا بەرىكەت ياغدۇرىۋېتىدۇ.

ھىمىس ۋالىسى خەلىپە ئۆمەر ئىبنى ئابدۇلئەزىزگە: «ھىمىس شەھىرى بۇزۇلۇپ كەتتى، ئىسلاھ قىلىشقا موھتاج» دەپ مەكتۇب يازدى. خەلىپە بۇنىڭغا جاۋابەن: «ئۇ يەرنى ئادالەت بىلەن ئىسلاھ

قىلغىن، يوللىرىنى زۇلۇمدىن تازىلىغىن... ۋەسسالام» دەپ خەت يازدى.

قازىنىڭ ئاچچىقى كەلگەن پەيتتە ھۆكۈم چىقىرىشى ھارامدۇر. ئەگەر قازىنىڭ ئىلمى ئاز، ئوي - پىكىرى تار، خۇي - پەيلى يامان ۋە تەقۋالىقى ئاجىز بولسا، بۇ ئۇنىڭ ھالاكتى دېمەكتۇر. بۇ چاغدا ئۇ بۇ ۋەزىپىدىن ئۆزىنى تارتىشى ۋە ئۇنى ئۆتكۈزۈپ بېرىشكە ئالدىرىشى لازىم. اللە تائالاغا ئىلتىجا قىلىپ، بىزنى ئەپسۇ ۋە ئامان قىلىشىنى تىلەيمىز، ئۇ ناھايىتى سېخىي، ناھايىتى كەرەملىكتۇر.

\*\*\*\*\*

**ۋەز - نەسىھەت:** ئى ئىنسان! يېشىڭ چوڭايغانسىرى ئۆمۈرۈڭ قىسقارماقتا! ئۆلۈم پەرىشتىسىدىن كىم قېچىپ قۇتۇلالىسۇن؟ ئۇ ئەلۋەتتە ئۇنىڭ جېنىنى ئېلىشىنى بىلىدۇ. ئى ئىنسان! دۇنياغا شۇنچىلىك بېرىلىپسەن - يۇ، توققۇزۇڭ تەل بولۇپ باقتىمۇ؟ ئۆمۈرۈڭنى بەھۋەدە ئۆتكۈزۈدۈڭ - يۇ، پۇرسەتنى غەنىمەت بىلىشكە ئالدىراپ باقتىڭمۇ؟ ھىدايەت يولىغا قەدەم باسقۇنغۇدا، ھاۋايى - ھەۋەس يولى كۆرۈنۈۋىدى، ھىدايەتتىن يېنىۋالدىڭ. قىيامەت كۈنى نامە - ئەمال كىتابىڭ ئېچىلغاندا قانداق قىلارسەن؟! يۈرەكنى لەرزىگە سالدىغان ۋەز - نەسىھەتلەرنى ئاڭلاپ تۇرۇپ، ئۇنىڭدىن ئىبرەت ئالماستىن، كېچىسى خاتىرجەم ئۇخلاپ، قىيامەتنىڭ دەھشەتلىرىنى ئېسىدىن چىقارغان ئىنسانغا مىڭ ئەپسۇس! ئىنسانلار اللەنىڭ كەرەمىگە ئىشىنىدۇ، ئەمما كۆپ ھاللاردا ئۇنىڭغا ئىتائەت قىلمايدۇ. ھىدايەتنىڭ كەڭ يوللىرى كۆرسىتىپ بېرىلسە، ئۇلار ھاۋايى - ھەۋەسلىرىگە ئەگىشىشكە رازى بولىدۇ. ئۇلار ئاشۇ قاراڭغۇ زۇلمەت پاتقاقلىرىغا پېتىپ قالغاچقا، ۋائىزلارنىڭ ۋەز - نەسىھەتلىرى ئۇلارغا كار قىلمايدۇ. ئۇلار بۇ يامان ئاقىۋەتتىن قاتتىق ئاگاھلاندۇرۇلسا، تەۋبىنى كۆڭلىنىڭ چوڭقۇر يېرىگە پەردىلەپ قويۇپ، ھالال بولمىغان ئىشلارنى قايتا - قايتا قىلىشتىن قىلچە تەپ تارتمايدۇ.

## ئوتتۇز ئىككىنچى چوڭ گۇناھ:

## بىراۋنىڭ پايدىسىغا ھۆكۈم چىقىرىپ بېرىش ئۈچۈن پارا ئېلىش

اللہ تائالا مۇنداق دەيدۇ: ﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْلُوا بِهَا إِلَى الْحُكْمِ لِتَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ﴾ ﴿بىر - بىرىڭلارنىڭ ماللىرىنى ناھەق يەۋالماڭلار، بىلىپ تۇرۇپ كىشىلەرنىڭ بىر قىسىم ماللىرىنى زۇلۇم بىلەن يەۋېلىش ئۈچۈن ھاكىملارغا پارا بەرمەڭلار﴾<sup>①</sup>. بۇ ئايەت: سىلەر ئۆزەڭلارنىڭ ھەقىقى ئەمەسلىكىنى بىلىپ تۇرۇپ، باشقىلارنىڭ ھەقىقى سىلەرگە ئېلىپ بېرىشى ئۈچۈن ھاكىملارغا ۋە باشلىقلارغا پارا بەرمەڭلار، دېگەن مەنىنى ئىپادىلەيدۇ.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «اللہ ھۆكۈم مەسلىسىدە پارا بەرگۈچى ۋە پارا ئالغۇچىغا لەنەت قىلدۇ»<sup>②</sup>.

ئابدۇللاھ ئىبنى ئەمىر رەزىيەللاھۇ ئەنھۇدىن مۇنداق رىۋايەت قىلىنىدۇ: پەيغەمبەر سەللەللاھۇ ئەلەيھى ۋەسەللەم پارا بەرگۈچى ۋە پارا ئالغۇچىغا لەنەت قىلغان<sup>③</sup>.

پارا بەرگۈچى پارا بېرىش ئارقىلىق بىر مۇسۇلمانغا زۇلۇم قىلىشنى ياكى باشقىلارنىڭ نەرسىسىگە ئىگە بولۇۋېلىشنى نىيەت قىلسا، لەنەتكە ئۇچرايدۇ. ئەمما ئۆز ھەقىقى قولىغا كەلتۈرۈش ياكى ناھەقچىلىككە ئۇچراشتىن ساقلىنىش ئۈچۈن بەرگەن بولسا لەنەتكە ئۇچرىمايدۇ.

ئەمما ھاكىمغا كەلسەك، ئۇ مەيلى ھەقىقى ناھەق قىلىۋەتسۇن ياكى ئۇۋالچىلىقنى قوغدىسۇن، ئۇنىڭ پارا ئېلىشى شەكسىز ھارامدۇر. بىر ھەدىستە رىۋايەت قىلىنىشىچە، پارا بەرگۈچى بىلەن

① سۈرە بەقەرە، 188 - ئايەت.

② تىرمىزى، ئەھمەد ۋە ھاكىم رىۋايەت قىلغان. ئەلبانى: سەھىھ، - دېگەن.

③ تىرمىزى، ئەبۇ داۋۇد، ئىبنى ماجە، ئەھمەد ۋە ھاكىم رىۋايەت قىلغان. ئەلبانى: سەھىھ، - دېگەن.

پارا ئالغۇچى ئارىسىدا دەللاللىق قىلغان كىشىمۇ لەنەتلەنگەن<sup>①</sup>. ئۇنىڭ مەقسىتى پارا بەرگۈچىگە قىياس قىلىنىدۇ. ئەگەر ياخشىلىقنى نىيەت قىلغان بولسا، لەنەتكە ئۇچرىمايدۇ. ئەكسىچە بولسا، لەنەتكە ئۇچرايدۇ.

\*\*\*\*\*

ئەبۇ داۋۇد ئەبۇ ئۇمامە باھىلى رەزىيەللاھۇ ئەنھۇدىن رىۋايەت قىلىدۇكى، پەيغەمبەر سەللاھۇ ئەلەيھى ۋەسەللىم مۇنداق دېگەن: «كىمكى براۋغا شاپائەتچى بولغاندىن كېيىن، بۇنىڭ بەدىلى ئۈچۈن ئۇنىڭغا ھەدىيە بېرىلسە، بۇ ھالدا ئۇ جازانە ۋە ئۆسۈم دەرۋازىلىرىدىن ناھايىتى چوڭ بىر دەرۋازىغا كەلگەن بولىدۇ»<sup>②</sup>.

ئىبنى مەسئۇد رەزىيەللاھۇ ئەنھۇ مۇنداق دەيدۇ: بىرەر بۇرادىرنىڭ سەندىن ياردەم سورىيدۇ، سەن ئۇنىڭ ئىشىنى پۈتكۈزۈپ بېرىسەن. شۇنىڭ بىلەن، ئۇ ساڭا ھەدىيە بېرىدۇ، سەن ئۇ ھەدىيەنى قوبۇل قىلسەن. مانا بۇ ھەدىيە ھارامدۇر.

مەسرۇقتىن رىۋايەت قىلىنىدۇكى، ئۇ زۇلۇمغا ئۇچرىغان بىر كىشى ھەققىدە ئىبنى زىياد بىلەن گەپلىشىپ، ئۇنىڭ ھەققىنى ئېلىپ بەردى. بۇنىڭ بىلەن، مەزلۇم مەسرۇققا بىر چۆرە ھەدىيە قىلدى. ئەمما مەسرۇق بۇنى رەت قىلىپ، قوبۇل قىلمىدى ۋە: مەن ئىبنى مەسئۇد رەزىيەللاھۇ ئەنھۇنىڭ: كىمكى بىرەر مۇسۇلماندىن بىرەر زۇلۇمنى توسۇپ قالسا، بۇنىڭ ئۈچۈن ئۇنىڭغا مەيلى ئاز ياكى كۆپ نەرسە بەرسە، مانا بۇ نەرسە ھارامدۇر، - دېگەنلىكىنى، بىر كىشى ئۇنىڭغا: ئى ئىبنى مەسئۇد! بىز پەقەت براۋنىڭ پايدىسىغا ھۆكۈم چىقىرىش ئۈچۈن بېرىلگەن پارنى ھارام دەپ بىلەتتۇق، - دېگەندە، ئۇنىڭ: بۇ كۆپىنچە بولۇپ، - دەپ جاۋاب بەرگەنلىكىنى ئاڭلىغان ئىدىم، - دېدى<sup>③</sup>.

① ھاكىم ۋە ئەھمەد رىۋايەت قىلغان. ئەلبانى: مۇنكەر ھەدىستۇر، - دېگەن.

② ئەبۇ داۋۇد ۋە ئەھمەد رىۋايەت قىلغان. ئەلبانى: سەھىھ، - دېگەن.

③ ھەيسەمى: بۇنى تەبەرانى رىۋايەت قىلغان بولۇپ، راۋىيلىرى سەھىھ ھەدىسنىڭ راۋىيلىرىدۇر، - دېگەن.

الله تائالاغا سېغىنىپ، ھارام نەرسىلەردىن ۋە پارىخورلۇقتىن پاناھ تىلەيمىز، ئۇنىڭغا ئىلتىجا قىلىپ، بىزنى ئەپسۇ قىلىشىنى، بارلىق بالايىناپەتلەردىن ۋە يامانلىقلاردىن ساقلىشىنى سورايمىز.

\*\*\*\*\*

**ھېكايە:** ئىمام ئەبۇ ئۆمەر ئەۋزائى (الله ئۇنىڭغا رەھمەت قىلسۇن) بېيرۇتتا ئىستىقامەت قىلاتتى. بىر خرىستىئان ئۇنىڭ يېنىغا كېلىپ:

— بەئىلەبەككە ۋالىسى ماڭا زۇلۇم قىلدى. ئۇنىڭغا بىر پارچە خەت يېزىپ بەرگىن، - دېدى. ئۇ ئۇنىڭغا بىر قۇتا ھەسەل ئېلىپ كەلگەنىدى. ئەۋزائى (الله ئۇنىڭغا رەھمەت قىلسۇن) ئۇنىڭغا:

— خالىساڭ ھەسەلنى ئالماي خەت يېزىپ بېرىمەن، خالىساڭ ھەسەلنى قوبۇل قىلىمەن، ئەمما خەت يېزىپ بەرمەيمەن، - دېدى. خرىستىئان خەت يېزىپ بېرىشنى تەلەپ قىلدى. شۇنىڭ بىلەن، ئەۋزائى ۋالىغا: بۇ خرىستىئاندىن خەراج (يەنى باج) نى يەڭگىللەتكىن، - دەپ خەت يېزىپ بەردى. خرىستىئان ئېلىپ كەلگەن ھەسەلنى ۋە خەتنى ئېلىپ ۋالىنىڭ ئالدىغا بېرىپ، خەتنى ئۇنىڭغا بەرگەنىدى، ۋالى ئەۋزائىنىڭ شاپائىتى ئۈچۈن خرىستىئاننىڭ خەراجىدىن ئوتتۇز تەڭگە چۈشۈپ بەردى. الله ئىمام ئەۋزائىغا رەھمەت قىلسۇن ۋە قىيامەت كۈنى بىزنى ئۇنىڭ جامائىتىدە يىغسۇن، ئامىن.

\*\*\*\*\*

**ۋەز - نەسىھەت:** اللهنىڭ ئىي بەندىلىرى! ئاقىۋىتىڭلارنى ئويلاڭلار! جازالىغۇچىنىڭ جازاسىدىن ساقلىنىڭلار! جان ئالغۇچىنىڭ جان ئېلىشىدىن قورقۇڭلار! ئۇ زات ۋاقتى كەلگەندە ھەممىدىن ھېساب ئالىدۇ، يېڭىلمەيدۇ، ھەممە نەرسىدىن غالىب كېلىدۇ. ئارزۇ ھەۋەسلىرىگە بېرىلىپ، بۇ دۇنيادىن كەتمەسلىك ئۈچۈن تاشتىن قەسىرلەرنى سالغانلار ھازىر قەيەردە؟! ئەپسۇسكى، ئۇلارنىڭ ھەممىسى كېتىپ قالدى. ئۇلار بۇ دۇنيادا بەكمۇ ئاز ياشىدى. ئەمما ياشىغان چاغلىرىدا ۋاپا قىلمىدى. پەقەت قەبرىگە كىرگەندىن كېيىنلا بۇرۇن ئۆتكۈزگەن ھاياتلىرى ئۈچۈن ئۆزلىرىگە ملامەت قىلدى، ئاھ ئۇردى.

بىر شائىر شېئىر ئوقۇپ مۇنداق دەيدۇ (مەزمۇنى): اللەنىڭ نامى بىلەن قەسەمكى، ئىنسانلار نېمە ئۈچۈن يارىتىلغانلىقىنى بىلسە ئىدى، ھېچ ئۇخلىمىغان بولاتتى. ئۇلار شۇنداق چوڭ بىر ئىش ئۈچۈن يارىتىلدىكى، قەلب كۆزلىرى ئۇنى كۆرەلسە ئىدى، قورققىنىدىن ھېچ خاتىرجەم بولالمىتتى. ئۇلار تۇنجى بولۇپ ئۆلۈم، ئاندىن قەبرە، ئاندىن مەھشەرگاھ، ئاندىن ئۆزىگە مالا مەت قىلىش، ئاندىن قىيامەت دەھشەتلىرى قاتارلىقلارغا دۇچ كېلىدۇ. بىر گورۇھ كىشىلەر بۇ كۈننىڭ دەھشەتتىن قورقۇپ، ئەمەل قىلدى، روزا تۇتتى، ناماز ئوقۇدى. ھالبۇكى، بىز ئىبادەتكە بۇيرۇلغىنىمىزدا ياكى يامانلىقلاردىن توسۇلغىنىمىزدا، خۇددى ئەسھابۇلكەھفەك، ئۆزى ئويغاق، قەلبى ئۇخلىغان كىشىلەردىن بولۇپ قېلىۋاتىمىز.

خاتالىق ۋە گۇناھلار بىلەن كىرلەنگەن، بالايىناپەت پاتقىقىغا پېتىپ كەتكەن ئى ئىنسان! سەن ئۆزىگە مالا مەت قىلغان ۋە ئاھ ئۇرغان كىشىنىڭ سۆزىنى ئاڭلاپ، سەھەر ۋاقتى تەۋبىگە ئولتۇرسەن - يۇ، كەچ كىرگىچە تەۋبەڭنى بۇزسەن. ھەممىگە قادىر اللە تاغدەك مۇستەھكەم نۇرغۇن پادىشاھلارنى يوق قىلدى، چوڭچىلىق قىلىپ ھەددىدىن ئاشقانلارنى يەر بىلەن يەكسەن قىلدى. ئۇلارنى قەبرىنىڭ قاراڭغۇ زۇلمىتىگە ئەكىرىپ تاشلىدى. مانا ئەمدى ئۇلارنى بەرزەخ ھاياتى كۈتۈپ تۇرماقتا. قەلبىنى تىنىدىنمۇ بەك كىر باسقان، ئەزىمەتلىك كۈچ ساھىبىغا قارشى چىققان ئى ئەخمەق ئىنسان! سېنى يەر يۇتۇشتىن ياكى شەكىلگە ئۆزگىرىپ كېتىشتىن قورقمامسەن؟ چاچلىرىغا ئاق كىرگەندىن كېيىنمۇ گۇناھ قىلىشتىن قول ئۈزمىگەن ئى ئىنسان! بىلىپ قويغىنكى، قىلمىشلىرىڭ بىر - بىرلەپ يېزىلىپ تۇرىدۇ. جىمى ھەمدۇسانلار ھەمىشە ۋە مەڭگۈ اللە تائالاغا خاستۇر!

## ئوتتۇز ئۈچىنچى چوڭ گۇناھ:

## كېيىنىش، ياسىنىش ۋە باشقا جەھەتلەردە ئاياللارنىڭ ئەرلەرگە، ئەرلەرنىڭ ئاياللارغا ئوخشىۋېلىشى

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللہ ئۆزىنى ئەرلەرگە ئوخشىتىۋالغان ئاياللارغا ۋە ئۆزىنى ئاياللارغا ئوخشىتىۋالغان ئەرلەرگە لەنەت قىلىدۇ»<sup>①</sup>. پەيغەمبەر سەللەللاھۇ ئەلەيھى ۋەسەللەم يەنە بىر رىۋايەتتە مۇنداق دېگەن: «اللہ ئەرلەرگە ئوخشىۋالغان ئاياللارغا لەنەت قىلىدۇ»<sup>②</sup>. ئۇ يەنە مۇنداق دېگەن: «اللہ تائالا ئايالغا ئۆزگىرىۋالغان (يەنى ئايال جىنسىلىق بولۇۋالغان) ئەرلەرگە ۋە كېيىنىش، گەپ - سۆز جەھەتتە ئەرگە ئوخشىۋالغان ئاياللارغا لەنەت قىلىدۇ»<sup>③</sup>.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «اللہ ئەر دەك كېيىنىۋالغان ئايالغا ۋە ئايال دەك كېيىنىۋالغان ئەرگە لەنەت قىلىدۇ»<sup>④</sup>.

ئايال كىشى ئەرلەرگە ئوخشاش كېيىنىۋالسا، ئەرلەرگە ئوخشىۋالغان بولىدۇ. شۇنىڭ بىلەن اللەنىڭ ۋە ئۇنىڭ پەيغەمبىرىنىڭ لەنەتتىگە لايىق بولىدۇ. ئەگەر ئېرى ئايالنىڭ ئەنە شۇنداق يۈرۈشىگە رازى بولسا ۋە ئۇنى توسمىسا، ئۇمۇ لەنەتكە شېرىك بولىدۇ. نېمىشقا دېگەندە، ئەر ئايالنى اللەقا ئتائەت قىلدۇرۇش ۋە گۇناھ بولىدىغان ئىشلاردىن توسۇشقا بۇيرۇلغان. چۈنكى اللە تائالا مۇنداق دەيدۇ: ﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ﴾ ئى مۇئىمىنلەر! ئۆزەڭلارنى ۋە بالا - چاقاڭلارنى ئىنسان

① بۇخارى، ترمىزى، ئەبۇ داۋۇد ۋە ئىبنى ماجە رىۋايەت قىلغان.

② ئەبۇ داۋۇد رىۋايەت قىلغان. ئەلبانى: سەھىھ، - دېگەن.

③ بۇخارى، ترمىزى، دارىمى ۋە ئەھمەد رىۋايەت قىلغان.

④ ئەبۇ داۋۇد ۋە ھاكىم رىۋايەت قىلغان. ئەلبانى: سەھىھ، - دېگەن.

ۋە تاشلار يېقىلغۇ بولىدىغان دوزاختىن ساقلاڭلار<sup>①</sup>. يەنى  
ئۆزەڭلارنى دوزاخ ئوتىدىن ساقلىغاندەك، بالا - چاقاڭلارنىمۇ  
ساقلاڭلار، ئۇلارغا تەلىم - تەربىيە بېرىڭلار، اللەقا ئتائەت قىلىشقا  
بۇيرۇڭلار، ئۇنىڭغا ئاسىيلىق قىلىشتىن توسۇڭلار. بۇ، سىلەرگە  
ۋاجىپتۇر.

پەيغەمبەر سەللەللاھۇ ئەلەيھى ۋەسەللەممۇ بۇ ھەقتە مۇنداق  
دەيدۇ: «ھەممىڭلار پادىچى، ھەممىڭلار پادىچىلاردىن سوراق  
قىلىنسىلەر (يەنى ھەر بىرىڭلار ئۆزىگە تەۋە كىشىلەرگە مەسئۇل،  
ھەر بىرىڭلار ئۆزىگە تەۋە كىشىلەردىن ھېساب بېرىسىلەر). ئەر  
كىشى ئۆزىنىڭ ئائىلىسىنىڭ پادىچىسىدۇر، قىيامەت كۈنى ئۇلار  
ھەققىدە سوراققا تارتىلىدۇ»<sup>②</sup>.

پەيغەمبەر سەللەللاھۇ ئەلەيھى ۋەسەللەممۇ يەنە مۇنداق دەيدۇ:  
«بىلىپ قويۇڭلاركى، ئەرلەر ئاياللارغا ئتائەت قىلغان چاغدا ھالاك  
بولدۇ»<sup>③</sup>.

ھەسەن بەسىرى مۇنداق دەيدۇ: اللەنىڭ نامى بىلەن  
قەسەمكى، ئەر ئايالنىڭ خاھىشىغا بويسۇنۇپ، ئۇنىڭغا ئتائەت  
قىلغان كۈنى اللە تائالا ئۇ ئەرنى دوزاخقا دۈم چۈشۈرىدۇ.

پەيغەمبەر سەللەللاھۇ ئەلەيھى ۋەسەللەممۇ مۇنداق دەيدۇ:  
«ئىككى تۈرلۈك دوزاخ ئەھلى بار، مەن تېخى ئۇلارنى كۆرمىدىم.  
بىرىنچى تۈرى ئەرلەر بولۇپ، قوللىرىدا كالىنىڭ قۇيرۇقىغا ئوخشاش  
قامچىلار بولىدۇ، ئۇلار بۇ قامچىلار بىلەن ئىنسانلارنى ئۇرىدۇ.  
ئىككىنچى تۈرى ئاياللار بولۇپ، كىيىم كىيگەن، ئەمما يالىڭاچ  
(يەنى بەدىنى كۆرۈنۈپ تۇرىدىغان نېپىز، تار ۋە قىسقا كىيىملەرنى  
كىيىدىغان)، باشلىرىنى خۇددى تۆگىنىڭ لوككىسىغا ئوخشاش  
لىڭشىتىپ، نايناقلاپ ماڭىدىغان (يەنى چاچلىرىنى تۈگۈپ  
باشلىرىنى يوغانتىپ، باش ۋە مۈرىلىرىنى لىڭشىتىپ ناز قىلىدىغان  
ۋە باشقىلارنى ئۆزىگە جەلىپ قىلىدىغان) ئاياللاردۇر. ئۇلار

① سۈرە تەھرىم، 6 - ئايەت.

② بىرلىككە كەلگەن ھەدىس.

③ ئەھمەد ۋە ھەكىم رىۋايەت قىلغان. ئەلبانى: زەئىپ، - دېگەن.



جەننەتكە كىرەلمەيدۇ. ھەتتا جەننەتنىڭ پۇرۇقىنىمۇ پۇرىيالىمايدۇ. ھالبۇكى، ئۇنىڭ پۇرۇقى ناھايىتى ئۇزاق - ئۇزاق جايلاردىن كېلىدۇ»<sup>①</sup>.

ئىناپى رەزىيەللاھۇ ئەنھۇ مۇنداق دەيدۇ: ئىبنى ئۆمەر رەزىيەللاھۇ ئەنھۇ بىلەن ئابدۇللاھ ئىبنى ئەمىر رەزىيەللاھۇ ئەنھۇ ئىككىسى زۇبەيىر ئىبنى ئابدۇلمۇتەلەب رەزىيەللاھۇ ئەنھۇنىڭ قېشىدا ئىدى. شۇ چاغدا مۇرسىگە ئوقيا ئېسىۋالغان بىر ئايال قوي ھەيدەپ چىقىپ كەلدى. ئابدۇللاھ ئىبنى ئۆمەر:

— سەن ئەرمۇ، ئايالمۇ؟ - دەپ سورىغان ئىدى، ئۇ:

— مەن ئايال، - دەپ جاۋاب بەردى. ئابدۇللاھ ئىبنى ئۆمەر ئابدۇللاھ ئىبنى ئەمىرگە لايىدە قاراپ قويۇپ:

— اللە تائالا پەيغەمبىرىنىڭ تىلى بىلەن ئۆزىنى ئەرلەرگە ئوخشىتىۋالغان ئاياللارغا ۋە ئۆزىنى ئاياللارغا ئوخشىتىۋالغان ئەرلەرگە لەنەت قىلغان، - دېدى.

ئاياللارنىڭ لەنەتكە ئۇچرىشىغا سەۋەب بولىدىغان بەزى ئىشلار تۆۋەندىكىچە: زىبۇزىننەتلىرىنى، ئالتۇن - مەرۋايىتىلىرىنى كىيىمنىڭ سىرتىغا چىقىرىپ كۆز - كۆز قىلىشى، كۈچىغا چىققاندا ئەتىر چېچىپ، ئۇپا - ئەڭلىك ۋە باشقا خۇشپۇراق نەرسىلەرنى سۈرتۈشى، كىشىنىڭ كۆزى چۈشىدىغان رەڭلىك ۋە يىپەك كىيىملەرنى كىيىشى، كىيىملىك قىلىپ، ئۇزۇن كىيىملەرنىڭ ئۈستىگە قىسقا كىيىملەرنى ئارتىپ چىقىشى قاتارلىقلارنىڭ ھەممىسى اللەنىڭ غەزىپىنى كەلتۈرىدىغان ياسىنىش تۈرلىرىدۇر. بۇنداق قىلغانلار دۇنيا ۋە ئاخىرەتتە اللەنىڭ غەزىپىگە ئۇچرايدۇ. تولىمۇ ئەپسۇسكى، ئاياللارنىڭ كۆپىنچىسى ئاشۇ ئىشلارنى قىلماقتا. پەيغەمبەر سەللەللاھۇ ئەلەيھى ۋەسەللەم ئەنە شۇنداق ئاياللار ھەققىدە مۇنداق دەيدۇ: «ماڭا دوزاخ كۆرسىتىلدى، مەن دوزاخ ئەھلىنىڭ كۆپىنچىسىنىڭ ئاياللار ئىكەنلىكىنى كۆردۈم»<sup>②</sup>.

① مۇسلىم ۋە ئەھمەد رىۋايەت قىلغان.

② بىرلىككە كەلگەن ھەدىس.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «مەن ئەرلەرگە ئاياللاردىنمۇ زىيانلىقراق پىتىنە قويۇپ كەتمىدىم»<sup>①</sup>. ①. اللہ تائالاغى ئىلتىجا قىلىپ، بىزنى ئۇلارنىڭ پىتىنىسىدىن ساقلىشىنى، شۇنىڭ بىلەن بىرگە ئۇلارنى ۋە بىزنى ئىسلاھ قىلىشىنى تىلەيمىز، ئامىن.


\*\*\*\*\*

**ۋەز - نەسىھەت: ئىنسان! ئۆلۈم ئەلۋەتتە ساڭا يولۇقىدۇ،**  
 سېنى سەندىن ئىلگىرى ئۆتكەن ئىنسانلارغا قوشۇپ قويىدۇ. ئاخىرى ئاپىرىپ يالغۇز قالدىغان ۋە قاراڭغۇ زۇلمەت باسقان ئۆيگە (قەبرىگە) سولاپ قويىدۇ. كېيىن ئۇ يەردىن ئۆلۈكلەر توپلانغان مەيدانغا چىقىسەن. توپلانغان مال - مۈلكۈڭ، گۈزەل ئۆتكۈزگەن ھاياتىڭ دۇنيادا قالىدۇ. خىزمەتچىلىرىڭنىڭ ۋە مال - مۈلكىڭنىڭ كۆپلۈكى ساڭا ئەسقاتمايدۇ. ھاياتىنى دۇنيادا بەھۇدە ئۆتكۈزگەن ھاياتىڭغا قاتتىق پۇشمان قىلىسەن. خاتىرجەم ئۇخلىغانلارغا ھەيرانمەنكى، ئۆلۈم ئۇنى ئۇخلىماسىتىن كۈتمەكتە. ئاگاھلاندىرۇشتىن ۋە قورقۇتۇلغان ئازابىتىن قاچانمۇ تەپ تارتىسەن؟ قەلبىڭ ئاخىرەتتىن قاچان قورقۇپ تىترەيدۇ؟ قاچانغىچە ياخشىلىق ئاز، گۇناھلىرىڭ كۆپىيىپ ماڭىدۇ؟ قاچانغىچە ۋەز - نەسىھەت قىلغۇچىنىڭ قاتتىق تەسىرلىك ۋەز - نەسىھەتلىرىمۇ سېنى قورقۇتالمايدۇ؟ قاچانغىچە بوشاڭلىق ۋە لايىغەزەللىك قىلىپ يۈرسەن؟ ئەزالىرىڭ ساڭا قارشى سۆزلەيدىغان ۋە گۇۋاھلىق بېرىدىغان ئۇ دەھشەتلىك كۈندىن قاچان ھەزەر ئەيلەيسەن؟ ھېچقاچان تۈگىمەيدىغان ئاخىرەت ھاياتى بەدىلىگە بۇ پانىي ھاياتنى قاچان تەرك ئېتىسەن؟ قورقۇنۇچ ۋە ئۈمىد شاماللىرى سېنى قاچان ئۇچۇرىدۇ؟ قاچان كېچىسى تۇرۇپ سەجدە قىلىسەن؟ پەرۋەردىگارىنى ئەسلەپ، ئۇنىڭ بىلەن خىلۋەت قىلغانلار، تۈن كېچىلىرى قىيامدا تۇرۇپ، رۇكۇ ۋە سەجد قىلغانلار، تاڭ سەھەرلىرى ئۇنىڭ بۇسۇغىسىغا بېرىپ، دۇئا - تەلەپتە بولغانلار،

① بىرلىككە كەلگەن ھەدىس.

كۈندۈزلىرى روزا تۇتۇپ، قىيىنچىلىقلارغا سەۋر قىلغانلار، تىرىشىپ - تىرىشىپ تائەت - ئىبادەت قىلغانلار قەيەرگە كەتتى؟ ئۇلار ھەقىقەتەن مۇراد - مەقسەتكە يەتتى. سەن بولساڭ ئارقىدا قالىدىڭ. ئۇلار قولغا كەلتۈرگەن نەرسىنى سەن قولدىن بەردىڭ. ئۇلارغا يېتىشىۋالساڭ، تېخىمۇ يىراققا قالسىەن. شۇنىڭ ئۈچۈن، پەخەس بولغىن!

بىر شىپىردا مۇنداق دېيىلگەن (مەزمۇنى): كېچىسى بەخىرامان ئۇخلايدىغان بۇرادەر! قاچانغىچە ئۇخلاۋېرىسەن؟ ئى دوستۇم! ئەمدى ئورنىڭدىن دەس تۇرغىن. ئۆلۈم سائىتى يېقىنلاشتى. بىلمەمسەنكى، كېچىسى تاڭ ئاتقىچە ئۇخلىغان يولۇچى كۆزلىگەن مەنزىلگە ھەرگىزمۇ جاپا - مۇشەققەتسىز يېتىپ بارالمايدۇ. تەقۋادار ئەقىل ئىگىلىرىگە ئېيتقىنكى، پۇلسىرات كۆۋرۈكى توغرىسىغا قويۇلىدىغان ۋاقىت سىلەر ئۈچۈن ۋەدە قىلىنغان كۈندۇر.





## ئوتتۇز تۆتىنچى چوڭ گۇناھ:

## دۆيۈزلۈك (خوتۇن - قىزلىرىنىڭ يامان ئىشلىرىغا كۆز يۇمۇش) ۋە ئىككى كىشى ئارىسىنى بۇزۇشقا ھەرىكەت قىلىش

اللہ تائالا مۇنداق دەيدۇ: ﴿الزَّانِي لَا يَنْكِحُ إِلَّا زَانِيَةً أَوْ مُشْرِكَةً وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ وَحُرْمٌ ذَلِكَ عَلَى الْمُؤْمِنِينَ﴾ ﴿زىنا قىلغۇچى ئەر پەقەت زىنا قىلغۇچى ئايالنى ياكى مۇشربك ئايالنىلا ئالىدۇ. زىنا قىلغۇچى ئايال پەقەت زىنا قىلغۇچى ئەرگە ياكى مۇشربككلا تېگىدۇ. ئۇ (يەنى زىنا) مۇئىنلەرگە ھارام قىلىندى﴾<sup>①</sup>.

ئابدۇللاھ ئىبنى ئۆمەر رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئۈچ كىشى جەننەتكە كىرمەيدۇ: بىرى، ئاتا - ئانىسىنى قاقشاتقۇچى؛ ئىككىنچىسى، دۆيۈز؛ ئۈچىنچىسى، ئەرگە كىزەدەك ئايال»<sup>②</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ئۈچ كىشىگە جەننەت ھارام قىلىندى: بىرى، ھاراقكەش؛ ئىككىنچىسى، ئاتا - ئانىسىنى قاقشاتقۇچى؛ ئۈچىنچىسى، دۆيۈز، يەنى خوتۇن - قىزلىرىنىڭ ھاياسىزلىقىغا كۆز يۇمغۇچى»<sup>③</sup>. اللہقا سېغىنىپ، مۇنداق پەسكەشلىكتىن پاناھ تىلەيمىز، ئامىن!

كىمكى ئايالنىڭ پاھىشە قىلغانلىقىدىن گۇمانلىنىپ تۇرۇپ، ئۇنى ياخشى كۆرگەنلىكى ياكى خوتۇنىغا ئۆتەيدىغان قەرزى بارلىقى ۋە ئۇنى ئۆتەشتىن ئاجىز كېلىدىغانلىقى ياكى ئايالغا كېچىكتۈرۈپ بېرىدىغان مەھرى ھەققى كۆپ بولغانلىقى ياكى كىچىك بالىلىرى بولغانلىقى تۈپەيلى ئايالنىڭ سوت مەھكىمىسىگە ئەرز قىلىپ، ئۇنىڭدىن ئۆزى ۋە بالىلىرى ئۈچۈن كۆپ مىقداردا نەپقە تەلەپ

① سۈرە نۇر، 3 - ئايەت.

② ھاكىم رىۋايەت قىلغان. ئەلبانى: سەھىھ، - دېگەن.

③ ئەھمەد، نەسائى ۋە ھاكىم رىۋايەت قىلغان.

قىلىدىغانلىقىدىن ئەنسىرەپ، ئۇنىڭ پەسكەشلىكىگە سەل قارىسا ۋە سۈرۈشتە قىلمىسا، مۇنداق كىشى ئايالنىڭ ئۇنداق ئىشلىرىنى بىلىپ تۇرۇپ كۆز يۇمغان كىشىگە قارىغاندا تۆۋەنرەك گۇناھكار بولىدۇ. ئەمما ئايالنى كۈنلىمەيدىغان ھەرقانداق ئەردە خەير يوقتۇر. اللەقا ئىلتىجا قىلىپ، بىزنى ھەرقانداق بالايىئاپەت ۋە ئەزىيەتلەردىن ئامان قىلىشنى تىلەيمىز.

\*\*\*\*\*


**ۋەز - نەسىھەت:** ئاخىرى پانىي بولىدىغان ھاۋايى - ھەۋەسلەرگە بېرىلگۈچى ئى ئىنسان! ساڭا كېلىۋاتقان ئۆلۈمگە قاچان تەييارلىق قىلسەن! ئۆتۈپ كەتكەن كارۋانلارغا يېتىشىۋېلىش ئۈچۈن قاچانغىچە ھەرىكەت قىلمايسەن؟ سەن بېشىڭنى يۇمشاق ياستۇقلارغا قويۇپ تۇرۇپ، تەقۋادارلارغا قوشۇلۇشنى ئارزۇ قىلامسەن؟ بۇ، قۇرۇق خىيالدىن ئىبارەتتۇر. ھەمىشە دۇنيا لەززىتىنىلا ئويلايدىغان ئى ئىنسان! لەززەتنى زەھەرگە ئايلاندۇرىدىغان ئۆلۈم كېلىشتىن ھەزەر ئەيلىگەن. ئۇنىڭ ھىيلىسىدىن پەخەس بولغىن. چۈنكى ئۇنىڭ ھىيلىسى ساناقلىق نەپەس ۋە لەھزىگە يوشۇرۇنغاندۇر.

بىر شېئىردا مۇنداق دېيىلگەن (مەزمۇنى): يوشۇرۇن قىلغان ئىشلارنىڭ تەمى ۋە لەززىتى بىر پەستە ئۆتۈپ كېتىدۇ. ئەمما ئارقىدا ئۇنىڭ دەرد - ئەلەملىرى قالىدۇ. قىيامەت كۈنىدە جەننەتكە كىرىش ئۈچۈن ھەسرەت - نادامەت چېكىدىغان ئى ئاسى بەندىلەر! ئەيىبلەرنى يوشۇرىدىغان زاتتىن ھايىا قىلىش بولمىسا ئىدى، ئۇلار تېخىمۇ كۆپ ھەسرەت چەككەن بولاتتى.

نامە - ئەمال دەپتىرى گۇناھ بىلەن تولغان، گۇناھلىرىنىڭ كۆپلۈكى تۈپەيلى تارازىلىرى يەتتىكىل كەلگەن ئىنسان! سەن دوستلىرىڭنىڭ ئارزۇ - ئارمانلىرىغا يېتەلمىگەننى، ئىنسانلارنىڭ قەبرىدە توپا بىلەن بىرلىشىپ كەتكەننى كۆرمىدىڭمۇ؟ راھەت - پاراغەتتە ياشىغان كىشىلەرنىڭ كەپەنگە ئورالغىنىغا گۇۋاھ بولمىدىڭمۇ؟ ئۇلارنىڭ بەچچىداندا ئۆتكۈزگەن ھاياتىنى تەپەككۈر قىلمىدىڭمۇ؟

ئى مۇگدەپ يۈرگۈچى ئىنسان! نەپسىڭنى قۇتقۇزۇش ئۈچۈن قاچان ئويغىنىسەن؟ باشقىلارنىڭ ھاياتىدىن قاچان ئىبەرەت ئالسىەن؟ باتۇر ۋە جاسارەتلىك قەھرىمانلار ھازىر قەيەردە؟ ئاي يۈزلۈك، ئاھۇ كۆزلۈك ئاياللار بىلەن ھاياتنىڭ پەيزىنى سۈرگەنلەر قەيەردە قالدى؟ قاپاقلىرىنى سېلىپ يۈرگەن مۇتەكەببىرلەرچۇ؟ ئالى قەسىرلەردە باياشات ياشىغانلار، كۆرەڭلەپ ماختىنىش ئۈچۈن ئالى كىيىم كىيگەنلەر قېنى؟ مانا ئەمدى ئۇلار داق يەردە، تار قەبرىلەردە يالڭاچ يېتىۋاتىدۇ. خام خياللار ئارقىسىدىن مېڭىپ ئەجلىنى ئۇنۇتقانلار قېنى؟ ئەجەل ئۇلارنى توساتتىن ئۆزىگە تارتتى. مال - دۇنيا توپىلغانلارچۇ؟ مانا ئەمدى ئۇلارنىڭ مال - دۇنياسىمۇ، ئۆزىمۇ كەتتى.

دۇنيانىڭ ھىيلە - نەيرىڭنى بىلگەن كىشى ئۇنىڭدىن يۈز ئۆرۈشى، نەپسىنىڭ ھىيلىسىدىن غەپلەتتە قالغان كىشى ئۇنىڭدىن ئاگاھ بولۇشى، بۇ دۇنيادىن ئۆتۈپ كېتىشىنى بىلگەن كىشى نەپسىگە بۇنى ئەسلىتىشى، راھەت - پاراغەتتە ياشىغان كىشى شۇكرانىسىنى ئادا قىلىشى، دارۇسسالامغا (يەنى جەننەتكە) چاقىرىلغان كىشى ئۇ يەردە ھازىر بولۇشى ئۈچۈن ھاۋايى - ھەۋەستىن ۋاز كېچىشى لازىم.







## ئوتتۇز بەشىنچى چوڭ گۇناھ:

## ھالاللىغۇچى ۋە ھالاللانغۇچى

ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى،  
پەيغەمبەر سەللەللاھۇ ئەلەيھى ۋەسەللەم مۇنداق دېگەن:  
«ھالاللىغۇچى ۋە ھالاللانغۇچىغا لەنەت قىلىندى»<sup>①</sup>.

ئىمام ترمىزى مۇنداق دەيدۇ: ئۆمەر ئىبنى خەتتاب، ئوسمان  
ئىبنى ئەففان ۋە ئابدۇللاھ ئىبنى ئۆمەر رەزىيەللاھۇ ئەنھۇم قاتارلىق  
ئىلىم ئەھلى يۇقىرىدىكى ھەدىسكە ئەمەل قىلغان. تابىئىنلاردىن  
چىققان فىقھىي شۇناسلارنىڭ قارشىمۇ شۇنداق ئىدى. ئىمام  
ئەھمەد ۋە ئىمام نەسائىمۇ ئۆزلىرىنىڭ كىتابلىرىدا بۇ قاراشنى  
رىۋايەت قىلغان.

ئىبنى ئابباس رەزىيەللاھۇ ئەنھۇما مۇنداق دەيدۇ: بىرى  
پەيغەمبەر سەللەللاھۇ ئەلەيھى ۋەسەللەمدىن ھالاللىغۇچى  
ھەققىدە سورىغاندا، ئۇ: «دۇرۇس ئەمەس، پەقەت رىغبەت (يەنى  
ئۆي تۇتۇش مەقسىتى) بىلەن قىلىنغان نىكاھ دۇرۇس، ھىيلە بىلەن  
قىلىنغان نىكاھ دۇرۇس ئەمەس، اللەنىڭ كىتابىنى مەسخىرە  
قىلىشقا بولمايدۇ. نىكاھغا ئالغۇچى ئەر ئايال بىلەن چوقۇم بىر  
تۆشەكتە بولۇشى كېرەك»<sup>②</sup> دەپ جاۋاب بەردى.

ئۇقۇبە ئىبنى ئامر رەزىيەللاھۇ ئەنھۇدىن رىۋايەت قىلىنىدۇكى،  
پەيغەمبەر سەللەللاھۇ ئەلەيھى ۋەسەللەم:

— ئارىيەتكە ئېلىنغان تېكە ھەققىدە سۆزلەپ بېرەيمۇ؟ -  
دېگەن ئىدى، ساھابىلەر:

— شۇنداق قىلغىن، ئى اللەنىڭ پەيغەمبىرى! دېدى. پەيغەمبەر  
سەللەللاھۇ ئەلەيھى ۋەسەللەم:

<sup>①</sup> ترمىزى، ئەبۇ داۋۇد، دارىمى ۋە نەسائى رىۋايەت قىلغان. ئەلبانى: سەھىھ، - دېگەن.

<sup>②</sup> ئەبۇ ئىسھاق جۇزجانى رىۋايەت قىلغان.

– ئۇ، ھالاللىغۇچىدۇر، اللھ تائالا ھالاللىغۇچى ۋە ھالاللانغۇچىغا لەنەت قىلدۇ،<sup>①</sup> - دېدى.

ئىبنى ئۆمەر رەزىيەللاھۇ ئەنھۇمادىن رىۋايەت قىلىنىشىچە، بىر كىشى ئۇنىڭغا:

– بىر ئايالنى بۇرۇنقى ئېرىگە ھالال قىلىپ بېرىش ئۈچۈن نىكاھىمغا ئالسام، ھالبۇكى، ئېرى مېنى مۇنداق قىلىشقا بۇيرۇمىدى ۋە نىيىتىمنىمۇ بىلمەيدۇ؟ بۇنىڭغا نېمە دەيسەن؟ - دېگەن ئىدى، ئىبنى ئۆمەر رەزىيەللاھۇ ئەنھۇما ئۇنىڭغا:

– دۇرۇس بولمايدۇ، پەقەت رىغبەت بىلەن قىلىنغان نىكاھ دۇرۇس، ئايالنى ياقتۇرۇپ قالساڭ ئۆي تۇتسەن، يامان كۆرۈپ قالساڭ قويۇۋېتىسەن. بىز پەيغەمبەر سەللەللاھۇ ئەلەيھى ۋەسەللەمنىڭ زامانىدا بۇنى زىنا دەپ ھېسابلايتتۇق<sup>②</sup>، - دېدى.

ساھابە ۋە تابتىنلارنىڭ بۇ ھەقتىكى قاراشلىرى: ئەسرەم ۋە ئىبنى مۇزىرىدىن رىۋايەت قىلىنىدۇكى، ئۆمەر ئىبنى خەتتاب رەزىيەللاھۇ ئەنھۇمۇ مۇنداق دېگەن: مېنىڭ ئالدىمغا ھالاللىغۇچى ۋە ھالاللانغۇچى ئېلىپ كېلىنسە، ھەر ئىككىلىسىنى چالما - كېسەك قىلىمەن<sup>③</sup>. ئۆمەر رەزىيەللاھۇ ئەنھۇمۇ ئۈچ تالاق قىلىنغان ئايالنى ئېرىگە ھالال قىلىپ بېرىش ھەققىدە سورالغاندا، ئۇ: ھالاللىغۇچى زىنا قىلغان بولىدۇ، - دەپ جاۋاب بەرگەن.

ئابدۇللاھ ئىبنى شۇرەيك ئامىرى مۇنداق دەيدۇ: بىرى ئىبنى ئۆمەر رەزىيەللاھۇ ئەنھۇمادىن:

– بىر ئادەم تاغسىنىڭ قىزىنى تالاق قىلىپ، كېيىن پۇشمان قىلغانلىقى ۋە ئۇنىڭ بىلەن يارىشىشنى خالايدىغانلىقى، باشقا بىر ئادەم ئۇنى نىكاھىغا ئېلىپ، ئېرىگە ھالاللاپ بەرمەكچى بولغانلىقى ھەققىدە سورىغاندا، ئىبنى ئۆمەر رەزىيەللاھۇ ئەنھۇما:

① ئىبنى ماجە ۋە ھاكىم رىۋايەت قىلغان. ئەلبانى: ھەسەن، - دېگەن.

② ھەيسەمى: بۇ ھەدىسنى تەبەرائى رىۋايەت قىلغان بولۇپ، راۋىيلىرى سەھىھ ھەدىسنىڭ راۋىيلىرىدۇر، - دېگەن.

③ ھەيسەمى نەقىل قىلغان.

– ئەگەر ئىككىنچى ئەر ئۇ ئايالنى ھاللاپ بېرىدىغانلىقىنى بىلسە، گەرچە ئۇلار يىگىرمە يىل ئۆي تۇتقان تەقدىردىمۇ، ھەر ئىككىلىسى زىناخور بولىدۇ، - دەپ جاۋاب بەردى.

ئىبنى ئابباس رەزىيەللاھۇ ئەنھۇمادىن رىۋايەت قىلىنىدۇكى، بىر كىشى ئۇنىڭدىن:

– تاغامنىڭ ئوغلى ئايالنى ئۈچ تالاق قىلىپتۇ، كېيىن پۇشمان قىلىپتۇ، ئەمدى قانداق قىلسۇن؟ - دەپ سورىغاندا، ئىبنى ئابباس رەزىيەللاھۇ ئەنھۇما:

– تاغاننىڭ ئوغلى اللەقا ئاسىيلىق قىلىپتۇ، اللەمۇ ئۇنى پۇشمان قىلدۇرۇپتۇ. ئۇ شەيتانغا ئىتائەت قىلىپتۇ، ئەمما شەيتان ئۇنىڭغا بىر چىقىش يولىنى كۆرسەتمەپتۇ، - دەپ جاۋاب بەردى. ئۇ كىشى ئىبنى ئابباس رەزىيەللاھۇ ئەنھۇمادىن:

– بىرى ئۇ ئايالنى نىكاھغا ئېلىپ ھاللاپ بەرسە قانداق دەيسەن؟ - دەپ سورىغاندى، ئىبنى ئابباس رەزىيەللاھۇ ئەنھۇما:

– كىمكى اللەنى ئالدىماقچى بولسا، اللە ئۇنى ئالداپ قويدۇ، - دېدى.

ئىبراھىم نەخەئىي مۇنداق دەيدۇ: ئالدىنقى ئەر، كېيىنكى ئەر ۋە ئايالدىن ئىبارەت ئۈچ كىشىدىن بىرىنىڭ نىيىتى ھاللاپ بېرىش بولسا، كېيىنكى ئەرگە قىلىنغان نىكاھ باتىل ھېسابلىنىدۇ. ئايال بۇرۇنقى ئېرىگە ھالال بولمايدۇ. ھەسەن بەسرى: ئۈچىدىن بىرى ھاللاپ بېرىشنى نىيەت قىلسا، بۇ نىكاھ ئىناۋەتسىزدۇر، - دېگەن.

تابىئىنلارنىڭ ئىمامى سەئىد ئىبنى مۇسەيب: بىرىنچى ئېرىگە ھاللاپ بېرىش ئۈچۈن ئۆيلەنگەن بىر كىشى ھەققىدە سورالغاندا، ئۇ: ھالال بولمايدۇ، - دەپ جاۋاب بەرگەن. مالىك ئىبنى ئەنەس، لەيس ئىبنى سەئىد، سۇفيان سەۋرى ۋە ئىمام ئەھمەد قاتارلىقلارمۇ مۇشۇ قاراشنى ئوتتۇرىغا قويغان.

ئىسمائىل ئىبنى سەئىد مۇنداق دەيدۇ: مەن ئىمام ئەھمەدتىن:

– بىر كىشى بىر ئايال بىلەن ئۆيلىنىدۇ، مەقسىتى، ئۇنى بۇرۇنقى ئېرىگە ھالاللاپ بېرىشتۇر. ئەمما بۇنى ئۇ ئايال بىلمەيدۇ، دەپ سورىغان ئىدىم، ئىمام ئەھمەد:

– ئۇ ھالاللاپ بەرگۈچىدۇر، ھالاللاپ بېرىشنى مەقسەت قىلغانلىقى ئۈچۈن لەنەتكە ئۇچرىغۇچىدۇر، – دەپ جاۋاب بەردى.

ئىمام شافىئىنىڭ (الله ئۇنىڭغا رەھمەت قىلسۇن) مەزھىبىدە مۇنداق قارىلىدۇ: نىكاھ قىلغاندا ھالاللاپ بېرىشنى شەرت قىلسا، بۇ نىكاھ باتىل بولىدۇ. چۈنكى بۇ شەرتلىك نىكاھ بولۇپ، نىكاھنىڭ ئۆمۈرلۈك ئۆي تۇتۇش غايىسىگە خىلاپتۇر. شۇڭا ئۇ ۋاقىتلىق نىكاھقا ئوخشاش باتىل بولىدۇ. ئەگەر ھالاللاپ بېرىش نىكاھ قىلىدىغان ۋاقىتتىن بۇرۇن شەرت قىلىنسا، نىكاھ دۇرۇس بولىدۇ (بۇ، ھالاللاشنى ئەمەس، پەقەت نىكاھنىڭ توغرا بولىدىغانلىقىنى كۆرسىتىدۇ). شۇنىڭدەك، نىكاھ قىلغاندا ھالاللاپ بېرىشنى شەرت قىلماستىن نىكاھ قىلسا، نىكاھ بۇزۇلمايدۇ.

ئەگەر ئەر ھالاللاپ بولغاندىن كېيىن قويۇۋېتىشنى شەرت قىلىپ خوتۇن ئالسا، بۇ توغرىدا ئالىملارنىڭ ئىككى خىل قارىشى بار: توغرىسى، ئۇنداق نىكاھ باتىل بولىدۇ. باتىل بولۇشنىڭ بىرىنچى سەۋەبى شۇكى، بۇ نىكاھنىڭ داۋاملىشىشىنى مەنئى قىلىدىغان شەرتتۇر. شۇڭا بۇ ۋاقىتلىق نىكاھقا ئوخشاپ قالىدۇ. باتىل بولۇشنىڭ ئىككىنچى سەۋەبى شۇكى، قوشۇلغان شەرت ئىناۋەتسىزدۇر، ئەمما نىكاھ ئىناۋەتلىكتۇر. مەسىلەن، بىر ئايالنىڭ ئۈستىگە باشقا خوتۇن ئالمايمەن ۋە ئۇنىڭ بىلەن سەپەرگە چىقمايمەن دېگەنگە ئوخشاش. بۇنداق شەرتلەر ئىناۋەتسىزدۇر.

توغرىسىنى الله بىلگۈچىدۇر، اللهقا ئىلتىجا قىلىپ، بىزنى ئۆزى رازى بولىدىغان ئىشلارغا مۇۋەپپەقىيەت قىلىشىنى ۋە گۇناھلاردىن ساقلىشىنى تەلەيمىز. ئۇ ناھايىتى سېخىي، ناھايىتى كەرەملىك، ناھايىتى مەغپىرەت قىلغۇچى ۋە ناھايىتى مېھرىبان بولۇدۇ.

\*\*\*\*\*

**ۋەز - نەسىھەت:** دۇنيادىن ئايرىلماي تۇرۇپ، دۇنيانى تەرك ئەتكەن كىشىلەر نېمە دېگەن ياخشى - ھە؟! ئۇلار قەلبلىرىنى ئۇنىڭ قاراڭغۇ زۇلمىتىدىن قۇتقازدى. سالامەت كۈنلىرىنى غەنىمەت بىلدى. رەببىنىڭ سۆزلىرىدىن لەززەت ئالدى. ئۇنىڭ ئەمرىگە تەسلىم بولۇپ، ئامان قالدى، رەھمىتىنى شۈكۈر بىلەن قارشى ئېلىپ، سالامەت قالدى. ئۇنىڭغا تائەت - ئىبادەت قىلغاندا، شېرىن ئۇيقۇنى تەرك ئەتتى. بارلىق ھاۋايى - ھەۋەسلەرنى تاشلاپ، ئۇنىڭ تەرىپىگە يۈگۈردى. ئۇنىڭغا تائەت - ئىبادەت قىلىشنىڭ ھەممىدىن ئۈستۈن ئىكەنلىكىنى ھەقىقىي بىلىپ يەتتى. بېشىغا كەلگەن ھەرقانچە ئېغىر كۈلپەتلەرگە رازى بولدى - يۇ، ھېچ ئېتىراز بىلدۈرمىدى. بارلىقىنى ئۇنىڭغا بېغىشلىدى. بۇ نېمە دېگەن پايدىلىق تىجارەت - ھە؟

ئۇلار جانلىرىنى پەرۋەردىگارىغا تاپشۇرغاندا چىن دىللىرىدىن تەسلىم بولدى. ئۇنىڭ خىزمىتىدە بولغاندا، ئىچ - ئىچىدىن خۇشال بولدى. ئۇنىڭ دەۋرۋازىسىنى چەككەندە، دەۋرۋازا ئۇلار ئۈچۈن ئاللىبۇرۇن ئېچىلىپ بولغان ئىدى. ئۇلار تولا يىغلاپ، كۆزلىرى يارا بولدى. كېچىلىرى قىيامدا تۇرۇپ، نالە قىلدى ۋە يىغلىدى. تىتىلىپ كەتكەن يۇڭ ۋە پاسمال كىيىملەرگە سەۋر قىلدى. ھەممە جاپا - مۇشەققەتلەرگە رازى بولدى. چۈنكى ئەنە شۇنداق خورلانغانلار ھامان بىر كۈنى ماختاشقا سازاۋەر بولاتتى. ئۇلارنى سىمالىرىدىن تونۇۋالسىن، راسچىللىق ئالامەتلىرى ئۇلارنىڭ يۈزلىرىدە جىلۋىلىنىدۇ. ئۇلاردىن چىققان خۇش - پۇراقلار ھەر تەرەپنى قاپلايدۇ. پۈتۈن ئالەم بۇ خۇش - پۇراقلار بىلەن لىق تولىدۇ. ئۇنى پەقەت ئۇلارنىڭ تەركىۋىدىكىلەردىن باشقىلار ھېس قىلالمايدۇ ياكى بەتبۇي ھېس قىلىدۇ.



## ئوتتۇز ئالتىنچى چوڭ گۇناھ:

## سۈيۈدۈكتىن ساقلانماسلىق (بۇ، خرىستىئاننىڭ ئالامىتىدۇر)

الله تائالا مۇنداق دەيدۇ: ﴿وَيَايَاكَ فَطَهْرٌ﴾ ﴿كَيْمِئْتِغْنَى پَاك تَوْت﴾<sup>①</sup>. ئىبنى ئابباس رەزىيەللاھۇ ئەنھۇما مۇنداق دەيدۇ: پەيغەمبەر سەللەللاھۇ ئەلەيھى ۋەسەللەم ئىككى قەبرىنىڭ يېنىدىن ئۆتۈپ كېتىۋېتىپ: «بۇ ئىككىسى ئازابلنىۋېتىپتۇ. ئۇلار چوڭ گۇناھ تۈپەيلى ئازابلانمايۋېتىپتۇ. ئۇلارنىڭ بىرى، چېقىمچىلىق قىلاتتىكەن. يەنە بىرى، سۈيۈدۈكتىن ساقلانماپتىكەن» دېدى<sup>②</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «سۈيۈدۈكتىن ساقلىنىڭلار، چۈنكى قەبرى ئازابىنىڭ كۆپىنچىسى ئۇنىڭدىن بولىدۇ»<sup>③</sup>.

بەدىنىنى، كىيىم - كېچەكلىرىنى سۈيۈدۈكتىن ساقلىمىغان كىشىنىڭ نامىزى قوبۇل قىلىنمايدۇ. ئەبۇ نەئىم «ھەلىيە (زىبۇزىننەت)» ناملىق ئەسىرىدە شەفى ئىبنى ماتى ئەسبەھىدىن رىۋايەت قىلىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «تۆت تۈرلۈك كىشى بولۇپ، ئۇلار دوزاخ ئەھلىنىڭ ئازابى ئۈستىگە ئازاب قوشىدۇ. بۇ تۆت تۈرلۈك كىشى ھەممە (دوزاخ ئىسمى) بىلەن جەھەمم (دوزاخ ئىسمى) ئارىسىدا توختىماي يۈگۈرىدۇ ۋە:

– ۋاي ئىسىت! ھالىمىزغا ۋاي! - دەپ تولايدۇ. دوزاخ ئەھلى بىر بىرىگە قاراپ:

– بۇلار قانداق ئىنسانلار، ئازابىمىز يەتمىگەندەك، ئۇلارمۇ ئازابىمىزغا ئازاب قوشىۋاتىدۇ؟ - دەيدۇ. بۇ تۆت تۈرلۈك كىشىدىن بىرى چوغدىن ياسالغان تاۋۇت ئىچىگە سولىنىدۇ. ئىككىنچىسى

① سۈرە مۇدەسسەر، 4 - ئايەت.

② بىرلىككە كەلگەن ھەدىس.

③ دارۇقۇتنى، تەبەرانى ۋە بەزى رىۋايەت قىلغان. سەنەدىدە ھەدىسى زەئىپ بىرى بار.

ئۈچەي باغرىنى سۆرەپ تۇرىدۇ. ئۈچىنچىسىنىڭ ئاغزىدىن قان - يىرىڭ ئېقىپ تۇرىدۇ. تۆتىنچىسى ئۆزىنىڭ گۆشىنى ئۆزى يەيدۇ. دوزاخ ئەھلى تاۋۇتتىكى كىشىگە:

\_\_ اللەنىڭ رەھمىتىدىن يىراقلاشتۇرۇلغان بۇ ئادەم نېمە گۇناھ قىلدىكى، تارتىۋاتقان ئازابىمىز يەتمىگەندەك، بۇمۇ بىزگە ئازاب قوشۇۋاتىدۇ، - دەيدۇ. ئۇ:

\_\_ اللەنىڭ رەھمىتىدىن يىراقلاشتۇرۇلغان بۇ ئادەم كىشىلەرنىڭ ھەقىقىي يەپ ئۆلگەن، - دەيدۇ. دوزاخ ئەھلى ئۈچەي باغرىنى سۆرەپ تۇرغان كىشىگە:

\_\_ اللەنىڭ رەھمىتىدىن يىراقلاشتۇرۇلغان بۇ ئادەم نېمە گۇناھ قىلدىكى، تارتىۋاتقان ئازابىمىز يەتمىگەندەك، بۇمۇ بىزگە ئازاب قوشۇۋاتىدۇ، - دەيدۇ. ئۇ:

\_\_ اللەنىڭ رەھمىتىدىن يىراقلاشتۇرۇلغان بۇ ئادەم سۈيۈدۈك تەگكەن جايغا پەرۋا قىلمايتتى ۋە ئۇ يەرنى يۇمايتتى، - دەيدۇ. دوزاخ ئەھلى ئاغزىدىن قان - يىرىڭ ئېقىۋاتقان كىشىگە:

\_\_ اللەنىڭ رەھمىتىدىن يىراقلاشتۇرۇلغان بۇ ئادەم نېمە گۇناھ قىلدىكى، تارتىۋاتقان ئازابىمىز يەتمىگەندەك، بۇمۇ بىزگە ئازاب قوشۇۋاتىدۇ، - دەيدۇ. ئۇ:

\_\_ اللەنىڭ رەھمىتىدىن يىراقلاشتۇرۇلغان بۇ ئادەم سەت گەپلەرنى ئاڭلاپ، ھۇزۇرلىناتتى، - دەيدۇ (يەنە بىر رىۋايەتتە: ئۇ، ئىنسانلارنىڭ گۆشىنى يەيتتى، چېقىمچىلىق قىلاتتى، - دەيدۇ، دەپىلگەن). دوزاخ ئەھلى ئۆزىنىڭ گۆشىنى يېگەن كىشىگە:

\_\_ اللەنىڭ رەھمىتىدىن يىراقلاشتۇرۇلغان بۇ ئادەم نېمە گۇناھ قىلدىكى، تارتىۋاتقان ئازابىمىز يەتمىگەندەك، بۇمۇ بىزگە ئازاب قوشۇۋاتىدۇ، - دەيدۇ. ئۇ:

\_\_ اللەنىڭ رەھمىتىدىن يىراقلاشتۇرۇلغان بۇ ئادەم ئىنسانلارنىڭ گۆشىنى يەيتتى (يەنى چېقىمچىلىق قىلاتتى)، - دەيدۇ»<sup>①</sup>.

اللەنىڭ پەزىلى - كەرەمىگە ئىلتىجا قىلىپ، بىزنى ئەپۇ ۋە ئامان قىلىشىنى، تىلەيمىز. اللە ئەڭ مەرھەمەتلىكتۇر.

① ھەيسەمى: بۇ ھەدىسىنى تەبەرانى رىۋايەت قىلغان بولۇپ، راۋىيلىرى ئىشەنچلىكتۇر، - دېگەن.



**ۋەز - نەسىھەت:** ئى بەندىلەر! سىلەردىن بۇرۇن ئۆتكەنلەرنىڭ يىقىلىپ چۈشكەن يەرلىرىنى ئەسلىڭلار. ئۇلارنىڭ ئاقىۋىتىنىڭ نېمە بولغانلىقىنى ۋە قەيەرگە كەتكەنلىكىنى ئويلاڭلار. بىلىڭلاركى، ئۇلار بىر - بىرلىرىدىن ئايرىلدى. ياخشىلار بەخت - سائادەتكە ئېرىشتى، يامانلار بەختسىز بولدى. ئەھۋال شۇنداق ئىكەن، سەنمۇ ئۇلار يولۇققان بۇ تالايەتكە يولۇقۇشتىن بۇرۇن ئۆزەڭنى كونترول قىلغىن.

بىر شېئىردا مۇنداق دېيىلگەن (مەزمۇنى): ئىنسان يېڭى چىققان ئايغا ئوخشايدۇ. ئۇ دەسلەپ ئوغاقتەك ئىنچىكە كۆرۈنۈپ، ئاستا - ئاستا تولدۇ، ئاندىن يەنە ئاستا - ئاستا كىچىكلەپ، يوقىلىشقا باشلايدۇ. ياشلىق كىشىنى يىپىڭى تونىدەك بېزەيدۇ. زاماننىڭ ئۆتۈشى بىلەن كوناپ، يىرتىلىشقا باشلايدۇ. تەبەسسۇم جىلۋىلىنىپ تۇرغان ياشلىق تۈگەپ، ئۇنىڭ ئورنىنى خۇددى يورۇق كۈندۈزنى قاراڭغۇ كېچە قاپلىغاندەك قېرىلىق ئىگەللەيدۇ. دۇنيانىڭ ھەقىقىي ماھىيىتى ئاشكارا بولغاندىن كېيىنمۇ يەنىلا نادانلىق قاراڭغۇلۇقىغا چۆمۈلۈپ يۈرگەن ئى نادان ئىنسانلار! بىلىڭلاركى، دۇنياغا ئالدىنغانلار ئۇنىڭ بىلەن غۇرۇرلىنىدۇ، مېنى دۇنيانىڭ ھاۋايى - ھەۋەسلىرىگە قىزىقتۇرغان نەپسىمگە ئېتىمەنكى، قالىتس سەلتەنەت سۈرگەن پادىشاھلار، ھاياتنىڭ پەيزىنى سۈرگەن ھۆكۈمدارلار، ئەيش - ئىشرەتكە بېرىلگەنلەر قېنى؟ مانا ئەمدى ئۇلارنىڭ ئالىي قەسىرلىرى خارابىلىققا ئايلاندى. ھەتتا ھېچقانداق ئىمارەت قۇرۇلمىغاندەك، ئىزىلىرى ئۆچۈپ كەتتى. ئى نادان ئىنسانلار! ئاخىرى تۈگەيدىغان، مەڭگۈ داۋام قىلمايدىغان نازۇنېمەتلەرگە بېرىلىش ئۇچىغا چىققان ھاماقەتلىك ئەمەسمۇ؟



## ئوتتۇز يەتتىنچى چوڭ گۇناھ:

## ربىكارلىق قىلىش

اللہ تائالا مۇناپىقلار توغرىسىدا مۇنداق دەيدۇ: ﴿يُرَاؤُونَ النَّاسَ وَلَا يَذْكُرُونَ اللَّهَ إِلَّا قَلِيلًا﴾ (نامازنى) كىشىلەرگە كۆرسىتىش ئۈچۈن ئوقۇيدۇ (يەنى رىياكارلىق قىلىدۇ). اللہنى پەقەت ئازغىنا ياد ئېتىدۇ<sup>①</sup>: ﴿قَوْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ الَّذِينَ هُمْ يُرَاؤُونَ وَمَنْعُونَ الْمَاعُونَ﴾ شۇنداق ناماز ئوقۇغۇچىلارغا ۋايكى، ئۇلار نامازنى غەپلەت بىلەن ئوقۇيدۇ. نامازنى رىيا بىلەن ئوقۇيدۇ. ئۇلار قولقا بەرمەيدۇ<sup>②</sup>.

اللہ تائالا يەنە مۇنداق دەيدۇ: ﴿يَا أَيُّهَا الَّذِينَ آمَنُوا لَا تُبْطِلُوا صَدَقَاتِكُمْ بِالْمَنِّ وَالْأَذَى كَالَّذِي يُنْفِقُ مَالَهُ رِئَاءَ النَّاسِ﴾ ئىسى مۇئىنلەر! پۇل مېلىنى كىشىلەرگە كۆرسىتىش ئۈچۈن سەرپ قىلىدىغان، اللہقا ۋە ئاخىرەت كۈنىگە ئىمان كەلتۈرمەيدىغان كىشى (نىڭ قىلغان ئەمىلىنى بىكار قىلىۋەتكىنىگە) ئوخشاش، بەرگەن سەدىقەڭلارنى مىننەت قىلىش ۋە ئەزىيەت يەتكۈزۈش بىلەن بىكار قىلىۋەتمەڭلار<sup>③</sup>: ﴿فَمَنْ كَانَ يَرْجُو لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا﴾ كىمكى پەرۋەردىگارغا مۇلاقات بولۇشنى ئۈمىد قىلىدىكەن (يەنى ساۋابىنى ئۈمىد قىلىپ، ئازابىتىن قورقىدىكەن)، ياخشى ئىش قىلسۇن. پەرۋەردىگارغا قىلىدىغان ئىبادەتكە ھېچكىمنى شىبىرىك كەلتۈرمىسۇن<sup>④</sup>. يەنى ئەمەلى بىلەن رىيا قىلمىسۇن.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاھۇ ئەلەيھى ۋەسەللەم مۇنداق دېگەن: «قىيامەت كۈنى دەسلەپ ھۆكۈم قىلىنىدىغان ئىنسانلاردىن بىر

① سۇرە نىسا، 142 - ئايەت.

② سۇرە مائون، 4 - ئايەتتىن 7 - ئايەتكىچە.

③ سۇرە بەقەرە، 264 - ئايەت.

④ سۇرە كەھف، 110 - ئايەت.

تۈرى شۇكى، الله يولىدا شېھىد بولغان بىر ئادەم ئېلىپ كېلىنىدۇ. الله ئۇنىڭغا (ئاتا قىلغان) نېمىتىنى ئەسلىتىدۇ، ئۇمۇ ئۇ نېمەتلەرنى ئەسلەپ ئۆتىدۇ. الله تائالا ئۇنىڭدىن:

— ئۇ نېمەتنىڭ بەدىلىگە نېمە ئەمەل قىلىدىك؟ - دەپ سورايدۇ. ئۇ:

— ئى پەرۋەردىگارم! سېنىڭ يولۇڭدا شېھىد بولغانغا قەدەر جىھاد قىلدىم، - دەپ جاۋاب بېرىدۇ. الله تائالا:

— يالغان ئېيتتىڭ، سەن "پالانچى ناھايتى باتۇر ئىكەن" دېسۇن دەپ جىھاد قىلغان ئىدىڭ، دۇنيا ھاياتىدا شۇنداق دېيىلىپ بولدى، - دەيدۇ. ئاندىن الله تائالا ئۇنى (دوزاخقا تاشلاشقا) ئەمىر قىلىدۇ. شۇنىڭ بىلەن، ئۇ يۈزىچە سۆرەپ ئاپىرىلىپ، دوزاخقا تاشلىنىدۇ. ئۇلاردىن يەنە بىر تۈرى شۇكى، الله رىزىقىنى كەڭ قىلغان ۋە ھەر تۈرلۈك مال - دۇنيا ئاتا قىلغان باي بىر ئادەم ئېلىپ كېلىنىدۇ. الله ئۇنىڭغا (ئاتا قىلغان) نېمىتىنى ئەسلىتىدۇ، ئۇمۇ ئۇ نېمەتلەرنى ئەسلەپ ئۆتىدۇ. الله تائالا ئۇنىڭدىن:

— ئۇ نېمەتنى نېمىگە ئىشلەتتىڭ؟ - دەپ سورايدۇ. ئۇ:

— ئى پەرۋەردىگارم! سەن پۇل - مال سەرپ قىلىنىشىنى ياخشى كۆرگەن يەرنىڭ بىرىنىمۇ قويماي سېنىڭ رازىلىقىڭ ئۈچۈن سەرپ قىلدىم، - دەپ جاۋاب بېرىدۇ. الله تائالا:

— يالغان ئېيتتىڭ، سەن "پالانچى ناھايتى سېخى ئىكەن" دېسۇن دەپ سەرپ قىلغان ئىدىڭ، دۇنيا ھاياتىدا شۇنداق دېيىلىپ بولدى، - دەيدۇ. ئاندىن الله تائالا ئۇنى (دوزاخقا تاشلاشقا) ئەمىر قىلىدۇ. شۇنىڭ بىلەن، ئۇ يۈزىچە سۆرەپ ئاپىرىلىپ، دوزاخقا تاشلىنىدۇ. ئۇلاردىن ئۈچىنچى تۈرى شۇكى، ئىلىم ئالغان، ئىلىم ئۆگەتكەن ۋە قۇرئان ئوقۇغان بىر ئادەم اللهنىڭ ھۇزۇرىغا ئېلىپ كېلىنىدۇ. الله ئۇنىڭغا (ئاتا قىلغان) نېمىتىنى ئەسلىتىدۇ، ئۇمۇ ئۇ نېمەتلەرنى ئەسلەپ ئۆتىدۇ. الله تائالا ئۇنىڭدىن:

— ئۇ نېمەتنىڭ بەدىلىگە نېمە ئەمەل قىلىدىك؟ - دەپ سورايدۇ. ئۇ:

– ئى پەرۋەردىگارىم! ئىلىم ئۆگەندىم، ئۆگەتتىم ۋە سېنىڭ رازىلىقىڭ ئۈچۈن قۇرئان ئوقۇدۇم، - دەپ جاۋاب بېرىدۇ. اللە تائالا: – يالغان ئېيتتىڭ، سەن "ئۇ ناھايتى ئالىم ئىكەن" دېسۇن دەپ ئىلىم ئۆگەندىڭ، "ئۇ ناھايتى ياخشى ئوقۇيدىغان قارى ئىكەن" دېسۇن دەپ قۇرئان ئوقۇدۇڭ، - دەيدۇ. ئاندىن اللە تائالا ئۇنى (دوزاخقا تاشلاشقا) ئەمىر قىلىدۇ. شۇنىڭ بىلەن، ئۇ يۈزچە سۆرەپ ئاپىرىلىپ، دوزاخقا تاشلىنىدۇ»<sup>①</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «كىمكى (قىلغان ياخشىلىقىنى باشقىلارغا) ئاڭلىتىشنى خالىسا، اللە ئۇنى (باشقىلارغا) ئاڭلىتىپ قويدۇ. كىمكى (قىلغان ياخشىلىقىنى باشقىلارغا) كۆرسىتىشنى خالىسا، اللە ئۇنى (باشقىلارغا) كۆرسىتىپ قويدۇ»<sup>②</sup>.

خەتتابى مۇنداق دەيدۇ: بۇ ھەدىس: كىمكى ئىخلاس قىلماستىن ئەمەل قىلسا ۋە قىلغان ئەمىلىنى ئىنسانلارنىڭ ئاڭلىشىنى ۋە كۆرىشىنى خالىسا، ئۇنىڭ نىيىتى ھاسىل بولۇپ مەشھۇرلىشىدۇ ۋە كۆڭلىگە يوشۇرغان مەخپىيەتلىكى ئاشكارىلىنىپ رەسۋا بولىدۇ، - دېگەن مەنىنى ئىپادىلەيدۇ. توغرىسىنى اللە بىلگۈچىدۇر.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «كىچىككىنە رىيامۇ شېرىكتۇر»<sup>③</sup>. پەيغەمبەر سەللاھۇ ئەلەيھى ۋەسەللەم يەنە:

– سىلەردىن ئەڭ كۆپ ئەنسىرەيدىغىنىم كىچىك شېرىكتۇر، - دېگەن. ساھابىلەر:

– ئى اللەنىڭ پەيغەمبىرى! كىچىك شېرىك دېگەن نېمە؟ - دەپ سورىغاندا، پەيغەمبەر سەللاھۇ ئەلەيھى ۋەسەللەم:

– رىيادۇر، اللە تائالا بەندىلىرىنى قىلغان ئەمەللىرىگە يارىشا مۇكاپاتلايدىغان كۈندە (ئىبادىتىنى رىيا قىلغانلارغا): ھاياتى دۇنيادا

① مۇسلىم، نەسائى ۋە ئەھمەد رىۋايەت قىلغان.

② بىرلىككە كەلگەن ھەدىس.

③ ئىبنى ماجە رىۋايەت قىلغان بولۇپ، سەئىد دەھەدىسى زەئىپ بىرى بار. ھاكىمۇ رىۋايەت قىلغان.

ئەمەللىكلارنى كىمگە رىيا قىلغان بولساڭلار، شۇلارنىڭ يېنىغا بېرىپ قاراپ بېقىڭلار، ئۇلارنىڭ يېنىدا سىلەر ئۈچۈن مۇكاپات بارمىكەن؟ دەيدۇ، - دەپ جاۋاب بەرگەن.<sup>①</sup>

اللہ تائالانىڭ: ﴿وَيَدَا هُمْ مِّنَ اللَّهِ مَا لَمْ يَكُونُوا يَحْتَسِبُونَ﴾ ﴿ئۇلارغىنا اللہ تەرىپىدىن (بۇ دۇنيادىكى چاغلىرىدا) ئويلاپ باقمىغان ئازابلار ئاشكارا بولىدۇ﴾<sup>②</sup> دېگەن ئايىتىنىڭ تەپسىرىدە: بەزى كىشىلەر دۇنيادا ساۋاب دەپ قىلغان بىر مۇنچە ئىشلار قىيامەت كۈنىدە گۇناھ بولۇپ چىقىدۇ، - دېيىلگەن.

سەلەف ئۆلىمالىرى بۇ ئايەتنى ئوقۇغاندا: رىياكارلارنىڭ ھالىغا ۋاي! - دەيتتى. رىۋايەت قىلىنىشىچە، رىياكار قىيامەت كۈنى مۇنداق تۆت ئىسىم بىلەن چاقىرىلىدۇ: «ئى رىياكار! ئى ئەھدىسىنى بۇزغۇچى! ئى گۇناھكار! ئى زىيانكار! يوقال، كىم ئۈچۈن ئەمەل قىلغان بولساڭ، شۇنىڭ يېنىغا بارغىن. بىزنىڭ يېنىمىزدا سەن ئۈچۈن ساۋاب يوق»<sup>③</sup>.

ھەسەن بەسىرى مۇنداق دەيدۇ: رىياكار اللەنىڭ ئۆزى ھەققىدىكى تەقدىرنى يەڭمەكچى بولىدۇ. ئۇ ناچار كىشى بولۇپ، خەلققە ئۆزىنى ياخشى ئادەم قىلىپ كۆرسىتىشنى خالايدۇ. ئۇلار ئۇنى قانداقمۇ ياخشى ئادەم دېسۇن، چۈنكى ئۇ اللەنىڭ نەزىرىدە پەسكەش ئىنسانلارنىڭ قاتارىغا چۈشۈپ قالىدۇ. شۇڭا مۇئمىنلەرنىڭ قەلبى ئۇنى چوقۇم تونۇيالمايدۇ.<sup>④</sup>

قەتئەدە مۇنداق دەيدۇ: بەندە رىياكارلىق قىلغان چاغدا، اللە تائالا: بەندەمگە قاراڭلار! مېنى قانداق مەسخىرە قىلىۋاتىدۇ، - دەيدۇ.

رىۋايەت قىلىنىشىچە، ئۆمەر رەزىيەللاھۇ ئەنھۇ بېشىنى ساڭگىلىتىپ كېتىۋاتقان بىر كىشىنى كۆرۈپ: ئى بۇرادەر! بېشىڭنى

① ئەھمەد ۋە تەبەرانى رىۋايەت قىلغان. ئەلبانى: سەئىدى ياخشى، - دېگەن.

② سۈرە زۇمەر، 47 - ئايەت.

③ ئىراقى بۇ ھەدىسنىڭ سەئىدىنى ئىبنى ئەبۇ دۇنياغا نىسبەت بەرگەن بولۇپ، سەئىدى زەئىپتۇر.

④ ئىمام غەززالى «ئىھيا» ناملىق كىتابىدا نەقىل قىلغان.

كۆتۈر! خۇشۇئ (يەنى تەقۋالىق) باشتا ئەمەس، قەلبتە بولىدۇ، - دېگەن ئىكەن.

رەۋايەت قىلىنىشىچە، ئەبۇ ئۇمامە باھلى رەزىيەللاھۇ ئەنھۇ مەسجىد دە سەجدىگە بېشىنى قويغان ھالدا يىغلاپ تۇرۇپ دۇئا قىلىۋاتقان بىر كىشىنى كۆرۈپ، ئۇنىڭغا: سەنمۇ؟ سەنكەن سەندە، كاشكى بۇ ھالىڭ ئۆيدە بولسا ئىدى، - دېگەن.

مۇھەممەد ئىبنى مۇبارەك سۇۋەرى: دۇئانى كېچىسى قىلغىن، ئۇ كۈندۈزى قىلىنغاندىن كۆپ ياخشىدۇر. چۈنكى كۈندۈزى قىلىنغان دۇئالار ئىنسانلار ئۈچۈندۇر، كېچىسى قىلىنغان دۇئالار ئالەملەرنىڭ رەببى ئالەم ئۈچۈندۇر، - دېگەن.

ئەلى رەزىيەللاھۇ ئەنھۇ مۇنداق دەيدۇ: رىياكارنىڭ مۇنداق ئالامەتلىرى بار: يالغۇز قالغاندا (ئىبادەتتە) ھورۇنلۇق قىلىدۇ، باشقىلارنىڭ ئالدىدا ئاكتىپ بولۇپ كېتىدۇ. قىلغان ئىشىنى ماختاپ قويسا ئاشۇرۇپ قىلىدۇ، ئەيىبلەپ قويسا كەم قىلىدۇ.

فۇزەيىل ئىبنى ئىياز مۇنداق دەيدۇ: ئىنسانلار ئۈچۈن ئەمەلنى تەرك ئېتىش رىيادۇر. ئىنسانلار ئۈچۈن ئەمەل قىلىش شەرىكتۇر. ئىخلاس بولسا، ئالەم تائالانىڭ سېنى بۇ ئىككىسىدىن ئامان قىلىشىدۇر. ئالەم تائالانىڭ ئىلتىجا قىلىپ، ئەمەللىرىمىز، سۆزىمىز ۋە يۈرۈش - تۇرۇشىمىزدا بىزگە ياردەم قىلىشىنى ۋە ئىخلاسنى رىزىق قىلىپ بېرىشىنى تىلەيمىز، ئامىن.

\*\*\*\*\*

**ۋەز - نەسىھەت:** ئى ئالەمنىڭ قۇللىرى! كۈنلىرىڭلار ئاز قالدى، ۋەز - نەسىھەتلەرمۇ تۈگەپ باردى. ئالەمدىنقىلار كېيىنكىلەرگە ئېيتىپ قويسۇنكى، كارۋانلار يولغا چىقىشتىن بۇرۇن، غايىلار غەپلەت ئۇيقۇسىدىن ئويغانسۇن. سەپەرگە چىقىدىغانلىقىنى بىلىپ تۇرۇپ، تېخىچە نە ئوزۇق - تۈلۈك، نە ئات - ئۇلاغ تەييارلىمىغان ئى ئىنسان! سەن تېخىچە ھاۋايى - ھەۋەس دېڭىزىدا شوڭغۇپ يۈرەمسەن، ساھىلغا قاچان چىقسەن! قاتتىق ئۇيقۇدىن ئويغاندىڭمۇ؟ ۋەز - نەسىھەتكە ئويغاق قەلب بىلەن قۇلاق سالدىڭمۇ؟ ئەقىللىق كىشىلەردەك كېچىلىرى قىيامدا تۇردۇڭمۇ؟

ئەمەل دەپتىرىڭنى بىرەر قېتىم بولسىمۇ كۆز ياشلىرىڭ بىلەن نەملەپ، پۇشمان نادامەتلىرىڭنى ئەكس ئەتتۈردۈڭمۇ؟ ئەنە شۇ دەپتىرىڭنى كۆز ياشلار كېمىسى بىلەن ئەۋەتتىڭمۇ؟ بەلكى ئۇ سېنى قىرغاققا ئېلىپ چىقار.

مەغرۇر، نادان ۋە غاپىل كىشىنىڭ ھالىغا ۋاي! ئۇ قېرىشقا باشلىغان تۇرۇپمۇ، گۇناھتىن قول ئۈزۈلمىدى. گۇناھلىرى ئۇنى تېخىمۇ مۇكچەيتىۋەتتى. كۈچ - قۇۋۋىتىدىن قالغاندا، ھاۋايى - ھەۋەس كېمىسىگە چىقتى. خۇددى ئۆلمەيدىغاندەك، ئىگىز بىنالارنى ۋە قەلئەلەرنى سالىدى. ھالبۇكى، ئۇنىڭ ئۆز قەبرىسىنى ئەسلەشكە ۋاقتى يوق. شۇنچە ئىشلاردىن كېيىن، ئۆزىنى تېخى ئەقىللىق ھېسابلايدۇ. اللە بىلەن قەسەمكى، ئۇنىڭدىن ئىلگىرى ئۆتكەن ئەزىمەتلەر ئەڭ ئالىي ماقاملارغا ئېرىشتى. ئۇ تېخى ئۆزىنى ئەزىمەت ساناپ، ھەقىقىي ئەمەل قىلغان ئەزىمەتلەردىن ئۈستۈن كېلىشىنى ئارزۇ قىلىۋاتىدۇ. قۇرۇق خىيال بىلەن ئۇتۇق قازانغان نەدە بار؟!

بىر شېئىردا مۇنداق دېيىلگەن (مەزمۇنى): ھەشەمەتلىك قەسىرلىرى بىلەن ماختىنىپ ئۆزىنى ئۆزى گوللاپ يۈرگەن ئىنسان! دۇنيا پەقەت ئىبادەت ۋە دۇئا ئورنىدۇر. ھامان بىر كۈن تار قەبرىگە كىرسەن. شۇنىڭ ئۈچۈن، دۇنيادا بىر قۇر كىيىمگە ۋە بىر كۈنلۈك ئوزۇقلۇققا رازى بولغىنىكى، كەپىدە بولسىمۇ ئاددى ئۆيدە ياشىغىن. ئاندىن ئۆز ئۆزىگە: بۇ سېنىڭ ئۆلگەنگە قەدەر تۇرىدىغان جايىڭ، - دەپ خىتاب قىلغىن.





## ئوتتۇز سەككىزىنچى چوڭ گۇناھ:

## ئىلىمنى مال - دۇنيا ئۈچۈن ئۆگىنىش ۋە ئىلىمنى يوشۇرۇش

اللہ تائالا مۇنداق دەيدۇ: ﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾ ﴿اللہنىڭ بەندىلىرى ئىچىدە اللہتىن پەقەت ئالىملارلا قورقىدۇ﴾<sup>①</sup> يەنى اللہ تائالانى ھەقىقىي تونغان ئۆلىمالارلا بەك قورقىدۇ. ئىبنى ئابباس رەزىيەللاھۇ ئەنھۇما بۇ ئايەتنى: اللہنىڭ بەندىلىرى ئىچىدە ئۇنىڭدىن پەقەت ئۇنىڭ قۇدرىتىنى، كۈچىنى ۋە سەلتەنتىنى بىلگەنلەرلا قورقىدۇ، - دەپ تەپسىر قىلغان. مۇجاھىد ۋە شەئبى: ئالىم اللہتىن قورققان كىشىدۇر، - دېگەن. رەبىئى ئىبنى ئەنەس: اللہتىن قورقىمىغان كىشى ئالىم ئەمەس، - دېگەن.

اللہ تائالا يەنە مۇنداق دەيدۇ: ﴿إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ لِلنَّاسِ فِي الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّاعِنُونَ﴾ ﴿بۇ كىتابتا (يەنى تەۋراتتا) كىشىلەرگە توغرا يولنى ئېنىق بايان قىلغىنىمىزدىن كېيىن، بىز نازىل قىلغان (مۇھەممەد سەللەللاھۇ ئەلەيھى ۋەسەللەمنىڭ راست پەيغەمبەر ئىكەنلىكىنى ئىسپاتلايدىغان) روشەن دەلىللەرنى ۋە توغرا يولنى يوشۇرىدىغانلارغا اللہ لەنەت قىلىدۇ (يەنى رەھىمىتىدىن يىراق قىلىدۇ)، لەنەت قىلغۇچىلار (يەنى پەرىشتىلەر ۋە مۇئمىنلەر) مۇ ئۇلارغا لەنەت قىلىدۇ﴾<sup>②</sup>.

بۇ ئايەت يەھۇدىي ئالىملىرى توغرىسىدا نازىل قىلىنغان بولۇپ، ئۇنىڭدىكى: ﴿كىشىلەرگە توغرا يولنى ئېنىق بايان قىلغىنىمىزدىن كېيىن﴾ دېگەن سۆز: ئىسرائىل ئەۋلادىنى؛ ﴿توغرا يول﴾ دېگەن سۆز: مۇھەممەد سەللەللاھۇ ئەلەيھى ۋەسەللەم ۋە

① سۇرە فاتىر، 28 - ئايەت.

② سۇرە بەقەرە، 159 - ئايەت.

ئۇنىڭ سۈپەتلىرىنى: ﴿روشن دەلىللەرنى﴾ دېگەن سۆز: چالما - كېسەك ھۆكۈمى، جىنايى ئىشلار جازالىرى ۋە ئەھكاملارنى كۆرسىتىدۇ. دېمەك، بۇ ئايەتنىڭ مەنىسى: يەھۇدىيلارغا مۇھەممەد سەللەللاھۇ ئەلەيھى ۋەسەللەم ۋە ئۇنىڭ سۈپەتلىرى، چالما - كېسەك ھۆكۈمى، جىنايى ئىشلار جازالىرى ۋە ئەھكاملار تەۋراتتا بايان قىلىنغاندىن كېيىن، ئۇنى يوشۇرىدىغانلارغا اللە لەنەت قىلدۇ ۋە لەنەت قىلغۇچىلارمۇ ئۇلارغا لەنەت قىلدۇ، - دېگەن بولىدۇ. ئىبنى ئابباس رەزىيەللاھۇ ئەنھۇما بۇ ئايەتنىڭ تەپسىرىدە يەنە: ئىنسانلار ۋە جىنلاردىن باشقا ھەممە نەرسە ئۇلارغا لەنەت ئوقۇيدۇ، - دېگەن.

ئىبنى مەسئۇد رەزىيەللاھۇ ئەنھۇ مۇنداق دەيدۇ: قاچانكى ئىككى مۇسۇلمان بىر - بىرى بىلەن لەنەت قىلىشىپ قالسا، بۇ لەنەت پەيغەمبەر سەللەللاھۇ ئەلەيھى ۋەسەللەمنىڭ پەيغەمبەرلىكىنى، شۇنداقلا ئۇنىڭ پەيغەمبەرلىك سۈپەتلىرىنى يوشۇرغان يەھۇدىي ۋە ناسارالارغا قايتىدۇ.

اللە تائالا مۇنداق دەيدۇ: ﴿وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ فَنَبَذُوهُ وَرَاءَ ظُهُورِهِمْ وَاشْتَرَوْا بِهِ ثَمَنًا قَلِيلًا فَبَيَّنَّ مَا يَشْتَرُونَ﴾ ﴿ئۆز ۋاقتىدا اللە كىتاب بېرىلگەنلەر (يەنى يەھۇدىيلار) دىن كىتابنى (يەنى كىتابتىكى اللەنىڭ ئەھكاملىرىنى) كىشىلەرگە چوقۇم بايان قىلىپ بېرىشكە ۋە يوشۇرما سىلىققا ئەھدە ئالدى. لېكىن بۇنى (يەنى ئەھدىنى) ئۇلار ئارقىسىغا چۆرۈۋەتتى ۋە ئۇنى ئازغىنا بەدەلگە (يەنى دۇنيانىڭ ئەرزىمەس نەرسىسىگە) تېگىشتى. ئۇلارنىڭ تېگىشىپ ئالغىنى نېمىدېگەن يامان!﴾<sup>①</sup>

ۋاھىدى مۇنداق دەيدۇ: بۇ ئايەت مەدىنە يەھۇدىيلىرى ھەققىدە نازىل بولغان. اللە تائالا ئۇلاردىن تەۋراتتا مۇھەممەد سەللەللاھۇ ئەلەيھى ۋەسەللەمنى، ئۇنىڭ سۈپەتلىرىنى ۋە پەيغەمبەر قىلىپ ئەۋەتىلىدىغانلىقىنى بايان قىلىش، يوشۇرما سىلىق ھەققىدە ئەھدۇپەيمان ئالغان ئىدى. اللە تائالانىڭ: ﴿كىشىلەرگە چوقۇم بايان

<sup>①</sup> سۇرە ئال ئىمران، 187 - ئايەت.

قىلىپ بېرىشكە ۋە يوشۇرما سىلىققا ئەھدە ئالدى ﴿ دېگەن سۆزى بۇنىڭ دەلىلدۇر.

ھەسەن بەسىرى: بۇ، اللە تائالانىڭ يەھۇدىي ئالىملىرىدىن ئۇلارنىڭ كىتابلىرىدا نازىل قىلىنغان ھۆكۈملەرنى ۋە شۇنىڭ بىلەن بىرگە پەيغەمبەر سەللەللاھۇ ئەلەيھى ۋەسەللەمنىڭ سۈپەتلىرىنى خەلققە بايان قىلىپ بېرىش ھەققىدە ئالغان ئەھدۇپەيمانىدۇر، - دېگەن.

ئىبنى ئابباس رەزىيەللاھۇ ئەنھۇما: ئۇلار بۇ ئەھدۇپەيماننى ئارقىسىغا چۆرۈۋەتتى، ئىلىمنى ئازغىنا بەدەلگە تېگىشتى. ئۇلارنىڭ تېگىشىپ ئالغىنى نېمىدېگەن يامان! ئۇلار ھەقىقەتەن زىيان تارتتى، - دېدى.

پەيغەمبەر سەللەللاھۇ ئەلەيھى ۋەسەللەم: «كىمكى اللە رىزاسىنى تەلەپ قىلىدىغان ئىلىمنى ئەرزىمەس دۇنيا مەتاسىغا ئېرىشىش ئۈچۈن ئۆگەنسە، جەننەتنىڭ پۇرىقىنى پۇرىيالىمايدۇ» دېگەن.<sup>①</sup>

يۇقىرىدا ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنغان ھەدىستە يۈزچە سۆرەپ ئايرىلىپ، دوزاخقا تاشلىنىدىغان ئۈچ تۈرلۈك كىشىدىن بىر تۈرىنىڭ: "ئۇ ناھايتى ئالىم ئىكەن" دېسۇن دەپ ئىلىم ئۆگەنگەنلىكى بايان قىلىنغان ئىدى.<sup>②</sup>

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «كىمكى ئالىملار بىلەن ئۈستۈنلۈك تالىشىش، جاھىللار بىلەن جېدەل قىلىش ۋە ئىنسانلارنىڭ قەلبلىرىنى ئۆزىگە جەلب قىلىش ئۈچۈن ئىلىم ئۆگەنسە، دوزاخقا كىرىدۇ»<sup>③</sup>. يەنە بىر رىۋايەتتە: «اللە ئۇنى دوزاخقا كىرگۈزىدۇ» دېيىلگەن.

① ئەبۇ داۋۇد، ئىبنى ماجە ۋە ئەھمەد رىۋايەت قىلغان.

② مۇسلىم، نەسائى ۋە ئەھمەد رىۋايەت قىلغان.

③ ترمىزى ۋە ئىبنى ماجە رىۋايەت قىلغان. ئەلبانى: ھەسەن، - دېگەن.

پەيغەمبەر سەللاﷲۇ ئەلەيھى ۋەسەللەم مۇنداق دەيدۇ: «كىمكى بىرەر ئىلىم سورالغاندا ئۇنى يوشۇرسا، قىيامەت كۈنى ئاغزىغا ئوتتىن يۈگەن سېلىندۇ»<sup>①</sup>.

پەيغەمبەر سەللاﷲۇ ئەلەيھى ۋەسەللەم مۇنداق دۇئا قىلاتتى: «ئى اللہ! ساڭا سېغىنىپ، پايدا بەرمەيدىغان ئىلىمدىن پاناھ تىلەيمەن».

پەيغەمبەر سەللاﷲۇ ئەلەيھى ۋەسەللەم مۇنداق دەيدۇ: «كىمكى اللەنىڭ رازىلىقىدىن باشقا نەرسىنى كۆزلەپ ئىلىم ئۈگەنسە ياكى ئۈگەنگەن ئىلمى بىلەن اللەنىڭ رازىلىقىدىن باشقا نەرسىنى كۆزلىسە، دوزاختىن ئۆزىگە جاي تەييارلىسۇن»<sup>②</sup>؛ «كىمكى ئىلىم ئۈگىنىپ، ئۇنىڭغا ئەمەل قىلمىسا، ئۇ ئىلىم پەقەت ئۇنىڭ كىبىرلىكىنى زىيادە قىلىدۇ».

ئەبۇ ئۇمامە رەزىيەﷲۇ ئەنھۇدىن رىۋايەت قىلىنىدۇكى، پەيغەمبەر سەللاﷲۇ ئەلەيھى ۋەسەللەم مۇنداق دېگەن: «قىيامەت كۈنى ئەمەلسىز ئالىم ئېلىپ كېلىنىپ، دوزاخقا تاشلىنىدۇ. ئۇ ئۈچەي باغرى ئەتراپىدا، خۇددى ئېشەك تۈگمەن تېشىنى ئايلانغاندەك ئايلىنىدۇ. كىشىلەر ئۇنىڭدىن:

— نېمە ئۈچۈن بۇ ھالغا چۈشۈپ قالدىڭ، بىز سېنىڭ سۆزۈڭ بىلەن ھىدايەت تاپقان ئىدۇق ئەمەسمۇ؟ دەپ سورىغاندا، ئۇ: — سىلەرنى توسقان يامان ئىشلارنى ئۆزەم قىلاتتىم، - دەپ جاۋاب بېرىدۇ»<sup>③</sup>.

ھىلال ئىبنى ئەلامۇنداق دەيدۇ: ئىلىم ئۈگىنىش قىيىن بىر ئىش، ئۇنى ئەستە چىڭ ساقلاش تېخىمۇ قىيىن. ئۇنىڭغا ئەمەل قىلىش ئەستە چىڭ ساقلاشتىنمۇ قىيىن. ئۇنىڭدىن سالامەت قۇتۇلۇش ئۇنىڭغا ئەمەل قىلىشتىنمۇ قىيىن.

<sup>①</sup> ئەبۇ داۋۇد، ترمىزى، ئىبنى ماجە، ئەھمەد ۋە ھاكىم رىۋايەت قىلغان. ئەلبانى: سەھىھ، - دېگەن.

<sup>②</sup> ترمىزى رىۋايەت قىلغان. ئەلبانى: زەئىپ، - دېگەن.

<sup>③</sup> بىرلىككە كەلگەن ھەدىس.

بىز اللهقا ئىلتىجا قىلىپ، بارلىق بالايىئاپەتلەردىن سالامەت قىلىشىنى، ئۆزى ياخشى كۆرىدىغان ۋە رازى بولىدىغان ئىشلارغا مۇۋەپپەقىيەت قىلىشىنى تىلەيمىز. الله ناھايىتى سېخىي، ناھايىتى كەرەملىكتۇر.

\*\*\*\*\*

**ۋەز - نەسىھەت:** ئى بۇرادەر! ئىشىڭنىڭ ئاقىۋىتىنى قاچان ئويلايسەن؟ ئىنسانلار بۇ كەمچىلىكىدىن قاچانمۇ قۇتۇلار؟ تاپقان تەرگىنىڭ ئەتراپىدا قاچانغىچە پەرۋانە بولۇپ يۈرسەن؟ سىلەردىن بۇرۇن ئالىي قەسىرلەردە ياشىغانلار ھازىر قەيەرگە كەتتى؟ بۇ نېمەتلەردىن ھېچ ئايرىلمايمىز دەپ ئويلىغانلارچۇ؟ اللهنىڭ نامى بىلەن قەسەمكى، ئۇلارنىڭ ھەممىسى قەبرىگە بېرىپ يىغىلدى. داق يەرنى سۇر چىلىنغانغا قەدەر ئۆزلىرىگە ماكان تۇتتى. ئۇلار ھەق بىلەن ناھەق ئايرىلىدىغان كۈندە قەبرىلىرىدىن چىقىدۇ، يوشۇرۇن قىلغان ئەمەللىرى ئاشكارا بولىدۇ، پەردىلەر ئېلىپ تاشلىنىدۇ، ئاجايىپ قىلمىشلار، ھەتتا دىللاردىكى سىرلار بىر - بىرلەپ ئوتتۇرىغا چىقىدۇ. پۇلسىرات كۆۋرۈكى تىكىلىنىدۇ، قانچىلىغان قەدەملەر تېپىلىپ چۈشىدۇ، مەغرۇرلارنى ئىلىپ تارتىش ئۈچۈن تۆمۈر ئىلمەكلەر قويۇلىدۇ. تەقۋادارلارنىڭ يۈزلىرى خۇددى تولۇن ئايدەك نۇرلۇق بولۇپ كېتىدۇ. ئەنە شۇلار زىيان تارتمايدىغان تىجارەتنى قىلغان بولىدۇ.

ئەمما گۇناھكارلار: ۋاي ئىست! ۋاي ھالىمىزغا! - دەپ پەرياد قىلىدۇ. ئۇلارنىڭ تۇمشۇقلىرىغا نوقتىلار سېلىنىپ، دوزاخقا ئاپىرىپ تاشلىنىدۇ. دوزاخ ئۇلارنى كۆرۈپ سەت ئاۋاز بىلەن گۈركىرىدۇ. الله تائالا بۇ ھەقتە مۇنداق دەيدۇ: ﴿إِذَا أُلْقُوا فِيهَا سَمِعُوا لَهَا شَهِيقًا وَهِيَ تَفُورٌ﴾ ﴿ئۇلار دوزاخقا تاشلانغان چاغدا، قايناپ تۇرغان دوزاخنىڭ (ئېشەك ھاڭرىغاندەك) سەت ئاۋازىنى ئاڭلايدۇ﴾<sup>①</sup>.

ئاخىرەت كۈنىگە ئىمان كەلتۈرگەن كىشىگە بۇ دۇنيادا خۇشاللىق يوق. بۇ دۇنيادا پەقەت جاھىللار ياكى كاپىرلار خۇشال ئۆتىدۇ. بىر شېئىردا مۇنداق دېيىلگەن (مەزمۇنى): بۇ دۇنيا مال - ماتا بولۇپ، ئۇنىڭ ئىچىدىكى ھەممە نەرسە تۇزاق تۇر. سەن پەقەت ئاسمان يېرىلغاندىلا، ئاندىن ھوشۇڭنى تاپسەن.

① سۇرە مۇلك، 7 - ئايەت.



## ئوتتۇز توققۇزىنچى چوڭ گۇناھ:

## خىيانەت

اللّٰهُ تَائِيلاً مُنْذِقاً دَهِيدُ: ﴿يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمَانَاتِكُمْ وَأَنْتُمْ تَعْلَمُونَ﴾ ﴿ئى مۇئمىنلەر! اللّٰهقا، پەيغەمبەرگە خىيانەت قىلماڭلار، سىلەرگە قويۇلغان ئامانەتلەرگە بىلىپ تۇرۇپ خىيانەت قىلماڭلار﴾<sup>①</sup>.

ۋاھىدى مۇنداق دەيدۇ: بۇ ئايەت ئەبۇ لۇبابە ھەققىدە نازىل بولغان. ۋەقە مۇنداق: پەيغەمبەر سەللاھۇ ئەلەيھى ۋەسەللەم بەنى قۇرەيزە قەبىلىسىنى قورشىۋالغان چاغدا، ئەبۇ لۇبابەنى ئۇلارغا ئەلچى قىلىپ ئەۋەتىدۇ. ئۇنىڭ ئايالى ۋە بالا - چاقىلىرى ئۇلارنىڭ قولىدا ئىدى. يەھۇدىيلار ئۇنىڭدىن: ئەگەر بىز سەئىدنىڭ ھۆكۈمى<sup>②</sup>گە رازى بولۇپ، تەسلىم بولساق، بىزگە قانداق جازا بېرىلىدۇ؟ - دەپ سورىغاندا، ئەبۇ لۇبابە (ئۇلارنىڭ) ئۆلتۈرۈلۈشىدىن ئىبارەت قىلىپ، تەسلىم بولماسلىققا شەپە بېرىدۇ. ئۇنىڭ بۇنداق شەپە بېرىشى اللّٰه ۋە ئۇنىڭ پەيغەمبەرگە قىلىنغان خىيانەت ئىدى<sup>③</sup>.

ئىبنى ئابباس رەزىيەللاھۇ ئەنھۇما: ئايەتتە بايان قىلىنغان "ئامانەت" دېگەن سۆز اللّٰه تائالا بەندىلىرىگە ئامانەت قويغان ئەمەللەرنى، يەنى پەرز ئىبادەتلەرنى كۆرسىتىدۇ. دېمەك، پەرز ئىبادەتلەرنى دەخلى - تەرۈزسىز ئادا قىلىڭلار دېگەنلىك بولىدۇ، - دېگەن.

① سۇرە ئەنفال، 27 - ئايەت.

② پەيغەمبەر سەللاھۇ ئەلەيھى ۋەسەللەم قورشىۋىدىكى يەھۇدىيلارغا قانداق جازا بېرىش ھەققىدە ساھابىلەر بىلەن مەسلىھەتلەشكەندە، سەئىد ئىبنى مۇئاز رەزىيەللاھۇ ئەنھۇ ئۇلارنىڭ قورال تۇتالايدىغانلىرىنى ئۆلتۈرۈپ، خوتۇن - بالىلىرىنى ئەسىر ئېلىش ھەققىدە مەسلىھەت بەرگەن.

③ سۇيۇتى «ئەسبابۇننۇزۇل» ناملىق كىتابىدا نەقىل قىلغان.

كەلبى مۇنداق دەيدۇ: ﷻ ۋە ئۇنىڭ رەسۇلىغا خىيانەت قىلىش ئۇ ئىككىسىگە ئاسىيلىق قىلىش دېمەكتۇر. ئەمما ئامانەتكە خىيانەت قىلىشقا كەلسەك، ﷻ ھەربىر ئىنسانغا پەرز قىلغان ئىبادەت ئۇنىڭغا قويۇلغان ئامانەت بولۇپ، ئۇ خالىسا بۇ ئامانەتكە خىيانەت قىلىدۇ، خالىسا ئۇنى ئادا قىلىدۇ. ئۇنىڭ بۇ ئىشىنى ﷻ تائالادىن باشقا ھېچكىم بىلمەيدۇ.

ﷻ تائالا مۇنداق دەيدۇ: ﴿وَأَنَّ اللَّهَ لَا يَهْدِي كَيْدَ الْخَائِنِينَ﴾ ﷻ ﷻ ﷻ خائىنلارنىڭ ھىيلىسىنى ھەرگىزمۇ مۇۋەپپەقىيەتكە ئېرىشتۈرمەيدۇ<sup>①</sup>. يەنى ﷻ ئامانەتكە خىيانەت قىلغان كىشىنى توغرا يولغا باشلىمايدۇ، ئاخىرى ھىدايەتتىن مەھرۇم قىلىپ رەسۇل بولىدۇ.

پەيغەمبەر سەلەللاھۇ ئەلەيھى ۋەسەللەم مۇنداق دەيدۇ: «مۇناپىقنىڭ ئالامىتى ئۈچتۇر: گەپ قىلسا، يالغان سۆزلەيدۇ. ۋەدە قىلسا، خىلاپلىق قىلىدۇ. ئامانەت قويۇلسا، خىيانەت قىلىدۇ»<sup>②</sup>؛ «ئامانەتكە رىئايە قىلمىغاننىڭ ئىمانى يوق، ۋەدىسىگە ۋاپا قىلمىغاننىڭ دىنى يوق»<sup>③</sup>.

ھەرقانداق ئىشتا خىيانەت قىلىش پەسكەشلىكتۇر. ئەمما خىيانەتنىڭ بەزىسى بەزىسىدىن ياماندۇر. شۇڭا سېنىڭ بىر قانچە تەڭگەگە خىيانەت قىلغان كىشى خوتۇن - بالىلارنىڭ ۋە مال - مۈلكىگە خىيانەت قىلىپ، چوڭ گۇناھلارنى سادىر قىلغان كىشى بىلەن ھەرگىزمۇ ئوخشاش بولمايدۇ.

پەيغەمبەر سەلەللاھۇ ئەلەيھى ۋەسەللەم مۇنداق دەيدۇ: «ساڭا ئامانەت قويغان كىشىنىڭ ئامانەتنى تولۇق ئادا قىلغىن. ساڭا خىيانەت قىلغان كىشىگە ھەرگىزمۇ خىيانەت قىلمىغىن»<sup>④</sup>؛ «مۇئمىن خىيانەت ۋە يالغان گەپتىن باشقا ھەممە ئىشنى قىلىپ سالىدۇ»<sup>⑤</sup>؛ «ﷻ تائالا: ئىككى شېرىك بىر - بىرىگە خىيانەت

① سۇرە يۇسۇف، 52 - ئايەت.

② بۇخارى، مۇسلىم، تىرمىزى ۋە ئەھمەد رىۋايەت قىلغان.

③ ئەھمەد رىۋايەت قىلغان.

④ ئەبۇ داۋۇد، تىرمىزى، دارىمى، دارۇقۇتنى ۋە ھاكم رىۋايەت قىلغان. ئەلبانى: سەھىھ، - دېگەن.

⑤ ئەھمەد رىۋايەت قىلغان. ئەلبانى: زەئىپ، - دېگەن.



قىلمىسىلا، مەن ئۇلارنىڭ ئۈچىنچى شېرىكىمەن، - دەيدۇ»<sup>①</sup>؛  
«ئىنسانلاردىن ئەڭ دەسلەپ ئامانەت كۆتۈرۈلۈپ كېتىدۇ، ئەڭ  
ئاخىرىدا ناماز قالدۇ. قانچىلىغان ناماز ئوقۇغۇچىلار باركى، ئۇلاردا  
ھېچقانداق خەير يوق»<sup>②</sup>؛ «خىيانەت قىلىشتىن قەتئىي  
ساقلىنىڭلار، ئۇ نېمىدېگەن يامان نەپسانىيەتچىلىكتۇر»<sup>③</sup>.

پەيغەمبەر سەللەللاھۇ ئەلەيھى ۋەسەللەم: «دوزاخ ئەھلى مانا  
شۇنداق بولىدۇ» دېگىنىچە، ئۇلاردىن بىر ئادەمنى تىلغا ئېلىپ: «ئۇ  
تەمەگەرلىكىدىن ۋاز كەچمەيدۇ، كىچىككىنە نەرسە بولسىمۇ  
خىيانەت قىلىدۇ»<sup>④</sup> دېگەن.

ئىبنى مەسئۇد رەزىيەللاھۇ ئەنھۇ مۇنداق دەيدۇ: قىيامەت  
كۈنى دۇنيادا ئامانەتكە خىيانەت قىلغان كىشى ئېلىپ كېلىنىپ:  
\_ ئامانەتنى ئادا قىلغىن، دېيىلىدۇ. ئۇ:

\_ ئى رەببىم! قانداق ئادا قىلىمەن، مال - دۇنيا كېتىپ  
قالدى، - دەيدۇ. شۇ چاغدا، ئۇ ئامانەت دوزاخنىڭ قەرىدە خۇددى  
خىيانەت قىلىنغان كۈندىكى پېتى كۆرسىتىلىدۇ. ئاندىن ئۇنىڭغا:

\_ پەسكە چۈشۈپ، ئۇنى ئېلىپ چىققىن، - دېيىلىدۇ. شۇنىڭ  
بىلەن، ئۇ كىشى جەھەننەمنىڭ ئاستىغا چۈشۈپ، ئامانەتنى  
يەلكىسىگە يۈدىگەن ھالدا ئېلىپ چىقىدۇ. ھالبۇكى، ئۇ ئامانەت  
ئۇنىڭغا دۇنيانىڭ تاغلىرىدىنمۇ ئېغىر تۇيۇلىدۇ. ئاخىرى ئۇ: ئەمدى  
بۇنىڭدىن قۇتۇلىدىغان بولدۇم، - دەپ ئويلىغاندا، جەھەننەمنىڭ  
قەرىگە ئۇ ئامانەت بىلەن بىرلىكتە مەڭگۈلۈك چۈشۈپ كېتىدۇ.  
ئىبنى مەسئۇد رەزىيەللاھۇ ئەنھۇ سۆزىنى داۋام قىلىپ مۇنداق  
دەيدۇ: ناماز ئامانەت، تاھارەت ئامانەت، تارازا ئامانەت، ئۆلچەم  
ئامانەتتۇر. بۇلارنىڭ ھەممىسىدىن ئېغىرى ئامانەت قويۇلغان  
نەرسىلەردۇر<sup>⑤</sup>.

① ئەبۇ داۋۇد رىۋايەت قىلغان. ئەلبانى: زەئىپ، - دېگەن.

② تەبەرانى رىۋايەت قىلغان. ئەلبانى: ھەسەن، - دېگەن.

③ ئەبۇ داۋۇد، ئىبنى ماجە ۋە نەسائى رىۋايەت قىلغان.

④ مۇسلىم رىۋايەت قىلغان.

⑤ مۇنزىرى نەقىل قىلغان ۋە: ئەھمەد ۋە بەيھەقى رىۋايەت قىلغان، - دېگەن.

ۋەز - نەسىھەت: ئى اللەنىڭ بەندىلىرى! ۋاقت ئالتۇندىنمۇ قىممەت. بىراق، سىلەر ئۇنى زايىا قىلىدىڭلار. نەپسىنىڭ كەينىگە كىرىش نېمىدېگەن يامان جاھىللىق، ئەمما سىلەر ئۇنىڭغا باش ئەگىدىڭلار. مال - دۇنيادىن ناھايىتى ئىنچىكىلىك بىلەن سوراققا تارتىلسىلەر؟ قاراڭلارچۇ، بۇنى قانداق توپلىدىڭلار؟ نامە - ئەمەل دەپتەرلىرى ناھايىتى پۇختا ساقلىنىدۇ. شۇڭا ئاخىرەتكە سەپەر قىلىش ۋە قەبرىگە كىرىپ، ھەر تەرىپى تاقالغان قاراڭغۇ گۆردە قۇرت - قوڭغۇزلارغا يەم بولۇشتىن بۇرۇن ئەمەل دەپتەرلىرىڭلارغا نېمىلەرنىڭ يېزىلغانلىقىنى، يىپ - يىڭنىدىن تارتىپ سوراققا تارتىلىدىغانلىقىڭلارنى مۇلاھىزە قىلىڭلار. ناۋادا گۇناھكاردىن گۆردە: قويۇپ بېرىلسەڭ، نېمە ئىش قىلسەن؟ - دەپ سورالسۇ، ئەلۋەتتە، «دۇنياغا قايتىپ بارسام، ھېچقانداق گۇناھ ئىشلىمەيتتىم» دەپ جاۋاب بېرىدۇ.

بىر شېئىردا مۇنداق دېيىلگەن (مەزمۇنى): نۇھ قەۋمى، ئاد قەۋمى ۋە ئۇنىڭدىن كېيىن كەلگەن سەمۇد قەۋمى ئاھالىلىرى قەيەردە قالدى؟ مەخمەل دۇخاۋىلاردا ياتقانلارنىڭ، يىپەك كىيىملەرنى كىيگەنلەرنىڭ تەنلىرى ئاخىرى بېرىپ، داق تۇپراقلارغا، قاتتىق لەھەدلەرگە تەگدى. ساغلام كىشى كېسەل بولىدۇ، يوقلاپ كىرگەن كىشىگە قارىغاندا ئۆلۈمگە يېقىن بولىدۇ.



## قىرىقنچى چوڭ گۇناھ:

## مىننەت قىلىش

اللہ تائالا مۇنداق دەيدۇ: ﴿يَا أَيُّهَا الَّذِينَ آمَنُوا لَا تُبْطِلُوا صِدْقَاتِكُمْ بِالْمَنِّ وَالْأَدَى﴾ ﴿ئى مۇئمىنلەر! پۇل - مېلىنى كىشىلەرگە كۆرسىتىش ئۈچۈن سەرپ قىلىدىغان، اللەقا ۋە ئاخىرەت كۈنىگە ئىمان كەلتۈرمەيدىغان كىشى (نىڭ قىلغان ئەمىلىنى بىكار قىلىۋەتكىنىگە) ئوخشاش، بەرگەن سەدىقەڭلارنى مىننەت قىلىش ۋە ئەزىيەت يەتكۈزۈش بىلەن بىكار قىلىۋەتمەڭلار!﴾<sup>①</sup>.

ۋاھىدى (اللە ئۇنىڭغا رەھمەت قىلسۇن) بۇ ئايەتنى: بەرگەن نەرسىنى مىننەت قىلىش، - دەپ تەپسىر قىلغان. كەلبى: بەرگەن سەدىقسىنى اللەقا مىننەت قىلىش، سەدىقە ئالغان كىشىگە ئەزىيەت بېرىش، دەپ تەپسىر قىلغان.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللە تائالا ئۈچ تۈرلۈك كىشىگە قىيامەت كۈنى گەپ قىلمايدۇ، ئۇلارغا (رەھمەت نەزىرى بىلەن) قارىمايدۇ ۋە ئۇلارنى گۇناھتىن پاكلىمايدۇ. ئۇلار قاتتىق ئازابقا مۇپتىلا بولىدۇ. بىرىنچى، كىيىمنى ئۇزۇن كىيىپ، سۆرەلدۈرۈپ ماڭىدىغان كىشى؛ ئىككىنچى، مىننەت قىلىدىغان كىشى؛ ئۈچىنچى، مېلىنى يالغان قەسەم بىلەن ساتىدىغان كىشى»<sup>②</sup>.

كىيىمنى ئۇزۇن كىيىشتىن مەيلى ئىشتان ياكى باشقا كىيىملەر بولسۇن، ئوشۇقنىڭ ئاستىغىچە ئۇزۇن كىيىش كۆزدە تۇتۇلىدۇ. چۈنكى پەيغەمبەر سەللەللاھۇ ئەلەيھى ۋەسەللەم يەنە بىر ھەدىسىدە: «كىيىمنىڭ ئوشۇقتىن تۆۋەنگە ساڭگىلىغان قىسمى دوزاختا بولىدۇ» دېگەن<sup>③</sup>.

① سۆرە بەقەرە، 264 - ئايەت.

② مۇسلىم، ئەبۇ داۋۇد، نەسائى، ترمىزى، ئەھمەد ۋە دارىمى رىۋايەت قىلغان.

③ بۇخارى، ئىبنى ماجە، نەسائى ۋە ئەھمەد رىۋايەت قىلغان.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ئۈچ تۈرلۈك كىشى جەننەتكە كىرمەيدۇ: بىرى، ئاتا - ئانىسىنى قاقشاتقۇچى؛ يەنە بىرى، چېقىمچى؛ ئۈچىنچىسى، ھاراقكەش»<sup>①</sup>؛ «ھىيلىگەر، بېخىل ۋە مىننەتخور جەننەتكە كىرمەيدۇ»<sup>②</sup>. ھىيلىگەر باشقىلارنى ئالدايدۇ. مىننەتخور ئالدى بىلەن باشقىلارغا بىرەر نەرسە ياكى سەدىقە بېرىدۇ، ئارقىدىن بەرگەن نەرسىسىنى مىننەت قىلىدۇ.

پەيغەمبەر سەللەللاھۇ ئەلەيھى ۋەسەللەم بىر كۈنى: «قىلغان ياخشىلىقنىڭلارنى مىننەت قىلىشتىن ساقلىنىڭلار، چۈنكى مىننەت قىلىش شۈكۈرنى بىكار قىلىپ، ساۋابىنى يوق قىلىۋېتىدۇ» دېدى.<sup>③</sup> ئاندىن مۇنۇ ئايەتنى ئوقۇدى: ﴿يَا أَيُّهَا الَّذِينَ آمَنُوا لَا تُبْطِلُوا صَدَقَاتِكُمْ بِالْمَنِّ وَالْأَذَى﴾ ﴿ئى مۇئمىنلەر! پۇل - مېلىنى كىشىلەرگە كۆرسىتىش ئۈچۈن سەرپ قىلىدىغان، اللەقا ۋە ئاخىرەت كۈنىگە ئىمان كەلتۈرمەيدىغان كىشى (نىڭ قىلغان ئەمىلىنى بىكار قىلىۋەتكىنىگە) ئوخشاش، بەرگەن سەدىقەڭلارنى مىننەت قىلىش ۋە ئەزىيەت يەتكۈزۈش بىلەن بىكار قىلىۋەتمەڭلار﴾.

ئىبنى سىيرىن بىر كىشىنىڭ باشقا بىر كىشىگە: ساڭا ياخشىلىق قىلدىم، ئۇنداق قىلدىم، مۇنداق قىلدىم دېگەنلىكىنى ئاڭلاپ، ئۇنىڭغا: بولدى قىلغىن، سانالغان ياخشىلىقتا خەير قالمايدۇ، - دېدى.

دانالاردىن بىرى مۇنداق دېگەن: قىلغان ياخشىلىقنى تىلغا ئېلىپ مىننەت قىلغان ۋە ئۆز ئەمەلىدىن ئەجەپلىنىپ قالىتتى ئىش قىلىۋەتكەندەك تۇيغۇدا بولغان كىشى ساۋابتىن مەھرۇم قالىدۇ. ئىمام شافىئى (اللە ئۇنىڭغا رەھمەت قىلسۇن!) بىر شېئىردا مۇنداق دەيدۇ (مەزمۇنى): ساڭا مىننەت قىلغان كىشىنىڭ مىننەتنى ئۈستۈڭگە ئالمىغىن. ئۆزەڭ ئۈچۈن ئەزەلدىن تەقدىر قىلىنغان نېسىۋەڭنى تاللىغىن ۋە سەۋر قىلغىن. چۈنكى سەۋر

① دارىمى، نەسائى ۋە ئەھمەد رىۋايەت قىلغان. ئەلبانى: سەھىھ، - دېگەن.

② ترمىزى رىۋايەت قىلغان. ئەلبانى: زەئىپ، - دېگەن.

③ ھەيسەمى بۇ ھەدىسنى سەئىدىسىز نەقىل قىلغان. رىۋايەت قىلىنغان مەنبەسى ئېنىق ئەمەس.

قالقاندۇر. مەننەت قىلغۇچىلارنىڭ دىللارغا يەتكۈزۈلدىغان ئەزىيىتى يۈرەككە سانچىلغان نەيزىدىنمۇ ياماندۇر.

\*\*\*\*\*

**ۋەز - نەسىمەھت:** گۇناھقا يۈگۈرگەن ئى بۇرادەر! سەن نېمىدېگەن نادان - ھە! ساڭا بېرىلگەن مۆھلەتكە قاچانغىچە گول بولسەن؟ سېنىڭچە، ساڭا مۆھلەت بەرگەن زات سېنى تاشلاپ قويغانمىدۇ؟ ئۆلۈمنى ئويلىمايۋاتامسەن؟ ھالبۇكى، ئۆلۈم يېقىنلىشىپ كېلىۋاتىدۇ. ئەزرائىل دەرۋازىگىنى چەككەندە، ئۇ دۇنياغا سەپەر قىلماي ئامالنىڭ يوق. ئەيش - ئىشرەتلىك تۇرمۇشتىن كېيىن بالايىناپەت سېنى ئەسىرگە ئالىدۇ. يەلكەڭنى بېسىپ تۇرغان چوڭ گۇناھلىرىڭغا قاتتىق پۇشايماق قىلسەن.

پانىي دۇنيادىن ھوزۇر ئالغۇچى ئى ئىنسان! گۇناھلىرىڭ نېمىدېگەن كۆپ؟! ۋەز - نەسىمەھتتىن گويىا ساڭا ھېچقاچان ۋەز - نەسىمەھت قىلىنمىغاندەك يۈز ئۆرۈيسەن. ياخشى كۆرگەن مەھبۇبلىرىڭ قېنى؟ ئۇلار قەيەرگە كەتتى؟ ئۇلارنىڭ قېرىپ مۈكچەيگىنى، ئاندىن يوق بولغىنى ساڭا ئىبرەت بولمىدىمۇ؟ مال - دۇنيا ئىگىلىرى قېنى؟ ئۇزۇن خىياللاردا بولغانلار قەيەرگە كەتتى؟ ئۇلار قەبرىلىرىدە پەقەت ئەمەللىرى بىلەن يالغۇز قالمىدىمۇ؟ ئۇزۇن ۋە ھەشەمەتلىك كىيىملەرنى كىيىپ كىبرىلىك قىلغان، دۇنيا ھاياتى بىلەن بولۇپ ئاخىرەتتىن غەپلەتتە قالغانلار قېنى؟ ئۇلار سەپەر قىلىدۇ - يۇ، تېخىچە مەنزىلىگە يېتەلمىدى. ئالىي قەسىرلەردە ھاياتنىڭ پەيزىنى سۈرگەنلەر دۇنيادا ھېچ ياشىمىغاندەك قەبرىلەردە يېتىۋاتىدۇ. شانۇشەۋكەت قۇرغانلار ۋە تەنتەنە قىلغانلار قېنى؟ اللەنىڭ نامى بىلەن قەسەمكى، ئۇلارنىڭ پارلىغان يۇلتۇزلىرى ئۇزاققا بارماي ئۆچۈپ كەتتى. دۇنياغا ھۆكۈمرانلىق قىلغان پادىشاھلار، زالىم ھۆكۈمدارلار قېنى؟ ئۇلارنىڭ مال - دۇنيالىرىغا ۋە سەلتەنەتلىرىگە باشقىلار ئىگە بولدى. دۇنيا مانا مۇشۇنداق ئۆتكۈنچى نەرسە ئەمەسمۇ؟!...



## قىرىق بىرىنچى چوڭ گۇناھ:

## تەقدىرنى يالغانغا چىقىرىش

اللہ تائالا مۇنداق دەيدۇ: ﴿إِنَّا كَلَّ شَيْءٍ خَلَقْنَاهُ بِقَدْرِ﴾ ﴿بىز ھەقىقەتەن ھەممە نەرسىنى (تەقدىر بىلەن) ئۆلچەملىك ياراتتۇق﴾<sup>①</sup>. ئىبنى جەۋزى (اللہ ئۇنىڭغا رەھىمەت قىلسۇن) «زادۇلمەسىر» ناملىق تەپسىرىدە بۇ ئايەت ئۈستىدە توختىلىپ، ئۇنىڭ نازىل بولۇش سەۋەبى ھەققىدە مۇنداق ئىككى خىل قاراشنى ئوتتۇرىغا قويدۇ:

بىرى، مەككە مۇشرىكلىرى پەيغەمبەر سەللاللاھۇ ئەلەيھى ۋەسەللەمنىڭ يېنىغا كېلىپ، تەقدىر ھەققىدە ئۇنىڭ بىلەن تالاش - تارتىش قىلغانىدى، بۇ ئايەت نازىل بولدى<sup>②</sup>. ئەبۇ ئۇمامەنىڭ رىۋايەت قىلىشىچە، بۇ ئايەت (تەقدىرنى ئىنكار قىلىدىغان) قەدەرىيە تائىپىسى ھەققىدە نازىل بولغان. يەنە بىرى، نەجران پاپاسى پەيغەمبەر سەللاللاھۇ ئەلەيھى ۋەسەللەمنىڭ ئالدىغا كېلىپ:

— ئى مۇھەممەد! گۇناھلارنىمۇ تەقدىر دەپ ئويلامسەن؟ ھەرگىز ئۇنداق ئەمەس، - دېگەن ئىدى، پەيغەمبەر سەللاللاھۇ ئەلەيھى ۋەسەللەم:

— سىلەر اللہ بىلەن جېدەللەشكۈچىسىلەر، - دېدى. شۇ چاغدا بۇ ئايەتلەر نازىل بولدى: ﴿إِنَّ الْمُجْرِمِينَ فِي ضَلَالٍ وَسُعْرٍ يَوْمَ يُسْحَبُونَ فِي النَّارِ عَلَىٰ وُجُوهِهِمْ دُوفُقُوا مَسَّ سَقَرٍ إِنَّ كَلَّ شَيْءٍ خَلَقْنَاهُ بِقَدْرِ﴾ ﴿گۇناھكارلار ھەقىقەتەن (دۇنيادا) گۇمراھلىقتىدۇر، (ئاخىرەتتە) دوزاختىدۇر. ئۇلار دوزاختا دۈم ياتقۇزۇلۇپ سۆزلىدىغان كۈندە، (ئۇلارغا):

① سۈرە قەمەر، 49 - ئايەت.

② مۇسلىم، تىرمىزى، ئىبنى ماجە ۋە ئەھمەد رىۋايەت قىلغان.

«دوزاخنىڭ ئازابىنى تېتىڭلار» (دېيىلىدۇ). بىز ھەقىقەتەن ھەممە نەرسىنى (تەقدىر بىلەن) ئۆلچەملىك ياراتتۇق<sup>①</sup>.

ئۆمەر رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «اللھ تائالا قىيامەت كۈنى بۇرۇن ئۆتكەنلەر ۋە كېيىن ئۆتكەنلەرنى بىر جايغا توپلىغان چاغدا، جاكارچىغا ئەمىر قىلىدۇ. جاكارچى بۇرۇن ئۆتكەنلەر ۋە كېيىن ئۆتكەنلەر ئاڭلايدىغان قىلىپ نىدا قىلىدۇ: "اللھ بىلەن جېدەللەشكۈچىلەر قېنى؟" بۇ چاغدا (تەقدىرنى ئىنكار قىلغان) قەدەرىيە تائىپسى ئوتتۇرىغا چىقىدۇ. شۇنىڭ بىلەن، ئۇلار دوزاخقا ھۆكۈم قىلىنىدۇ»<sup>②</sup>. اللھ تائالا ئۇلارغا: «دوزاخنىڭ ئازابىنى تېتىڭلار، بىز ھەقىقەتەن ھەممە نەرسىنى (تەقدىر بىلەن) ئۆلچەملىك ياراتتۇق» دەيدۇ.

قەدەرىيە تائىپسى "اللھ بىلەن جېدەللەشكۈچىلەر" دەپ ئاتالدى. چۈنكى ئۇلار بەندىلەرنىڭ ئىشلىرىنىڭ ئالدىنلا تەقدىر قىلىنىپ، ئاندىن شۇ ئىشلار تۈپەيلى ئازاب قىلىنىشىنى توغرا دەپ قارىمايدۇ ۋە بۇ توغرىدا اللھ بىلەن جېدەل قىلىدۇ. شۇنىڭ ئۈچۈن ئۇلارغا بۇ ئىسىم بېرىلگەن.

ھەسەن بەسەرنىڭ مۇنداق دېگەنلىكى رىۋايەت قىلىنىدۇ: اللھنىڭ نامى بىلەن قەسەمكى، قەدەرىيە تائىپسىگە ئائىت كىشىلەر كۆپ روزا تۇتۇپ، (ئورۇقلاپ) تانىدەك بولۇپ قالغان، كۆپ ناماز ئوقۇغانلىقتىن ئوقىدەك مۇكچىيىپ قالغان تەقدىردىمۇ، اللھ ئۇلارنى دوزاخقا دۇم چۈشۈرىدۇ. ئاندىن ئۇلارغا: «دوزاخنىڭ ئازابىنى تېتىڭلار، بىز ھەقىقەتەن ھەممە نەرسىنى (تەقدىر بىلەن) ئۆلچەملىك ياراتتۇق» دەيدۇ<sup>③</sup>.

① سۈرە قەمەر، 47 - ئايەتتىن 49 - ئايەتكىچە.

② تەبەرائى رىۋايەت قىلغان بولۇپ، سەنەدىدە كىملىكى نامەلۇم بىرى بار.

③ ئىبنى جەۋزىنىڭ «زادۇلمەسر» ناملىق تەپسىرى، 8 - جىلد، 102 - بەت.



ئىبنى ئۆمەر رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ھەممە نەرسە، ھەتتا دۆتلۈك ۋە ئەقىلمۇ، تەقدىر قىلىنىدۇ»<sup>①</sup>.

ئىبنى ئابباس رەزىيەللاھۇ ئەنھۇما: ھەممە ئىشنىڭ تەقدىرى ئۇ ئىش ۋۇجۇدقا چىقىشتىن بۇرۇن لەۋھۇلمەھفۇزغا يېزىلىپ بولغان، - دەيدۇ<sup>②</sup>.

اللە تائالا مۇنداق دەيدۇ: ﴿وَاللَّهُ خَلَقَكُمْ وَمَا تَعْمَلُونَ﴾ ﴿ھالبۇكى، سىلەرنى ۋە ياسىغان نەرسەڭلارنى اللە ياراتقاندۇر﴾<sup>③</sup>. ئىبنى جەرىر بۇ ئايەتنىڭ تەپسىرى ھەققىدە توختىلىپ: بۇ ئايەت مۇنداق ئىككى خىل مەنىنى ئىپادىلەيدۇ: بىرى، اللە سىلەرنى ۋە ئەمەللىرىڭلارنى ياراتتى، دېگەن مەنىنى؛ يەنە بىرى، اللە سىلەرنى ۋە ئۆز قوللىرىڭلار بىلەن ياسايدىغان بۇتلارنى ياراتتى دېگەن مەنىنى ئىپادىلەيدۇ، - دەيدۇ. بۇ ئايەت بەندىلەرنىڭ قىلمىشلىرىنىڭمۇ يارىتىلىدىغانلىقىنى كۆرسىتىپ بېرىدۇ. توغرىسىنى اللە بىلگۈچىدۇر.

اللە تائالا يەنە مۇنداق دەيدۇ: ﴿فَأَلْهَمَهَا فُجُورَهَا وَتَقْوَاهَا﴾ ﴿ئۇنىڭغا ياخشى - ياماننى بىلدۈردى﴾<sup>④</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «شەك - شۈبھىسىزكى، اللە تائالا بەزى قەۋمگە مەرھەمەت قىلىپ، ياخشىلىقنى ئاتا قىلدى. ئاندىن ئۇلارنى رەھىمتىگە داخىل قىلدى. يەنە بەزى قەۋمگە بالا بېرىپ، ئۇلارنى خار قىلدى. ئۇلارنىڭ قىلمىشلىرىنى ئەيىبلەيدى. ئۇلار اللە مۇپتىلا قىلغان بالادىن قۇتۇلالمىدى. شۇنىڭ بىلەن، اللە ئۇلارنى ئازابلىدى. اللە ئادىلدۇر». ﴿لَا يُسْأَلُ عَمَّا يَفْعَلُ وَهُمْ يُسْأَلُونَ﴾ ﴿اللەنىڭ قىلغانلىرىدىن سوئال - سوراق قىلىنمايدۇ، ئۇلاردىن سوئال - سوراق قىلىنىدۇ﴾<sup>⑤</sup>.

① مۇسلىم، مالىك ۋە ئەھمەد رىۋايەت قىلغان.

② ئىبنى جەۋزىنىڭ «زادۇلمەسر» ناملىق تەپسىرى، 8 - جىلد، 102 - بەت.

③ سۇرە سافات، 96 - ئايەت.

④ سۇرە شەمس، 8 - ئايەت.

⑤ سۇرە ئەنئىيا، 23 - ئايەت.

مۇئاز ئىبنى جەبەل رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللالاھۇ ئەلەيھى ۋەسەللەم مۇنداق دېگەن: «اللہ تائالا قانچىلىك پەيغەمبەر ئەۋەتكەن بولسا، ھەر پەيغەمبەرنىڭ ئۈمىتى ئىچىدە قەدەرىيە ۋە مۇرجىيە تائىپلىرى بار ئىدى. اللہ تائالا قەدەرىيە ۋە مۇرجىيە تائىپلىرىنى يەتمەش پەيغەمبەرنىڭ تىلى بىلەن لەنەت قىلدى»<sup>①</sup>.

ئائىشە رەزىيەللاھۇ ئەنھادىن رىۋايەت قىلىنىدۇكى، پەيغەمبەر سەللالاھۇ ئەلەيھى ۋەسەللەم مۇنداق دېگەن: «قەدەرىيە بۇ ئۈممەتنىڭ مەجۇسلىرىدۇر»<sup>②</sup>.

ئىبنى ئۆمەر رەزىيەللاھۇ ئەنھۇمدىن رىۋايەت قىلىنىدۇكى، پەيغەمبەر سەللالاھۇ ئەلەيھى ۋەسەللەم: «ھەممە ئۈممەتنىڭ مەجۇسسسى بار، بۇ ئۈممەتنىڭ مەجۇسسسى: تەقدىر يوق نەرسە، ھەر ئىش يېڭى يۈز بېرىدۇ، - دەپ بىلجىرلايدۇ. ئۇلارغا يولۇقساڭلار، مېنىڭ ئۇلاردىن ئادا - جۇدا ئىكەنلىكىمنى، ئۇلارنىڭمۇ مەندىن ئادا - جۇدا ئىكەنلىكىنى ئۇلارغا ئېيتىپ قويۇڭلار»<sup>③</sup> دېگەن. پەيغەمبەر سەللالاھۇ ئەلەيھى ۋەسەللەم سۆزىنى داۋام قىلىپ: «جېنىم ئىلكىدە بولغان زات اللہ بىلەن قەسەمكى، ئۇلارنىڭ بىرىدە ئۇھۇد تېغىدەك ئالتۇن بولۇپ، ئۇ ئۇنى اللہ يولىدا سەرپ قىلغان تەقدىردىمۇ، تەقدىرگە، يەنى ياخشىلىق ۋە يامانلىقنىڭ اللہنىڭ تەقدىرى بىلەن بولىدىغانلىقىغا ئىمان ئېيتىمىغىچە قوبۇل قىلىنمايدۇ» دېگەن.

جىبرىئىل ئەلەيھىسسالام پەيغەمبەر سەللالاھۇ ئەلەيھى ۋەسەللەمنىڭ قېشىغا كېلىپ، ئۇنىڭدىن: «ئىمان دېگەن نېمە؟» دەپ سورىغاندا، پەيغەمبەر سەللالاھۇ ئەلەيھى ۋەسەللەم: «ئىمان دېگەن اللەقا، ئۇنىڭ پەرىشتىلىرىگە، كىتابلىرىغا، پەيغەمبەرلىرىگە، ئاخىرەت كۈنىگە، تەقدىرگە، يەنى ياخشىلىق ۋە يامانلىقنىڭ اللەنىڭ تەقدىرى بىلەن بولىدىغانلىقىغا ئىشىنىشتۇر» دەپ جاۋاب بەرگەن.

① ئىبنى ئەبۇ ئاسىم ۋە تەبەرانى رىۋايەت قىلغان. ئەلبانى: بۇ ھەدىسنىڭ سەنەدى زەئىپ، - دېگەن.

② ئەبۇ داۋۇد، ئىبنى ماجە، ئەھمەد ۋە ئىبنى ئەبۇ ئاسىم رىۋايەت قىلغان. ئەلبانى: ھەسەن، - دېگەن.

③ مۇسلىم، ئەبۇ داۋۇد، ترمىزى ۋە ئەھمەد رىۋايەت قىلغان.

اللہقا ئىمان كەلتۈرۈشكە كەلسەك، ئۇ، اللہ تائالانىڭ بار ۋە بىرلىكىنى، كاتتىلىق ۋە كەماللىق بىلەن سۈپەتلەنگەنلىكىنى، بارلىق نۇقسانلاردىن پاك ئىكەنلىكىنى چىن دىلىدىن تەستىقلاش، شۇنداقلا، ئۇنىڭ ھېچ شەيىرىكى يوق، ئۇ يېگانىدۇر، ھەممە ئۇنىڭغا موھتاجدۇر، ئۇ بارلىق مەخلۇقاتلارنى ياراتتى، مەخلۇقاتلىرىنى خالىغىنىچە تەسەۋررۇف قىلدۇ، مۈلكىدە خالىغان ئىشنى ۋۇجۇدقا چىقىرىدۇ، - دەپ قوبۇل قىلىشتىن ئىبارەتتۇر.

پەرىشتىلەرگە ئىمان كەلتۈرۈشكە كەلسەك، ئۇلارنىڭمۇ اللەنىڭ بەندىلىرى ئىكەنلىكىنى تەستىقلاشتىن ئىبارەت. اللہ تائالا قۇرئان كەرىمدە ئۇلارنى سۈپەتلەپ مۇنداق دەيدۇ: ﴿بَلْ عِبَادٌ مُّكْرَمُونَ لَا يَسْفُقُونَهُ بِالْقَوْلِ وَهُمْ بِأَمْرِهِ يُعْمَلُونَ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يَشْفَعُونَ إِلَّا لِمَنِ ارْتَضَىٰ وَهُم مِّنْ خَشْيَتِهِ مُشْفِقُونَ﴾ (پەرىشتىلەر اللەنىڭ) ھۆرمەتلىك بەندىلىرىدۇر. ئۇلار اللەقا ئالدى بىلەن سۆز قىلىشقا پىتىنالمايدۇ، ئۇلار اللەنىڭ ئەمرى بويىچە ئىش قىلىدۇ. اللە ئۇلارنىڭ قىلغانلىرىنى ۋە قىلماقچى بولغانلىرىنى بىلىپ تۇرىدۇ، ئۇلار اللە رازى بولغانلارغىلا شاپائەت قىلدۇ، اللەنىڭ ھەيۋىسىدىن تىترەپ تۇرىدۇ<sup>①</sup>.

پەيغەمبەرلەرگە ئىمان كەلتۈرۈشكە كەلسەك، ئۇلارنىڭ اللە تائالا تەرىپىدىن ئېلىپ كەلگەن ۋەھىيلىرىنى يەتكۈزۈشتە راستچىل ئىكەنلىكىنى، اللەنىڭمۇ ئۇلارنى ئۇلارنىڭ راستچىل ئىكەنلىكىنى كۆرسىتىپ بېرىدىغان روشەن مۆجىزىلەر بىلەن قۇۋۋەتلىگەنلىكىنى، ئۇلارنىڭ اللەنىڭ ئەمر - پەرمانلىرىنى ئىنسانلارغا ناھايىتى ئوچۇق يەتكۈزگەنلىكىنى، ئۇلارنى ھۆرمەتلەشنىڭ لازىملىقىنى، ئۇلارنى بىر - بىرىدىن ھەرگىزمۇ ئايرىۋەتمەسلىكىنى تەستىقلاشتىن ئىبارەت.

ئاخىرەت كۈنىگە ئىمان كەلتۈرۈشكە كەلسەك، قىيامەت كۈنىنى، ئۆلگەندىن كېيىن تىرىلىشىنى، مەھشەرگاھقا ھەيدىلىش ۋە توپلىنىشىنى، ھىساب - كىتابقا تارتىلىشىنى، تارازىنى، پۇلسىرات كۆۋرۈكىنى، جەننەت ۋە دوزاخنى، ئۇنىڭدىن باشقا ئۇ كۈندە يۈز بېرىدىغان ئىشلارنى تەستىقلاشتىن

① سۇرە ئەنبىيا، 26 - ئايەتتىن 28 - ئايەتكىچە.

ئىبارەت. جەننەت ياخشى ئىش قىلغۇچىلارنىڭ تۇرالغۇ - جايىدۇر، دوزاخ بولسا گۇناھكارلارنىڭ تۇرالغۇ - جايىدۇر.

تەقدىرگە ئىمان كەلتۈرۈشكە كەلسەك، ھەرقانداق ئىشنىڭ ئالدىنلا بەلگىلىنىپ بولغانلىقىنى تەستىقلاشتىن ئىبارەت. بۇنى **اللہ تائالانىڭ مۇنۇ ئايەتلىرى ئوچۇق ئىپادىلەپ بېرىدۇ: ﴿وَاللّٰهُ خَلَقَكُمْ وَمَا تَعْمَلُونَ﴾** ھالبۇكى، سىلەرنى ۋە ياسىغان نەرسەڭلارنى **اللہ ياراتقاندۇر** ①؛ **﴿إِنَّا كَلَّمْنَا بَقْدِرٍ﴾** ② بىز ھەقىقەتەن ھەممە نەرسىنى (تەقدىر بىلەن) ئۆلچەملىك ياراتتۇق ③.

ئىبنى ئابباس رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللاھۇ ئەلەيھى ۋەسەللەم مۇنداق دېگەن: **«بىلگىنىكى، بارلىق ئىنسانلار ساڭا بىرەر نەرسە بىلەن پايدا يەتكۈزۈش ئۈچۈن توپلانغان تەقدىردىمۇ، اللہ ساڭا تەقدىر قىلغان نەرسىدىن باشقا نەرسە بىلەن پايدا يەتكۈزەلمەيدۇ. قەلەملەر ئاللىبۇرۇن كۆتۈرۈلدى، بەتلەر قۇرۇپ بولدى»** ③.

ئىلگىرى ۋە كېيىن ئۆتكەن ئۆلىمالار يۇقىرىدا بايان قىلىنغان ئىشلارنى چىن دىلىدىن تەستىقلىغان، ھېچ شەك قىلمىغان ۋە ئىككىلەنمىگەن كىشىنىڭ ھەقىقىي مۇئىن بولىدىغانلىقىنى ئىلگىرى سۈرىدۇ. مەيلى ئۇ كىشى قەتئىي دەلىللەرنىڭ ياردىمى بىلەن مۇشۇ ئېتىقادقا كەلسۇن ياكى ئۆزلىكىدىن مۇشۇنداق ئېتىقاد قىلسۇن ئوخشاشتۇر.

\*\*\*\*\*

تابىئىنلارنىڭ كاتتىلىرىدىن يەتمىش نەپەر كىشى، مۇسۇلمانلارنىڭ ئىماملىرى، سەلەف سالىھلار ۋە فىقھىشۇناسلار پەيغەمبەر سەللاھۇ ئەلەيھى ۋەسەللەمنىڭ تەقدىر ھەققىدە كۆرسەتكەن تەلىماتلىرىنىڭ تۆۋەندىكىلەردىن ئىبارەت ئىكەنلىكىگە ئىجما قىلغان (بىرلىككە كەلگەن):

① سۇرە ساففات، 96 - ئايەت.

② سۇرە قەمەر، 49 - ئايەت.

③ تىرمىزى رىۋايەت قىلغان ۋە: ھەسەن ۋە سەھىھ، - دېگەن.

ئالدى بىلەن ئاللا تائالانىڭ ھۆكۈمىگە ۋە تەقدىرىگە رازى بولۇش، بۇيرۇقلىرىغا بوي سۇنۇش، ھۆكۈملىرى ئۆز ئىچىگە ئالغان ئەزىيەتلىك ھېكمەتلەرگە چىداملىق بولۇش، بۇيرۇغان ئىشلارنى بېجىرىش، توسقان ئىشلاردىن يېنىش، ئەمەلنى ئىخلاس بىلەن قىلىش، ياخشىلىق ۋە يامانلىقنىڭ ئاللا تائالا تەرىپىدىن تەقدىر قىلىنغانلىقىغا ئىمان كەلتۈرۈش، رىياخورلۇق ۋە جېدەلخورلۇقنى تەرك ئېتىش، دىندا تالاش - تارتىش قىلماسلىق، مەيلى ياخشى ياكى يامان بولسۇن، ھەرقانداق خەلىپىنىڭ ئارقىسىدىن جېھادقا چىقىش، ئەھلى قىبلىدىن ئۆلگەن كىشىلەرنىڭ نامىزىنى چۈشۈرۈش قاتارلىقلاردىن ئىبارەت.

ئىمان - سۆز، ئەمەل ۋە نىيەتتىن ئىبارەت. ئىمان تائەت - ئىبادەت بىلەن زىيادە بولىدۇ، گۇناھ - مەسىيەت بىلەن كېمىيدۇ. قۇرئان ئاللاھنىڭ كالامىدۇر، ھەرگىزمۇ مەخلۇق ئەمەس. جىبرىئىل ئەلەيھىسسالام ئۇنى ئاللاھنىڭ دەرگاھىدىن پەيغەمبىرى مۇھەممەد سەللەللاھۇ ئەلەيھى ۋەسەللەمگە ئېلىپ چۈشتى. سۇلتان مەيلى ئادىل ياكى زالىم بولسۇن، ئۇنىڭ بايرىقى ئاستىدا سەۋر قىلىش لازىم. ئەمىرلەر زۇلۇم قىلغان تەقدىردىمۇ، ئۇلارغا قىلىچ كۆتۈرۈپ چىقماستىن كېرەك. ھالانى ھارام، ھارامنى ھالال دېمىگەنلا بولسا، چوڭ گۇناھلارنى قىلغان تەقدىردىمۇ، قىبلە ئەھلىنى كاپىرغا چىقارماستىن لازىم. پەيغەمبەر سەللەللاھۇ ئەلەيھى ۋەسەللەم جەننەت بىلەن بېشارەت بەرگەن كىشىلەردىن باشقا قىبلە ئەھلىدىن ھېچكىمگە بىرەر ياخشىلىق ئۈچۈن "ئۇ دېگەن جەننەتتىكى" دەپ گۇۋاھلىق بېرىشكە بولمايدۇ. شۇنىڭدەك، پەيغەمبەر سەللەللاھۇ ئەلەيھى ۋەسەللەمنىڭ ساھابىلىرى ئارىسىدا يۈز بەرگەن ھادىسىلەرنى تىل ئۇزارتماستىن كېرەك. پەيغەمبەر سەللەللاھۇ ئەلەيھى ۋەسەللەمدىن كېيىن ئىنسانلارنىڭ ئەڭ ئەۋزىلى ئەبۇ بەكرى رەزىيەللاھۇ ئەنھۇ، ئۇنىڭدىن قالسا ئۆمەر رەزىيەللاھۇ ئەنھۇ، ئۇنىڭدىن قالسا ئوسمان رەزىيەللاھۇ ئەنھۇ، ئۇنىڭدىن قالسا ئەلى ئىبنى ئەبۇ تالىب رەزىيەللاھۇ ئەنھۇدۇر.

پەيغەمبەر سەللەللاھۇ ئەلەيھى ۋەسەللەمنىڭ بارلىق ئاياللىرىغا، بالىلىرىغا ۋە ساھابىلىرىگە اللە تەئە مولى رەھمەت تەلەيمىز، ئامىن.

\*\*\*\*\*

**پايدىلىق مەلۇماتلار:** ئۆلىمالار ئىنسانلارنىڭ بەزى سۆزلىرىنىڭ كۆپىلىق بولىدىغانلىقىنى ئوچۇق بايان قىلغان بولۇپ، ئۇ سۆزلەر تۆۋەندىكىلەردىن ئىبارەت:

1 - اللەنىڭ گۈزەل ئىسىملىرىدىن بىرىنى، يا بۇيرۇقنى، يا ۋەدىسىنى، يا ئاگاھلاندىرۇشنى مەسخىرە قىلىش كۆپىلىقتۇر.

2 - ئەگەر بىراۋ: "اللە مېنى پالانى ئىشنى قىلىشقا بۇيرۇغان بولسا، مەن ئۇنى قىلمايتتىم" دېسە، كاپىر بولىدۇ.

3 - ئەگەر بىرى: "قىبلە بۇ تەرەپتە بولۇپ قالغان بولسا، ئۇ تەرەپكە قاراپ ناماز ئوقۇمايتتىم" دېسە، كاپىر بولىدۇ.

4 - ئەگەر بىرى يەنە بىرىگە: "نامازنى تاشلىمىغىن، بولمىسا اللە سېنى جازالايىدۇ" دېگەندە، ئۇ ئۇنىڭغا: "كېسەل بولۇپ قالغانلىقىم ۋە ئېغىر كۈندە قالغانلىقىم ئۈچۈن ئوقۇيالمىغان نامىزىمغا اللە مېنى جازالىسا، ئۇ ماڭا زۇلۇم قىلغان بولىدۇ" دېسە، كاپىر بولىدۇ.

5 - ئەگەر بىرى يەنە بىرىگە: "تىرىقلىرىڭنى ئالغىن، چۈنكى تىرىقنى ئېلىش سۈننەتتۇر" دېگەندە، ئۇ ئۇنىڭغا: "سۈننەت بولغان تەقدىردىمۇ، مەن ئالمايمەن" دېسە، كاپىر بولىدۇ.

6 - ئەگەر بىرى: "پالانچى مېنىڭ كۆزۈمگە يەھۇدىدەك كۆرۈنىدۇ" دېسە، كاپىر بولىدۇ.

7 - ئەگەر بىرى: "اللە تائالا ئادالەت يۈرگۈزۈش ئۈچۈن ئولتۇردى" دېسە ياكى: "ئادالەت يۈرگۈزۈش ئۈچۈن ئورنىدىن تۇردى" دېسە، كاپىر بولىدۇ.

8 - ئەگەر بىرى بىر مۇسۇلمانغا: "اللە ئاقىۋىتىڭنى خەيرلىك قىلمىسۇن، ئىمانىڭنى ئېلىۋالسۇن" دېسە، كاپىر بولىدۇ.

9 - بىراۋ يەنە بىراۋنىڭ قەسەم ئىچىشىنى تەلەپ قىلسا، ئۇ اللەنىڭ نامى بىلەن قەسەم ئىچمەكچى بولغاندا، ئۇنىڭغا: "تالاقنى تىلغا ئېلىپ قەسەم ئىچكىن" دېسە، كاپىر بولىدۇ.

- 10 - ئۆلمالار بىرىنىڭ يەنە بىرىگە: "سېنى كۆرسەم ئۆلۈكنى كۆرگەندەك بولمەن" دېسە، كاپىر بولىدىغان ياكى بولمايدىغانلىقى ھەققىدە ئىختىلاپ قىلىشقان. بەزىلەر: كاپىر بولىدۇ، - دېگەن.
- 11 - ئەگەر بىرى: "پالانچى پەيغەمبەر بولغان بولسا، ئۇنىڭغا ئىمان كەلتۈرمەيتتىم" دېسە، كاپىر بولىدۇ.
- 12 - ئەگەر بىرى: "پالانچىنىڭ دېگىنى توغرا چىقسا ئىدى، نىجات تاپاتتۇق" دېسە، كاپىر بولىدۇ.
- 13 - ئەگەر بىرى دىننى مەسخىرە قىلىش ياكى تاھارەتسىز ناماز ئوقۇشنى ھالال ساناش يۈزىسىدىن تاھارەتسىز ناماز ئوقۇسا، كاپىر بولىدۇ.
- 14 - ئىككى كىشى جېدەللىشىپ قىلغان بولۇپ، بىرى: "لا ھەۋلە ۋەلا قۇۋۋەتە ئىلاھ بىلاھ" دېگەندە، يەنە بىرى: "لا ھەۋلە ۋەلا قۇۋۋەتە ئىلاھ بىلاھ دېگىنىڭ ھېچ نەرسىگە دال بولمايدۇ" دېسە، كاپىر بولىدۇ.
- 15 - ئەگەر بىرى مۇئەزرىنىڭ ئەزىنىنى ئاڭلاپ: "ئۇ يالغان سۆزلەۋاتىدۇ" دېسە، كاپىر بولىدۇ.
- 16 - ئەگەر بىرى: "قىيامەتتىن قورقمايمەن" دېسە، كاپىر بولىدۇ.
- 17 - ئەگەر بىرى يۈك - تاقلارنى چۈشۈرۈپ: "ئۇنى اللەقا تاپشۇردۇم" دېگەندە، باشقا بىرى: "ئۇنى ئوغرىنى تۇتمايدىغان زاتقا تاپشۇردۇڭ" دېسە، كاپىر بولىدۇ.
- 18 - ئەگەر بىرى ئۆزىنى ئىمامغا ئوخشىتىپ ئىگىز بىر جايغا چىقىپ ئولتۇرسا، ئاندىن باشقىلار ئۇنىڭدىن مەسىلە سوراپ، كۈلكە قىلسا ياكى: "بىر قاچا تاماق ئىلىمدىن ياخشىدۇر" دېسە، كاپىر بولىدۇ.
- 19 - ئەگەر بىرى مۇسبەتكە يولۇققاندا: "بالا - چاقامنى، مال - مۈلكىمنى ئالدىڭ، ئەمدى قانداق قىلىمىز" دېسە، كاپىر بولىدۇ.
- 20 - ئەگەر بىرى بالىسىنى ياكى قۇلىنى ئۇرغاندا، باشقا بىرى ئۇنى كۆرۈپ: "سەن مۇسۇلمان ئەمەسمۇ؟" دېسە، ئۇ قەستەن: "ياق" دېسە، كاپىر بولىدۇ.

21 - ئەگەر بىرى: "الله تائالا زىنانى، ئادەم ئۆلتۈرۈشنى، زۇلۇم قىلىشنى ھارام قىلمىغان بولسا ئىدى" دەپ ئارزۇ قىلسا، كاپىر بولىدۇ.

22 - ئەگەر بىرى بېلىگە شوينا باغلىۋېلىپ، "بۇ نېمە؟" دەپ سورالغاندا: "زۇننار (قىممەت باھالىق بەلۋاغ ياكى كەمەر)" دېسە، كۆپىنچە ئۆلىمالارنىڭ پىكرىگە ئاساسەن كاپىر بولىدۇ.

23 - ئەگەر بىرى: "يەھۇدىيلارنىڭ بالىلىرىنى ئوقۇتۇش مۇسۇلمانلارنىڭ بالىلىرىنى ئوقۇتۇشتىن ياخشىدۇر، چۈنكى يەھۇدىيلار بالىلىرىنىڭ ئوقۇتقۇچىلىرىغا بىر نەرسىلەر بېرىدۇ" دېسە، كاپىر بولىدۇ.

24 - ئەگەر بىرى: "ئوتپەرەست ناسارادىن ياخشىدۇر" دېسە، كاپىر بولىدۇ.

25 - ئەگەر بىرىگە: "ئىمان دېگەن نېمە؟" دېيىلگەندە، ئۇ: "بىلمەيمەن" دەپ جاۋاب بەرسە، كاپىر بولىدۇ.

سېپىنىڭ دىنىنىڭ يوق، سېپىنىڭ ئىماننىڭ يوق، سېپىنىڭ ئىمانى ئىشەنچنىڭ يوق، سەن گۇناھكار، سەن مۇناپىق، سەن پاسىق... دېگەندەك سۆزلەرمۇ يۇقىرىدىكىگە ئوخشاشلا قەبىھ ۋە يامان سۆزلەردۇر. بۇ سۆزلەر ۋە بۇلارغا ئوخشاش سۆزلەرنىڭ ھەممىسى ھارام بولۇپ، بەندىنىڭ بۇ سۆزلەرنى قىلغانلىق سەۋەبىدىن ئىمانى چىقىپ كېتىش ۋە دوزاخقا مەڭگۈ كىرىپ كېتىش خەۋىپى بار.

ئۇلۇغ ۋە مېھرىبان اللەقا ئىلتىجا قىلىپ، بىزنى قۇرئان ۋە سۈننەتكە مۇۋاپىق ئەمەل قىلىدىغان مۇسۇلمانلاردىن قىلىپ ۋاپات تاپتۇرۇشنى تەلەيمىز. شەك - شۈبھەسىزكى، اللە ناھايىتى مېھرىباندۇر.

\*\*\*\*\*

**ۋەز - نەسىھەت:** ئى اللەنىڭ بەندىلىرى! ھېسابسىز مال - دۇنيا يىغقانلار ھازىر قېنى؟ ھاۋايى - ھەۋەسكە بېرىلىپ، پەقەت شەھۋىتىنى قاندۇرغانلار قەيەرگە كەتتى؟ ئۇلار دۇنيادا ئەبەدى قېلىشنى ئويلىدى، ئەمما ئارزۇلىرىغا يېتەلمىدى. ئۇلار مال - دۇنياغا ئالدىنىپ، ئۆمرىنى خازان قىلدى. ئاخىرى بېرىپ،



شەيتاننىڭ قاپقىنىغا چۈشتى. ئەزرائىل كەلگەندە، بوينىنى پۈكۈپ، تولىمۇ خارۇزار بولدى. ئەزرائىل ئۇلارنى دۇنيادىن ھەيدەپ چىقاردى. اللەنىڭ نامى بىلەن قەسەمكى، ئۇلار دۇنياغا ھەرگىز قايتىپ كەلمەيدۇ. ئۇلار قەبرىلەردە ئايرىم - ئايرىم ياتماقتا. قاچانكى سۇر چېلىنسا، مەھشەرگاھقا جەم بولۇشىدۇ.

بىر شېئىردا مۇنداق دېيىلگەن (مەزمۇنى): ئۆلۈم ئىلىم ئەھلىگە ئوچۇق - ئاشكار تەھدىت سېلىۋاتقان تۇرسا، ئۇلار قانداقمۇ خۇشال - خۇرام ئۆتەلسۇن، قانداقمۇ ھاياتنىڭ پەيزىنى سۈرۈپ خاتىرجەم ئۇخلىيالىسۇن؟! ئاۋامنىڭ قۇلقى بولسا ئىدى، ئەلۋەتتە، بۇنى ئاڭلايتتى. دوزاخ ئۇلارنىڭ ئۆتە يولىدۇر. كىم قۇتۇلۇپ، كىم دۈم چۈشىدۇ بۇنى ھېچكىم بىلمەيدۇ؟ قۇشلار، ھايۋانلار، ھەتتا دېڭىزدىكى بېلىقلارنىڭ مۇنداق ئەندىشىسى يوق. لېكىن ئىنسان قىلمىشلىرى تۈپەيلى ئۇ كۈنى توختىتىپ قويۇلىدۇ. ئۇنىڭ سىرلىرىدىن ۋاقىپ بولغان بىر كۈزەتچىسى بار. ئۇ كۈنى ئەمەللىرىنىڭ ھېساب - كىتابى بىرمۇبىر كۆرۈلىدۇ. ھەتتا ئۇنىڭ دەۋاگەرلىرى ئۆزىنىڭ تېرىسى، كۆزلىرى ۋە قۇلاقلىرى بولىدۇ. ئىنسانلار قەبرىلىرىدىن تۇرغاندا، گۇۋاھچىلار ئاللىبۇرۇن تۇرۇپ بولغان بولىدۇ. جىنلار، ئىنسانلار ۋە پەرىشتىلەرنى قورقۇنۇپ باسىدۇ. ئەمەل دەپتەرلىرى قوللارغا ئۇچۇپ كېلىدۇ. ئۇنىڭدا بارلىق ئىشلار ۋە سىرلار پاش قىلىنىدۇ. ئەڭ كىچىك ھەرىكەتتىن تارتىپ، بارلىق چوڭ ئىشلارنىڭ ھەممىسى ئۇلارنىڭ ئالدىغا كېلىپ تۇرغاندا، ئۇلار نېمىمۇ دېيەلسۇن؟! بۇ چاغدا ئىنسان ئۆزىنى كۈتۈۋاتقان نەرسىنىڭ نېمە ئىكەنلىكىنىمۇ بىلمەيدۇ. جەننەتكە كىرىپ ئەبەدى سائادەتكە ئېرىشەمدۇ ياكى كۆيدۈرۈپ چىقىلىدىغان دوزاخقا كىرەمدۇ؟ دوزاخقا كىرگەنلەر قاتتىق ئازابلىنىدۇ. ئۇنىڭدىن چىقىشنى ئارزۇ قىلغان تەقدىردىمۇ، ھەرگىز يول تاپالمايدۇ. ئۇلار ھەرقانچە يىغلاپ يالۋۇرغان بولسىمۇ، بۇنىڭ ھېچقانداق پايدىسى بولمايدۇ. ئۇ جايدا قانچىلىك پەرياد قىلغان، ئىگرىغان، قاقشىغان بولسىمۇ، ئىچ ئاغرىتىش، رەھىم قىلىش ۋە ھېسداشلىق قىلىش دېگەن نەرسە ھەرگىز مەۋجۇد ئەمەس.



## قىرىق ئىككىنچى چوڭ گۇناھ:

### كىشىلەرنىڭ مەخپىي ئىشلىرىنى سۈرۈشتە قىلىش

اللہ تائالا مۇنداق دەيدۇ: ﴿وَلَا تَجَسَّوْا﴾ (مۇئىمىنلەرنىڭ ئەيىبىنى) ئىزدىمەڭلار! <sup>①</sup>.

تەپسىر شۇناسلار: بۇ ئايەت مۇسۇلمانلارنىڭ ئەيىبلىرىنى ماراتش، ئىزدەش ۋە سۈرۈشتە قىلىشتىن چەكلەيدۇ، دەيدۇ. يەنى بۇ ئايەت: ئەگەر اللہ بىرىڭلارنىڭ قېرىندىشىنىڭ ئەيىبىنى يوشۇرغان بولسا، ئۇنىڭدىن خەۋەردار بولۇش ئۈچۈن سۈرۈشتە قىلىپ يۈرمىسۇن، دېگەن مەنىنى ئىپادىلەيدۇ.

ساھابىلەر ئىبنى مەسئۇد رەزىيەللاھۇ ئەنھۇغا:

— ۋەلىد ئىبنى ئۇقبەنىڭ ساقلىدىن ھاراق تېمىۋاتىدۇ، - دېگەندى، ئۇ:

— بىز ئىزدەپ تېپىشتىن چەكلەندۇق، كۆرگەن نەرسىمىزگە ھۆكۈم چىقىرمىز، - دەپ جاۋاب بەردى <sup>②</sup>.

پەيغەمبەر سەلەللاھۇ ئەلەيھى ۋەسەللىم مۇنداق دەيدۇ: «كىمكى بىرەر قەۋمنىڭ سۆزىنى تىڭشسا، ھالبۇكى، ئۇلار ئۇنىڭ مۇنداق قىلىشىنى يامان كۆرىدۇ، قىيامەت كۈنى ئۇنىڭ ئىككى قۇلقىنىڭ ئىچىگە ئېرىتىلگەن قوغۇشۇن قۇيۇلىدۇ» <sup>③</sup>.

اللەقا سېغىنىپ مۇنداق ئازابلاردىن پاناھ تىلەيمىز، شۇنداقلا ئۇنىڭغا ئىلتىجا قىلىپ، بىزنى ئۆزى ياخشى كۆرىدىغان ۋە رازى بولىدىغان ئىشلارغا مۇۋەپپەقىيەت قىلىشىنى سورايمىز! ئۇ ناھايىتى سېخى، ناھايىتى كەرەملىكتۇر.

\*\*\*\*\*

<sup>①</sup> سۈرە ھۇجرات، 12 - ئايەت.

<sup>②</sup> ئەبۇ داۋۇد رىۋايەت قىلغان.

<sup>③</sup> بۇخارى، ئەبۇ داۋۇد، ترمىزى، دارىمى ۋە ئەھمەد رىۋايەت قىلغان.

**ۋەز - نەسىھەت:** ئى اللەنىڭ بەندىلىرى! ئۆلۈم يېقىنلاشتى. مال - دۇنيا توپلاش ئۈچۈن چارچىغان جانلار مانا ئەمدى گۆرىگە قويۇلدى. ئۆلۈم سىلەرنى ئۆز چاڭگىلىغا ئېلىپ، ھەممە نەرسەڭلاردىن قۇرۇق قويدى. بىر چاغلار قەبرىگە كۈن نۇرى چۈشۈۋاتقاندەك قىلاتتى، مانا ئەمدى ئاللىبۇرۇن پېتىپ كەتتى. ھەر تەرەپكە بالايىئاپەت قاپقانلىرى قۇرۇلدى. ئى اللەنىڭ بەندىلىرى! بارلىق گۇناھلار قاتار - قاتار يېزىلدى. ھەممە ئىنسان قىلمىشىغا يارىشا مۇكاپاتقا ئېرىشىدۇ ياكى جازاغا تارتىلىدۇ. قىلغان ياخشىلىقى پايدىسىغا، يامانلىقى زىيىنىغا بولىدۇ.

ئارزۇ - ئارمانلارغا، يالغان خىياللارغا ئالدىنىپ، قەبىھ ئىشلاردىن قول ئۈزمەستىن دوئىلغا چۈشكەن ئى ئىنسان! كىم بىلەن دوئىلغا چۈشكەنلىكىڭنى بىلەمسەن؟ سەن جىسمى بار، ئۆزى يوق مەخلۇققا ئايلىنىپ قاپسەن، ياخشىلىقلارنى قولدىن بېرىشكە قانداقمۇ رازى بولىدۇڭ؟ ئۆمۈرۈڭ ئاخىرلىشىپ، چېچىڭغا ئاق كىرىسىمۇ، تېخىچە تەۋبە قىلمامسەن! قاچان ئۇيقۇڭنى ئاچسەن؟ ئۆلۈم بوسۇغاڭغا كېلىۋاتسا، سېنىڭ تېخىچە بەخرامان ئۇخلاۋاتقىنىڭدىن تولمۇ ھەيرانمەن!...؟



## قىرىق ئۈچىنچى چوڭ گۇناھ:

## چېقىمچىلىق قىلىش

چېقىمچى \_ ئىنسانلارنىڭ ئارىسىنى بۇزۇش ئۈچۈن گەپ توشۇيدىغان كىشىدۇر. مۇسۇلمانلارنىڭ بىردەك قارىشىغا كۆرە چېقىمچىلىقنىڭ ھۆكۈمى ھارامدۇر. ئۇنىڭ ھارام ئىكەنلىكىگە قۇرئان ۋە ھەدىستە شەرئىي دەلىللەر بايان قىلىنغان. اللە تائالا مۇنداق دەيدۇ: ﴿وَلَا تُطِغْ كَلَّ حَلْفٍ مَّهِينٍ هَمَّازٍ مَّشَاءٍ بَمِيمٍ﴾ ﴿قەسەمخور، پەس، غەيۋەتخور، سۇخەنچى ئادەم (ۋەلىد ئىبنى مۇغبرە)گە ئىتائەت قىلمىغىن﴾<sup>①</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «چېقىمچى جەننەتكە كىرمەيدۇ»<sup>②</sup>. پەيغەمبەر سەللەللاھۇ ئەلەيھى ۋەسەللەم ئىككى ئادەمنىڭ قەبرىسىنىڭ يېنىدىن ئۆتۈپ كېتىۋېتىپ: «بۇ ئىككىسى ئازابلىنىۋېتىپتۇ. ئۇلار چوڭ گۇناھ تۈپەيلى ئازابلىنىۋېتىپتۇ. ئەمما ئۇ ئازابقا كۆرە ھەقىقەتەن چوڭ گۇناھتۇر. ئۇلارنىڭ بىرى، سۇيىدۈكىدىن ساقلانماپتىكەن. يەنە بىرى، چېقىمچىلىق قىلاتتىكەن» دېدى. كېيىن ھۆل بىر شاخنى ئېلىپ، ئىككى پارچە قىلىپ سۇندۇرۇپ، ئىككى قەبرىنىڭ ھەر بىرىگە بىردىن سانجىپ قويدى ۋە: «بەلكى بۇ شاخ قۇرۇپ قالغىچە ئۇلارنىڭ ئازابلىرى يەڭگىلەپ قالار» دېدى<sup>③</sup>.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «سىلەر ئىنسانلارنىڭ ئەڭ يامىنىڭ ئىككى يۈزلىملىك كىشى ئىكەنلىكىنى بايقايسىلەر. ئۇ ئۇلارغا بىر يۈزى بىلەن، بۇلارغا يەنە بىر يۈزى بىلەن كېلىدۇ. كىمكى دۇنيادا

① سۈرە قەلەم، 10 - ۋە 11 - ئايەتلەر.

② بىرلىككە كەلگەن ھەدىس.

③ بىرلىككە كەلگەن ھەدىس.

ئىككى تىللىق (ئىككى يۈزلىملىك) بولسا، الله تائالا قىيامەت كۈنى ئۇنىڭغا ئوتتىن ئىككى تىل بېرىدۇ»<sup>①</sup>.

ئىمام غەززالى (الله ئۇنىڭغا رەھمەت قىلسۇن) مۇنداق دەيدۇ: چېقىمچىلىق ئادەتتە بىر كىشى ھەققىدە سۆزلەنگەن سۆزنى ئۇ كىشىگە يەتكۈزۈپ: پالانچى سەن توغرىلىق مۇنداق دەۋاتىدۇ، دېيىشتىن ئىبارەت. ئەمما ئۇ ئەمەلىيەتتە بۇنىڭ بىلەنلا چەكلىنىپ قالمايدۇ. بەلكى ئاشكارا بولۇپ قېلىشى يامان كۆرۈلگەن ھەممە نەرسىنى ئۆز ئىچىگە ئالىدۇ. بۇ، مەيلى بىرىنىڭ سۆزىنى باشقا بىرىگە ئېغىز ئارقىلىق يۆتكەش ياكى يېزىش، كۆز قىسىش، ئىشارەت قىلىش ئارقىلىق بىلدۈرۈش بولسۇن، مەيلى بىرىنىڭ ئەيىبىنى ياكى باشقا خۇسۇسىي ئىشلىرىنى سۆزلەش بولسۇن، ھەممىسى ئوخشاش چېقىمچىلىقتۇر.

چېقىمچىلىقنىڭ ماھىيىتى مەخپىيەتلىكنى ئاشكارىلاش، ئاشكارىلانسا بولمايدىغان ئىشلارنى يېپيۋېتىشتىن ئىبارەتتۇر. ئەسلىدە ئىنسان باشقىلارنىڭ ئەيىب - نۇقسانلىرىنى كۆرمەسكە سېلىشى كېرەك. پەقەت بۇ كەمچىلكلەرنى سۆزلەش پايدىلىق بولسا ياكى گۇناھنىڭ ئالدىنى ئېلىش ئىمكانىيىتى ياراتسا، سۆزلەشكە بولىدۇ.

بىرى چېقىمچىلىق قىلىپ: پالانچى سېنى ئۇنداق دېدى، پۈكۈنچى مۇنداق دېدى، دەپ گەپ كۆتۈرۈپ كەلسە، مۇنۇ ئالتە ئىشنى قىلىش لازىم:

1 - گەپ كۆتۈرۈپ كەلگەن كىشىنىڭ سۆزىنى تەستىقلىماسلىق لازىم. چۈنكى ئۇ چېقىمچىدۇر، پاسىقتۇر. پاسىقنىڭ سۆزى قوبۇل قىلىنمايدۇ.

2 - ئۇنى چېقىمچىلىق قىلىشتىن توسۇش، ئۇنىڭغا نەسىھەت قىلىش ۋە بۇنىڭ يامان ئىش ئىكەنلىكىنى ئېيتىش لازىم.

3 - ئۇنى اللهنىڭ رازىلىقى ئۈچۈن يامان كۆرۈش لازىم. چۈنكى ئۇ اللهنىڭ دەرگاھىدا دۈشمەن ھېسابلىنىدۇ. شۇڭا ئۇنى اللهنىڭ رازىلىقى ئۈچۈن يامان كۆرۈش ۋاجىبتۇر.

4 - گېپى قىلىنغان كىشى ھەققىدە يامان گۇمان قىلماسلىق لازىم. چۈنكى الله تائالا بۇ ھەقتە مۇنداق دەيدۇ: ﴿اجْتَبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ﴾ ﴿نۇرغۇن گۇمانلاردىن ساقلىنىڭلار (يەنى ئائىلىدىكىلىرىڭلارغا ۋە

<sup>①</sup> بىرلىككە كەلگەن ھەدىس.

كشىلەرگە گۇمانخورلۇق قىلماڭلار، بەزى گۇمانلار ھەقىقەتەن گۇناھتۇر<sup>①</sup>.

5 - چېقىمچىنىڭ گېپىنى ئاڭلىغاندا، ئاڭلىغان سۆزلەرنىڭ توغرىلىقىنى ئېنىقلاشقا ئورۇنماسلىق ۋە ئۇنى سۈرۈشتە قىلماسلىق لازىم. چۈنكى اللە تائالا بۇ ھەقتە مۇنداق دەيدۇ: ﴿وَلَا تَجَسَّوْا﴾ (مۇئىمىنلەرنىڭ ئەيىبىنى ئىزدىمەڭلار)<sup>②</sup>.

6 - چېقىمچىنى توسقان ئىشنى ئۆزىگە راۋا كۆرمەسلىك كېرەك. يەنى باشقىلارنى چېقىمچىلىق قىلىشتىن توسۇپ تۇرۇپ، بۇ ئىشنى ئۆزى قىلسا بولمايدۇ.

رەۋايەت قىلىنىشىچە، بىر كىشى ئۆمەر ئىبنى ئابدۇلئەزىزنىڭ يېنىغا يەنە بىر كىشىنى چېقىش ئۈچۈن كەلگەندە، خەلىپە ئۇنىڭغا:

– ئى بۇرادەر! خالساڭ بۇ ئىشنى تەكشۈرۈپ چىقىمىز. ئەگەر سۆزۈڭ راست چىقسا، سەن مۇنۇ ئايەتنىڭ ھۆكۈمىگە كىرسەن: ﴿إِنْ جَاءَكُمْ فَاسِقٌ بِنِيٍّ فَبَيِّنُوا﴾ (ئەگەر سىلەرگە بىر پاسىق ئادەم بىرەر خەۋەر ئېلىپ كەلسە، (ئۇ خەۋەرنى) ئېنىقلاپ كۆرۈڭلار)<sup>③</sup>. ئەگەر سۆزۈڭ يالغان چىقسا، ئۇ چاغدا سەن مۇنۇ ئايەتنىڭ ھۆكۈمىگە كىرسەن: ﴿هَمَّازٌ مِّمَّاءَ بِيَمِينٍ﴾ (غەيۋەتخور، سۇخەنچى)<sup>④</sup>. ئەگەر خالساڭ، سېنى ئەپۇ قىلىمىز، - دېگەن ئىدى، ئۇ كىشى:

– ئى مۇئىمىنلەرنىڭ ئەمرى! مېنى ئەپۇ قىلغىن، بۇنىڭدىن كېيىن ھەرگىزمۇ چېقىمچىلىق قىلمايمەن، - دېدى.

بىر كىشى ساھىب ئىبنى ئىبادقا خەت يېزىلغان بىر پارچە تېرىنى سۇندى. ئۇنىڭدا مال - دۇنياسى كۆپ بىر يېتىمنىڭ مېلىنى ئېلىۋېلىشقا قىزىقتۇرۇش توغرىسىدىكى مەزمۇن يېزىلغان ئىدى. ساھىب ئىبنى ئىباد تېرىنىڭ ئارقا يۈزىگە مۇنداق ئەسكەرتىش يازدى: چېقىمچىلىق، گەرچە ئېيتىلغان سۆز توغرا بولسىمۇ، ناھايىتى قەبىھ ئىشتۇر. اللە ئۆلگەن كىشىگە

① سۈرە ھۇجرات، 12 - ئايەت.

② سۈرە ھۇجرات، 12 - ئايەت.

③ سۈرە ھۇجرات، 6 - ئايەت.

④ سۈرە قەلەم، 11 - ئايەت.

رەھمەت قىلسۇن، يېتىمنى ئۆز پاناھىدا ساقلىسۇن، ئۇنىڭ مېلىنى كۆپەيتسۇن، چېقىمچىنىڭ بالاسىنى بەرسۇن<sup>①</sup>.

ھەسەن بەسىرى مۇنداق دەيدۇ: كىمكى ساڭا بىرىنىڭ گېپىنى توشۇپ كەلسە، بىلگىنىكى، ئۇ سېنىڭ گېپىڭنىمۇ باشقىلارغا توشۇپ بارىدۇ. ماقال تەمسىلدە مۇنداق دېيىلگەن: ساڭا گەپ توشۇپ كەلگەن كىشى سېنىڭ گېپىڭنىمۇ توشۇيدۇ، ئۇنىڭدىن ھەزەر ئەيلىگەن.

ئىبنى مۇبارەك مۇنداق دەيدۇ: ۋەلىدىزنا سىر ساقلىمايدۇ. ئۇ بۇ سۆزى ئارقىلىق سىر ساقلىمايدىغان ۋە چېقىمچىلىق بىلەن شۇغۇللىنىدىغان ھەرقانداق كىشىنىڭ ۋەلىدىزنا ئىكەنلىكىگە ئىشارەت قىلغان. ئۇ بۇ قارىشىنى اللە تائالانىڭ مۇنۇ ئايىتىدىن ئالغان: ﴿عُلِّبَ بَعْدَ ذَلِكَ زَنِيمًا﴾ ﴿قوپال، ئۇنىڭ ئۈستىگە ھارامدىن بولغان﴾<sup>②</sup>.

رىۋايەت قىلىنىشىچە، سەلەف سالىھلاردىن بىر كىشى بىر قېرىندىشىنى زىيارەت قىلىپ بېرىپ، ئۇنىڭغا باشقا قېرىنداشلىرىدىن بىرىنىڭ ساھىبخان يامان كۆرىدىغان گېپىنى قىلىپ بېرىپتەكەن، ساھىبخان ئۇنىڭغا: ئى بۇرادىرىم! غەيۋەت قىلدىڭ. سەن ئۈچ جىنايەت بىلەن مېنى زىيارەت قىلىپ كەپسەن: بىرى، قېرىندىشىمنى ماڭا يامان كۆرسەتتىڭ؛ يەنە بىرى، ئۇنىڭ سەۋەبىدىن قەلبىمنى مەشغۇل قىلدىڭ (يەنى ھوزۇر - ھالاۋىتىمنى بۇزدۇڭ)؛ ئۈچىنچىسى، ئۆزەڭگە ئۆزەڭ تۆھمەت قىلدىڭ، - دېگەن.

دانالاردىن بىرى مۇنداق دەيدۇ: بىرى ساڭا قېرىندىشىڭنى تىللاپ بەرسە، سېنى تىللىغان بولىدۇ. بىر كىشى ئەلى ئىبنى ھۈسەين رەزىيەللاھۇ ئەنھۇمانىڭ يېنىغا كېلىپ، ئۇنىڭغا:

\_\_ پالانچى سېنى ئەيىبلەپ، مۇنداق، مۇنداق سۆزلەرنى قىلدى، - دېگەندى، ئۇ ئۇنىڭغا:

\_\_ ئۇنداق بولسا، بىز ئۇنىڭ قېشىغا بىللە بارايلى، - دېدى. شۇنداق قىلىپ، ئۇلار ئۇنىڭ قېشىغا بىللە باردى. ئۇ يولدا كېتىۋېتىپ، كۆڭلىدە:

<sup>①</sup> ئىمام غەززالى «ئىھيا» ناملىق كىتابىدا نەقىل قىلغان.

<sup>②</sup> سۈرە قەلەم، 13 - ئايەت.



ھۈسەين رەزىيەللاھۇ ئەنھۇ ئۆچ ئالدىغان بولدى، - دەپ ئويلىدى. بىراق، ئۇ ئۇنىڭ قېشىغا بارغاندا، ئۇنىڭغا:

– ئى قېرىندىشىم! ئەگەر مەن توغرىلۇق ئېيتقانلىرىڭ توغرا بولسا، اللە مېنى ئەپۇ قىلسۇن. ئەگەر خاتا بولسا، اللە سېنى ئەپۇ قىلسۇن، - دېدى.

ئەبۇ لەھەبىنىڭ ئايالى چېقىمچىلىق قىلاتتى. چېقىمچىلىق ئىنسانلار ئارىسىدا دۈشمەنلىك پەيدا قىلدۇ. اللە تائالا قۇرئان كەرىمدە ئۇ ئايالىنى «ئوتۇن توشغۇچى ئايال» دەپ سۈپەتلىدى. چۈنكى ئوتۇن ئوت بولۇپ كۆيدۇ ۋە ئوتنىڭ ئۇلغۇيىشىغا سەۋەب بولىدۇ.

ئېيتىلىشىچە، چېقىمچىلىق قىلىش شەيتاننىڭ ئىشىدىن ياماندۇر. چۈنكى شەيتاننىڭ ئىشى ۋەسۋەسە قىلىشتىن ئىبارەت. چېقىمچى بولسا، يۈرتۈرانە دۈشمەنلىك پەيدا قىلدۇ.

\*\*\*\*\*

**قىسسە:** رىۋايەت قىلىنىشىچە، بىر ئادەم يەنە بىر ئادەمنىڭ بىر قۇلىنى: بۇ قۇلنىڭ چېقىمچىلىق قىلىشتىن باشقا ھېچقانداق ئەيىبى يوق، دەپ توۋلاپ سېتىۋاتقانلىقىنى كۆرۈپ، بۇ ئەيىبكە ئانچە پىسەنت قىلماي قۇلنى سېتىۋاپتۇ. قۇل بۇ كىشىنىڭ يېنىدا بىر نەچچە كۈن تۇرغاندىن كېيىن، خوجايىنىنىڭ ئايالىغا: خوجايىنىم ئۈستىڭىزگە خوتۇن ئېلىشنى ئويلاۋاتىدۇ. ئۇ سىزنى ياخشى كۆرمەيدىكەن. ئۇنىڭ سىزگە مايىل بولۇشىنى ۋە بۇ پىكرىدىن ۋاز كېچىشىنى خالىسىڭىز، ئۇ ئۇخلاپ قالغان چاغدا ئۈستىرا بىلەن ئۇنىڭ ساقلىنىش ئاستى تەرىپىدىن بىر نەچچە تال ساقالنى كېسىپ، ئۇنى يېنىڭىزدا ساقلاڭ، - دەپتۇ. ئايال كۆڭلىدە: شۇنداق قىلاي، - دەپتۇ. ئايال بۇ ئىشنى ئويلاپ قولى ئىشقا بارماپتۇ، ئاخىرى ئېرى ئۇخلىغاندا بۇ ئىشنى قىلىشقا بەل باغلاپتۇ.

كېيىن ئۇ قۇل خوجايىنىنىڭ يېنىغا كېلىپ، ئۇنىڭغا: ئى خوجايىنىم! ئايالنىڭ بىر دوست تۇتۇۋاپتۇ. باشقا بىرىنى ياخشى كۆرىدىكەن. سەندىن قۇتۇلۇش يوللىرىنى ئىزدەۋېتىپتۇ. بۈگۈن كېچە سېنى بوغۇزلىۋەتمەكچى ئىكەن. ئەگەر سۆزۈمگە ئىشەنمىسەڭ، ئاخشاملىققا ئۇخلىغان بولۇپ يېتىۋېلىپ، قانداق قىلىدىغانلىقىنى كۈزەتكىن. ئۇ سېنى بوغۇزلاش ئۈچۈن قولغا بىر نەرسە ئېلىپ كېلمەيدۇ – يوق؟! - دەپتۇ. خوجايىنى ئۇنىڭغا ئىشىنىپتۇ.

ئاخشىمى ئۇخلىغان بولۇپ يېتىپتۇ. بىر چاغدا ئايالى قولدا ئۈستىرا تۇتقان ھالدا ئېرىنىڭ ساقلىنىڭ ئاستى تەرىپىدىن بىر نەچچە تال ساقالنى كېسىش ئۈچۈن كېلىۋاتقىدەك. ئېرى كۆڭلىدە: اللەنىڭ نامى بىلەن قەسەمكى، قۇل توغرا سۆزلەپتەن - دە، - دەپتۇ. ئايال ئۈستىرىنى ئۇنىڭ گېلىغا ئايرىشىغا، ئېرى دەرھال ئورنىدىن تۇرۇپ، ئۈستىرىنى تارتىۋېلىپ، ئايالنى بوغۇزلاپ تاشلاپتۇ.

ئايالنىڭ تۇغقانلىرى كېلىپ، ئايالنىڭ ئۆلگەنلىكىنى كۆرۈپتۇ. شۇنداق قىلىپ، ئىككى ئائىلە بىر - بىرىنى ئۆلتۈرۈشكە باشلاپتۇ. بۇنىڭ ھەممىسى ئاشۇ قۇلنىڭ شۇملۇقىدىن سادىر بولۇپتۇ. شۇڭا اللە تائالا چېقىمچىنىڭ پاسىق ئىكەنلىكىنى بايان قىلىپ مۇنداق دېگەن: ﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصِيبُوا عَلَىٰ مَا فَعَلْتُمْ نَادِمِينَ﴾ ﴿ئى مۇئمىنلەر! ئەگەر سىلەرگە بىر پاسىق ئادەم بىرەر خەۋەر ئېلىپ كەلسە، (ئىشنىڭ ھەقىقىتىنى) بىلمەستىن بىرەر قەۋمنى رەنجىتىپ قويۇپ، قىلمىشلىقلارغا پۇشايماق قىلىپ قالماسلىقلىقلار ئۈچۈن، (ئۇ خەۋەرنى) ئېنىقلاپ كۆرۈڭلار﴾<sup>①</sup>.

\*\*\*\*\*

**ۋەز - نەسىھەت: ھاۋايى - ھەۋەسكە ئەسىر چۈشكەن ئى ئىنسان!**  
تېخىچە ئەسىرلىكتىن قۇتۇلالمىۋاتسەن. ئۆلۈمدىن غەپلەتتە ئۆتۈڭ، مانا ئەمدى ئۆلۈم يېتىپ كەلدى. سالامەتلىكىڭدىن مەغرۇرلاندىڭ، مانا ئەمدى ئۆلۈم تورىغا چۈشتۈڭ. قېنى ئويلاپ باققىنا، سەن مۇشۇ ھالەتتە ئۇ دۇنياغا سەپەر قىلساڭ، ھالڭ قانداق بولۇپ كېتەر؟! گەرچە سەن يىغلىمىساڭمۇ، ھېچ بولمىغاندا سېنى يىغا تۇتار!

<sup>①</sup> سۈرە ھۇجرات، 6 - ئايەت

## قىرىق تۆتىنچى چوڭ گۇناھ:

## لەنەت قىلىش

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «مۇسۇلمانلارنى تىللاش پاسىقلىقتۇر، ئۆلتۈرۈش كۆپىرىلىقتۇر»<sup>①</sup>؛ «مۇئمىنگە لەنەت قىلىش ئۇنى ئۆلتۈرۈش بىلەن باراۋەردۇر»<sup>②</sup>؛ «ھەمىشە لەنەت ئوقۇيدىغانلار قىيامەت كۈنىدە شاپائەتچى ۋە گۇۋاھچى بولالمايدۇ»<sup>③</sup>؛ «راسىتچىل كىشىنىڭ لەنەت ئوقۇشى دۇرۇس ئەمەس»<sup>④</sup>؛ «مۇئمىن باشقىلارنى تىللىمايدۇ، لەنەت قىلمايدۇ، قەبىھ ۋە سەت گەپلەرنى قىلمايدۇ»<sup>⑤</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «ئەگەر ئىنسان بىرەر نەرسىگە لەنەت قىلسا، بۇ لەنەت ئاسمانغا ئۆرلەيدۇ. ئەمما ئاسمان دەرۋازىلىرى لەنەتنى قوبۇل قىلماي تاقىلىپ قالىدۇ. ئاندىن لەنەت يەرگە چۈشۈشكە باشلايدۇ، يەرنىڭ دەرۋازىلىرىمۇ ئۇنىڭغا تاقىلىپ قالىدۇ. شۇنىڭ بىلەن، لەنەت ئوڭ ۋە سول تەرەپتە مېڭىشقا باشلايدۇ. كىرىدىغان جاي تاپالماي، ئاخىرى لەنەت قىلىنغان كىشى لەنەتكە لايىق بولسا، ئۇنىڭغا قايتىدۇ. ئەگەر لەنەتكە لايىق بولمىسا، لەنەت قىلغۇچىنىڭ ئۆزىگە قايتىدۇ»<sup>⑥</sup>.

پەيغەمبەر سەللەللاھۇ ئەلەيھى ۋەسەللەم مىنگەن تۆگىسىگە لەنەت قىلغان بىر ئايالنى تۆگىسىنى ئېلىۋېلىپ جازالىغان ئىدى. ئىمران ئىبنى ھۈسەين رەزىيەللاھۇ ئەنھۇ بۇ ۋەقەنى سۆزلەپ مۇنداق دەيدۇ: پەيغەمبەر

① بىرلىككە كەلگەن ھەدىس.

② بۇخارى ۋە ئەھمەد رىۋايەت قىلغان.

③ مۇسلىم، ئەبۇ داۋۇد ۋە ئەھمەد رىۋايەت قىلغان. بۇخارىمۇ «ئەلئەدەبۇلمۇفەرە» ناملىق كىتابىدا رىۋايەت قىلغان.

④ مۇسلىم ۋە ئەھمەد رىۋايەت قىلغان. بۇخارىمۇ «ئەلئەدەبۇلمۇفەرە» ناملىق كىتابىدا رىۋايەت قىلغان.

⑤ ترمىزى ۋە ئەھمەد رىۋايەت قىلغان. ئەلبانى: سەھىھ، - دېگەن.

⑥ ئەبۇ داۋۇد رىۋايەت قىلغان. ئەلبانى: ھەسەن، - دېگەن.

سەللاھۇ ئەلەيھى ۋەسەللەم مەلۇم بىر سەپەردە بولۇپ، ئەنسارى بىر ئايال مىنگەن تۆگە سوڭۇلداپ مېڭىپ، ئۇنى بىئارام قىلغان ئىدى، ئايال تۆگىگە لەنەت ئوقۇدى. پەيغەمبەر سەللاھۇ ئەلەيھى ۋەسەللەم ئايالنىڭ لەنەت قىلغانلىقىنى ئاڭلاپ قېلىپ: «تۆگىنىڭ ئۈستىدىكى نەرسىلەرنى چۈشۈرۈۋېلىپ، ئۇنى قويۇۋېتىڭلار، چۈنكى ئۇ لەنەتكە ئۇچرىدى» دېدى. ئىمران ئىبنى ھۈسەين رەزىيەللاھۇ ئەنھۇ سۆزىنى داۋام قىلىپ مۇنداق دەيدۇ: مەن ئۇ تۆگىنىڭ ئىنسانلار ئارىسىدا مېڭىپ يۈرگەنلىكىنى، ئەمما ھېچكىمنىڭ ئۇنىڭغا چېقىلمايۋاتقانلىقىنى كۆرگەن ئىدىم.<sup>①</sup>

ئەبۇ ھۈرەيرە رەزىيەللاھۇ ئەنھۇدىن رىۋايەت قىلىندۇكى، پەيغەمبەر سەللاھۇ ئەلەيھى ۋەسەللەم مۇنداق دېگەن: «ئۆسۈم ۋە جازانىنىڭ ئەڭ يامىنى بىراۋنىڭ بىر مۇسۇلمان قېرىندىشىنىڭ ئابىرۇيىغا تىل تەككۈزۈشىدۇر»<sup>②</sup>.

ئەمر ئىبنى قەيس مۇنداق دەيدۇ: كىشى ئۇلغىغا مىنگەن چاغدا، ئۇلاغ: ئى رەببىم! بۇ ئادەمنى ماڭا رەھىمدىل ھەمراھ قىلىپ بەرگىن، - دەپ ئىلتىجا قىلىدۇ. ئەگەر ئۇ كىشى ئۇ ئۇلاغقا لەنەت ئوقۇسا، ئۇلاغ: ئۈستىمدە تۇرۇپ ماڭا لەنەت ئوقۇدۇڭ، ئالەننىڭ لەنتى ساڭا بولسۇن، - دەيدۇ.

\*\*\*\*\*

مەلۇم ۋە مۇئەييەن شەخسنى كۆزلىمەستىن، گۇناھ قىلغۇچىلارنى ئومۇمەن كۆزدە تۇتۇپ لەنەت ئوقۇش جايىزدۇر. اللە تائالا مۇنداق دەيدۇ: ﴿أَلَا لَعْنَةُ اللَّهِ عَلَى الظَّالِمِينَ﴾ ﴿رَاسْتِنَا اللّٰهَ نِكَ لَهْنَتِي زَالِمَارِغَا بَوْلِدُو﴾ (يەنى زالىملارنى رەھىمتىدىن يىراق قىلىدۇ) ﴿؟﴾ ﴿لَمْ نَبْتَلِ فَنَجْعَلْ لَعْنَةُ اللَّهِ عَلَى الْكَافِرِينَ﴾ ﴿اللەنىڭ لەنتى يالغانچىلارغا بولسۇن، دەپ اللەقا يالۋۇرۇپ دۇئا قىلايلى، دېگىن﴾<sup>④</sup>.

① مۇسلىم، ئەبۇ داۋۇد ۋە ئەھمەد رىۋايەت قىلغان.

② ئەبۇ داۋۇد، ئەھمەد ۋە بەزى رىۋايەت قىلغان.

③ سۈرە ھۇد، 18 - ئايەت.

④ سۈرە ئال ئىمران، 61 - ئايەت.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللہ تائالا ئۆسۈم ۋە جازانە يېگۈچىگە، يېگۈزگۈچىگە، گۇۋاھچى بولغۇچىغا ۋە كاتىبلىق قىلغۇچىغا لەنەت قىلىدۇ»<sup>①</sup>؛ «اللہ تائالا ھالاللىغۇچى ۋە ھالاللانغۇچىغا لەنەت قىلىدۇ»<sup>②</sup>؛ «اللہ تائالا چاچ ئۇلغۇچى ۋە ئۇلاتقۇچى ئايالغا، خال چەككۈچى ۋە چەكتۈرگۈچى ئايالغا، قېشىنى تەرگۈچى ۋە تەرگۈزگۈچى ئايالغا لەنەت قىلىدۇ»<sup>③</sup>.

پەيغەمبەر سەللەللاھۇ ئەلەيھى ۋەسەللەم مۇسەبەت بولغاندا دات - پەرياد سېلىپ يىغلىغۇچى ئايالغا، چېچىنى چۈشۈرۈۋەتكۈچى ئايالغا ۋە ياقا يىرتىپ يىغلىغۇچى ئايالغا لەنەت قىلغان<sup>④</sup>؛ پەيغەمبەر سەللەللاھۇ ئەلەيھى ۋەسەللەم رەسىم ۋە سۈرەت سىزغۇچىلارغا لەنەت قىلغان<sup>⑤</sup>؛ پەيغەمبەر سەللەللاھۇ ئەلەيھى ۋەسەللەم يەنە يولىنىڭ بەلگىسىنى ئۆزگەرتىۋەتكەن ئادەمگە لەنەت قىلغان<sup>⑥</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللہ تائالا ئاتا - ئانىسىغا لەنەت قىلغان ۋە ئانىسىنى تىللىغان ئادەمگە لەنەت قىلىدۇ»<sup>⑦</sup>؛ «اللہ تائالا قارىغۇ كىشىنى يولىدىن ئازدۇرۇۋەتكەن ئادەمگە لەنەت قىلىدۇ»<sup>⑧</sup>؛ «اللہ تائالا ھايۋان بىلەن جىما قىلغان ئادەمگە لەنەت قىلىدۇ»<sup>⑨</sup>؛ «اللہ تائالا لۇت ئەلەيھىسسالامنىڭ قەۋمىنىڭ ئىشىنى (يەنى لىۋاتە) قىلغان كىشىگە لەنەت قىلىدۇ»<sup>⑩</sup>؛ «اللہ تائالا پالچىنىڭ قېشىغا بارغان كىشىگە، ئايالىنىڭ ئارقا يولىغا جىما قىلغان كىشىگە لەنەت قىلىدۇ»؛ «اللہ تائالا مېيىتقا ئۈن سېلىپ يىغلىغان ئايالغا ۋە ئۇنىڭ ئەتراپىدىكى كىشىلەرگە لەنەت قىلىدۇ»<sup>⑪</sup>.

① مۇسلىم ۋە تىرمىزى رىۋايەت قىلغان.

② ئىبنى ماجە ۋە ھاكىم رىۋايەت قىلغان. ئەلبانى: ھەسەن، - دېگەن.

③ بىرلىككە كەلگەن ھەدىس.

④ نىسائى ۋە ئەھمەد رىۋايەت قىلغان. بۇخارىمۇ ئاشۇ مەزمۇندا ھەدىس رىۋايەت قىلغان.

⑤ بۇخارى ۋە ئەھمەد رىۋايەت قىلغان.

⑥ مۇسلىم ۋە نىسائى رىۋايەت قىلغان.

⑦ ئىمام ئەھمەد رىۋايەت قىلغان. ئەلبانى: سەھىھ، - دېگەن.

⑧ ئىمام ئەھمەد رىۋايەت قىلغان. ئەلبانى: سەھىھ، - دېگەن.

⑨ ئىمام ئەھمەد رىۋايەت قىلغان. ئەلبانى: سەھىھ، - دېگەن.

⑩ ئىمام ئەھمەد رىۋايەت قىلغان. ئەلبانى: سەھىھ، - دېگەن.

⑪ ئەلبانى بۇ ھەدىسنى زەئىپ ھەدىسلەر قاتارىدا بايان قىلغان.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «اللہ تائالا جامائەت ياقتۇرمىسىمۇ، ئۇلارغا ئىمام بولۇۋالغان كىشىگە لەنەت قىلدۇ»<sup>①</sup>؛ «اللہ تائالا ئېرىنىڭ ئاچچىقىنى كەلتۈرۈپ يېتىپ قالغان ئايالغا لەنەت قىلدۇ»<sup>②</sup>؛ «اللہ تائالا ئەزاننى ئاڭلاپ تۇرۇپ نامازغا بارمىغان كىشىگە لەنەت قىلدۇ»<sup>③</sup>؛ «اللہ تائالا ئۆزىنىڭ نامىدىن باشقا نەرسىنى ئاتاپ مال بوغۇزلىغان كىشىگە لەنەت قىلدۇ»<sup>④</sup>؛ «اللہ تائالا ئوغرىغا، ساھابىلەرنى تىللىغان كىشىگە لەنەت قىلدۇ»<sup>④</sup>.

«ئايالغا ئوخشىۋالغان ئەرلەرگە (يەنى ھەزىلەكلەرگە)، ئەرگە ئوخشىۋالغان ئاياللارغا لەنەت قىلىنغان»؛ «ئايالغا ئوخشاش ياسىنىۋالغان ئەرلەرگە، ئەرگە ئوخشاش ياسىنىۋالغان ئاياللارغا لەنەت قىلىنغان»؛ «ئايالغا ئوخشاش كىيىنىۋالغان ئەرگە، ئەرگە ئوخشاش كىيىنىۋالغان ئايالغا لەنەت قىلىنغان»؛ «ئاۋامنىڭ ماڭىدىغان يولىغا تەرەت قىلىپ قويغان كىشىگە لەنەت قىلىنغان»<sup>⑤</sup>؛ «قولغا خېنە ياقمايدىغان ئايالغا، كۆزىگە سۈرمە تارتمايدىغان ئايالغا لەنەت قىلىنغان».

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ئايالنى ئېرىدىن، قۇلنى خوجاينىدىن سوۋۇتقان كىشىگە، ھەيزدار ئايال بىلەن جىما قىلغان ياكى ئايالنىڭ ئارقا يولىغا جىما قىلغان كىشىگە، مۇسۇلمان قېرىندىشىغا تىغ كۆتۈرگەن كىشىگە، زاكات بەرمىگەن كىشىگە، ئۆزىنى ئاتىسىدىن باشقا ئادەمگە نىسبەت بەرگەن ياكى خوجاينىدىن باشقا ئادەمنى خوجاينى قىلىۋالغان كىشىگە، ھايۋاننىڭ يۈزىنى داغلىغان كىشىگە، اللەنىڭ بەلگىلىمىسى بويىچە جازا كەلگەن ئادەم سوتچىنىڭ ئالدىغا بارغاندا ئۇنىڭ كەچۈرۈلۈشىنى سوراپ شاپائەت تىلگۈچى ۋە شاپائەت قىلغۇچى كىشىگە، ئېرىنىڭ رۇخسىتىسىز ئۆيدىن سىرتقا

① ئىمام ترمىزى رىۋايەت قىلغان. ئەلبانى: سەئىدى ئىنتايىن زەئىپ، - دېگەن.

② ئىمام ترمىزى رىۋايەت قىلغان. ئەلبانى: سەئىدى ئىنتايىن زەئىپ، - دېگەن.

③ ئىمام ترمىزى رىۋايەت قىلغان. ئەلبانى: سەئىدى ئىنتايىن زەئىپ، - دېگەن.

④ ئىبنى ھەجەر ھەيسەمى زەئىپ سەئىد بىلەن نەقىل قىلغان.

⑤ ھاكىم رىۋايەت قىلغان.

چىققان ئايالغا، ئېرىنىڭ تۆشكىگە كەلمەي يېتىپ قالغان ئايالغا (تاكى ئۇ ئېرىنىڭ يېنىغا قايتىپ كەلگەنگە قەدەر)، ئىمكان تېپىلغاندا كىشىلەرنى ياخشىلىققا بۇيرۇمىغان ۋە يامانلىقتىن توسمىغان كىشىگە، لۇت ئەلەيھىسسالامنىڭ قەۋمىنىڭ ئىشىنى (يەنى لىۋاتە) قىلغان ياكى قىلدۇرغان كىشىگە، ھاراققا، ھاراق ئىچكۈچىگە، ھاراق قۇيغۇچىغا، قۇيدۇرغۇچىغا، ساتقۇچىغا، سېتىۋالغۇچىغا، ھاراق ئىشلەپ چىقارغۇچىغا، ئىشلەتكۈزگۈچىگە، ھاراق ئاپىرىپ بەرگۈچىگە، ئەكەلدۈرگۈچىگە، ھاراقنىڭ پۇلىنى خەجلىگۈچىگە ۋە ھاراقنى كۆرسىتىپ قويغۇچىغا لەنەت قىلىندۇ».

ئائىشە رەزىيەللاھۇ ئەنھادىن رىۋايەت قىلىندۇكى، پەيغەمبەر سەللاللاھۇ ئەلەيھى ۋەسەللەم مۇنداق دېگەن: «ئالتە تۈرلۈك كىشى بولۇپ، مەن ئۇلارغا لەنەت قىلدىم، اللھمۇ ئۇلارغا لەنەت قىلدى، دۇئاسى قوبۇل بولىدىغان بارلىق پەيغەمبەرلەرمۇ ئۇلارغا لەنەت قىلدى: بىرىنچىسى، اللھنىڭ تەقدىرىنى يالغانغا چىقارغۇچى؛ ئىككىنچىسى، اللھنىڭ كىتابىغا بىر نەرسە قوشقۇچى؛ ئۈچىنچىسى، اللھ خار قىلغان كىشىلەرنى ئەزىز، اللھ ئەزىز قىلغان كىشىلەرنى خار قىلىش ئۈچۈن كۈچ ئىشلەتكەن كىشى؛ تۆتىنچىسى، اللھنىڭ ھەرىمىنىڭ (يەنى مەككىنىڭ) ھۆرمىتىنى ساقلىمىغان (يەنى ھەرەمدە چەكلەنگەن ئىشلانى قىلغان) كىشى؛ بەشىنچىسى، مېنىڭ ئۇرۇق - تۇغقانلىرىمدىن اللھ قېنىنى ھارام قىلغان كىشىلەرنىڭ قېنىنى ھالال سانغۇچى؛ ئالتىنچىسى، مېنىڭ سۈننىتىمنى تەرك ئەتكۈچى»<sup>①</sup>.

«قوشنىسىنىڭ ئايالى بىلەن زىنا قىلغان كىشىگە، ئانانىم قىلغان (يەنى قولى بىلەن زەكەرىنى ئويناپ كۆڭۈل ئاچىدىغان) كىشىگە، ئانا ۋە قىزى (ھەم بىر ئايالنى ھەم ئۇنىڭ قىزىنى) نىكاھقا ئالغان كىشىگە، پارا ئالغۇچىغا، پارا بەرگۈچىگە ۋە ئۇلارنىڭ ئوتتۇرسىدا ۋاسىتىچى بولغۇچىغا، بىلىمنى يوشۇرغان كىشىگە، پېسىمدارلىق قىلغۇچىغا، مۇسۇلماننى خورلىغان، ئۇنىڭغا ياردەم بەرمىگەن كىشىگە، رەھىمسىز ۋالغا، ئۆيلەنمەي بويتاق ياشاشنى

<sup>①</sup> ترمىزى، مالىك، ھاكىم، ئىبنى ھىببان ۋە تەبەرانى رىۋايەت قىلغان.

تاللىغان ئەرگە، ياتلىق بولماسلىقنى تاللىغان ئايالغا، چۆل - باياۋانغا يالغۇز سەپەرگە چىققان كىشىگە ۋە ھايۋان بىلەن جىما قىلغان كىشىگە لەنەت قىلىنغان». اللەقا سېغىنىپ، ئۇنىڭ ۋە ئۇنىڭ پەيغەمبىرىنىڭ لەنتىدىن پاناھ تىلەيمىز، ئامىن!

\*\*\*\*\*

بىلگىنكى، بارلىق مۇسۇلمانلارنىڭ بىردەك قارشىغا كۆرە، گۇناھسىز بىر مۇسۇلماننى لەنەت قىلىش ھارامدۇر. ئەمما يامان سۈپەتلەرگە ئىگە كىشىلەرنى ئاممىباپ قىلىپ لەنەت قىلىش جايىزدۇر. مەسىلەن، اللە زالىملارغا لەنەت قىلسۇن، اللە كاپىرلارغا لەنەت قىلسۇن، اللە پاسىقلارغا لەنەت قىلسۇن، اللە يەھۇدىيلارغا لەنەت قىلسۇن، اللە ناسارالارغا لەنەت قىلسۇن، اللە رەسىم ۋە سۈرەت سىزغۇچىلارغا لەنەت قىلسۇن! دېگەنگە ئوخشاش.

شۇنىڭدەك، بىرەر گۇناھنى سادىر قىلغان مۇئەييەن بىر شەخسكە كەلسەك، ھەدىسلەرنىڭ زاھىرى مەنىسىگە ئاساسەن، ئۇنىڭغا لەنەت قىلىش ھارام ئەمەس. مەسىلەن، يەھۇدىي، خرىستىئان، زالىم، زىناخور، ئوغرى، جازانخور دېگەنگە ئوخشاش. ئەمما ئىمام غەززالى بۇنىڭمۇ ھارام ئىكەنلىكى ھەققىدە توختىلىپ مۇنداق دەيدۇ: ئەبۇ لەھەب، ئەبۇ جەھل، پىرئەۋن ۋە ھامانغا ئوخشاش كاپىر ھالەتتە ئۆلگەنلىكىنى ئېنىق بىلىدىغان كىشىلەرگە لەنەت قىلساق بولىدۇ. چۈنكى لەنەت اللەنىڭ رەھىمىتىدىن يىراقلاشتۇرۇش دېمەكتۇر. ئەمما بىز بىرەر پاسىق ياكى كاپىرنىڭ ئاخىرقى نەپەستە نېمە بولىدىغانلىقىنى بىلمەيمىز. پەيغەمبەر سەللەللاھۇ ئەلەيھى ۋەسەللەمنىڭ ئىسىملىرىنى تىلغا ئېلىپ: «ئى رەببىم! اللەقا ۋە ئۇنىڭ پەيغەمبىرىگە قارشى چىققان رەئىلە، زەكۋان ۋە ئەسىيە قەبىلىلىرىگە لەنەت قىلغىن!»<sup>①</sup> دېگەن سۆزىگە كەلسەك، بۇ ئۈچ ئەرەب قەبىلىسىگە لەنەت قىلىش جايىزدۇر. چۈنكى پەيغەمبەر سەللەللاھۇ ئەلەيھى ۋەسەللەم ئۇلارنىڭ كاپىر ھالەتتە ئۆلىدىغانلىقىنى ئېنىق بىلەتتى.

① مۇسلىم رىۋايەت قىلغان.



ئىمام غەززالى سۆزىنى داۋام قىلىپ مۇنداق دەيدۇ: بىر ئىنسانغا يامانلىق تىلەش ئۇنى لەنەتلىگەن بىلەن يېقىن بولۇپ قالىدۇ. ھەتتا زالىمغىمۇ: اللھ ئۇنىڭغا سالامەتلىك بەرمىسۇن، بالالاردىن ساقلىمىسۇن دېگەنگە ئوخشاش بەتدۇنلارنى قىلىشىمۇ لەنەتكە يېقىنلىشىپ قالىدۇ. شۇ سەۋەبتىن بۇلار ئەيىبلنىدىغان ئىشتۇر. ھايۋانلارغا ۋە جانسىز مەخلۇقاتلارغا لەنەت ئوقۇشىمۇ يامان كۆرۈلىدىغان ئىش. شۇنىڭ ئۈچۈن، ئالىملارنىڭ بىرى مۇنداق دەيدۇ: لەنەتكە لايىق بولمىغان ئادەمگە لەنەت ئوقۇغان كىشى دەرھال: لەنەتكە لايىق بولمىسا، سۆزۈمنى قايتۇرۇۋالما، - دېسۇن.

\*\*\*\*\*

ياخشى ئىشقا بۇيرۇپ، يامان ئىشتىن توسقۇچى ياكى ئەخلاق ئۆگەتكۈچى ئۆزىنىڭ تىگىشىغۇچىلىرىغا: ھالىڭغا ۋاي! ئى ئەقلى كەم! ئى يىراقنى كۆرەلمەيدىغان! ئى ئۆزىگە زۇلۇم قىلغۇچى! دېگەنگە ئوخشاش سۆزلەر بىلەن خىتاب قىلسا بولىدۇ. گەرچە ئۇ سۆزىدە راستچىل بولغان تەقدىردىمۇ، ئۇلارنى يالغانچىغا چىقارماسلىقى، ئويۇنچۇق ياكى دارىتمىلاپ ۋەياكى پۇرۇتۇپ قارىلماسلىقى كېرەك. بىزنىڭ يۇقىرىدا دۇرۇسلۇقنى تىلغا ئالغان سۆزلىرىمىزدىن تىگىشىغۇچىلارنىڭ دىققىتىنى تارتىش، ئۇلارنى ئاگاھلاندۇرۇش ۋە قىلىنغان سۆزلەرنىڭ ئۇلارنىڭ دىللىرىغا ئۆزلىشىشى مەقسەت قىلىندۇ. توغرىسىنى اللھ بىلگۈچىدۇر.

ئى اللھ! قەلبلىرىمىزنى سەندىن باشقىغا باغلىنىپ قېلىشتىن پاكلىغىن. بىزنى، ئاتا - ئانىمىزنى ۋە بارلىق مۇسۇلمانلارنى سەن ياخشى كۆرىدىغان، ئۇلارمۇ سېنى ياخشى كۆرىدىغان كىشىلەردىن قىلغىن، ئامىن!

\*\*\*\*\*

ۋەز - نەسىھەت: يىراق سەپەرگە چىققان، ئەمما ئوزۇق - تۈلۈكنى ئاز ئالغان، پايدىنى تاشلاپ، زىيانغا يۈز تۇتقان ئى ئىنسان!

توغرا يول ساڭا مەخپىي قېلىۋاتامدۇ؟ ۋاقتنى قاچانغىچە زايى قىلسەن؟ ھالبۇكى، پەرىشتىلەر ئۇنى بىرمۇبىر خاتىرىلەپ تۇرىدۇ. بىر شېئىردا مۇنداق دېيىلگەن (مەزمۇنى): تۈنۈگۈنكى كۈنۈڭ ئادىل گۇۋاھچى بولۇپ ئۆتۈپ كەتتى. ئۇنىڭدىن كېيىن، يېڭى بىر كۈن گۇۋاھچى بولۇپ كەلدى. ئەگەر سەن تۈنۈگۈن گۇناھ ئىشلىگەن بولساڭ، تېنىڭ ساغلام چاغدا ياخشىلىق قىلىۋالغىن. ياخشى ئەمەللەرنى ھەرگىز ئەتىگە قويما. بەزى ئەتىلەر كەلگەندە، سەن ئاللىبۇرۇن كېتىپ قالغان بولۇشۇڭ مۇمكىن. ناۋادا ئۆلۈم ساڭا كەلمەي، يېقىن دوستۇڭنى ئېلىپ كەتكەن بولسا، بىلگىنىكى، ئۇ ئەتە ساڭا چوقۇم كېلىدۇ.



## قىرىق بەشىنچى چوڭ گۇناھ:

## ئەھدىگە خىلاپلىق قىلىش ۋە ئەھدىگە ۋاپا قىلماسلىق

اللہ تائالا مۇنداق دەيدۇ: ﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾<sup>①</sup> ئەھدىگە ۋاپا قىلىڭلار، (قىيامەت كۈنى) ئەھدە ئۈستىدە (يەنى ئەھدىگە ۋاپا قىلغان - قىلمىغانلىق ئۈستىدە) ئەلۋەتتە سوئال - سوراق قىلىنىسىلەر<sup>①</sup>. زۇججاج مۇنداق دەيدۇ: اللہ بۇيرىغان ياكى توسقان ھەممە ئىشلار ئەھدىدىن ھېسابلىنىدۇ.

اللہ تائالا يەنە مۇنداق دەيدۇ: ﴿يَا أَيُّهَا الَّذِينَ آمَنُوا أَوْفُوا بِالْعُقُودِ﴾<sup>②</sup> ئى مۇئمىنلەر! ئەھدىلەرگە (يەنى اللہ بىلەن سىلەرنىڭ ئاراڭلاردىكى ۋە سىلەرنىڭ ئۆز ئاراڭلاردىكى ئەھدىلەرگە) ۋاپا قىلىڭلار<sup>②</sup>. ئىبنى ئابباس رەزىيەللاھۇ ئەنھۇما بۇ ئايەت ھەققىدە توختىلىپ مۇنداق دېگەن: بۇ ئەھدىلەردىن قۇرئان كەرىمدە ھالال ۋە ھارام دەپ كۆرسىتىلگەن، پەرز قىلىنغان، جازاسى بەلگىلەنگەن ھەممە نەرسىلەر مەقسەت قىلىنىدۇ.

زەھھاك مۇنداق دەيدۇ: بۇ ئەھدىلەردىن اللہ تائالا ھالال قىلغان نەرسىلەرنى ھالال، ھارام قىلغان نەرسىلەرنى ھارام بىلىش، پەرز نامازلارنى ئۆتەش ۋە باشقا پەرزلەرنى ئادا قىلىش ئۈچۈن اللہ تائالا بۇ ئۈممەتتىن ئالغان ئەھدىلەر مەقسەت قىلىنىدۇ. ئەھدە اللہ تائالا بىزگە پەرز قىلىپ بېكىتكەن ئەھدىنامە بولۇپ، ئۇنى بۇزۇشقا بولمايدۇ.

مۇقاتىل مۇنداق دەيدۇ: بۇ ئەھدىلەردىن اللہ تائالا قۇرئان كەرىمدە ئەمەل قىلىشقا بۇيرۇغان ئىشلارغا، توسقان ئىشلاردىن يېنىشقا، مۇئمىنلەر بىلەن مۇشرىكلار ئوتتۇرىسىدىكى ئەھدىلەرگە،

① سۇرە بەنى ئىسرائىل، 34 - ئايەت.

② سۇرە مائىدە، 1 - ئايەت.

شۇنىڭدەك، ئىنسانلار ئارىسىدىكى ئۇزۇن ئارالار ئەھدىلەرگە ۋاپا قىلىش مەقسەت قىلىندۇ.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «تۆت ئالامەت بولۇپ، كىمدە بۇ تۆت ئالامەت تېپىلسا، خالىس مۇناپىق بولىدۇ. كىمدە بۇ ئالامەتلەردىن بىرسى تېپىلسا، تاكى ئۇ ئۇنى تەرك ئەتمىگىچە ئۇنىڭدا مۇناپىقلىقنىڭ بىر ئالامىتى تېپىلغان بولىدۇ؛ ئۇ گەپ قىلسا، يالغان سۆزلەيدۇ. ئىشەنچلىك دەپ قارالسا، خىيانەت قىلىدۇ. ۋەدە قىلسا، ۋەدىسىدە تۇرمايدۇ. بىرى بىلەن ئۇرۇشۇپ قالسا، ئاغزىنى بۇزىدۇ»<sup>①</sup>؛ «قىيامەت كۈنىدە ۋەدىسىنى بۇزغان ھەربىر كىشىنىڭ بايرىقى بولىدۇ ۋە: بۇ پالانچىنىڭ ئوغلى پالانچىنىڭ خىيانىتى (يەنى بۇزغان ئەھدىسى) دېيىلىدۇ»<sup>②</sup>.

پەيغەمبەر سەللاھۇ ئەلەيھى ۋەسەللەم يەنە مۇنداق دەيدۇ: «اللە تائالا: قىيامەت كۈنى مەن ئۈچ تۈرلۈك كىشىنىڭ دەۋاگىرىمەن. بىرى، مېنىڭ نامىنى تىلغا ئېلىپ ۋەدە قىلغان، ئاندىن ۋەدىسىنى بۇزغان كىشى؛ يەنە بىرى، ھۆر كىشىنى قۇل قىلىپ سېتىپ، پۇلىنى خەجلىگەن كىشى؛ ئۈچىنچىسى، بىرىنى ياللاپ تولۇق ئىشلىتىپ، ئاندىن ئىش ھەققىنى بەرمىگەن كىشى، - دەيدۇ»<sup>③</sup>.

ئابدۇللاھ ئىبنى ئۆمەر رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللاھۇ ئەلەيھى ۋەسەللەم مۇنداق دېگەن: «كىمكى اللەقا ئىتائەت قىلىشتىن باش تارتسا (يەنى شەرئىي خەلىپىگە بويسۇنمىسا)، قىيامەت كۈنى اللەنىڭ ھۇزۇرىغا ھېچقانداق دەلىل - ئىسپاتى يوق ھالدا بارىدۇ. كىمكى خەلىپىگە بەيئەت قىلماستىن ئۆلسە، جاھىلىيەت ئۆلۈمىدە (يەنى ھىدايەتتىن ئازغان ھالدا) ئۆلگەن بولىدۇ»<sup>④</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «كىمكى دوزاختىن يىراقلىشىپ، جەننەتكە كىرىشنى خالىسا،

① بۇخارى، مۇسلىم، تىرمىزى ۋە ئەھمەد رىۋايەت قىلغان.

② بىرلىككە كەلگەن ھەدىس.

③ ئىمام بۇخارى، ئىبنى ماجە ۋە ئەھمەد رىۋايەت قىلغان.

④ ئىمام مۇسلىم رىۋايەت قىلغان.

ئۆلۈمنى اللہ ۋە ئاخىرەت كۈنىگە ئىمان كەلتۈرگەن (يەنى مۇئمىن بولغان) ھالدا كۈتسۇن. قانداق مۇئامىلە كۆرۈشنى خالىسا، ئالدى بىلەن ئۆزى باشقىلارغا شۇنداق مۇئامىلە قىلسۇن. كىمكى بىرەر خەلىپىگە بەيئەت قىلسا، خەلىپە ئۇنىڭغا قولنى ۋە قەلبىنى بەرگەن ئەھۋالدا، ئۇمۇ ئۇنىڭغا كۈچى يەتكىنىچە ئىتائەت قىلسۇن. ئەگەر بىرى ئوتتۇرىغا چىقىپ خەلىپىلىكنى تالاشسا، ئۇنىڭ كاللىسىنى ئېلىڭلار»<sup>①</sup>.



<sup>①</sup> مۇسلىم ۋە ئەھمەد رىۋايەت قىلغان.



## قىرىق ئالتىنچى چوڭ گۇناھ:

## پالچى ۋە مۇنەججىملەرنىڭ سۆزلىرىنى تەستىقلاش

اللہ تائالا مۇنداق دەيدۇ: ﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عَنْهُ مَسْئُولًا﴾ ﴿بىلمەيدىغان نەرسىگە ئىگە ئەگەشمە (يەنى بىلمىگەننى بىلىدىم، كۆرمىگەننى كۆردۈم، ئاڭلىمىغاننى ئاڭلىدىم دېمە)، (ئىنسان قىيامەت كۈنى) قۇلاق، كۆز، دىل (يەنى سەزگۈ ئەزالىرى) نىڭ قىلمىشلىرى ئۈستىدە ھەقىقەتەن سوئال - سوراق قىلىنىدۇ﴾<sup>①</sup>.

بۇ ئايەتكە ئاساسەن، بىلمىگەن نەرسىنى سۆزلىمەسلىك لازىم. ئىبنى ئابباس رەزىيەللاھۇ ئەنھۇما مۇنداق دەيدۇ: اللہ تائالا بەندىلىرىدىن قۇلاق، كۆز ۋە دىللىرىنى نېمىگە ئىشلەتكەنلىكىنى سورىدايدۇ. شۇڭا بۇ ئايەت كىشىنى ھالال بولمىغان نەرسىلەرگە قاراشتىن، ھارامغا قۇلاق سېلىشتىن ۋە جايىز بولمىغان نەرسىلەرنى ئارزۇ قىلىشتىن ئاگاھلاندۇرىدۇ.

اللہ تائالا يەنە مۇنداق دەيدۇ: ﴿عَالِمِ الْغَيْبِ فَلَا يُظْهَرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِن رَّسُولٍ﴾ ﴿اللہ غەيبىنى بىلگۈچىدۇر، ئۆزىنىڭ غەيبىدىن ھېچبىر ئادەمنى خەۋەردار قىلمايدۇ. پەقەت اللہ ئۆزى مەمنۇن بولغان پەيغەمبەرگىلا (بەزى غەيبىنى بىلدۈرىدۇ)﴾<sup>②</sup>.

ئىبنى جەۋزى بۇ ئايەتنىڭ تەپسىرىدە توختىلىپ مۇنداق دەيدۇ: غەيبىنى پەقەت اللہ تائالا بىلىدۇ. ئۇ يېگانىدۇر، پادىشاھلىقىغا ھېچكىم شېرىك ئەمەس. ئىنسانلار ئىچىدىن پەقەت ئۆزى خالىغان پەيغەمبەرگىلا ئۆزىنىڭ غەيبىدىن بىلدۈرىدۇ. چۈنكى پەيغەمبەرلەرنىڭ ئىنسانلارغا غەيبىدىن خەۋەر بېرىشى ئۇلارنىڭ راست پەيغەمبەر ئىكەنلىكىنى كۆرسىتىپ بېرىدۇ. دېمەك، اللہ تائالا

<sup>①</sup> سۇرە بەنى ئىسرائىل، 36 - ئايەت.

<sup>②</sup> سۇرە جىن، 26 ۋە 27 - ئايەتلەر.

پەيغەمبەرلىككە تاللىغان كىشىلەرگە ئۆزىنىڭ غەيبىدىن خالىغان مىقداردا بىلدۈرىدۇ. بۇ ئايەت: يۇلتۇزلارغا قاراپ غەيبىنى بىلگىلى بولىدۇ، - دەپ بىلجىرلايدىغان كىشىلەرنىڭ كاپىر بولىدىغانلىقىنى كۆرسىتىپ بېرىدۇ.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «كىمكى رەمچى ياكى پالچىنىڭ ئالدىغا بېرىپ، ئۇنىڭ سۆزلىرىنى تەستىق قىلسا، مۇھەممەد سەللاھۇ ئەلەيھى ۋەسەللەمگە نازىل قىلىنغان نەرسىگە كاپىر بولغان بولىدۇ»<sup>①</sup>.

زەيد ئىبنى خالىد جۇھەنى رەزىيەللاھۇ ئەنھۇ مۇنداق دەيدۇ: پەيغەمبەر سەللاھۇ ئەلەيھى ۋەسەللەم (ھۇدەيبىيەدە) يامغۇر يېغىپ توختىغان بىر سەھەر ۋاقتى بامدات نامىزىنى ئوقۇدى. نامازدىن كېيىن جامائەتكە ئالدىنى قىلىپ:

— رەببىڭلارنىڭ نىپمە دېگەنلىكىنى بىلەمسىلەر؟ - دەپ سورىدى. ساھابىلەر:

— اللە ۋە ئۇنىڭ پەيغەمبەرى بىلگۈچىدۇر، - دەپ جاۋاب بەرگەندى، پەيغەمبەر سەللاھۇ ئەلەيھى ۋەسەللەم:

— ئۇ: بەندىلىرىمدىن بەزىسى ماڭا ئىمان كەلتۈرگەن ھالدا، يەنە بەزىسى كاپىر بولغان ھالدا تاڭ ئاتقۇزدى. كىمكى: اللەنىڭ پەزىلى - كەرىمى بىلەن يامغۇر ياغدى دېگەن بولسا، ئۇ ماڭا ئىمان كەلتۈرگەن، يۇلتۇزلارغا كاپىر بولغان بولىدۇ. ئەمما كىمكى: پالانى ۋە پۇستانى يۇلتۇزنىڭ سەۋەبى بىلەن يامغۇر ياغدى دېگەن بولسا، ئۇ ماڭا ئىمان كەلتۈرمىگەن، يۇلتۇزلارغا ئىمان كەلتۈرگەن بولىدۇ، دېدى<sup>②</sup>، - دېدى.

ئالىملار: ئەگەر بىر مۇسۇلمان: پالانى يۇلتۇزنىڭ چىقىشى بىلەن يامغۇر ياغدى، دەپ يامغۇرنى شۇ يۇلتۇزنىڭ پەيدا قىلغانلىقىنى ۋە ياغدۇرغانلىقىنى نەزەردە تۇتسا، شۇبھىسىز كاپىر ۋە مۇرتەد بولىدۇ. ئەمما ئۇ: پالانى يۇلتۇزنىڭ چىقىشى يامغۇر ياغدىغانلىقىنىڭ ئالامىتى، دەپ يامغۇرنى اللەنىڭ ياراتقانلىقىنى ۋە

<sup>①</sup> ئەھمەد ۋە ھەكىم رىۋايەت قىلغان. ئەلبانى: سەھىھ، - دېگەن.

<sup>②</sup> بىرلىككە كەلگەن ھەدىس.



ياغدۇرغانلىقىنى نەزەردە تۇتسا، ئىماندىن چىقمايدۇ، دەپ قارايدۇ. ئەمما ئۇلار: مەلۇم يۇلتۇز يامغۇر ياغدۇرغانلىققا ئالامەت بولىدۇ، دەپ قاراشنىڭ مەكرۇھلىقىدا ئىختىلاپ قىلىشتى. توغرىسى، مۇنداق قاراش مەكرۇھتۇر. چۈنكى بۇ كاپىرلارنىڭ سۆزلىرىدىن ئىبارەت. مانا بۇ، بۇ ھەدىسنىڭ زاھىرى مەنىسىدۇر. توغرىسىنى اللە ياخشى بىلىدۇ.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «كىمكى پالچىنىڭ ئالدىغا بارسا ۋە ئۇنىڭ ئېيتقانلىرىنى تەستىقلىسا، ئۇنىڭ نامىزى قىرىق كۈنگىچە قوبۇل قىلىنمايدۇ»<sup>①</sup>.

ئائىشە رەزىيەللاھۇ ئەنھادىن مۇنداق رىۋايەت قىلىندۇ: بەزى كىشىلەر پەيغەمبەر سەللەللاھۇ ئەلەيھى ۋەسەللەمدىن پالچىلارنىڭ ئېيتقانلىرى ھەققىدە سورىغان ئىدى، پەيغەمبەر سەللەللاھۇ ئەلەيھى ۋەسەللەم: «ئۇلارنىڭ ئېيتقانلىرى ھېچ نەرسە ئەمەس» دەپ جاۋاب بەردى. ئۇلار:

– ئى اللەنىڭ پەيغەمبىرى! ئۇلارنىڭ ئېيتقانلىرى بەزىدە راست چىقىپ قالىدۇ ئەمەسمۇ؟ - دېگەن ئىدى، پەيغەمبەر سەللەللاھۇ ئەلەيھى ۋەسەللەم:

– راست چىققىنى ھەق سۆز بولۇپ، ئۇنى جىنلار (پەرىشتىلەردىن ئوغرىلىقچە) ئاڭلىۋالىدۇ. ئاندىن ئۇنى پالچى دوستىغا يەتكۈزىدۇ. پالچى بولسا بۇ ھەق سۆزگە يۈز يالغاننى قوشۇپ سۆزلەيدۇ، - دېدى<sup>②</sup>.

ئائىشە رەزىيەللاھۇ ئەنھا مۇنداق دەيدۇ: مەن پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىدىم: «پەرىشتىلەر "ئانان" دېگەن بۇلۇتقا چۈشكەندە، ئاسماندا ھۆكۈم چىقىرىلغان بەزى نەرسىلەر ھەققىدە ئۆزئارا سۆزلىشىدۇ. بۇ چاغدا شەيتانلار ئۇلارنىڭ سۆزلىرىنى ئوغرىلىقچە ئاڭلايدۇ - دە،

<sup>①</sup> مۇسلىم ۋە ئەھمەد رىۋايەت قىلغان.

<sup>②</sup> ھەدىس بىرلىككە كەلگەن.

ئاڭلىغانلىرىنى پالچىلارغا يەتكۈزىدۇ. پالچىلار ئۇنىڭغا ئۆز ئىچىدىن يۈز يالغاننى قوشۇپ سۆزلەيدۇ»<sup>①</sup>.

قۇبەيسە ئىبنى ئەبۇ مەخارىق رەزىيەللاھۇ ئەنھۇ مۇنداق دەيدۇ: مەن پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىدىم: «تاش تىزىپ ياكى سىزىق سىزىپ پال ئېچىش، قۇشلارنى قوغلاپ ئۇچۇرتۇپ ياخشى ياكى شۇم پال ئېلىش، قۇش ياكى باشقا نەرسىدىن شۇم پال ئېلىش سېھىرگەرلىك ۋە پالچىلىق ھېسابلىنىدۇ»<sup>②</sup>.

ئىبنى ئابباس رەزىيەللاھۇ ئەنھۇمدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى ئىلمى نۇجۇمدىن بىرەر نەرسە ئۆگەنسە، سېھىرگەرلىكتىن مەلۇم نەرسە ئۆگەنگەن بولىدۇ. ئۇنى قانچىلىك زىيادە ئۆگەنسە، سېھىرگەرلىكىنى شۇنچىلىك زىيادە ئۆگەنگەن بولىدۇ»<sup>③</sup>.

ئەلى ئىبنى ئابۇ تالىب رەزىيەللاھۇ ئەنھۇ مۇنداق دەيدۇ: پالچى سېھىرگەردۇر، سېھىرگەر دۇنيا ۋە ئاخىرەتتە كاپىردۇر. اللە تائالاغا ئىلتىجا قىلىپ، بىزنى ئۇنداق گۇناھلاردىن ساقلىشىنى ۋە ئامان قىلىشىنى تىلەيمىز، ئامىن!

\*\*\*\*\*


**ۋەز - نەسىھەت:** ئى اللەنىڭ بەندىلىرى! ئاخىرەتكە سەپەر قىلىشتىن بۇرۇن سىلەردىن بۇرۇن ئۆتكەنلەرنىڭ ئەھۋالىنى ئويلاپ بېقىڭلار. قەبرىلىرىڭلارغا كىرىشتىن بۇرۇن ئىشىڭلارغا نەزەر سېلىڭلار. ئىمكانىڭلارنىڭ بېرىدا سەپەرگە تەييارلىق قىلىڭلار. ئۇرۇق - تۇغقان قېرىنداشلار ۋە دوستلار قېنى؟ ھەشەمەتلىك قەسىرلەرنى سالغانلار قەيەرگە كەتتى؟ اللەنىڭ نامى بىلەن قەسەمكى، ئۇلار ئۆز ۋەتەنلىرىدىن ئايرىلدى. قەبرىلىرىدە كېپەنلىرىمۇ چۈرۈپ تىتىلدى.

① بۇخارى رىۋايەت قىلغان.

② ئەبۇ داۋۇد ۋە ئەھمەد رىۋايەت قىلغان. ئەلبانى: زەئىپ، - دېگەن.

③ ئەبۇ داۋۇد، ئىبنى ماجە ۋە ئەھمەد رىۋايەت قىلغان. ئەلبانى: سەھىھ، - دېگەن.

بىر ئاگاھلاندىغۇچىدىن: ﴿كُلُّ مَنْ عَلَيْهَا فَانٍ﴾ ﴿زېمىننىڭ ئۈستىدىكى ھەممە يوقلىدۇ﴾<sup>①</sup> دەپ نىدا كەلگەنىدى، ئۇلارنىڭ ئەھۋالى ئۆزگەردى. ئۇلارنى كېچە قوينىدىن تارتىپ ئالدى. ئۇلار بالىلىرى ۋە مال - دۇنياسىدىن خەۋەر ئالالمىدى. ئۇزاق ئۆتمەي دوستلىرى ئۇلارنى ئۇنۇتتى. ئۇلار تۇپراق بىلەن قۇچاقلاشتى. مال - دۇنياسىدىن ئايرىلدى. ئەگەر ئۇلارنىڭ بىرىگە سۆز قىلىش پۇرسىتى بېرىلسە ئىدى، ئەلۋەتتە، مۇنداق دېگەن بولاتتى: بىزنى كۆرگەنلەر ئۆز - ئۆزىگە ئۆزلىرىنىڭمۇ زاۋاللىققا يېقىنلىشىپ قالغانلىقىنى سۆزلەپ بەرسۇن. زاماننىڭ ئۆتۈشى ھېچكىمنى مەڭگۈ ياشىغىلى قويمىدۇ. ئۆز ۋاقتىدا تۆگە بىلەن سەپەرگە چىققانلار، ھارغان يېرىدە تۆگىلىرىنى چۆكتۈرۈپ، بەزمە قۇرغانلار، شارابنى خۇددى سۈزۈك سۇدەك ئىچكەنلەر، نازۇنمەت ئىچىدە ئۈزۈپ يۈرگەنلەر مانا ئەمدى قەيەرگە كەتتى؟! زامان ئۇلارنى بىخۇتلاشتۇرۇپ، ئاخىرى تۇيۇقسىز ھالاك قىلدى.



① سۈرە رەھمان، 26 - ئايەت.



## قىرىق يەتتىنچى چوڭ گۇناھ:

## ئايالنىڭ ئېرىگە سەركەشلىك قىلىشى

اللہ تائالا مۇنداق دەيدۇ: ﴿وَاللَّاتِي تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاصْرَبُوهُنَّ فَإِنْ أَطَعْنَكُمْ فَلَا تَبْغُوا عَلَيْهِنَّ سَبِيلًا إِنَّ اللَّهَ كَانَ عَلِيمًا كَبِيرًا﴾  
 سىلەر سەركەشلىك قىلىشىلىرىدىن قورقىدىغان ئاياللارغا نەسىھەت قىلىڭلار، (بۇ ئۈنۈم بەرمىسە) بىر تۆشەكتە بىللە ياتماڭلار، (بۇمۇ ئۈنۈم بەرمىسە) ئۇلارنى ئەدەپلەش مەقسىتىدە ئاستىراق ئۇرۇڭلار. ئەگەر سىلەرگە ئىتائەت قىلسا، ئۇلارنى بوزەك قىلىش خىيالدا بولماڭلار. اللہ ھەقىقەتەن سىلەردىن ئۈستۈندۇر، بۈيۈكتۈر (اللہ ئاياللارغا زۇلۇم قىلغانلارنى جازالەيدۇ) ①.

ۋاھىدى (اللہ ئۇنىڭغا رەھمەت قىلسۇن) بۇ ئايەت ھەققىدە توختىلىپ مۇنداق دەيدۇ: سەركەشلىك قىلىشتىن ئېرىگە قارشى چىقىش ۋە بويىسۇنماسلىق كۆزدە تۇتۇلىدۇ.

ئەتائىنى ئەبۇ رەباھ مۇنداق دەيدۇ: سەركەشلىك ئېرى ئۈچۈن ئۆزىگە ئەتتىر چىچىپ ياسانماسلىق، ئېرىنىڭ تۆشەكىگە كەلگىلى ئۈنمەسلىق ۋە ئادىتىنى ئۆزگەرتىۋېلىش كۆزدە تۇتۇلىدۇ. مۇنداق ئايالغا اللەنىڭ كىتابى بىلەن ۋەز - نەسىھەت قىلىش، اللە قۇرئاندا ئۇلارنى بۇيرىغان ئىشلارنى ئەسلىتىش لازىم.

ئىبنى ئابباس رەزىيەللاھۇ ئەنھۇما ﴿بىر تۆشەكتە بىللە ياتماڭلار﴾ دېگەن ئايەتنىڭ تەپسىرىدە توختىلىپ: ئېرى ياتقىنى ئايرىۋالىدۇ، ئايالى بىلەن بىر تۆشەكتە ياتمايدۇ، - دېگەن. ئۇ يەنە مۇنداق دېگەن: ئەر سەركەشلىك قىلغان ئايالنى اللە رۇخسەت قىلغان ۋە بۇ ئايەتتە تىلغان ئالغان ئۇسۇل بىلەن ئۆزگەرتىشى لازىم. ئەگەر ئايالى ئۇنىڭ دېگەن يېرىگە كەلسە (يەنى ئوڭشالسا)، باشقا باھانىلەرنى تېپىپ، ئۇنى بوزەك قىلىشىغا بولمايدۇ.

① سۈرە نىسا، 34 - ئايەت.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ئەگەر ئەر ئايالنى تۆشەككە چاقىرغاندا، ئايالى ئۇنىڭ يېنىغا كەلگىلى ئۇنىمىسا، پەرىشتىلەر تاڭ ئاتقۇچە ئۇ ئايالغا لەنەت ئوقۇيدۇ»<sup>①</sup>. يەنە بىر رىۋايەتتە: «ئېرى ئايالدىن نارازى يېتىپ قالسا، پەرىشتىلەر تاڭ ئاتقۇچە ئۇ ئايالغا لەنەت ئوقۇيدۇ» دېيىلگەن. مۇسلىمنىڭ يەنە بىر رىۋايىتىدە: «ئايالى ئېرىنىڭ يېنىغا كېلىشتىن باش تارتىپ، ئۇنىڭ تۆشىكىنى تەرك ئەتكەن ھالدا يېتىپ قالسا، ئېرى ئۇنىڭدىن رازى بولغانغا قەدەر پەرىشتىلەر ئۇ ئايالغا غەزەپ قىلىدۇ»<sup>②</sup> دېيىلگەن.

جابر رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئۈچ تۈرلۈك كىشىنىڭ نامىزى قوبۇل بولمايدۇ، قىلغان ياخشىلىقلىرى ئاسمانغا كۆتۈرۈلمەيدۇ. بىرىنچى، خوجايىنىدىن چاققان قۇل، تاكى قايتىپ كېلىپ خوجايىنىنىڭ قولىغا قولىنى قويغىچە؛ ئىككىنچى، ئېرىنىڭ غەزىپىنى كەلتۈرگەن ئايال، تاكى ئېرى ئۇنىڭدىن رازى بولمىغىچە؛ ئۈچىنچى، مەست تاكى مەستلىكى ئوڭشالمىغىچە»<sup>③</sup>.

ھەسەن بەسىرى مۇنداق دەيدۇ: مۇنۇ ھەدىسنى پەيغەمبەر سەللەللاھۇ ئەلەيھى ۋەسەللەمدىن ئاڭلىغان كىشى ماڭا سۆزلەپ بەردى: «قىيامەت كۈنى ئاياللار بىرىنچى بولۇپ نامازدىن ۋە ئېرىگە ئىتائەت قىلغان - قىلمىغانلىقىدىن سوراقتا تارتىلىدۇ»<sup>④</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللەقا ۋە ئاخىرەت كۈنىگە ئىمان كەلتۈرگەن ئايالنىڭ ئېرى ھازىر تۇرۇپ (يەنى سەپەردە ئەمەس چاغدا) ئېرىنىڭ ئىزىنى ئالماي (نەپلە) روزا تۇتۇشى ۋە ئېرىنىڭ ئىزىسىز ئۆيگە نامەھرەم كىشىنى كىرگۈزۈشى دۇرۇس ئەمەس»<sup>⑤</sup>. يەنى ئەرنىڭ ھەققىنى ئادا قىلىش

① بىرلىككە كەلگەن ھەدىس.

② مۇسلىم رىۋايەت قىلغان.

③ ئىبنى خۇزەيمە رىۋايەت قىلغان. ئەلبانى: زەئىب، - دېگەن.

④ سۇيۇتى «ئەلجامسۇلكەبىر» ناملىق كىتابىدا نەقىل قىلغان.

⑤ بۇخارى ۋە مۇسلىم رىۋايەت قىلغان.

ۋە ئەرگە ئىتائەت قىلىش ۋاجىپ بولغانلىقى ئۈچۈن، ئايالى ئۇنىڭ رۇخسىتىنى ئالماي تۇرۇپ روزا تۇتسا بولمايدۇ.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «براۋنى يەنە براۋغا سەجدە قىلىشقا بۇيرىسام ئىدىم، ئايالى ئېرىگە سەجدە قىلىشقا بۇيرىغان بولاتتىم»<sup>①</sup>.

ھۇسەين ئىبنى مەھسەننىڭ ھاممىسى پەيغەمبەر سەللەللاھۇ ئەلەيھى ۋەسەللەمنىڭ يېنىغا بېرىپ، ئېرى ھەققىدە شىكايەت قىلغان ئىدى، پەيغەمبەر سەللەللاھۇ ئەلەيھى ۋەسەللەم: «ئېرىڭىزگە قانداق مۇئامىلە قىلىۋاتقانلىقىڭىزغا قاراپ چىقىڭ. چۈنكى ئۇ سىزنىڭ يا جەننىتىڭىز، يا دوزىخىڭىز بولىدۇ»<sup>②</sup> دېدى.

ئابدۇللاھ ئىبنى ئەمىر رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «اللە ئېرىگە موھتاج بولۇپ تۇرۇقلۇق، ئۇنىڭغا رەھمەت ئېيتىمغان ئايالغا رەھمەت نەزىرى بىلەن قارىمايدۇ»<sup>③</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ئايال ئېرىنىڭ ئۆيىدىن (رۇخسەت سورىماستىن) چىقسا، ئۇ ئۆيگە قايتقان ياكى تەۋبە قىلغانغا قەدەر پەرىشتىلەر ئۇنىڭغا لەنەت ئوقۇيدۇ»<sup>④</sup>؛ «ئېرىنى رازى قىلىپ ئۆلگەن ھەرقانداق ئايال جەننەتكە كىرىدۇ»<sup>⑤</sup>.

ئاياللار ئېرىنىڭ رازىلىقىنى قولغا كەلتۈرۈشى، ئاچچىقنى كەلتۈرۈپ قويۇشتىن ساقلىنىشى، ئېرى قاچان يېقىنچىلىق قىلىشىنى خالىغان چاغدا ئۇنىڭغا قارشى چىقماستىن لازىم. چۈنكى پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ئەر

① ترمىزى، ئەبۇ داۋۇد ۋە ئىبنى ماجە رىۋايەت قىلغان. ئەلبانى: سەھىھ، - دېگەن.

② ئەھمەد ۋە ھاكىم رىۋايەت قىلغان. ئەلبانى: ھەسەن، - دېگەن.

③ ئەھمەد ۋە ھاكىم رىۋايەت قىلغان.

④ ئىبنى ھەجەر ھەيسەمى: بۇ ھەدىسنى تەبەرائى رىۋايەت قىلغان بولۇپ، سەنەدىدە ھەدىسى مەترۇك بىرى بار، - دېگەن. ئەلبانى: ئىنتايىن زەئىپ، - دېگەن.

⑤ ترمىزى، ئىبنى ماجە ۋە ھاكىم رىۋايەت قىلغان.

ئايالنى تۆشەككە چاقىرسا، ئۇ تونۇر بېشىدا بولسىمۇ ئېرىنىڭ قېشىغا دەرھال كەلسۇن»<sup>①</sup>.

ئالاملار مۇنداق دەيدۇ: ئەمما ئايال ھەيز ياكى نىفاس كۈنىدە (يەنى ئادەت كۈنىدە) بولسا، ئېرىنىڭ تەلىۋىگە ماقۇل بولۇش دۇرۇس ئەمەس. ئەرمۇ ئايالنى مۇنداق ھالەتتە تەلەپ قىلسا، توغرا بولمايدۇ. شۇڭا ئايال مۇنداق ھالەتتە پاكلىنىپ يۇيۇنغانغا قەدەر ئېرىنىڭ ئۇنىڭ بىلەن جىنسىي مۇناسىۋەتتە بولۇشى جايىز ئەمەس. چۈنكى اللە تائالا بۇ ھەقتە مۇنداق دەيدۇ: ﴿فَاعْتَرَلُوا نِسَاءَ فِي الْمَحِيضِ وَلَا تَقْرُبُوهُنَّ حَتَّىٰ يَطْهُرْنَ﴾ ﴿ھەيز مەزگىلىدە ئايالنىڭلاردىن نېرى تۇرۇڭلار، (ھەيزدىن) پاك بولغۇچە ئۇلارغا يېقىنچىلىق قىلماڭلار﴾<sup>②</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «كىمكى ئايالغا ھەيز ھالەتتە يېقىنلاشسا ياكى ئارقا يولغا يېقىنچىلىق قىلسا، مۇھەممەد سەللەللاھۇ ئەلەيھى ۋەسەللەمگە نازىل قىلىنغان نەرسىگە كاپىر بولىدۇ». يەنە بىر رىۋايەتتە: «ھەيزدار ئايالغا يېقىنچىلىق قىلغان ياكى ئۇنىڭ ئارقا يولغا يېقىنچىلىق قىلغان كىشى لەنەتكە ئۇچرايدۇ» دېيىلگەن.

نىفاسلىق ئايالغا قېرىق كۈنگىچە ھەيزنىڭ ھۆكۈمى بېرىلىدۇ. شۇڭا ھەيزدار ۋە نىفاسلىق ئايالنى ئېرى يېقىنچىلىق قىلىش ئۈچۈن چاقىرسا، ئۇنىڭغا ئىتائەت قىلىشى جايىز بولمايدۇ. ئۇنىڭدىن باشقا ئىشلاردا چوقۇم ئىتائەت قىلىشى كېرەك. ئاياللار ئۆزلىرىنى ئېرىنىڭ قۇلىغا ئوخشاش بىلىشى لازىم. شۇنىڭ ئۈچۈن ئۇلار ئۆزلىرىگە تەئەللۇق ئىشلارنى ۋە ئېرىنىڭ مال - مۈلكىنى ئېرىنىڭ رۇخسىتىسىز تەسەررۇپ قىلالمايدۇ. ئېرىنىڭ ھەققىنى ئۆزلىرىنىڭ ھەققىدىن ئەلا بىلىشى، ئېرىنىڭ تۇغقانلىرىنىڭ ھەقلىرىنى ئۆزلىرىنىڭ تۇغقانلىرىنىڭ ھەقلىرىدىن ئۈستۈن بىلىشى كېرەك. ھەرقانداق چاغدا پاكىزلىققا دىققەت قىلىپ، ئېرىنىڭ ھوزۇر ئېلىشى ئۈچۈن تەييار تۇرۇشى، گۈزەللىكىنى كۆز - كۆز قىلىپ،

<sup>①</sup> تىرمىزى ۋە نەسائى رىۋايەت قىلغان. ئەلبانى: سەھىھ، - دېگەن.

<sup>②</sup> سۈرە بەقەرە، 222 - ئايەت.



ئۆزىنى ئېرىدىن ئۈستۈن تۇتماسلىقى، ناۋادا ئېرى يېقىمسىز بولسا، ئۇنى ئەيىبلەمەسلىكى لازىم.

ئەسمەنى مۇنداق دەيدۇ: مەن چۆلدە بىر ئەر - ئايال بىلەن ئۇچراشتىم. ئايالى ناھايىتى چىرايلىق، ئەمما ئېرى ناھايىتى يېقىمسىز ئىكەن. مەن ئۇ ئايالدىن:

— مۇشۇنداق سەت ئادەم بىلەن بىللە بولۇشقا قانداقمۇ رازى بولىدىڭىز؟ - دەپ سورىسام، ئايال:

— ئى بۇرادەر! قۇلاق سېلىپ ئاڭلىغىن، بەلكى ئۇ، ياراتقۇچى اللەنىڭ ھەق - ھوقۇقلىرىنى ئەڭ ياخشى شەكىلدە ئادا قىلغان، شۇنىڭ بىلەن، اللە مېنى ئۇنىڭ مۇكاپاتى قىلىپ بەرگەن، مەن بولسام ياراتقۇچى اللەنىڭ ھەق - ھوقۇقلىرىنى ياخشى ئادا قىلمىغان، شۇنىڭ ئۈچۈن اللە مېنى ئۇنىڭ بىلەن جازالىغان بولۇشى مۇمكىن، - دەپ جاۋاب بەردى.

ئائىشە رەزىيەللاھۇ ئەنھا مۇنداق دەيدۇ: ئى ئاياللار جامائەسى! ئېرىڭلارنىڭ ئۈستۈڭلاردىكى ھەققىنى بىلسەڭلار ئىدى، ئۇلارنىڭ ئاياغلىرىدىن چىققان توپا - چاڭلارنى يۈزۈڭلار بىلەن سۈرتكەن بولاتتىڭلار.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ئاياللىرىڭلاردىن كۆيۈمچان، تۇغۇمچان ۋە كۆپ نەپ بېرىدىغان، (ئېرىدىن) ئازار يېگەندە ياكى ئازار كۆرگەندە ئېرىنىڭ يېنىغا كېلىپ، قولىنى ئۇنىڭ ئالقىنىغا قويۇپ تۇرۇپ: "سەن رازى بولمىغىچە كىرىپك قاقمايمەن" دەيدىغان ئاياللار جەننەت ئەھلىدۇر»<sup>①</sup>.

ئايال ئېرىگە قارىتا ھەمىشە ھايالىق بولۇشى، ئېرىنىڭ ئالدىدا يەرگە قاراپ تۇرۇشى، بۇيرۇقىغا بويسۇنۇشى، ئېرى گەپ قىلىۋاتقاندا شۈك تۇرۇشى، ئېرى سىرتتىن كىرگەندە ئورنىدىن تۇرۇشى، ئۇنىڭ ئاچچىغىنى كەلتۈرىدىغان ھەرقانداق ئىشتىن يىراق تۇرۇشى، سىرتقا ماڭغاندا ئورنىدىن تۇرۇپ ئۈزۈتۈپ قويۇشى، ئۇخلايدىغان چاغدا ئۆزىنى ئېرىگە تاپشۇرۇشى، ئېرى يوق ۋاقتىدا ئۇنىڭ

<sup>①</sup> ئىبنى ھەجەر ھەيسەمى بىرقانچە سەنەد بىلەن نەقىل قىلغان بولۇپ، ھەممىسىنىڭ سەنەدى زەئىپتۇر.

ئامانتىگە، ئۆيىگە ۋە مېلىغا خىيانەت قىلماسلىقى، ئېرى يېنىدىكى چاغدا ھەمىشە چىرايلىق ياسىنىپ، خۇش - پۇراقلىق بويۇملارنى ئىشلىتىشى، ئېغىزىنى ھەمىشە ماسسۇڭ قىلىشى ۋە خۇش پۇرايدىغان نەرسىلەرنى ئىستېمال قىلىشى، ئېرى يوق ۋاقتىدا ياسىنىشىنى تەرك ئېتىشى، ئېرىنىڭ ئائىلىسىدىكىلەرگە ۋە تۇغقانلىرىغا ھۆرمەت بىلدۈرۈشى، ئېرى بەرگەن ئاز نەرسىنىمۇ كۆپ دەپ بىلىشى ۋاجىپتۇر.

\*\*\*\*\*

### ئېرىگە ئىتائەت قىلغان ئايالنىڭ پەزىلىتى ۋە قارشى چىققان ئايالنىڭ تارتىدىغان ئازابى ھەققىدە:

اللە تائالادىن قورقىدىغان ئايال ئۇنىڭغا ئىتائەت قىلىشقا ۋە ئېرىگە ئىتائەت قىلىشقا تىرىشىشى، شۇنداقلا، پۈتۈن غېمى ئېرىنىڭ رازىلىقىنى ئېلىش بولۇشى لازىم. چۈنكى ئېرى ئۇنىڭ يا جەننىتى، يا دوزخى بولىدۇ. پەيغەمبەر سەللاھۇ ئەلەيھى ۋەسەللەم بۇ ھەقتە مۇنداق دېگەن: «ئېرىنى رازى قىلىپ ئۆلگەن ھەرقانداق ئايال جەننەتكە كىرىدۇ»<sup>①</sup>؛ «قانداق بىر ئايال بەش ۋاخ نامىزىنى ئوقۇسا، رامزان ئېيىنىڭ روزىسىنى تۇتسا، ئېرىگە ئىتائەت قىلسا، جەننەتكە ئۇنىڭ دەرۋازىلىرىنىڭ قايسىسىدىن كىرىشىنى خالىسا شۇنىڭدىن كىرىدۇ»<sup>②</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «ئېرىگە ئىتائەت قىلغان ھەرقانداق ئايال ئېرىنى رازى قىلغان مۇددەتكىچە ھاۋادىكى قۇشلار، سۇدىكى بېلىقلار، ئاسماندىكى پەرىشتىلەر، ھەتتا قۇياش ۋە ئاي ئۇنىڭ گۇناھىغا مەغپىرەت تەلەيدۇ. قانداق بىر ئايال ئېرىگە ئاسىيلىق قىلسا، اللەنىڭ، پەرىشتىلەرنىڭ ۋە بارلىق ئىنسانلارنىڭ لەنتى ئۇنىڭ ئۈستىگە بولىدۇ. قانداق بىر ئايال ئېرىگە چىرايىنى تۈرگەن بولسا، ئۇنىڭغا

<sup>①</sup> تىرمىزى، ئىبنى ماجە ۋە ھاكىم رىۋايەت قىلغان.

<sup>②</sup> ئەھمەد رىۋايەت قىلغان. ئەلبانى: سەھىھ، - دېگەن.

تەبەسسۇم قىلىپ، ئۇنى رازى قىلغانغا قەدەر اللەنىڭ غەزىپىدە بولىدۇ. قانداق بىر ئايال ئېرىنىڭ رۇخسىتىسىز ئۆيىدىن چىقسا، ئۆيگە قايتىپ كەلگىچە پەرىشتىلەر ئۇنىڭغا لەنەت ئوقۇيدۇ»<sup>①</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «تۆت تۈرلۈك ئايال جەننەتتىكى، تۆت تۈرلۈك ئايال دوزىخىدۇر. جەننەتتىكى بولىدىغان تۆت تۈرلۈك ئايالغا كەلسەك، بىرىنچىسى، اللەقا ۋە ئېرىگە ئىتائەت قىلىدىغان ئىپپەتلىك ئايال؛ ئىككىنچىسى، تۇغۇمچان، چىداملىق، ئېرىنىڭ تېپىپ بەرگىنىگە ئاز بولسىمۇ قانائەت قىلىدىغان ئايال؛ ئۈچىنچىسى، ھايالىق، ئېرى يوق ۋاقتىدا ئىپپەتتىكى ۋە ئېرىنىڭ مال - مۈلكىنى چىڭ ساقلايدىغان، ئېرى يېنىدىكى چاغدا ئۇنىڭغا گەپ ياندۇرمايدىغان ئايال؛ تۆتىنچىسى، ئېرى ۋاپات بولۇپ كەتكەن، ئۇنىڭدىن كىچىك بالىلىرى قالغان، بارلىقىنى بالىلىرىغا ئاتاپ، ئۇلارنى ياخشى تەربىيەلەپ قاتارغا قوشقان، ئۇلارنىڭ ئىگە - چاقىسىز قېلىشىدىن ئەنسىرەپ ياتلىق بولمىغان ئايال. دوزىخى بولىدىغان تۆت تۈرلۈك ئايالغا كەلسەك، بىرىنچىسى، ئېرىنى ئاغزىنى بۇزۇپ تىللايدىغان، ھاقارەت قىلىدىغان، ئېرى يوق ۋاقتىدا (سەپەردىكى چاغدا) ئىپپەتتىكى ساقلىمايدىغان، ئېرى بار ۋاقتىدا (سەپەردىن كەلگەن چاغدا) ئۇنىڭغا ئازار بېرىدىغان ئايال؛ ئىككىنچىسى، ئېرىدىن كۈچى يەتمەيدىغان نەرسىلەرنى تەلەپ قىلىدىغان ئايال؛ ئۈچىنچىسى، يېيىش، ئىچىش ۋە ئۇيقۇدىن باشقا غېمى بولمىغان، ناماز ئوقۇشقا قىزىقمايدىغان، اللەقا ۋە ئۇنىڭ پەيغەمبىرىگە ئىتائەت قىلمايدىغان، شۇنداقلا ئېرىگە ئىتائەت قىلمايدىغان ئايال؛ تۆتىنچىسى، ئەرلەردىن ئۆزىنى تارتمايدىغان، سىرتقا چىققاندا، ئەۋرەتلىرىنى كۆرسىتىپ، ئۇلارنىڭ دىققىتىنى ئۆزىگە جەلپ قىلىدىغان كىيىملەرنى كىيىدىغان ئايال»<sup>②</sup>.

ئەگەر خوتۇن كىشىنىڭ سۈپەتلىرى مۇشۇنداق بولۇپ، ئۆيىدىن ئېرىنىڭ رۇخسىتىسىز چىقسا، لەنەتكە ئۇچرايدۇ ۋە اللەقا تەۋبە

<sup>①</sup> بۇ ھەدىس زەئىپتۇر.

<sup>②</sup> ئىبنى ھەجەر ھەيەمى «ئەزەۋاجىر» ناملىق كىتابىنىڭ 427 - بېتىدە نەقىل قىلغان.

قىلمىغىچە، دوزاخ ئەھلىدىن ھېسابلىنىدۇ. پەيغەمبەر سەللەللاھۇ ئەلەيھى ۋەسەللەم: «مەن دوزاخقا قاراپ، دوزاخ ئەھلىنىڭ كۆپىنچىسىنىڭ ئاياللار ئىكەنلىكىنى كۆردۈم» دېگەن<sup>①</sup>. بۇنىڭ سەۋەبى ئۇلارنىڭ ئاللاھقا ۋە ئۇنىڭ پەيغەمبىرىگە، شۇنداقلا ئەرلىرىگە ئاز ئىتائەت قىلغانلىقى، كۆپ ياسانغانلىقى ئۈچۈندۇر. چۈنكى ئايال ئۆيىدىن چىقىدىغان چاغدا، ئەڭ ئالىي كىيىملىرىنى كىيىپ ياسىنىدۇ. پەداز قىلىپ ئاندىن چىقىدۇ. ھۆسن - جامالى ئارقىلىق ئىنسانلارغا پىتىنە سالدۇ. بۇ پىتىندىن ئۆزى ساقلانغان تەقدىردىمۇ، ئىنسانلارنى بۇنىڭغا مۇپتىلا قىلىدۇ. شۇنىڭ ئۈچۈن پەيغەمبەر سەللەللاھۇ ئەلەيھى ۋەسەللەم مۇنداق دېگەن: «خوتۇن كىشى ئەۋرەتتۇر. ئۇ ئۆيىدىن چىقسا، شەيتان ئۇنى (باشقىلارغا) چىرايلىق كۆرىتىدۇ»<sup>②</sup>.

ئۆيىدىن سىرتقا چىقماي ئولتۇرغان ئايالنىڭ مەرتىۋىسى ئاللاھنىڭ دەرگاھىدا ئەڭ چوڭدۇر. بىر ھەدىستە مۇنداق دېيىلگەن: «ئايال كىشى ئەۋرەتتۇر. ئۇنى ئۆيدە تۇتۇڭلار. ئايال سىرتقا چىققاندا، ئائىلىسىدىكىلەر ئۇنىڭغا: نەگە بارسەن؟ - دېسە، ئۇ: كېسەل يوقلايمەن، جىنازىغا قاتنىشىمەن، - دەيدۇ. ھالبۇكى، شەيتان ئۇنىڭغا توختىماستىن ۋەسۋەسە قىلىپ، ئاخىرى ئۇنى ئۆيىدىن چىقىرىدۇ. ئايال ئاللاھنىڭ رازىلىقىنى قولغا كەلتۈرۈش ئۈچۈن ئۆيىدە ئولتۇرۇپ، ئۇنىڭغا ئىبادەت قىلغان ۋە ئېرىگە ئىتائەت قىلغاندىن ئارتۇق ئىش قىلالمايدۇ»<sup>③</sup>.

ئەلى رەزىيەللاھۇ ئەنھۇ ئايالى فاتىمە رەزىيەللاھۇ ئەنھادىن:

\_ ئى فاتىمە! ئايالغا ئەڭ خەيرلىك نەرسە نېمە؟ - دەپ

سورىغان ئىدى، ئۇ:

\_ ئايالنىڭ ئەرلەرنى، ئەرلەرنىڭمۇ ئاياللارنى كۆرمەسلىكى، -

دەپ جاۋاب بەردى.

① ئىمام بۇخارى ۋە مۇسلىم رىۋايەت قىلغان.

② ترمىزى رىۋايەت قىلغان. ئەلبانى: سەھىھ، - دېگەن.

③ ئىبنى ھەجەر ھەيسەمى نەقىل قىلغان ۋە: بۇ ھەدىسنى تەبەرانى رىۋايەت قىلغان بولۇپ، راۋىيلىرى ئىشەنچلىكتۇر، - دېگەن.

ئەلى رەزىيەللاھۇ ئەنھۇ: ئى ئەرلەر! سىلەر خىجىل بولمامسىلەر؟ كۈندەشلىك قىلمامسىلەر؟ ئاياللىرىڭلارنى ئەرلەر ئارىسىدا ئايلىنىپ يۈرۈشكە قويۇپ بېرىسىلەر، ئۇلار ئەرلەرگە، ئەرلەرمۇ ئۇلارغا قارايدۇ، - دېگەن ئىدى.

ئائىشە رەزىيەللاھۇ ئەنھا بىلەن ھەفسە رەزىيەللاھۇ ئەنھا بىر كۈنى پەيغەمبەر سەللەللاھۇ ئەلەيھى ۋەسەللەمنىڭ يېنىدا ئولتۇرغان ئىدى، ساھابىلەردىن ئىبنى ئۇممۇ مەكتۇم كىرىپ كەلدى. بۇ كىشى ئەمما ئىدى. پەيغەمبەر سەللەللاھۇ ئەلەيھى ۋەسەللەم ئاياللىرىغا: «ئۆزەڭلارنى دالدىغا ئېلىڭلار» دېگەن ئىدى، ئۇلار: ئى اللەنىڭ پەيغەمبىرى! ئۇ كىشى قارىغۇ تۇرسا، ئۇ بىزنى كۆرەلمەيدۇ ۋە تونۇمايدۇ ئەمەسمۇ؟ دېدى. پەيغەمبەر سەللەللاھۇ ئەلەيھى ۋەسەللەم ئۇلارنىڭ سۆزىگە جاۋابەن: «سىلەر ئۇنى كۆرمەيۋاتامسىلەر؟»<sup>①</sup> دېدى.

ئەرلەرنىڭ نامەھرەم ئاياللارغا قارشى دۇرۇس بولمىغىنىدەك، ئاياللارنىڭمۇ نامەھرەم ئەرلەرگە قارشى دۇرۇس ئەمەس. فاتىمە رەزىيەللاھۇ ئەنھا: ئايالغا ئەڭ خەيرلىك نەرسە ئۇنىڭ ئەرلەرنى، ئەرلەرنىڭمۇ ئۇنى كۆرمەسلىكى، - دېگەن ئىدى. ئاتا - ئانىسىنى، ئۇرۇق - تۇغقانلىرىنى زىيارەت قىلىش ياكى ھامامغا بېرىش ۋە شۇنىڭدەك، قىلمىسا بولمايدىغان ئىشلار ئۈچۈن سىرتقا چىقىشقا توغرا كەلسە، ئالدى بىلەن ئېرىدىن رۇخسەت ئېلىپ، ياسانماستىن ۋە چىرايلىق كىيىملىرىنى كىيمەستىن، تولۇق ئورۇنۇپ چىقىشى، يولدا نامەھرەملەرگە قارىماسلىقى ۋە يەرگە قاراپ مېڭىشى، ئۇياق - بۇياققا قارىماسلىقى كېرەك. ئەگەر ئۇنداق قىلمىسا، گۇناھكار بولىدۇ.

بىر ھېكايىدە ئېيتىلىشىچە، بىر ئايال دۇنيادىكى چاغدا زىبۇزىننە تلىرىنى ۋە چىرايلىق جايلىرىنى ئوچۇق قويۇپ سىرتقا چىقىدىكەن. ئۇ ئۆلۈپ كەتكەندىن كېيىن تۇغقانلىرىدىن بىرى ئۇنى چۈشىدە كۆرۈپتۇ. قارىغىدەك بولسا، ئۇ اللەنىڭ ھۇزۇرىغا چىقىۋاتقان ئىكەن. شۇ چاغدا تۇيۇقسىز شامال چىقىپ، ئايالنىڭ كىيىمىنى

<sup>①</sup> ئەبۇ داۋۇد، تىرمىزى، نەسائى ۋە ئەھمەد رىۋايەت قىلغان. تىرمىزى: سەھىھ، - دېگەن.

ئېچىۋېتىپتۇ. اللھ ئۇنىڭدىن دەرھال يۈز ئۆرۈپتۇ ۋە: بۇنى چەپ تەرەپكە، دوزاخقا تاشلاڭلار، چۈنكى ئۇ دۇنيادا ياسىنىپ ئوچۇق يۈرەتتى، - دەپتۇ<sup>①</sup>.

ئەلى ئىبنى ئەبۇ تالىب رەزىيەللاھۇ ئەنھۇ مۇنداق دەيدۇ: بىر كۈنى مەن ئايالىم فاتىمە بىلەن پەيغەمبەر سەللەللاھۇ ئەلەيھى ۋەسەللەم قاتتىق يىغلاۋاتقان ئىكەن. مەن:

– ئى اللھنىڭ پەيغەمبىرى! ئاتا - ئانىم ساڭا پىدا بولسۇن، سېنى نېمە يىغلاتتى؟ - دەپ سورىدىم. پەيغەمبەر سەللەللاھۇ ئەلەيھى ۋەسەللەم:

– ئى ئەلى! مىراج كېچىسى مەن ئۈمىتىمنىڭ ئاياللىرىنىڭ تۈرلۈك ئازاب بىلەن ئازابلىنىۋاتقانلىقىنى كۆردۈم. ئۇلارغا بولۇۋاتقان ئازابنىڭ قاتتىقلىقى ئەسەلەپ يىغلىدىم. ئۇ كېچىسى چېچىدىن ئېسىپ قويۇلغان بىر ئايالنىڭ مېڭىسىنىڭ قايناۋاتقانلىقىنى كۆردۈم. يەنە بىر ئايالنىڭ تىلىدىن ئېسىپ قويۇلغانلىقىنى ۋە كانىيغا قايىناتىق سۇ قويۇلۇۋاتقانلىقىنى كۆردۈم. يەنە بىر ئايالنىڭ كۆكسىدىن ئېسىپ قويۇلغانلىقىنى كۆردۈم. يەنە بىر ئايالنىڭ ئىككى پۇتىنىڭ ئىككى كۆكسىگە، ئىككى قولىنىڭ پىشانىسىگە باغلانغانلىقىنى، يىلان ۋە چايانلارنىڭ ئۇنىڭغا مۇسەللەت قىلىنغانلىقىنى كۆردۈم. يەنە بىر ئايالنىڭ بېشى چوچقىنىڭ بېشىدەك، بەدىنى ئېشەكنىڭ بەدىنىدەك بولۇپ قالغانلىقىنى، ئۇنىڭغا نەچچە ئون مىڭ خىل ئازابنىڭ بولۇۋاتقانلىقىنى كۆردۈم. يەنە بىر ئايالنىڭ ئىت سۈرتىدە بولۇپ قالغانلىقىنى، ئوت ئۇنىڭ ئاغزىدىن كىرىپ، ئارقىسىدىن چىقىۋاتقانلىقىنى، پەرىشتىلەر بولسا ئۇنى ئوتتىن بولغان بازغانلار بىلەن ئۇرۇۋاتقانلىقىنى كۆردۈم، - دەپ جاۋاب بەردى. فاتىمە رەزىيەللاھۇ ئەنھا دادىسىنىڭ سۆزىنى ئاڭلىغاندىن كېيىن، ئورنىدىن تۇرۇپ:

<sup>①</sup> ئىبنى ھەجەر ھەيسەمى «ئەزەۋاجىر» ناملىق كىتابىدا نەقىل قىلغان.

— كۆزۈمنىڭ نۇرى بولغان سۆيۈملۈك دادا! ئۇلار مۇشۇنچۇلا ئېغىر ئازابقا قالغىدەك نېمە ئىشلارنى قىپتۇ؟ - دەپ سورىغان ئىدى، پەيغەمبەر سەللەللاھۇ ئەلەيھى ۋەسەللەم:

— ئى قىزىم! چېچىدىن ئېسىپ قويۇلغان ئايال بولسا، چېچىنى ئەرلەردىن ياپماپتىكەن. تىلىدىن ئېسىپ قويۇلغان ئايال بولسا، تىلى بىلەن ئېرىگە ئازار بېرىپتىكەن. كۆكسىدىن ئېسىپ قويۇلغان ئايال بولسا، ئېرىگە خىيانەت قىلىپتىكەن. ئىككى پۇتى ئىككى كۆكسىگە، ئىككى قولى پىشانىسىگە باغلانغان، يىلان ۋە چايانلار مۇسەللەت قىلىنغان ئايال بولسا، جۈنۈب بولغاندا ۋە ھەيز كۆرگەندە پاكلانماپتىكەن، نامازنى كۆزگە ئىلماي، مەسخىرە قىلىپتىكەن. بېشى چوققىنىڭ بېشىدەك، بەدىنى ئېشەكنىڭ بەدىنىدەك بولۇپ قالغان ئايال بولسا، چېقىمچى ۋە يالغانچى ئىكەن. ئىت سۈرىتىدە بولۇپ قالغان، ئوت ئاغزىدىن كىرىپ، ئارقىسىدىن چىقىۋاتقان ئايال بولسا، مىننەتخور ۋە ھەسەتخور ئىكەن. ئى قىزىم! ئېرىگە قارشى چىققان ئاياللارنىڭ ھالىغا ۋاي!<sup>①</sup>

- دەپ جاۋاب بەردى.

مۇئاز ئىبنى جەبەل رەزىيەللاھۇ ئەنھى ۋەسەللەم مۇنداق قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «خوتۇن كىشى دۇنيادا ئېرىگە ئازار بەرمىسۇن. (ئەگەر ئازار بەرسە) ئۇنىڭ جەننەتتىكى ھۆر - پەرىلەردىن بولغان ئايالى: ئۇنىڭغا ئازار بەرمە، ساڭا اللەنىڭ لەنتى بولسۇن! - دەپ قاغايدۇ»<sup>②</sup>.

\*\*\*\*\*

مادامكى ئايال ئېرىگە ئىتائەت قىلىشقا بۇيرۇلغان ئىكەن، ئەرمۇ ئۇنىڭغا ياخشىلىق قىلىشقا، كۆيۈنۈشكە، ئۇنىڭ بەزى يامان خۇيلىرىغا ۋە باشقا كەمچىلكلىرىگە سەۋر قىلىشقا، نەپىقىسىنى بېرىش، كىيىم - كېچەكلىرىنى قىلىپ بېرىش ۋە چىرايلىق

<sup>①</sup> ئىبنى ھەجەر ھەيسەمى «ئەزەۋاجىر» ناملىق كىتابىدا نەقىل قىلغان. ئەمما بۇ سەھىھ ھەدىسلەردىن ئەمەس.

<sup>②</sup> ترمىزى، ئىبنى ماجە ۋە ئەھمەد رىۋايەت قىلغان. ئەلبانى: زەئىپ، - دېگەن.

ئۆتۈشتىن ئىبارەت ھەققىنى ئادا قىلىشقا بۇيرۇلغان. اللہ تائالا بۇ ھەقتە مۇنداق دەيدۇ: ﴿وَعَاشِرُهُنَّ بِالْمَعْرُوفِ﴾ ﴿ئۇلار بىلەن چىرايلىقچە تىرىكچىلىك قىلىڭلار﴾<sup>①</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «ئاياللارغا چىرايلىق مۇئامىلە قىلىڭلار. چۈنكى ئۇلار سىلەرنىڭ ئەسىرىڭلاردۇر. ئاگاھ بولۇڭلاركى، سىلەرنىڭ ئاياللىرىڭلار ئۈستىدە ھەققىڭلار بار، ئاياللىرىڭلارنىڭمۇ سىلەرنىڭ ئۈستىڭلاردا ھەققى بار. ئۇلارنىڭ سىلەرنىڭ ئۈستىڭلاردىكى ھەققى بولسا، ئۇلارنىڭ كىيىم - كېچەك ۋە يېمەك - ئىچمەكلىرىدىن خەۋەر ئېلىش. سىلەرنىڭ ئۇلار ئۈستىدىكى ھەققىڭلار ئۇلارنىڭ سىلەر ياقىتۇرمايدىغان كىشىلەرنى ئويىڭلارغا ۋە كۆرپەڭلارغا دەسسەتمەسلىكىدۇر»<sup>②</sup>.

پەيغەمبەر سەللاھۇ ئەلەيھى ۋەسەللەم: «سىلەرنىڭ ئەڭ ياخشىلىرىڭلار خوتۇن - بالىلىرىغا ياخشى مۇئامىلە قىلغانلىرىڭلاردۇر»<sup>③</sup> دېگەن. يەنە بىر رىۋايەتتە: «سىلەرنىڭ ئەڭ ياخشىلىرىڭلار خوتۇن - بالىلىرىغا ئەڭ كۆيۈمچان بولغانلىرىڭلاردۇر» دېگەن. پەيغەمبەر سەللاھۇ ئەلەيھى ۋەسەللەم ئاياللارغا ناھايىتى بەك كۆيۈنەتتى.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «قانداق بىر ئەر ئايالنىڭ يامان خۇيلىرىغا سەۋر قىلسا، اللہ تائالا ئۇنىڭغا بالاغا سەۋر قىلغان ئەيىبان ئەيىۋۇب ئەلەيھىسسالامغا بەرگەن ساۋابتەك ساۋاب بېرىدۇ. قانداق بىر ئايال يامان خۇيلىرىغا سەۋر قىلسا، اللہ تائالا ئۇنىڭغا مۇزاھىمىنىڭ قىزى، پىرئەۋننىڭ ئايالى ئاسىيەگە بەرگەن ساۋابتەك ساۋاب بېرىدۇ».

رىۋايەت قىلىنىشىچە، بىر كىشى ئۆمەر رەزىيەللاھۇ ئەنھۇنىڭ يېنىغا ئايالنىڭ ناچار خۇيىدىن شىكايەت قىلىپ كەپتۇ. ئۇ، ئۆمەر

① سۈرە نسا، 19 - ئايەت.

② تىرمىزى، ئىبنى ماجە، نەسائى ۋە ئەھمەد رىۋايەت قىلغان.

③ تىرمىزى، ئىبنى ماجە ۋە دارىمى رىۋايەت قىلغان. ئەلبانى: سەھىھ، - دېگەن.



رەزىيەللاھۇ ئەنھۇنىڭ چىقىشىنى كۈتۈپ دەرۋازا ئالدىدا ساقلاپ تۇرغاندا، ئىچكىرىدىن ئۆمەر رەزىيەللاھۇ ئەنھۇنىڭ ئايالىنىڭ ئۇنىڭغا گەپ ياندۇرۇپ، ئۇرۇشىۋاتقانلىقىنى ئاڭلاپتۇ. ئەمما ئۆمەر رەزىيەللاھۇ ئەنھۇ جىم تۇرۇپتۇ، گەپ قايتۇرماپتۇ. شۇنىڭ بىلەن، ئۇ كىشى قايتىپ مېڭىپتۇ ۋە ئۆز - ئۆزىگە: ئاچچىقى يامان، مۇجەزى چۇس، ئۇنىڭ ئۈستىگە مۇئىنلەرنىڭ ئەمىرى بولغان ئۆمەر رەزىيەللاھۇ ئەنھۇنىڭ ھالى بۇ بولسا، مېنىڭ ھالىم نېمە بولاتتى، - دەپتۇ. شۇ ئارىدا ئۆمەر رەزىيەللاھۇ ئەنھۇ تاشقىرىغا چىقىپ، دەرۋازىسى ئالدىدىن قايتىپ كېتىۋاتقان كىشىنى كۆرۈپ، ئۇنى چاقىرىپتۇ ۋە:

\_\_ نېمە ئىشىڭ بار ئىدى؟ - دەپ سورايتۇ. ئۇ كىشى:

\_\_ ئى مۇئىنلەرنىڭ ئەمىرى! ئايالىمنىڭ ناچار خۇيىدىن شىكايەت قىلىپ كەلگەن ئىدىم. ئۇ مەن بىلەن تاكالىشىدۇ. ئەمما سېنىڭ ئايالىڭنىڭمۇ ساڭا شۇنداق قىلغانلىقىنى ئاڭلاپ، قايتىپ ماڭدىم ۋە ئۆز - ئۆزىگە: مۇئىنلەرنىڭ ئەمىرىنىڭ ئايالى بىلەن ھالى بۇ بولسا، مېنىڭ ھالىم نېمە بولاتتى، دەپ ساڭا شىكايەت قىلىشتىن ۋاز كەچتىم، - دەپتۇ. ئۆمەر رەزىيەللاھۇ ئەنھۇ:

\_\_ ئى قېرىندىشىم! ئۇنىڭ مېنىڭ ئۈستۈمدە ھەقىقىي بولغانلىقى ئۈچۈن كۆتۈردۈم. ئۇ مېنىڭ تامىقىمنى پىشۇردۇ، نېنىمنى ياقىدۇ، كىيىمىمنى يۇيىدۇ، بالامنى ئېمىتىدۇ، بۇلارنىڭ ھەممىسى ئەسلىدە ئۇنىڭ مەجبۇرىيىتى ئەمەس. قەلبىم ئۇنىڭ بىلەن ھارامدىن ساقلىنىدۇ. شۇنىڭ ئۈچۈن مەن ئۇنىڭ قىلغانلىرىنى كۆتۈرىمەن، - دەپتۇ. ئۇ كىشى:

\_\_ ئى مۇئىنلەرنىڭ ئەمىرى! مېنىڭ ئايالىممۇ شۇ ئىشلارنى قىلىدۇ، - دەپتىكەن. ئۆمەر رەزىيەللاھۇ ئەنھۇ:

\_\_ ئى قېرىندىشىم! ئۇنداق بولسا سەنمۇ ئۇنىڭ ئېغىرىنى كۆتۈرگىن. بۇ ھايات بەكمۇ ئاز مۇددەتتۇر، ئۆتۈپ كېتىدۇ، - دەپتۇ.

رەۋايەت قىلىنىشىچە، سالىھلاردىن بىرىنىڭ ئاللىنىڭ رازىلىقى ئۈچۈن تۇتقان بىر دوستى بار ئىكەن. ئۇنىڭ بۇ دوستىمۇ سالىھلاردىن بولۇپ، ھەر يىلى ئۇ دوستىنى بىر قېتىم زىيارەت

قىلىدىكەن. بىر قېتىم ئۇنى زىيارەت قىلىش ئۈچۈن كېلىپ  
ئىشكىنى قېقىپتۇ. ئايالى:

— كىم؟ - دەپتىكەن، ئۇ:

— پېقىر ئېرىڭىزنىڭ ئالەمنىڭ رازىلىقى ئۈچۈن تۇتقان دوستى  
پالانچى بولمەن، ئۇنى زىيارەت قىلىش ئۈچۈن كەلدىم، - دەپتۇ.  
ئايالى:

— ئېرىم ئوتۇن ئېلىپ كەلگىلى كەتتى. ئالەمنىڭ سالاھىتى  
قايتۇرمىسۇن! - دەپ قارغاپ، بىر مۇنچە يامان گېپنى قىلىپتۇ. شۇ  
ئەسنادا دوستى تاغ تەرەپتىن بىر باغلام ئوتۇن ئارتىلغان بىر شىرنى  
ئالدىغا سېلىپ ھەيدەپ يېتىپ كەپتۇ. دەرۋازا ئالدىدا ساقلاۋاتقان  
دوستىنى كۆرۈپ، ئۇنىڭغا سالام بېرىپتۇ ۋە ئۇنى قىزغىن قارشى  
ئېلىپتۇ. ئوتۇننى چۈشۈرۈپ ئۆيگە ئەكىرىۋېتىپ، شىرغا: ئەمدى  
كەتكەن، ئالەم ساڭا بەرىكەت بەرسۇن، - دەپتۇ. كېيىن مېھماننى  
ئۆيگە باشلاپتۇ. ئەمما ئايالى تېخىچە ئېرىنى يامانلىشىپ  
تىللاۋاتقىدەك. ئېرى ئۇنىڭغا جاۋاب قايتۇرماپتۇ ۋە دوستى بىلەن  
بىرلىكتە بىر نەرسە يەپتۇ. كېيىن دوستى ساھىبخان بىلەن  
خوشلىشىپ، قايتىپ كېتىپتۇ ۋە ئۇنىڭ ئايالىغا كۆرسەتكەن  
سەۋرچانلىقىدىن ھەيران قاپتۇ. بىر يىلدىن كېيىن، ئۇ ئادىتى  
بويىچە يەنە دوستىنى زىيارەت قىلىش ئۈچۈن كېلىپ، ئىشكىنى  
قېقىپتۇ. بىر ئايال:

— كىم؟ - دەپ سوراپتىكەن، ئۇ:

— پېقىر ئېرىڭىزنىڭ ئالەمنىڭ رازىلىقى ئۈچۈن تۇتقان دوستى  
پالانچى بولمەن، - دەپتۇ. ئايالى:

— خۇش كەپسەن، ھارمىغايىسەن، مەرھەمەت، ئولتۇرۇپ  
تۇرغىن. ئېرىم ئالەم خالىسا بىر ئازدىن كېيىن تىنچ - ئامان قايتىپ  
كېلىدۇ، - دەپتىكەن، ئۇ بۇ قېتىم ئۇ ئايالنىڭ يۇمشاق سۆزلىرىدىن  
ۋە ئەدەپ - ئەخلاقىدىن ھەيران قاپتۇ. بىر يەردىن كېيىن دوستى  
دۈمبىسىگە ئوتۇن يۈدۈگەن ھالدا يېتىپ كەپتۇ. ئۇ بۇنىڭدىن  
تېخىمۇ ھەيران بولۇپتۇ. دوستى كېلىپ سالام بېرىپتۇ ۋە ئۇنى ئۆيگە  
باشلاپتۇ. ئايالى ئۇلارغا تاماق تەييارلاپ بېرىپ، ئۇلار ئۈچۈن ياخشى

تەلەكلەر بىلەن دۇئا قىلىپتۇ. مېھمان خوشلاشماقچى بولغاندا، دوستىغا:

– ئى قېرىندىشىم! قېنى ئېيتقىنچۇ، مەن سەندىن بەزى نەرسىلەرنى سورىسام دەيمەن، - دەپتەن، دوستى:

– قېنى سورىغىن؟ - دەپتۇ. دوستى:

– ئۆتكەن يىلى كەلگەن چېغىمدا، تىلى بۇزۇق، ئەخلاقسىز، سېنى يامانلايدىغان بىر ئايالى كۆرگەن ئىدىم. سەنمۇ تاغ تەرەپتىن ئوتۇننى شىرنىڭ ئۈستىگە ئارتقان ھالدا كەلگەن ئىدىڭ. اللە ئۇنى ساڭا بويسۇندۇرۇپ بېرىپتەن. ئەمما بۇ يىل ناھايىتى يۇمشاق سۆز، سېنى يامانلىتىدىغان ئايالى كۆردۈم. سەنمۇ ئوتۇننى ئۆزەڭ كۆتۈرۈپ كەلدىڭ. بۇنىڭ سەۋەبى نېمە؟ - دەپ سوراپتەن، ساھىبخان:

– ئى قېرىندىشىم! ئۇ ناچار ئايال ئۆلۈپ كەتتى. مەن ئۇنىڭ ناچار ئەخلاقىنى ۋە بارلىق ئەزىيەتلىرىنى كۆتۈرگەن ئىدىم. ئۇنىڭ بىلەن ناھايىتى كۆڭۈلسىز ياشىغانىم. مەن ئۇنىڭ قىلمىشلىرىغا چىداپ، سەۋر قىلغانلىقىم ئۈچۈن اللە مېنى مۇكاپاتلاپ، ئوتۇن توشىغان ئۇ شىرنى ماڭا بويسۇندۇرۇپ بەرگەن ئىدى. بۇرۇنقى ئايالىم ئۆلگەندىن كېيىن، مەن بۇ ياخشى ئايال بىلەن ئۆيلەندىم. بۇ ئايالىم بىلەن ياخشى ئۆتۈۋاتىمەن. شۇنىڭدىن باشلاپ شىرمۇ ماڭا كۆرۈنمەي قويدى. ئىتائەتچان، بەرىكەتلىك بۇ ئايالىم بىلەن راھەتكە چىققانلىقىم ئۈچۈن ئوتۇننى ئۆزۈم توشۇشقا مەجبۇر بولدۇم، - دەپتۇ.<sup>①</sup>

اللە قا ئىلتىجا قىلىپ، بىزگە ئۆزى ياخشى كۆرىدىغان ۋە رازى بولىدىغان ئىشلارنى قىلىشتا چىداملىق بولۇشىمىزغا مەدەت بېرىشىنى تەلەيمىز. ئۇ ناھايىتى سېخىي، ناھايىتى كەرەملىكتۇر.

<sup>①</sup> سەيىد ئىبراھىم: بۇ ھېكايىنى ۋە ئالدىنقى رىۋايەتنى ئىبنى ھەجەر ھەيسەمى «ئەززەۋاجىر» ناملىق كىتابىدا نەقىل قىلغان بولۇپ، زاھىرىي جەھەتتىن ئېلىپ ئېيتقاندا ھەر ئىككىسى رىئالىققا ئۇيغۇن ئەمەس، - دېگەن.



## قىرىق سەككىزىنچى چوڭ گۇناھ:

## رەسىم ۋە سۈرەت سىزىش

(كىيىم - كېچەك، تام، قورام تاش، مېتال پۇل ۋە باشقا نەرسىلەرگە مەيلى ماي بويلاق ياكى سۇ بويلاق بىلەن بولسۇن، مەيلى تۆمۈر ياكى مىس بىلەن بولسۇن، مەيلى يۇڭ ياكى باشقا نەرسە بىلەن بولسۇن، رەسىم سىزىلغان ياكى سۈرەت چۈشۈرۈلگەن بويۇمنى بۇزىۋېتىش كېرەك)

اللہ تائالا مۇنداق دەيدۇ: ﴿إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُّهِينًا﴾ ﴿اللہنى ۋە ئۇنىڭ پەيغەمبىرىنى رەنجىتىدىغانلار (يەنى اللہ ۋە رەسۇلۇللاھ يامان كۆرىدىغان ئىشلارنى قىلىدىغانلار) نى اللہ دۇنيا ۋە ئاخىرەتتە رەھمتىدىن يىراق قىلىدۇ ۋە ئۇلارغا خار قىلغۇچى ئازابنى تەييارلايدۇ﴾<sup>①</sup>.  
ئىكرەمە: اللہنى ۋە ئۇنىڭ پەيغەمبىرىنى رەنجىتىدىغانلار رەسىم سىزىدىغان كىشىلەردۇر، - دېگەن.

ئىبنى ئۆمەر رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «رەسىم ۋە سۈرەت سىزىدىغان كىشىلەر قىيامەت كۈنى ئازابلىنىدۇ ۋە ئۇلارغا: سىزىغان رەسىمىڭلارغا جان كىرگۈزۈڭلار، - دېيىلىدۇ»<sup>②</sup>.

ئائىشە رەزىيەللاھۇ ئەنھۇمادىن مۇنداق دەيدۇ: پەيغەمبەر سەللەللاھۇ ئەلەيھى ۋەسەللەم بىر سەپەردىن قايتىپ كەلگەن ئىدى. ئۇنىڭ تەكچىسىگە رەسىم چۈشۈرۈلگەن نېپىز پەردە ئېسىپ قويغان ئىدىم. پەيغەمبەر سەللەللاھۇ ئەلەيھى ۋەسەللەم بۇنى كۆرۈشى بىلەن رەڭگىرىيى ئۆزگىرىپ كەتتى ۋە: «ئى ئائىشە! قىيامەت كۈنى ئەڭ قاتتىق ئازابقا دۇچار بولىدىغانلار اللہنىڭ

① سۈرە ئەھزاب، 57 - ئايەت.

② بىرلىككە كەلگەن ھەدىس.

مەخلۇقاتىغا ئوخشاش شەكىل پەيدا قىلغان كىشىلەردۇر»<sup>①</sup> دېدى. ئائىشە رەزىيەللاھۇ ئەنھا سۆزىنى داۋام قىلىپ مۇنداق دەيدۇ: شۇنىڭدىن كېيىن پەردىنى كېسىپ، ئىككى تال ياستۇق قېپى تىكتىم.

ئىبنى ئابباس رەزىيەللاھۇ ئەنھۇما ئېيتىدۇكى، مەن پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىدىم: «رەسىم سىزغان ھەرقانداق كىشى دوزاخقا كىرىدۇ. ئۇنىڭدىن ئۇ سىزغان ھەربىر رەسىمگە جان كىرگۈزۈش تەلەپ قىلىنىدۇ. ئۇ دوزاختا مۇشۇنداق ئازابلىنىدۇ»<sup>②</sup>.

ئىبنى ئابباس رەزىيەللاھۇ ئەنھۇما ئېيتىدۇكى، مەن پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىدىم: «كىمكى دۇنيادا رەسىم سىزسا، قىيامەت كۈنى ئۇ رەسىمگە جان كىرگۈزۈشكە مەجبۇر قىلىنىدۇ. ھالبۇكى، ئۇ ئۇنىڭغا ھەرگىزمۇ جان كىرگۈزەلمەيدۇ»<sup>③</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللە تائالا مۇنداق دەيدۇ: مەن ياراتقان نەرسىلەرگە ئوخشاش نەرسىلەرنى يارىتىشقا ئۇرۇنغان كىشىلەردىنمۇ زالىمراق كىشى بارمۇ؟ ئۇنداقتا ئۇلار دان ياراتسۇن، ئارپا دېنى ياراتسۇن، چۈمۈلە ياراتسۇن»<sup>④</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «قىيامەت كۈنى دوزاختىن بىر گەۋدە چىقىپ مۇنداق دەيدۇ: مەن ئۈچ تۈرلۈك كىشىنى ئازابلاشقا بۇيرۇلدىم. بىرىنچىسى، اللەقا باشقا نەرسىنى شىپىك قىلغان كىشى؛ ئىككىنچىسى، ھەددىدىن ئاشقان زالىم؛ ئۈچىنچىسى، رەسىم سىزغۇچىلار»<sup>⑤</sup>. ئۇ يەنە مۇنداق دەيدۇ: «رەسىم ۋە ئىت بار ئۆيگە پەرىشتە كىرمەيدۇ»<sup>⑥</sup>.

① بىرلىككە كەلگەن ھەدىس.

② مۇسلىم ۋە ئەھمەد رىۋايەت قىلغان.

③ بىرلىككە كەلگەن ھەدىس.

④ بىرلىككە كەلگەن ھەدىس.

⑤ ترمىزى ۋە ئەھمەد رىۋايەت قىلغان. ئەلبانى: سەھىھ، - دېگەن.

⑥ بىرلىككە كەلگەن ھەدىس.

ئەلى ئىبنى ئەبۇ تالىب رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «جۈنۇب كىشى، رەسىم ۋە ئىت بار ئۆيگە پەرىشتە كىرمەيدۇ»<sup>①</sup>.

خەتتابى (الله ئۇنىڭغا رەھىمەت قىلسۇن) پەيغەمبەر سەللەللاھۇ ئەلەيھى ۋەسەللەمنىڭ: «جۈنۇب كىشى، رەسىم ۋە ئىت بار ئۆيگە پەرىشتە كىرمەيدۇ» دېگەن سۆزىنى شەرھىلەپ: ئۇنداق ئۆيگە رەھىمەت ۋە بەرىكەت پەرىشتىسى كىرمەيدۇ. ئەمما ئىنساننىڭ نامە - ئەمالىنى يازىدىغان ۋە ئۇلارنى قوغدايدىغان پەرىشتىلەر ئۇنىڭدىن ھېچقاچان ئايرىلمايدۇ، - دەيدۇ.

ئىپتىلىشچە، بۇ يەردە جۈنۇب كىشىدىن جۈنۇب بولۇپ قېلىپ، يۇيۇنۇشنى ناماز ۋاقتىغىچە كېچىكتۈرىدىغان كىشى نەزەردە تۇتۇلماستىن، بەلكى جۈنۇب بولۇپ يۈرۈۋېرىدىغان، يۇيۇنمايدىغان، يۇيۇنۇشقا سەل قارايدىغان ۋە بۇنى ئۆزىگە ئادەت قىلىۋالغان كىشى نەزەردە تۇتۇلىدۇ. چۈنكى پەيغەمبەر سەللەللاھۇ ئەلەيھى ۋەسەللەم ھەممە ئاياللىرىنى ئايلىنىپ چىقىپ، ئاندىن بىرلا قېتىم يۇيۇناتتى. مانا بۇ، يۇيۇنۇشنى ۋاجىپ بولغان دەسلەپكى ۋاقتتىن كېچىكتۈرۈشنىڭ جايزلىقىنى كۆرسىتىپ بېرىدۇ.

ئائىشە رەزىيەللاھۇ ئەنھا: پەيغەمبەر سەللەللاھۇ ئەلەيھى ۋەسەللەم بەزىدە جۈنۇب بولسىمۇ يۇيۇنماستىن ئۇخلاپ قالاتتى، - دېگەن.<sup>②</sup>

ئىت مەسىلىسىگە كەلسەك، بۇ يەردە زىرائەت ۋە مال - چارۋا بېقىش ياكى ئوۋ ئوشلاش ئۈچۈن بېقىلغان ئىت ئەمەس، بەلكى ھەۋەس ئۈچۈن بېقىلغان ئىت نەزەردە تۇتۇلىدۇ. ئەمما بەزى ئىشلاردا ئىت بېقىش زۆرۈر بولۇپ قالسا ياكى ئۆي باقتۇرۇشقا موھتاج بولۇپ قالسا، ھېچ گۇناھ بولمايدۇ.

ئەمما رەسىم ۋە سۈرەت مەسىلىسىگە كەلسەك، ھەرقانداق جانلىق نەرسىلەرنى، مەيلى ئۇ شەخسلەرنىڭ تىكلەنگەن


<sup>①</sup> ئەبۇ داۋۇد، نەسائى، ھاكىم ۋە دارىمى رىۋايەت قىلغان. ئەلبانى: زەئىپ، - دېگەن.

<sup>②</sup> ترمىزى، ئەبۇ داۋۇد ۋە ئەھمەد رىۋايەت قىلغان. ئەلبانى: سەھىھ، - دېگەن.

ھەيكەللىرى بولسۇن ياكى تورۇس، تاملارغا سىزىلغان رەسىم ۋە سۈرەتلەر بولسۇن، مەيلى گىلەم، پالاسلارغا چۈشۈرۈلگەن ياكى رەخت، كىيىملەرگە توقۇلغان ۋە ياكى جايلارغا سىزىلغان رەسىم ۋە سۈرەتلەر بولسۇن، ھەممىسىنى ئومۇميۈزلۈك ئۆز ئىچىگە ئالىدۇ. شۇنىڭ ئۈچۈن بۇ نەرسىلەردىن ساقلىنىش لازىم. رەسىم ۋە سۈرەتلەرنى يوق قىلىشقا كۈچى يېتىدىغان كىشىنىڭ ئۇنى يوق قىلىشى ۋاجىپ بولىدۇ. اللە تائالا مۇۋەپپەقىيەت ئاتا قىلسۇن، ئامىن!

ھەيىان ئىبنى ھۈسەين مۇنداق دەيدۇ: ئەلى ئىبنى ئەبۇ تالىب رەزىيەللاھۇ ئەنھۇ ماڭا: «قۇلاق سېلىپ تىڭشىغىنكى، مەن سېنى پەيغەمبەر سەللاھۇ ئەلەيھى ۋەسەللەم مېنى ئەۋەتكەن ۋەزىپە بىلەن ئەۋەتمەن: بارغان يېرىڭدە ھېچقانداق رەسىم ۋە سۈرەت قويماي يوق قىلغىن! ئىگىز ياسالغان بىرمۇ قەبرىنى قويماي تۈزلىۋەتكىن»<sup>①</sup>.

اللەقا ئىلتىجا قىلىپ، بىزنى ئۆزى ياخشى كۆرىدىغان ۋە رازى بولىدىغان ئىشلارنى قىلىشىمىزغا مۇۋەپپەقىيەت قىلىشىنى تىلەيمىز. ئۇ ناھايىتى سېخىي، ناھايىتى كەرەملىكتۇر.



<sup>①</sup> مۇسلىم، تىرمىزى، ئەبۇ داۋۇد ۋە نەسائى رىۋايەت قىلغان.



## قىرىق توققۇزىنچى چوڭ گۇناھ:

ئۆلگەن كىشى ئۈچۈن يۈزنى كاپاتلاش، قوشاق قېتىپ يىغلاش، ياقا يىرتىش، چاچنى چۈشۈرۈۋېتىش، چاچ يۇلۇش، ئۆزىگە ئۆلۈم ۋە ھالاكەت تىلەش

ئابدۇللاھ ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «(ئۆلگەن كىشىلەر ئۈچۈن) يۈزلىرىنى ئۇرۇپ، ياقىلىرىنى يىرتىپ، جاھىلىيەت ئادەتلىرى بويىچە دات - پەريات قىلغان كىشى بىزدىن ئەمەس»<sup>①</sup>.

ئەبۇ مۇسا ئەشئەرى رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇسبەت يەتكەندە (يەنى ئۆلۈملۈك بولغاندا) دات - پەرياد سېلىپ يىغلايدىغان، چېچىنى چۈشۈرۈۋېتىدىغان ۋە يۇلىدىغان، كىيىمنى يىرتىدىغان ئاياللاردىن بىزار ئىدى.<sup>②</sup>

بۇ قىلىقلارنىڭ ھەممىسى ئالىملارنىڭ بىردەك ئىتتىپاقى بىلەن ھارامدۇر. شۇنىڭدەك، مۇسبەت يەتكەندە چاچنى چۈۋۈش، يۈزنى كاپاتلاش ۋە تاتلاش، ئۆزىگە ئۆلۈم ۋە ھالاكەت تىلەش قاتارلىقلارمۇ ھارامدۇر.

ئۇممۇ ئەتىيە رەزىيەللاھۇ ئەنھانىڭ مۇنداق دېگەنلىكى رىۋايەت قىلىنىدۇ: پەيغەمبەر سەللەللاھۇ ئەلەيھى ۋەسەللەم بىزدىن بەيئەت ئالغان چاغدا، ئۆلگەنلەرنىڭ كەينىدىن دات - پەريات سېلىپ يىغلىماسلىقىمىز ھەققىدە ۋەدە ئالغان ئىدى.<sup>③</sup>

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن:

① بىرلىككە كەلگەن ھەدىس.

② بۇخارى رىۋايەت قىلغان.

③ بۇخارى ۋە مەسىلم رىۋايەت قىلغان.

«ئىنسانلاردا ئىككى تۈرلۈك يامان ئادەت بولۇپ، بۇ ئادەت كۆپرەكلىقتۇر. بىرى، نەسەبلەرگە تىل تەككۈزۈش؛ يەنە بىرى، ئۆلگەنلەرنىڭ كەينىدىن دات - پەريات سېلىپ يىغلاش»<sup>①</sup>.

ئەبۇ سەئىد رەزىيەللاھۇ ئەنھۇ مۇنداق دەيدۇ: پەيغەمبەر سەللەللاھۇ ئەلەيھى ۋەسەللەم دات - پەريات سېلىپ يىغلىغان ئايالغا ۋە ئۇنى ئاڭلاپ تۇرغان ئايالغا لەنەت قىلغان.<sup>②</sup>

ئەبۇ بۇردەنەننىڭ مۇنداق دېگەنلىكى رىۋايەت قىلىندۇ: ئەبۇ مۇسا ئەشئەرى رەزىيەللاھۇ ئەنھۇ كېسەل بولۇپ قالغاندا ھوشىدىن كەتتى. ئۇ چاغدا ئۇنىڭ بېشى ئائىلىسىدىكى ئاياللاردىن بىرىنىڭ قۇچقىدا ئىدى. ئايال ئۇن سېلىپ يىغلاشقا باشلىدى. ئەمما ئەبۇ مۇسا ئەشئەرى رەزىيەللاھۇ ئەنھۇ ئۇنىڭغا بىر نەرسە دېيىشكە قادىر بولالمىدى. ھوشىغا كەلگەندىن كېيىن: مەن پەيغەمبەر سەللەللاھۇ ئەلەيھى ۋەسەللەم بىزار بولغان نەرسىدىن بىزارمەن. پەيغەمبەر سەللەللاھۇ ئەلەيھى ۋەسەللەم مۇسەببەت يەتكەندە (يەنى ئۆلۈملۈك بولغاندا) دات - پەرياد سېلىپ يىغلايدىغان، چېچىنى چۈشۈرۈۋېتىدىغان ۋە يۇلىدىغان، كىيىمنى يىرتىدىغان ئاياللاردىن بىزار ئىدى، - دېدى.

نوئمان ئىبنى بەشىر رەزىيەللاھۇ ئەنھۇ مۇنداق دەيدۇ: ئابدۇللاھ ئىبنى راۋاھە ھوشىدىن كەتتى. شۇنىڭ بىلەن، ھەمىشە ئۇنىڭ ياخشىلىقلىرىنى ساناپ يىغلاشقا باشلىدى. ئۇ ھوشىغا كەلگەندە، ھەمىشە سەن مېنىڭ ھەققىمدە نېمە دېگەن بولساڭ، ماڭا: سەن راست مۇنداقمۇ، سەن راست شۇنداقمۇ؟ دېيىلدى، - دېدى.<sup>③</sup>

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «مېيىت ئۈچۈن نېمە دەپ يىغلانغان بولسا، قەبرىسىدە سەن راست شۇنداقمۇ؟ دەپ ئازابلاندى»<sup>④</sup>.

① مۇسلىم رىۋايەت قىلغان.

② ئەبۇ داۋۇد ۋە ئەھمەد رىۋايەت قىلغان، ئەلبانى: بۇنى زەئىپ، - دېگەن.

③ بۇخارى رىۋايەت قىلغان.

④ بىرلىككە كەلگەن ھەدىس.

ئەبۇ مۇسا رەزىيەللاھۇ ئەنھۇ مۇنداق دەيدۇ: ھەرقانداق كىشى ئۆلگەندە، ئۇنىڭ تۇغقانلىرى: ۋاي بىگىم! ۋاي مۇرەببىم! دېگەنگە ئوخشاش سۆزلەرنى قوشاق قېتىپ يىغلسا، مېيىتكە ئىككى پەرىشتە مۇئەككەل قىلىنىدۇ. ئۇلار ئۇنى: سەن راست شۇنداقمىدىڭ؟ - دەپ دۇمبالايدۇ.<sup>①</sup>

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «ئۆلگەنلەر ئۈچۈن يىغلىغان ئاياللار تەۋبە قىلماستىن ئۆلسە، قىيامەت كۈنى مومدىن تىكىلگەن كۆڭلەك بىلەن قىچشاق قىلىدىغان ساۋۇت كىيدۈرۈلىدۇ»<sup>②</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «مەن ئىككى تۈرلۈك ئەخمىقانە يامان ئاۋازدىن مەنئى قىلىندىم. بىرى، نېمەتكە ئېرىشكەندە ئويۇن - تاماشا قىلىپ ۋە شەيتاننىڭ نەغمە - ناۋالىرىنى ئارىلاشتۇرۇپ ۋاراڭ - چۇرۇڭ قىلىش؛ يەنە بىرى، مۇسبەت بولغاندا يۈزنى تاتلاپ، ياقا يىرتىپ ۋە شەيتاننىڭ قوشاقلىرىنى قېتىپ يىغلاش»<sup>③</sup>.

ھەسەن بەسىرى مۇنداق دەيدۇ: ئىككى تۈرلۈك ئاۋاز لەنەتكە ئۇچرايدۇ. بىرى، نېمەتكە ئېرىشكەندە نەغمە - ناۋا قىلىش؛ يەنە بىرى، مۇسبەت بولغاندا قوشاق قېتىپ يىغلاش.<sup>④</sup>

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «مۇسبەت بولغاندا قوشاق قېتىپ يىغلىغان ئاياللار دوزاختا ئىككى سەپ بولۇپ تىزىلىدۇ. ئاندىن ئۇلار دوزاختا خوددى ئىت ھۇۋلىغاندەك ھۇۋلىشىدۇ»<sup>⑤</sup>.

ئەۋزائى مۇنداق دەيدۇ: ئۆمەر رەزىيەللاھۇ ئەنھۇ يىغا ئاۋازىنى ئاڭلاپ، ئۇ ئۆيگە كىردى. ئۇنىڭ قولىدا دەررە بار ئىدى. ئۇ ئۇنى ئاياللارغا شىلتىپ، قوشاق قېتىپ يىغلاۋاتقان ئايالنىڭ يېنىغا باردى ۋە ئۇنى بىر دەررە ئۇرغان ئىدى، ئۇنىڭ لېچكى چۈشۈپ كەتتى.

① ترمىزى ۋە ئىبنى ماجە رىۋايەت قىلغان. ئەلبانى: سەھىھ، - دېگەن.

② مۇسلىم، ئىبنى ماجە ۋە ئەھمەد رىۋايەت قىلغان.

③ ترمىزى رىۋايەت قىلغان. ئەلبانى: سەھىھ، - دېگەن.

④ بەزى رىۋايەت قىلغان. ئەلبانى: ھەسەن، - دېگەن.

⑤ تەبەرائى رىۋايەت قىلغان بولۇپ، سەئەددە سۇلەيمان ئىبنى داۋۇد يەمامى ئىسىملىك ھەدىسى زەئىپ بىرى بار.

ئۆمەر رەزىيەللاھۇ ئەنھۇ: بۇ ئايال قوشاق قېتىپ يىغلىغانلىقى ئۈچۈن ئۇنى ئۈرمەن، چۈنكى ئۇنىڭ ھۆرمىتى يوق (يەنى نامەھرەم بولالمايدۇ). ئۇ سىلەرگە ئىچ ئاغرىتىپ ئەمەس، بەلكى پۇلۇڭلارنى ئېلىش ئۈچۈن كۆز يېشىنى تۆكىدۇ. ئۇ بۇ يىغىسى بىلەن قەبرىدىكى ئۆلۈكلەرگە ئازار بېرىۋاتىدۇ، ئۆيدىكى تىرىكلەرنىڭ كۆڭلىنى تېخىمۇ يېرىم قىلىۋاتىدۇ. ئۇ، اللەنىڭ مۇسبەتكە سەۋر قىلىش بۇيرۇقىنى توسۇپ، ئاھ ئۇرماسلىق ھەققىدىكى چەكلىمىسىنى تەشۋىق قىلىۋاتىدۇ، - دېدى.<sup>①</sup>

ئالىملار مۇنداق دەيدۇ: يۇقىرى ئاۋاز بىلەن ئۈن سېلىپ يىغلاش ھارامدۇر. ئەمما ئاھ ئۇرماستىن ۋە قوشاق قاتماستىن ئىچ ئاغرىتىپ ئىچىدە يىغلاش ھارام ئەمەس.

ئىبنى ئۆمەر رەزىيەللاھۇ ئەنھۇما مۇنداق دەيدۇ: پەيغەمبەر سەللەللاھۇ ئەلەيھى ۋەسەللەم ئابدۇرراھمان ئىبنى ئەۋف، سەئىد ئىبنى ئەبۇ ۋەققاس، ئابدۇللاھ ئىبنى مەسئۇد رەزىيەللاھۇ ئەنھۇمۇ بىلەن بىرلىكتە سەئىد ئىبنى ئۇبادەنى يوقلاپ كەلدى. پەيغەمبەر سەللەللاھۇ ئەلەيھى ۋەسەللەم ئۇنىڭ كېسىلىنىڭ ئېغىر ئىكەنلىكىنى كۆرۈپ يىغلىدى. يېنىدىكى ساھابىلەرمۇ پەيغەمبەر سەللەللاھۇ ئەلەيھى ۋەسەللەمنىڭ يىغلىغىنى كۆرۈپ يىغلىدى. كېيىن پەيغەمبەر سەللەللاھۇ ئەلەيھى ۋەسەللەم: «قۇلاق سېلىپ ئاڭلاڭلاركى، اللە تائالا مېيىتىنى كۆز يېشى ۋە دىلنىڭ قاينۇسى بىلەن ئازابلمايدۇ. لېكىن ئۇ ئۇنى بۇنىڭ سەۋەبى بىلەن ئازابلایدۇ ياكى ئۇنىڭغا بۇنىڭ سەۋەبى بىلەن رەھىم قىلىدۇ»<sup>②</sup> دەپ تىلغا ئىشارەت قىلدى.

ئۇسامە ئىبنى زەيد مۇنداق دەيدۇ: پەيغەمبەر سەللەللاھۇ ئەلەيھى ۋەسەللەمگە سەكراتتا ياتقان نەۋرىسى (قىزىنىڭ ئوغلى) بېرىلگەن ئىدى، ئۇنىڭ كۆزلىرىدىن تاراملاپ ياش ئاقتى. بۇنى كۆرگەن سەئىد رەزىيەللاھۇ ئەنھۇ:

— ئى اللەنىڭ پەيغەمبىرى! بۇ نېمە ئىش؟ - دېگەن ئىدى، پەيغەمبەر سەللەللاھۇ ئەلەيھى ۋەسەللەم:

<sup>①</sup> ئىبنى ھەجەر ھەيسەمى «ئەرزەۋاجىر» ناملىق كىتابىدا ئەۋزاندىن نەقىل قىلغان. ئەمما مەنبەنى بايان قىلمىغان.

<sup>②</sup> بۇخارى ۋە مۇسلىم رىۋايەت قىلغان.

— بۇ، اللہ تائالانىڭ بەندىلىرىنىڭ قەلبىدە قىلغان رەھمتىدۇر. اللہ تائالا ھەقىقەتەن رەھىمدىل بەندىلىرىگە رەھىم قىلىدۇ، - دېدى <sup>①</sup>.

ئەنەس رەزىيەللاھۇ ئەنھۇ مۇنداق دەيدۇ: پەيغەمبەر سەللاھۇ ئەلەيھى ۋەسەللام ئوغلى ئىبراھىمنىڭ يېنىغا كىردى. ئىبراھىم جان تالىشىۋاتتى. پەيغەمبەر سەللاھۇ ئەلەيھى ۋەسەللامنىڭ كۆزلىرىدىن تاراملاپ ياش ئېقىشقا باشلىدى. بۇنى كۆرگەن ئابدۇرراھمان ئىبنى ئەۋف رەزىيەللاھۇ ئەنھۇ:

— ئى اللہنىڭ پەيغەمبىرى! سەنمۇ يىغلاۋاتامسەن؟ - دېگەن ئىدى، پەيغەمبەر سەللاھۇ ئەلەيھى ۋەسەللام:

— ئى ئىبنى ئەۋف! بۇ، رەھىم - شەپقەت يىغسىدۇر، - دېدى. ئاندىن يەنە ياش تۆكۈپ: «كۆز يىغلايدۇ، قەلب يېرىم بولىدۇ. ئەمما بىز رەببىمىز رازى بولىدىغان سۆزدىن باشقا سۆزنى قىلمايمىز. ئى ئىبراھىم! سېنىڭ پىراقىڭدا كۆڭلىمىز بەكمۇ يېرىم بولدى» <sup>②</sup> دېدى.

«مېيىت تۇغقانلىرىنىڭ يىغسى سەۋەبىدىن ئازابلاندى» <sup>③</sup> دېگەن سەھىھ ھەدىسلەرگە كەلسەك، بۇ ھەدىسلەرنىڭ زاھىرىي مەنىسىگە قاراپ ھۆكۈم چىقىرىلمايدۇ. بەلكى بۇ خىلدىكى ھەدىسلەر شەرھىلەپ چۈشەندۈرۈلىدۇ. ئالىملار بۇ خىلدىكى ھەدىسلەرنى شەرھىلەپ چۈشەندۈرۈشتە بىر - بىرىگە ئوخشىمىغان قاراشلارنى ئوتتۇرىغا قويغان. بۇ قاراشلاردىن توغرىغا ئەڭ يېقىن بولغىنى: يىغلاشنىڭ سەۋەبى بولۇشى كېرەك. مەسىلەن، مېيىت تۇغقانلىرىغا يىغلاشنى ۋەسىيەت قىلغان بولۇشى ياكى شۇنىڭغا ئوخشاش بىرەر سەۋەب بولۇشى كېرەك، دېگەندىن ئىبارەت. توغرىسىنى اللہ بىلگۈچىدۇر.

ئىمام شافىئىنىڭ شاگىرتلىرى مۇنداق دەيدۇ: ئۆلۈمدىن ئىلگىرى ۋە ئۆلگەندىن كېيىن يىغلاش جايز. ئەمما: «جان چىقىپ بولغاندىن كېيىن ھېچبىر ئايال يىغلىمىسۇن» <sup>④</sup> دېگەن ھەدىسنىڭ روھىغا ئاساسەن، ئۆلۈمدىن بۇرۇن يىغلاش ئەۋزەلدۇر. ئىمام شافىئى ۋە ئۇنىڭ شاگىرتلىرى:

<sup>①</sup> بۇخارى ۋە مۇسلىم رىۋايەت قىلغان.

<sup>②</sup> بىرلىككە كەلگەن ھەدىس.

<sup>③</sup> بۇخارى ۋە مۇسلىم رىۋايەت قىلغان.

<sup>④</sup> ئەبۇ داۋۇد، نەسائى ۋە مالىك رىۋايەت قىلغان. ئەلبانى: زەئىپ، - دېگەن.

ئۆلگەندىن كېيىن يىغلاش مەكروھ تەزىيەدۇر، ھارام ئەمەس، - دەپ كۆرسەتكەن ۋە: «ھېچبىر ئايال يىغلمىسۇن» دېگەن ھەدىسنى: يىغلسا مەكروھ بولىدۇ، - دەپ چۈشەندۈگەن.

\*\*\*\*\*

دات - پەريات سېلىپ يىغلىغۇچى ئايالغا مۇنداق ئازابنىڭ بولۇشى ۋە ئۇنىڭ لەنەتكە ئۇچرىشىغا كەلسەك، ئۇ مېيتنىڭ تۇغقانلىرىنى ئاھ ئۇرۇشقا بۇيرۇپ، سەۋر قىلىشتىن توسىدۇ. ھالبۇكى، اللە ۋە ئۇنىڭ پەيغەمبىرى ئۇلارنى سەۋر قىلىشقا، ساۋاب ئۈمىد قىلىشقا بۇيرۇپ، دات - پەريات قىلىشتىن ۋە ئاھ ئۇرۇپ قاقاشتىن توسىدۇ.

اللە تائالا مۇنداق دەيدۇ: ﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ وَلَا تَقُولُوا لِمَنْ يُقْتُلُ فِي سَبِيلِ اللَّهِ أَمْوَاتٌ بَلْ أحيَاءٌ وَلَكِن لَّا تَشْعُرُونَ وَلَتُبَلِّغُنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ وَبَشِّرِ الصَّابِرِينَ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ﴾ ئىسى مۇئىمنلەر! سەۋر ئارقىلىق ۋە ناماز ئارقىلىق ياردەم تىلەڭلار. اللە ھەقىقەتەن سەۋر قىلغۇچىلار بىلەن بىللەدۇر. اللەنىڭ يولىدا ئۆلتۈرۈلگەنلەرنى (يەنى شېھىتلەرنى) ئۆلۈك دېمەڭلار، بەلكى ئۇلار تىرىكتۇر. لېكىن سىلەر بۇنى سەزمەيسىلەر. بىز سىلەرنى بىرئاز قورقۇنۇپ بىلەن، بىرئاز قەھەتچىلىك بىلەن ۋە ماللىرىڭلارغا، جانلىرىڭلارغا، بالىلىرىڭلارغا، زىرائەتلىرىڭلارغا يېتىدىغان زىيان بىلەن چوقۇم سىنايمىز. (بېشىغا كەلگەن مۇسەبەت زىيان - زەخمەتلەرگە) سەۋر قىلغۇچىلارغا (جەننەت بىلەن) خۇش خەۋەر بەرگەن. ئۇلارغا بىرەر مۇسەبەت كەلگەن چاغدا، ئۇلار: «بىز ئەلۋەتتە اللەنىڭ ئىگىدارچىلىقىدىمىز (يەنى اللەنىڭ بەندىلىرىمىز)، چوقۇم اللەنىڭ دەرگاھىغا قايتىمىز» دەيدۇ.<sup>①</sup>

ئىبنى ئابباس رەزىيەللاھۇ ئەنھۇما: ﴿اللە ھەقىقەتەن سەۋر قىلغۇچىلار بىلەن بىللەدۇر﴾ دېگەن ئايەتنى تەپسىر قىلىپ: اللە ئۇلار بىلەن بىللە بولىدۇ، ئۇلارغا ياردەم قىلىدۇ، ئۇلارنى زىيان تارتقۇزمايدۇ، - دەيدۇ. اللە تائالا: ﴿بىز سىلەرنى چوقۇم سىنايمىز﴾

<sup>①</sup> سۇرە بەقەرە، 153 - ئايەتتىن 156 - ئايەتكىچە.

دېدى. يەنى الله تائالا ئىنسانلارغا سىنىغۇچىنىڭ مۇئامىلىسىنى قىلدۇ. چۈنكى ئۇ ئىشلارنىڭ ئاقىۋىتىنى بىلىدۇ. شۇڭا ھېچكىمنى سىناشقا موھتاج بولمايدۇ. ئۇلارغا پەقەت سىنىغۇچىنىڭ مۇئامىلىسىنى قىلغاندىن كېيىن، كىمكى سەۋر قىلسا، ئۇنىڭ سەۋرىسىگە ساۋاب بېرىدۇ. كىمكى سەۋر قىلمىسا، ساۋابقا لايىق بولالمايدۇ.

ئىبنى ئابباس رەزىيەللاھۇ ئەنھۇما: ﴿بىر ئاز قورقۇنۇچ بىلەن، بىر ئاز قەھەتچىلىك بىلەن ۋە ماللىرىڭلارغا، جانلىرىڭلارغا، بالىلىرىڭلارغا، زىرائەتلىرىڭلارغا يېتىدىغان زىيان بىلەن﴾ دېگەن ئايەتنى تەپسىر قىلىپ مۇنداق دەيدۇ: الله تائالا ئىنسانلارنى دۈشمەن قورقۇنچىسى بىلەن، ئاچارچىلىق ۋە قەھەتچىلىك بىلەن، پۇل - مالغا يېتىدىغان زىيان - زەخمەت بىلەن، مال - چارۋىلارنى ھاللاپ قىلىش بىلەن، جانغا يېتىدىغان ئۆلۈم، ئۆلتۈرۈلۈش، كېسەللىك ۋە قېرىلىق بىلەن، زىرائەت مەھسۇلاتلىرىنىڭ ئادەتتىكىدەك چىقىمى كېتىپ، ئېھتىياجىنى قامدىيالماستىكى بىلەن سىنايدۇ.

الله تائالا بۇ مۇسەبەتلەرگە سەۋر قىلغۇچىلارغا ساۋاب بېرىشكە ۋەدە قىلغانلىقىنى بىلدۈرۈش ئۈچۈن، بۇ ئايەتنى ئۇلارغا خۇش خەۋەر بېرىش بىلەن ئاخىرلاشتۇرۇپ: ﴿سەۋر قىلغۇچىلارغا خۇش خەۋەر بەرگەن﴾ دەيدۇ. ئاندىن ئۇلارنى سۈپەتلەپ مۇنداق دەيدۇ: ﴿ئۇلارغا بىرەر مۇسەبەت كەلگەن چاغدا﴾ يەنى ئۇلارنىڭ بېشىغا يۇقىرىدا تىلغا ئېلىنغان مۇسەبەتلەردىن بىرى كەلگەن چاغدا، ﴿ئۇلار: «بىز ئەلۋەتتە اللهنىڭ ئىگىدارچىلىقىدىمىز﴾ يەنى اللهنىڭ بەندىلىرىمىز، بىزگە نېمىنى خالىسا شۇنى قىلىدۇ، ﴿چوقۇم اللهنىڭ دەرگاھىغا قايتىمىز﴾ دەيدۇ﴾ يەنى ئۇلار ئۆلگەندىن كېيىن يېگانە اللهنىڭ ھۆكۈمىگە قايتىدۇ. الله تائالا دۇنيادا بەزى كىشىلەرنى ھۆكۈمدار قىلىدۇ. بەندىلەرنىڭ ھۆكۈمدارلىقى تۈگىگەندىن كېيىن، ئەلۋەتتە، الله تائالانىڭ ئەمرىگە قايتىدۇ.

ئائىشە رەزىيەللاھۇ ئەنھادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «مۇئىمىنگە بىرەر

مۇسبەت يەتسە، ھەتتا ئۇنىڭ پۇتغا كىرىپ كەتكەن بىرەر تىكەن چاغلىق نەرسە بولسىمۇ، اللە ئۇنىڭ گۇناھىنى شۇ مۇسبەت سەۋەبىدىن مەغپىرەت قىلدۇ»<sup>①</sup>.

ئەل قەمە ئىبنى مۇرسىد ئىبنى سابىت ئاتىسىدىن پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكىنى رىۋايەت قىلدۇ: «كىمنىڭ بېشىغا بىرەر مۇسبەت كەلسە، مېنى يوقىتىپ قويغانلىق مۇسبەتتىن ئەسلىسۇن (يەنى بۇنىڭ بىلەن تەسەللى تاپسۇن). چۈنكى ئۇنىڭ مېنى يوقىتىپ قويۇشى ئەڭ چوڭ مۇسبەتتۇر»<sup>②</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «بىراۋنىڭ بالىسى ئۆلسە، اللە تائالا پەرىشتىلەرگە: \_ بەندەمنىڭ بالىسىنىڭ جېنىنى ئالدىڭلارمۇ؟ - دەيدۇ. پەرىشتىلەر:

\_ ھەئە، - دەيدۇ.

\_ ئۇنىڭ يۈرەك پارىسىنى قەبزىروھ قىلدىڭلارمۇ؟  
\_ ھەئە،

\_ بەندەم نېمە دېدى؟

\_ ئۇ ساڭا ھەمدۇسانا ئېيتتى ۋە: ﴿بىز ئەلۋەتتە اللەنىڭ ئىگىدارچىلىقىدىمىز (يەنى اللەنىڭ بەندىلىرىمىز)، چوقۇم اللەنىڭ دەرگاھىغا قايتىمىز﴾<sup>③</sup> دېدى.

\_ ئۇ بەندەم ئۈچۈن جەننەتتە بىر قەسىر سېلىڭلار ۋە ئۇنىڭ ئىسمىنى ھەمدۇسانا قەسىرى دەپ ئاتاڭلار»<sup>④</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «اللە تائالا مۇنداق دەيدۇ: مۇئىمىن بەندەمنىڭ دۇنيا ئەھلىدىن ئەڭ يېقىنىنىڭ جېنىنى ئالغىنىدىن كېيىن، ئۇ مەندىن ساۋاب ئۈمىد قىلىپ سەۋر قىلسا، مېنىڭ ئۇنىڭغا بېرىدىغان مۇكاپاتىم مۇھەققەق

① بۇخارى ۋە مۇسلىم رىۋايەت قىلغان.

② دارىمى رىۋايەت قىلغان.

③ سۇرە بەقەرە، 156 - ئايەت.

④ ترمىزى ۋە ئەھمەد رىۋايەت قىلغان. ئەلبانى: ھەسەن، - دېگەن.



جەننەتتۇر»<sup>①</sup>؛ «اللە تائالانىڭ ھۆكۈمىگە رازى بولۇش ئىنساننىڭ ساۋاتىدۇر. اللە تائالانىڭ ھۆكۈمىگە نارازى بولۇش ئىنساننىڭ بەختسىزلىكىدۇر»<sup>②</sup>.

ئۆمەر ئىبنى خەتتاب رەزىيەللاھۇ ئەنھۇ مۇنداق دەيدۇ: ئەزرائىل ئەلەيھىسسالام مۇئەممىننىڭ جېنىنى ئالغاندىن كېيىن، مېيىتنىڭ ئۆيىنىڭ ئىشىكى ئالدىدا تۇرىدۇ. مېيىت ئەھلى دات - پەريات قىلىشقا باشلايدۇ. ئۇلارنىڭ بەزىسى يۈزىنى كاپاتلايدۇ، بەزىسى چېچىنى چۇۋۇيدۇ، يەنە بەزىسى ئۆلۈمنى تىلەيدۇ. ئەزرائىل ئەلەيھىسسالام: بۇ دات - پەريات نېمە ئۈچۈن؟ بۇ يىغلاش كىم ئۈچۈن؟ اللەنىڭ نامى بىلەن قەسەمكى، مەن ھېچكىمنىڭ ئۆمىرىنى قىسقارتىۋەتمىدىم، رىزقىنىمۇ ئېلىپ كەتمىدىم، ھېچكىمگە زەررىچىلىك زۇلۇم قىلمىدىم. ناۋادا ماڭا نارازى ۋە ئاچچىغىڭلار بولسا، اللەنىڭ نامى بىلەن قەسەمكى، مەن جان ئېلىشقا مۇئەككەلمەن. ئەگەر مېيىتكە نارازى بولسا، ئۇ جېنىنى بېرىشكە مەجبۇردۇر. ئەگەر رەببىڭلارغا نارازى بولساڭلار، ئۇ چاغدا سىلەر كاپىر بولۇپ كېتىسىلەر، مەن پات - پات سىلەرنى يوقلاپ تۇرىمەن. ئاخىرى سىلەردىن ھېچكىمنى ھايات قويمىمەن، - دەيدۇ. پەيغەمبەر سەللالاھۇ ئەلەيھى ۋەسەللەم مۇنداق دېگەن: «جېنىم ئىلكىدە بولغان اللەنىڭ نامى بىلەن قەسەمكى، ئەگەر ئۇلار ئەزرائىل ئەلەيھىسسالامنىڭ ماقامىنى بىلسە، سۆزلىرىنى ئاڭلىسا ئىدى، مېيىتلىرىنى قويۇپ، ئەلۋەتتە، ئۆزلىرى ئۈچۈن يىغلىغان بولاتتى».

\*\*\*\*\*

**پەتە قىلىش ھەققىدە:** ئابدۇللاھ ئىبنى مەسئۇد رەزىيەللاھۇ ئەنھۇدىن رىۋايەت قىلىندۇكى، پەيغەمبەر سەللالاھۇ ئەلەيھى ۋەسەللەم

<sup>①</sup> بۇخارى ۋە ئەھمەد رىۋايەت قىلغان.

<sup>②</sup> ترمىزى ۋە ئەھمەد رىۋايەت قىلغان. ئەلبانى: زەئىپ، - دېگەن.

مۇنداق دېگەن: «كىمكى مۇسبەتكە ئۇچرىغان كىشىنى پەتە قىلسا، ئۇنىڭغىمۇ مۇسبەتكە سەۋر قىلغان كىشىگە ئوخشاش ساۋاب بېرىلىدۇ»<sup>①</sup>.

ئەبۇ بۇرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەلەللاھۇ ئەلەيھى ۋەسەللەم فاتىمە رەزىيەللاھۇ ئەنھاغا مۇنداق دېگەن: «كىمكى (بالىسى ئۆلگەن) ھازىدار ئايالىنى پەتە قىلىپ تەسەللى بەرسە، جەننەتتە تون كىيگۈزۈلىدۇ»<sup>②</sup>.

ئابدۇللاھ ئىبنى ئەمر ئىبنى ئاس رەزىيەللاھۇ ئەنھۇمدىن رىۋايەت قىلىنىدۇكى، پەيغەمبەر سەلەللاھۇ ئەلەيھى ۋەسەللەم فاتىمە رەزىيەللاھۇ ئەنھادىن:

— ئۆيدىن نېمە ئۈچۈن چىقتىڭىز؟ - دەپ سورىغان ئىدى، فاتىمە رەزىيەللاھۇ ئەنھا:

— بۇ ئۆيگە پەتە قىلىپ كەلگەن ئىدىم. ئۆلگەن كىشىگە رەھمەت تىلىدىم. تۇغقانلىرىغا سەۋر قىلىشنى تەۋسىيە قىلدىم، - دەپ جاۋاب بەردى.<sup>③</sup>

ئەمر ئىبنى ھەزم رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەلەللاھۇ ئەلەيھى ۋەسەللەم مۇنداق دېگەن: «ھەرقانداق مۇئمىن مۇسبەتكە يولۇققان بۇرادىرىنى يوقلىسا، قىيامەت كۈنى اللە تائالا ئۇنىڭغا ھەشەمەتلىك تونلاردىن كىيگۈزۈىدۇ»<sup>④</sup>.

بىلىشنىڭ كېرەككى، پەتە قىلىش - مېيىت ئىگىلىرىنى سەۋر قىلىشقا ئۈندەش ۋە ئۇلارغا تەسەللى بولىدىغان، غەم - قايغۇلىرىنى يەڭگىلەتتىدىغان، ھەسرەتتىن پەسەيتىدىغان سۆزلەرنى قىلىشتىن ئىبارەت. پەتە قىلىش مۇستەھەبتۇر. چۈنكى ئۇ ياخشىلىققا بۇيرۇپ، يامانلىقتىن توسۇشنىڭ ئىچىگە كىرىدۇ. شۇنداقلا، اللە تائالانىڭ مۇنۇ سۆزىنىڭ ئىچىگە كىرىدۇ: ﴿وَتَعَاوَنُوا عَلَى الْبِرِّ وَالتَّقْوَى﴾

① ترمىزى ۋە ئىبنى ماجە رىۋايەت قىلغان. ئەلبانى: زەئىپ، - دېگەن.

② ترمىزى رىۋايەت قىلغان. ئەلبانى: زەئىپ، - دېگەن.

③ ئەبۇ داۋۇد، نەسائى ۋە ئەھمەد رىۋايەت قىلغان. نەسائى: سەنەدىدىكى رەبىئە ئىبنى سەيپۇلمەنەفىرى ئىسىملىك كىشىنىڭ ھەدىسى زەئىپتۇر، - دېگەن.

④ ئىبنى ماجە رىۋايەت قىلغان. ئەلبانى: زەئىپ، - دېگەن.

﴿ياخشى ئىشقا ۋە تەقۋادارلىققا ياردەملىشىڭلار﴾<sup>①</sup>. مانا بۇ، پەتە قىلىشنى كۆرسىتىدىغان ئەڭ ياخشى دەلىلدۇر.

پەتە قىلىش \_ مېيىت ئەھلىنى سەۋر قىلىشقا بۇيرۇش بولۇپ، ئۇلارنى مېيىتنى دەپنە قىلىشتىن كېيىن ئەمەس، بەلكى ئۇنىڭدىن بۇرۇن پەتە قىلىش مۇستەھەبتۇر. ئىمام شافىئىنىڭ شاگىرتلىرى مۇنداق دەيدۇ: مېيىتكە پەتە قىلىش ئۇ ئۆلگەندىن باشلاپ، دەپنە قىلىنغاندىن كېيىن ئۈچ كۈنگىچە داۋاملىشىدۇ. ئۈچ كۈندىن كېيىن پەتە قىلىش مەكروھتۇر. چۈنكى پەتە قىلىش مۇسەبەتكە ئۇچرىغان كىشىنىڭ كۆڭلىنى تەسكىن تاپقۇزىدۇ. ئادەتتە ئۇنىڭ قەلبى ئۈچ كۈندىن كېيىن تەسكىن تاپىدۇ. شۇنىڭ ئۈچۈن ئۇنىڭ كۆڭلىنى قايتىدىن يېرىم قىلماسلىق لازىم.

ئەبۇئابباس مۇنداق دەيدۇ: ئۈچ كۈندىن كېيىنمۇ پەتە قىلىشنىڭ ھېچقانداق زىيىنى يوق. بەلكى ۋاقىت ئۆتۈپ كەتسىمۇ، پەتە قىلىش داۋام قىلسا بولىدۇ.

ئىمام نەۋەۋى (الله ئۇنىڭغا رەھمەت قىلسۇن) مۇنداق دەيدۇ: ياخشىسى، ئۈچ كۈندىن كېيىن پەتە قىلماسلىق لازىم. ئەمما ئىككى خىل ئەھۋال بۇنىڭدىن مۇستەسنا. بىرى، پەتە قىلىنىدىغان كىشى ياكى مۇسەبەت ئىگىسى مېيىتنى دەپنە قىلغاندا يوق بولۇپ، ئۇنىڭ كېلىشى ئۈچ كۈندىن كېيىنگە توغرا كەلسە، ئۈچ كۈندىن كېيىنمۇ ئۇنى پەتە قىلسا بولىدۇ. يەنە بىرى، پەتە قىلىش مېيىتنى دەپنە قىلىشتىن بۇرۇن ئەمەس، دەپنە قىلىپ بولغاندىن كېيىن ئەۋزەلدۇر. چۈنكى ئۇنى دەپنە قىلىشتىن بۇرۇن، مېيىت ئەھلى ئۇنى دەپنە قىلىشقا ھازىرلاش بىلەن مەشغۇل بولۇپ قالىدۇ. ئۇنىڭ ئۈستىگە ئۇنى دەپنە قىلىپ بولغاندىن كېيىن، مېيىت ئەھلى ئۇنىڭدىن ئايرىلىپ قالغانلىقى ئۈچۈن تېخىمۇ چوڭ قايغۇغا چۆمدۇ. بۇ، مېيىت ئەھلى دەسلەپكى كۈنلەردە بەك ئاھ ئۇرۇپ كەتمەيدىغان ئەھۋالغا قارىتىلىدۇ. ئەگەر ئۇلار دەسلەپكى كۈنلەردە بەك ئاھ ئۇرۇپ كېتىدىغان ئەھۋال بولسا، ئۇلارغا تەسەللى بېرىش ئۈچۈن ئۇلارنى بالدۇر پەتە قىلىش لازىم.

① سۇرە مائىدە، 2 - ئايەت.

مېيىتنىڭ تۇغقانلىرىنىڭ پەتە قىلىدىغان كىشىلەرنى كۈتۈپ بىر ئۆيگە توپلىشىۋېلىشى مەكرۇھتۇر. پەتە قىلغاندا تەسەللى بېرىلىدىغان ئەڭ ياخشى سۆز تۆۋەندىكى ھەدىستە ئىپادىلىنىدۇ. ئۇسامە ئىبنى زەيد رەزىيەللاھۇ ئەنھۇ مۇنداق دەيدۇ: پەيغەمبەر سەللاھۇ ئەلەيھى ۋەسەللەمنىڭ قىزلىرىدىن بىرى پەيغەمبەر سەللاھۇ ئەلەيھى ۋەسەللەمگە ئوغلىنىڭ سەكراتقا چۈشۈپ قالغانلىقىنى ئېيتىپ، ئۇنى چاقىرىپ كېلىشكە ئادەم ئەۋەتتى. پەيغەمبەر سەللاھۇ ئەلەيھى ۋەسەللەم خەۋەر ئېلىپ كەلگەن ئادەمگە: «سەن قايتىپ بېرىپ ئۇنىڭغا ئېيتقىنكى، اللە ئالغان نەرسىمۇ ئۇنىڭدۇر، بەرگەن نەرسىمۇ ئۇنىڭدۇر. ھەممە نەرسىنىڭ ئۆمرى ئۇنىڭ دەرگاھىدا تەقدىر قىلىنىپ بولغان. ئۇنىڭغا ئېيتقىنكى، سەۋر قىلسۇن ۋە سەۋرنىڭ ئەجرىنى اللە تەئە تىلىسۇن...» دېدى.

ئىمام نەۋەۋى (اللە ئۇنىڭغا رەھمەت قىلسۇن) مۇنداق دەيدۇ: بۇ ھەدىس ئىسلام دىنىنىڭ ئەڭ چوڭ ئاساسلىرىدىن بىرى بولۇپ، دىننىڭ نۇرغۇن مۇھىم قىسمىنى ئۆز ئىچىگە ئالغاندىن سىرت، ئۇنىڭ ئەدەپ - ئەخلاق قىسمىنى، شۇنىڭدەك، بالايىئاپەتلەرگە، غەم - قايغۇلارغا، دەرت - ئەلەملەرگە، كېسەللىكلەرگە ۋە شۇنىڭغا ئوخشاش ئوڭۇشسىزلىقلارغا سەۋر قىلىش قىسمىنى ئۆز - ئىچىگە ئالىدۇ.

پەيغەمبەر سەللاھۇ ئەلەيھى ۋەسەللەمنىڭ: «اللە ئالغان نەرسىمۇ ئۇنىڭدۇر» دېگەن سۆزىنىڭ مەنىسى: بۇ ئالەمنىڭ ھەممىسى ئۇنىڭ مۈلكىدۇر. ئۇ سىلەرنىڭ ھېچ نەرسەڭلارنى ئېلىۋالمىدى، بەلكى ئۇ سىلەرگە ئارىيەتكە بەرگەن نەرسىنى ئالدى، دېگەن بولىدۇ. ئۇنىڭ: «اللە بەرگەن نەرسىمۇ ئۇنىڭدۇر» دېگەن سۆزىنىڭ مەنىسى: سىلەرگە ئاتا قىلغان نەرسە ئۇنىڭ مۈلكىنىڭ سىرتىدىكى شەيئە ئەمەس. بەلكى ئۇ ئۆز مۈلكىدە خالىغان ئىشنى قىلىدۇ، دېگەن بولىدۇ. ئۇنىڭ: «ھەممە نەرسىنىڭ ئۆمرى ئۇنىڭ دەرگاھىدا تەقدىر قىلىنىپ بولغان» دېگەن سۆزىنىڭ مەنىسى: سىلەر بىكارغا دات - پەريات قىلماڭلار. اللە كىمنى

قەبزىروھ قىلغان بولسا، ئۇنىڭ ئەجلى تۈگىدى دېمەكتۇر. ئەھۋال شۇنداق ئىكەن، ئەجەلنى كېچىكتۈرۈش ياكى ئىلگىرى سۈرۈش مۇمكىن ئەمەس. ئەگەر سىلەر بۇلارنى بىلسەڭلار، سەۋر قىلىڭلار ۋە اللە تىن سىلەرگە يەتكەن مۇسەبەتلەرنىڭ مۇكاپاتىنى تىلەڭلار، دېگەن بولىدۇ. اللە ھەممىدىن ياخشى بىلگۈچىدۇر.

ئىياس رەزىيەللاھۇ ئەنھۇ مۇنداق دەيدۇ: پەيغەمبەر سەللاھۇ ئەلەيھى ۋەسەللەم ساھابىلىرىدىن بىرىنى كۆرەلمەي، ئۇنى سۈرۈشتە قىلغان ئىدى، ساھابىلەر:

– ئى اللەنىڭ پەيغەمبىرى! ئۇنىڭ سەن كۆرگەن ئوغلى ۋاپات بولدى، - دېدى. پەيغەمبەر سەللاھۇ ئەلەيھى ۋەسەللەم ئۇنىڭ بىلەن كۆرۈشكەندە ئوغلى ھەققىدە سورىدى. ئۇ كىشى ئوغلىنىڭ ئۆلۈپ كەتكەنلىكىنى ئېيتتى. پەيغەمبەر سەللاھۇ ئەلەيھى ۋەسەللەم ئۇنىڭغا تەسەللى بەرگەندىن كېيىن:

– ئى پالانچى! سېنىڭ ئۆمۈرۈڭ بويى بالاڭدىن بەھرىمەن بولۇشۇڭ ياخشىمۇ ياكى ئۇنىڭ سەندىن بۇرۇن جەننەتكە بېرىپ، سەن تاڭلا جەننەتكە بارغاندا ئۇنىڭ جەننەت دەرۋازىسىنى ساڭا ئېچىپ بېرىشى ياخشىمۇ؟ سەن قايسىسىنى ياخشى كۆرسەن؟ - دېگەن ئىدى، ئۇ كىشى:

– ئى اللەنىڭ پەيغەمبىرى! ئۇنىڭ مەندىن بۇرۇن جەننەتكە بېرىپ، ماڭا جەننەتنىڭ دەرۋازىسىنى ئېچىپ بېرىشىنى ياخشى كۆرىمەن، - دېدى. پەيغەمبەر سەللاھۇ ئەلەيھى ۋەسەللەم: ئۇنداقتا ئۇ ساڭا شۇنداق بولىدۇ، - دېدى<sup>①</sup>. بۇنى ئاڭلىغان ساھابىلەر:

– ئى اللەنىڭ پەيغەمبىرى! بۇ ئۇنىڭغا خاسمۇ ياكى بارلىق مۇسۇلمانلارغا ئاممىباپمۇ؟ - دەپ سورىغان ئىدى، پەيغەمبەر سەللاھۇ ئەلەيھى ۋەسەللەم: بارلىق مۇسۇلمانلارغا ئاممىباپ، - دېدى.

<sup>①</sup> نەسائى، ئەھمەد ۋە ھاكىم رىۋايەت قىلغان. ھاكىم: سەئەدى سەھىھ، - دېگەن. زەھەبى ئۇنىڭغا قوشۇلغان. ھەيسەمى: ئەھمەدنىڭ راۋىيلىرى سەھىھ ھەدىسنىڭ راۋىيلىرىدۇر، - دېگەن.

ئەبۇ مۇسا رەزىيەللاھۇ ئەنھۇدىن مۇنداق رىۋايەت قىلىندۇ:  
پەيغەمبەر سەللالاھۇ ئەلەيھى ۋەسەللەم مەدىنىدىكى بەقىئ  
قەبرىستانلىقىغا چىققان ئىدى. ئۇ بىر قەبرىە بېشىدا تىزلىنىپ  
ئولتۇرۇپ يىغلاۋاتقان بىر ئايالنىڭ يېنىغا كېلىپ، ئۇنىڭغا:

— ئى اللەنىڭ دېدىكى! اللەتن قورقۇڭ، سەۋر قىلىڭ، - دېدى.  
ئايال:

— ئى اللەنىڭ بەندىسى! مەن يىغلاشقا لايىقمەن، - دېدى.  
پەيغەمبەر سەللالاھۇ ئەلەيھى ۋەسەللەم يەنە:

— ئى اللەنىڭ دېدىكى! اللەتن قورقۇڭ، سەۋر قىلىڭ، - دېگەن  
ئىدى، ئايال:

— ئى اللەنىڭ بەندىسى! سۆزۈڭنى ئاڭلىدىم، ئەمدى قايتىپ  
كەتسەڭ بولىدۇ، - دېدى. پەيغەمبەر سەللالاھۇ ئەلەيھى  
ۋەسەللەم ئۇنىڭ يېنىدىن كەتتى. مۇسۇلمانلاردىن بىرى ئۇ ئايالنى  
كۆرۈپ، ئۇنىڭ يېنىغا كەلدى ۋە ئۇنىڭدىن:

— ئۇ كىشى سىزگە نېمە دېدى؟ - دەپ سورىدى. ئايال ئۇنىڭ  
نېمە دېگەنلىكىنى ۋە ئۆزىنىڭ ئۇنىڭغا نېمە دەپ جاۋاب  
قايتۇرغانلىقىنى ئېيتىپ بەرگەن ئىدى، ئۇ:  
— ئۇ كىشىنى تونۇمسىز؟ - دېدى. ئايال:

— اللەنىڭ نامى بىلەن قەسەمكى، ئۇنى تونۇمايمەن، - دېگەن  
ئىدى، ئۇ:

— سىزنىڭ ھالىڭىزغا ۋاي! ئۇ پەيغەمبەر سەللالاھۇ ئەلەيھى  
ۋەسەللەم ئىدى، - دېدى. ئايال بۇ سۆزنى ئاڭلاپ، يۈگۈرگىنىچە  
پەيغەمبەر سەللالاھۇ ئەلەيھى ۋەسەللەمگە يېتىشىپ:

— ئى اللەنىڭ پەيغەمبىرى! سەۋر قىلىمەن، - دېگەن ئىدى،  
پەيغەمبەر سەللالاھۇ ئەلەيھى ۋەسەللەم:

— سەۋر مۇسەبەت يەتكەن دەسلەپكى ۋاقتتا بولىدۇ، -  
دېدى<sup>①</sup>. يەنى سەۋر قىلىش مۇسەبەت يەتكەن چاغنىڭ ئۆزىدە  
بولىدۇ، كېيىن سەۋر قىلىش تەبئى ئەھۋالدۇر.

① بۇخارى ۋە مۇسلىم رىۋايەت قىلغان.

سەھىھ مۇسلىمدا مۇنداق بىر ئەھۋال رىۋايەت قىلىندۇ: ئەبۇ تەلھە رەزىيەللاھۇ ئەنھۇنىڭ ئۇممۇ سۇلەيم رەزىيەللاھۇ ئەنھادىن تۇغۇلغان بىر ئوغلى ۋاپات بولىدۇ. ئۇممۇ سۇلەيم رەزىيەللاھۇ ئەنھا ئائىلىسىدىكىلەرگە:

— بالامنىڭ ئۆلۈپ كەتكەنلىكىنى ئەبۇ تەلھەگە ئېيتماڭلار، مەن ئۆزۈم ئېيتىمەن، - دەيدۇ. ئەبۇ تەلھە رەزىيەللاھۇ ئەنھۇ كەلگەندە، ئايالى كەچلىك تاماقنى ئېلىپ كېلىدۇ. ئۇ تاماقنى يەپ، چېپىنى ئىچىدۇ. ئاندىن ئايالى ئېرى ئۈچۈن بۇرۇنقىدىنمۇ چىرايلىق ياسىنىدۇ. ئېرى ئۇنىڭ بىلەن بىر تۆشەكتە بولىدۇ. ئېرىنىڭ قورسىقى تويغان، نەپسى قانغاندىن كېيىن، ئايالى ئۇنىڭغا:

— ئى ئەبۇ تەلھە! قېنى ئېيتىپ باققىنچۇ؟ بىرى مەلۇم بىر ئائىلىگە بىرەر نەرسە ئارىيەت بېرىپ تۇرغان بولۇپ، كېيىن ئۇ ئۇلاردىن ئارىيەت بېرىپ تۇرغان نەرسىنى قايتۇرۇپ بېرىشنى تەلەپ قىلسا، ئۇلارنىڭ بەرمەسلىكى مۇمكىنمۇ؟ - دەيدۇ. ئەبۇ تەلھە رەزىيەللاھۇ ئەنھۇ:

— ئۇلارنىڭ قايتۇرۇپ بەرمەسلىك ھەققى يوق، - دەپ جاۋاب بېرىدۇ. ئۇممۇ سۇلەيم رەزىيەللاھۇ ئەنھا:

— ئۇنداق بولسا، سەۋر قىلىپ، ئوغلۇڭنىڭ ساۋابىنى اللەتن تىلىگىن، - دەيدۇ. ئەبۇ تەلھە رەزىيەللاھۇ ئەنھۇ ئاچچىقلىنىپ:

— ماڭا بۇنى بۇرۇن ئېيتماي، مېنى جۇنۇب قىلىپ قويۇپ، ئاندىن ئېيتامسەن؟ اللەنىڭ نامى بىلەن قەسەمكى، مەن بۇنىڭغا قانداق سەۋر قىلمەن؟ - دەيدۇ ۋە پەيغەمبەر سەللەللاھۇ ئەلەيھى ۋەسەللەمنىڭ يېنىغا بېرىپ، بولغان ئەھۋالنى سۆزلەپ بېرىدۇ. پەيغەمبەر سەللەللاھۇ ئەلەيھى ۋەسەللەم:

— اللە تائالا سىلەرنىڭ كېچەڭلارنى مۇبارەك قىلسۇن، - دەيدۇ.<sup>①</sup>

يەنە بىر ھەدىستە: «ھېچكىمگە سەۋردىن ياخشى ۋە كاتتا نېمەت بېرىلمىگەن»<sup>②</sup> دېيىلگەن.

<sup>①</sup> بىرلىككە كەلگەن ھەدىس.

<sup>②</sup> بۇخارى، ترمىزى ۋە نەسائى رىۋايەت قىلغان.

ئەلى رەزىيەللاھۇ ئەنھۇ ئەشئەس ئىبنى قەيس رەزىيەللاھۇ ئەنھۇغا مۇنداق دەيدۇ: ئى ئەشئەس! ئىمان ئېيتقان ۋە اللەتن ساۋاب ئۈمىد قىلغان ھالدا سەۋر قىلسەن، ئۇنداق بولمىغاندا ھايۋاندەك ئاستا - ئاستا تەسەللى تېپىپ ئۈنۈتسەن.

دانا بىر كىشى مۇسبەتكە ئۇچرىغان بىر كىشىگە مۇنداق دەپ خەت يېزىپتۇ: ساڭا رىزىق قىلىپ بېرىلگەن نەرسە قولۇڭدىن چىقىپ كەتتى. ئەمما ئۇنىڭ ئورنىغا بېرىلدىغان ساۋاب قولۇڭدىن چىقىپ كەتمسۇن.

يەنە بىر دانا كىشى مۇنداق دېگەن ئىكەن: ئەقىللىق كىشى مۇسبەتكە ئۇچرىغاندا نادان كىشى بەش كۈندىن كېيىن قىلىدىغان ئىشنى بىرىنچى كۈنى قىلىدۇ.

ۋاقتنىڭ ئۆتۈشى بىلەن مۇسبەتكە ئۇچرىغان كىشىنىڭ كۆڭلىنىڭ تەسكىن تاپىدىغانلىقى ھەممىگە مەلۇم. شۇنىڭ ئۈچۈن پەيغەمبەر سەللەللاھۇ ئەلەيھى ۋەسەللەم مۇسبەت يەتكەن ۋاقتنىڭ ئۆزىدە سەۋر قىلىشقا بۇيرۇغان.

ئىمام شافىئى رەزىيەللاھۇ ئەنھۇ ئابدۇرراھمان ئىبنى مەھدى (اللە ئۇنىڭغا رەھمەت قىلسۇن) نىڭ ئوغلىنىڭ ئۆلۈپ كەتكەنلىكىنى ۋە ئۇنىڭ ئوغلى ئۈچۈن كۆپ يىغلىغانلىقىنى ئاڭلاپ، ئۇنىڭغا مۇنداق خەت يازىدۇ: ئى قېرىندىشىم! باشقىلارنى سەۋر قىلىشقا تەۋسىيە قىلغىنىڭدەك، ئۆزەڭگىمۇ سەۋر قىلىشنى تەۋسىيە قىلغىن. باشقىلاردا كۆرگەن يامان ئىشنى ئۆزەڭ ئۈچۈنمۇ يامان بىلگىن. شۇنى بىلىشىڭ كېرەككى، مۇسبەتنىڭ ئەڭ يامانى ھەم خۇرسەنلىكتىن ھەم ساۋابتىن مەھرۇم قېلىشتۇر. ئەگەر بۇ ئىككىسى گۇناھ بىلەن جەم بولسا، ئۇ چاغدا ئەھۋالنىڭ قانداق بولىدۇ؟ ئى قېرىندىشىم! سەن تەلەپ قىلىشتىن بۇرۇن ئالدىڭغا كەلگەن نېسىۋەڭنى قولدىن بېرىپ قويىمىغىن. اللە ساڭا مۇسبەت پەيتىدە ئېھسان ئاتا قىلسۇن، بىزنى ۋە سېنى سەۋر بىلەن مۇكاپاتلىسۇن!

ئۇ، خېتىنىڭ ئاخىرىغا مۇنۇ ئىككى مىسرا شېئىرنى يېزىپ قويىدۇ (مەزمۇنى): ئەبەدى ياشاشقا ئىشەنچىم بولغانلىقى ئۈچۈن



ئەمەس، دىندىكى سۈننەت بولغانلىقى ئۈچۈن ساڭا تەزىيە بىلىدۈرۈۋاتمەن. گەرچە تەزىيە بىلىدۈرگۈچى ۋە تەزىيە بىلىدۈرۈلگۈچى (يەنى مېيىت ئىگىسى) بىر مەزگىل ياشىغان تەقدىردىمۇ، يەنىلا مەڭگۈ ھايات قالمايدۇ.

بىر كىشى ئوغلى ئۆلۈپ كەتكەن بۇرادىرىگە تەزىيە بىلىدۈرۈپ مۇنداق خەت يازغان: بىلگىنىكى، بالا ھايات مابەينىدە دادا ئۈچۈن غەم ۋە پىتىنىدۇر. ئەمما ئۆلگەن بالا مۇكاپات ۋە رەھمەتتۇر. غەم ۋە پىتىنىنىڭ كەتكەنلىكىگە قايغۇرۇپ، اللە بېرىدىغان مۇكاپات ۋە رەھمەتتىن قۇرۇق قالمىغان.

مۇسا ئىبنى مەھدى ئوغلى ۋاپات بولغان ئىبراھىم ئىبنى سەلەمەگە تەزىيە بىلىدۈرۈپ مۇنداق دېگەن: ئوغلۇڭ قايغۇ ۋە پىتىنە چېغىدا سېنى خۇشال قىلىپ، مۇكاپات ۋە رەھمەت بولغاندا سېنى قايغۇغا سېلىۋاتامدۇ؟

بىر كىشى يەنە بىر كىشىگە تەزىيە بىلىدۈرۈپ مۇنداق دېگەن: ئاخىرەتتە ساڭا ساۋاب كەلتۈرىدىغان كىشى دۇنيادا خۇرسەنلىك ۋە شادلىق ئېلىپ كېلىدىغان كىشىدىن ياخشى.

ئابدۇللاھ ئىبنى ئۆمەر رەزىيەللاھۇ ئەنھۇما ئوغلىنى دەفنى قىلىپ بولغاندىن كېيىن، قەبىرە بېشىدا كۈلۈپ تاشلىغان. ئەتراپىدىكىلەر:

\_\_ قەبىرە بېشىدا كۈلەمسەن؟ - دېگەندە، ئۇ:

\_\_ مەن شەيتاننىڭ بۇرۇنغا توپا كىرىشىنى خالىدىم، - دەپ جاۋاب بەرگەن.

ئىبنى جۇرەيج (اللە ئۇنىڭغا رەھمەت قىلسۇن) مۇنداق دەيدۇ: مۇسەببەتكە مۇكاپات ۋە ساۋابنى ئۈمىد قىلىپ تاقابىل تۇرمىغان كىشى ھايۋانلاردەك زاماننىڭ ئۆتۈشى بىلەن تەسەللى تاپىدۇ.

ھەمد ئەئەرج مۇنداق دەيدۇ: سەئىد ئىبنى جۇبەير ئوغلغا قاراپ تۇرۇپ:

\_\_ بىلىمەنكى، سەئىد ئەڭ ياخشى خىسلەت بار، - دېدى. ئەتراپىدىكىلەر:

\_\_ ئۇ قانداق خىسلەت؟ - دەپ سورىغان ئىدى، ئۇ:

— ئۇنىڭ ۋاپات بولۇشى، مېنىڭ سەۋر قىلىپ، مۇكاپاتنى كۈتۈشۈمدۇر، - دەپ جاۋاب بەردى.

بىر كىشى بالىسىدىن ئايرىلىپ قالغىنىغا قايغۇرۇپ ھەسەن بەسرىگە دەرت ئېيتقان ئىدى، ھەسەن بەسرى:

— ئوغلۇڭ سەندىن ئايرىلىپ بىر يەرلەرگە كېتىپ قالامتى؟ - دەپ سورىدى. ئۇ كىشى:

— ھەئە... يېنىمدا بولغان ۋاقتىدىن بولمىغان ۋاقتى كۆپ ئىدى، - دەپ جاۋاب بەردى. ھەسەن بەسرى:

— ئۇنداقتا سەن ئۇنى غايىب بولدى دەپ بىلگەن. چۈنكى ئۇنىڭ يېنىڭدا بولمىغان چاغدا ساڭا كەلتۈرىدىغان ساۋابى يېنىڭدا بولغان چاغدا كەلتۈرىدىغان ساۋابتىن كۆپتۇر، - دېگەن ئىدى، ئۇ كىشى:

— ئى ھەسەن! ئوغلۇمنىڭ ھەسرىتىنى يەڭگىللەتتىڭ، - دېدى.

ئۆمەر ئىبنى ئابدۇلئەزىز كېسەل بولۇپ ياتقان ئوغلنىڭ يېنىغا كىرىپ:

— ئى ئوغلۇم! ئۆزەڭنى قانداقراق ھېس قىلىۋاتىسەن؟ - دەپ سورىغان ئىدى، ئوغلى:

— ئۆزەمنى ھەقىقە تەسلىم بولىدىغاندەك ھېس قىلىۋاتمەن، - دەپ جاۋاب بەردى. دادىسى:

— ئى ئوغلۇم! مېنىڭ سېنىڭ تارازاڭدا بولۇشۇمدىن كۆرە سېنىڭ مېنىڭ تارازامدا بولۇشۇڭ مەن ئۈچۈن ياخشىدۇر، - دېگەن ئىدى، ئوغلى:

— ئى دادا! مەن ياخشى كۆرگەن نەرسىدىن كۆرە سەن ياخشى كۆرگەن نەرسىنىڭ ۋۇجۇدقا چىقىشى مەن ئۈچۈن ياخشىدۇر، - دېدى.

ئىمام شافىئى ئوغلى ئۆلۈپ كەتكەندە مۇنداق شېئىر ئوقۇغان (مەزمۇنى): زامان مانا شۇنداق نەرسىكى، ئۇ سېنى مال - دۇنيا ۋە سۆيۈملۈك دوستلاردىن ئايرىۋېتىدۇ. بۇنىڭغا سەۋر قىلغىن.

ئۇرۇۋە ئىبنى زۇبەير رەزىيەللاھۇ ئەنھۇنىڭ بىر پاچقى كۆيدۈرگە چىقىپ قالغانلىقى تۈپەيلى كېسىۋېتىلدى. ئۇ قېرىغان بولسىمۇ ھېچكىم ئۇنى تۇتۇپ تۇرمىدى. ئۇ، پاچقى كېسىلگەن كۈنى ئالە تائالانىڭ: ﴿لَقَدْ لَقِينَا مِنْ سَفَرِنَا هَذَا نَصَبًا﴾<sup>①</sup> دېگەن سۆزىنى كېچىچە ئوقۇپ ھەققەتەن چارچاپ كەتتۇق<sup>②</sup> بىلەن ئۆزىگە تەسەللى بەردى چىقتى ۋە مۇنۇ بېيىتلەر<sup>③</sup> بىلەن ئۆزىگە تەسەللى بەردى (مەزمۇنى): مەن ھاياتىم بويى ھاۋايى - ھەۋەسكە بېرىلمىدىم، قەبىھ ئىشلارغا ئايلاق باسمىدىم، قۇلاق سالمدىم ۋە كۆز تاشلىمدىم، ھەتتا ئۇنداق ئىشلارنى ئويلاپمۇ باقمىدىم. ماڭا يەتكەن بۇ مۇسەبەتنىڭ مەنىدىن بۇرۇن ئۆتكەن يىگىتلەرگىمۇ يەتكەنلىكىنى بىلىمەن.

ئۇ يەنە مۇنداق دېدى: ئى ئالە! مېنى كېسەلگە گىرىپتار قىلساڭ، شىپاسىنى بەردىڭ. بىر نەرسەمنى ئالساڭ، قالغانلىرىنى قويۇپ قويدۇڭ. بىر ئەزايمنى ئالساڭ، قالغان ئەزالىرىمنى قويۇپ قويدۇڭ. بىر بالامنى ئالساڭ، قالغان بالىلىرىمنى قويۇپ قويدۇڭ. شۇ كېچىسى ۋەلىدىڭ يېنىغا ئەبەس قەبىلىسىدىن بىر قارىغۇ كىشى كەلدى. ۋەلىد ئۇنىڭدىن:

— كۆزۈڭگە نېمە بولدى؟ - دەپ سورىغان ئىدى، ئۇ:

— مەلۇم بىر كېچىسى بىر ۋادىدا قونۇپ قالدىم. ئەبەس قەبىلىسى ئىچىدە مەندىن بايراق كىشىنىڭ بارلىقىنى بىلمەيتتىم. بىزنى سەل باستى. بىر تۆگەم، بىر بالامدىن باشقا بارلىق مال - مۈلكۈم ۋە خوتۇن - بالىلىرىمنى كەلكۈن يۇتۇپ كەتتى. تۆگەم تېخى كۆندۈرۈلمىگەن ئىدى. مەن ئۇنى تۇتۇش ئۈچۈن ئارقىسىدىن قوغلىدىم. ئازراق ماڭمايلا بالامنىڭ چىقىرىغان ئاۋازىنى ئاڭلىدىم. قارىسام ئۇنىڭ بېشى تۈگىنىڭ قورسىقى ئاستىدا قاپتۇ. شۇنداق قىلىپ تۆگە بالامنى ئۆلتۈرۈپ قويدى. كېيىن مەن ئۇنى تۇتۇش ئۈچۈن يەنە ئارقىسىدىن قوغلىدىم. تۆگە يۈزۈمگە تېپىپ، ئىككى

① سۈرە كەھف، 62 - ئايەت.

② ئىبنى ھەجەر ھەيسەمى «تەھزىبۇتتەھزىب» ناملىق كىتابى، 7 - جىلد، 165 - بەتتە بۇ قىسىمنىڭ بىر قىسمىنى بايان قىلغان.

كۆرۈمنى قارىغۇ قىلىپ قويدى. مانا ئەمدى خوتۇن - بالىلىرىمۇ، مال - مۈلكىمۇ، تۈگەممۇ يوق، - دەپ جاۋاب بەردى. ۋەلىد يېنىدىكىلەرگە:

— بۇ كىشىنى ئۇرۇۋە ئىبنى زۇبەيرنىڭ قېشىغا ئېلىپ بېرىڭلار، بىلىپ قويسۇنكى، يەر يۈزىدە ئۇنىڭدىنمۇ قاتتىق بالاغا مۇپتىلا بولغان كىشى بار، - دېدى.

رەۋايەت قىلىنىشىچە، ئوسمان رەزىيەللاھۇ ئەنھۇ سۇيىقەستكە ئۇچرىغاندا، قان ساقلىدىن ئېقىۋاتقان ھالدا تۇرۇپ مۇنداق دۇئا قىلغان ئىدى: سەندىن باشقا ھېچ ئىلاھ يوقتۇر. سەن بارلىق ئەيىب - نۇقسانلاردىن پاكسەن. مەن ھەقىقەتەن ئۆزىگە زۇلۇم قىلغۇچىلاردىن بولدۇم. ئى اللھ! ئۇلارغا قارشى سەندىن ياردەم تىلەيمەن. بارلىق ئىشلىرىمدا سەندىن ياردەم تىلەيمەن. مېنى مۇپتىلا قىلغان بالاغا سەندىن سەۋر تىلەيمەن.

مەدائىنى مۇنداق دەيدۇ: مەن چۆلدە چىرايلىق بىر ئايالنى كۆردۈم. ئۇنىڭدەك نۇرلۇق ۋە چىرايلىق ئايالنى ھېچ كۆرمىگەن ئىدىم. مەن ئۇنىڭدىن:

— اللھنىڭ نامى بىلەن قەسەمكى، سىزنى مۇشۇنداق چىرايلىق قىلغان مۆتىدىل ھايات ۋە خۇشال - خۇراملىقمۇ؟ - دەپ سورىدىم. ئۇ:

— ياق، اللھنىڭ نامى بىلەن قەسەمكى، مەن ئىنتايىن ئېغىر غەم - قايغۇلارنى ۋە ھەسرەت - نادامەتلەرنى بېشىمىدىن ئۆتكۈزدۈم. مەن ئۇنى ساڭا سۆزلەپ بېرەي: مېنىڭ ئېرىم بار ئىدى، ئۇنىڭدىن ئىككى ئوغلۇم بولۇپ، ئېرىم مەلۇم بىر قۇربان ھېيتتا بىر قوينى قۇربانلىق قىلدى. بالىلىرىم ئويناۋاتاتتى. چوڭى كىچىككە: دادامنىڭ قوينى قانداق بوغۇزلىغانلىقىنى ساڭا كۆرسىتىپ قويايمۇ؟ - دەپتۇ. كىچىكى ماقۇل بوپتۇ. چوڭى ئۇنى ياتقۇزۇپ بوغۇزلاپتۇ. قاننى كۆرۈپ قورقۇپ كەتكىنىدىن تاغ تەرەپكە قېچىپتۇ. تاغدا ئۇنى بۆرە يەپ كېتىپتۇ. دادىسى ئۇنى ئىزدەپ چىقىپ، يولدا ئېزىپ كېتىپتۇ. شۇنىڭ بىلەن، ئۇسسۇزلۇقتىن ئۆلۈپ كېتىپتۇ. شۇنداق قىلىپ، مەن يالغۇز قالدىم، - دەپ جاۋاب بەردى. مەن ئۇنىڭدىن:

— سىز ئۇنىڭغا قانداق سەۋر قىلىدىڭىز؟ - دەپ سورىغان ئىدىم، ئايال:

— ئەگەر ئۇ دەرت داۋام قىلسا ئىدى، قان يىغلىغان بولاتتىم. لېكىن ئۇ بىر يارا بولۇپ ئۆتۈپ كەتتى، - دېدى.

ئىبنى ئابباس رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللالاھۇ ئەلەيھى ۋەسەللەم مۇنداق دېگەن: «ئۈمىتىمىدىن كىمنىڭ بالاغەتكە يەتمىگەن ئىككى بالىسى ئۇنىڭدىن بۇرۇن ئۆلۈپ كەتسە، جەننەتكە كىرىدۇ». بۇنى ئاڭلىغان ئائىشە رەزىيەللاھۇ ئەنھا:

— ئاتا - ئانىم ساڭا پىدا بولسۇن، بىر بالىسى ئۆلۈپ كەتكەن كىشىچۇ؟ - دەپ سورىغان ئىدى، پەيغەمبەر سەللالاھۇ ئەلەيھى ۋەسەللەم:

— بالاغەتكە يەتمىگەن بىر بالىسى بۇرۇن ئۆلۈپ كەتكەن كىشىمۇ جەننەتكە كىرىدۇ، - دەپ جاۋاب بەردى. ئائىشە رەزىيەللاھۇ ئەنھا:

— ئۈمىتىڭىدىن بالىسى بالاغەتكە يەتمەي تۇرۇپ ئۆلۈپ كەتكەن كىشى بولمىسچۇ؟ - دېگەن ئىدى، پەيغەمبەر سەللالاھۇ ئەلەيھى ۋەسەللەم:

— مەن ئۈمىتىمنىڭ بۇرۇن كەتكەن كىشىسىمەن، ئۇلارغا نىسبەتەن مېنىڭ ۋاپاتىمدىن چوڭ مۇسبەت يوق، - دېدى.<sup>①</sup>

ئەبۇ ئۇبەيدە رەزىيەللاھۇ ئەنھۇمادىن دېگەنلىكىنى رىۋايەت قىلىدۇ: «كىمنىڭ بالاغەتكە يەتمىگەن ئۈچ بالىسى ئۇنىڭدىن بۇرۇن ئۆلۈپ كەتسە، ئۇلار ئۇنى جەھەننەمدىن ساقلىغۇچى قەلئە بولىدۇ». بۇنى ئاڭلىغان ئەبۇ دەردا رەزىيەللاھۇ ئەنھۇ:

— مېنىڭ ئىككى بالام ئۆلۈپ كەتتى، - دېگەن ئىدى، پەيغەمبەر سەللالاھۇ ئەلەيھى ۋەسەللەم:

<sup>①</sup> ترمىزى رىۋايەت قىلغان. ئەلبانى: زەئىپ، - دېگەن.

– ئىككى بالىسى ئۆلۈپ كەتسىمۇ شۇنداق بولدى، - دېدى.  
بۇ چاغدا قارىلارنىڭ سەردارى ئوبەي ئىبنى كەئب رەزىيەللاھۇ  
ئەنھۇ:

– مېنىڭ بىر بالام ئۆلۈپ كەتتى، - دېگەن ئىدى، پەيغەمبەر  
سەللەللاھۇ ئەلەيھى ۋەسەللەم:

– بىر بالىسى ئۆلۈپ كەتسىمۇ شۇنداق بولدى، ئەمما ۋاپات  
بولغان چاغنىڭ ئۆزىدە سەۋر قىلىش كېرەك<sup>①</sup>، - دېدى.

ۋەكى مۇنداق دەيدۇ: ئىبراھىم ھەرىپىنىڭ ئون بىر ياشقا  
كىرگەن بىر ئوغلى ۋاپات بولدى. ئۇ، قۇرئاننى ياد ئالغان، فىقھى  
ئىلمىدىن ۋە ھەدىستىن خېلى كۆپ نەرسىلەرنى ئۆگەنگەن بالا  
ئىدى. مەن پەتە قىلىش ئۈچۈن بارغىنىمدا، ئىبراھىم ماڭا:

– بۇ ئوغلۇمنىڭ ئۆلۈپ كېتىشىنى ئارزۇ قىلاتتىم، - دېدى.  
مەن ئۇنىڭغا:

– ئىبراھىم! سەن چوڭ ئالىم تۇرۇپ مۇشۇنداق گەپنى  
قىلامسەن؟ ئۇنىڭ ئۈستىگە ئوغلۇڭ قۇرئاننى ياد ئالغان، فىقھى  
ئىلمىدىن ۋە ھەدىستىن نۇرغۇن ئىلىم ئۆگەنگەن تۇرسا؟ - دېگەن  
ئىدىم، ئۇ:

– دېگىنىڭ راست، لېكىن مەن چۈش كۆردۈم. چۈشمە  
قىيامەت قايىم بولغىدەك. بالىلار قوللىرىدا سۇ تۇلۇملىرىنى كۆتۈرۈپ،  
كىشىلەرگە سۇ بېرىۋاتقىدەك. ئۇ كۈن ناھايىتى ئىسسىق ئىدى.  
مەن بالىلاردىن بىرىگە: بۇ سۇنى ماڭا بەرگىن، - دېدىم. بالا ماڭا  
لاپىدە قاراپ: سەن مېنىڭ دادام ئەمەسسەن، - دېدى. مەن:  
سىلەر كىم بولىسىلەر؟ - دەپ سورىدىم. بالىلار: بىز  
مۇسۇلمانلارنىڭ بالىلىرىمىز، ئاتا - ئانىمىز ئارقىمىزدىن كەلدى. بىز  
ئۇلارنى قارشى ئېلىپ، سۇ بىلەن كۈتۈۋاليمىز، دېدى. شۇ  
سەۋەبتىن، مەن ئۇنىڭ ۋاپات بولۇشىنى ئارزۇ قىلغان ئىدىم، -  
دېدى.

ئىمام مۇسلىم رىۋايەت قىلىدۇكى، ئەبۇ ھەسسان مۇنداق  
دەيدۇ: مەن ئەبۇ ھۇرەيرە رەزىيەللاھۇ ئەنھۇغا:

<sup>①</sup> تىرمىزى، ئىبنى ماجە ۋە ئەھمەد رىۋايەت قىلغان. ئەلبانى: زەئىپ، - دېگەن.

– مېيىتلىرىمىز ھەققىدە كۆڭلىمىز تەسكىن تاپىدىغان بىر ھەدىس سۆزلەپ بەرسەڭ؟ - دېگەن ئىدىم، ئەبۇ ھۇرەيرە رەزىيەللاھۇ ئەنھۇ:

– بولىدۇ، ئۆلۈپ كەتكەن كىچىك بالىلار جەننەتنىڭ سەيباھلىرى بولۇپ، ئۇلارنىڭ بىرى دادىسىغا (ياكى ئاتا - ئانىسىغا) ئۇچراشقاندا، ئۇلارنىڭ كىيىمىدىن (ياكى قولىدىن) تۇتۇپ تاكى جەننەتكە ئېلىپ كىرمىگىچە قويۇۋەتمەيدۇ، - دېدى.<sup>①</sup>

مالىك ئىبنى دىنار (الله ئۇنىڭغا رەھمەت قىلسۇن) مۇنداق دەيدۇ: مەن بۇرۇن ئويۇن - تاماشا ۋە ھاراققا بېرىلگەن ئادەم ئىدىم. بىر چۆرە سېتىۋېلىپ، ئۇنىڭ بىلەن بىر تۆشەكتە بولىدۇم. ئۇ ماڭا بىر قىز تۇغۇپ بەردى. مەن قىزىمنى ناھايىتى بەك ياخشى كۆرەتتىم. ئۇ كۈندىن - كۈنگە چوڭ بولۇپ ئۆملەشكە، ئاندىن مېڭىشقا باشلىدى. مەن ھاراق ئىچىش ئۈچۈن ئولتۇرغان چېغىمدا، ئۇ يېنىمغا كېلىپ مېنى تارتاتتى، ھاراقنى ئالدىمغا تۆكۈۋېتەتتى. قىزىم ئىككى ياشقا كىرگەندە ئۆلۈپ كەتتى. ئۇنىڭ پىراقى يۈرىكىمنى ئەزدى. شۇ يىلى شەئبان ئېيىنىڭ ئون بەشىنچى كېچىسى غەرق مەست ھالدا ئۇخلاپ قالغان ئىدىم. چۈشۈمدە قىيامەت قائىم بولۇپتۇ. قەبرەمدىن چىقتىم. ناھايىتى يوغان بىر يىلان مېنى يېيىش ئۈچۈن ئارقامدىن كەلدى. مەن ئۇنىڭدىن قورقۇپ قاچتىم. ئۇ مېنى قوغلىدى. مەن قانچە تېز يۈگۈرسەم، ئۇ مېنى شۇنچە تېز قوغلايتتى. مەن ئۇنىڭدىن ناھايىتى بەك قورقۇپ كەتكەن ئىدىم. مەن قېچىپ كېتىۋېتىپ، پاكىز كىيىنىۋالغان، ئەمما ياشنىپ قالغان ۋە كۈچسىز بىر ئادەمنى ئۇچراتتىم. مەن ئۇنىڭغا:

– ئى تاغا! اللهنىڭ رىزاسى ئۈچۈن مېنى بۇ يىلاندىن قۇتقۇزىۋالغىن، ئۇ مېنى يېمەكچى بولىۋاتىدۇ، - دېدىم. ئۇ كىشى:

– ئى ئوغلىم! مەن قېرىپ قالغان ئادەم، بۇ يىلان مەندىن كۈچلۈك، ئۇنىڭغا كۈچۈم يەتمەيدۇ، سەن يولۇڭنى داۋام قىلىپ تېز قاچقىن، بەلكى الله ساڭا بىر قۇتۇلۇش يولى ئېچىپ بېرەر، - دېدى. مەن تېخىمۇ تېز قېچىشقا باشلىدىم، يىلان ئارقامدىن توختىماي

① مۇسلىم ۋە ئەھمەد رىۋايەت قىلغان.

قوغلايتتى. بىر چاغدا دوزاخنىڭ بويىغا بېرىپ قالدىم. دوزاخ ئوتى يالقۇنچاپ كۆيۈۋېتىپتۇ. دوزاخقا چۈشۈپ كېتىشكە ئاز قالغاندا، بىرىنىڭ:

— سەن دوزاخ ئەھلىدىن ئەمەس! - دېگەن ئاۋازى كەلدى. مەن ئارقامغا قايتىپ، يەنە قېچىشقا باشلىدىم. يىلان بولسا يېتىشىۋالاي دېگەن ئىدى. مەن قېچىپ نۇرلۇق بىر تاغنىڭ ئۈستىگە چىقىپ قالدىم. تاغدا بىرمۇنچە ئۆيلەر بولۇپ، ئىشىكلىرى ۋە پەردىلىرى بار ئىكەن. شۇ چاغدا بىرىنىڭ:

— بۇ بەختسىزنى دۈشمىنى تۇتۇۋېلىشتىن بۇرۇن تېز قۇتقۇزۇڭلار! - دېگەن ئاۋازى كەلدى. شۇ ئەسنادا ئىشىكلەر ئېچىلىپ، پەردىلەر كۆتۈرۈلدى. ئۇ يەردە يۈزلىرى تولۇن ئايدەك چىرايلىق بالىلار بار ئىكەن. قىزىممۇ ئۇلارنىڭ ئارىسىدا ئىدى. قىزىم مېنى كۆرۈشى بىلەن تەڭ بىر ئالقان نۇر ئېلىپ يېنىمغا چۈشتى ۋە ئوڭ قولى بىلەن يىلاننى ئۇردى. يىلان ئارقىسىغا قاراپ قاچتى. قىزىم مېنىڭ قۇچىمدا ئولتۇرۇپ تۇرۇپ:

— ئى دادا! - دېدى ۋە: ﴿أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ﴾ ﴿مۇئىمىنلەرگە ئۇلارنىڭ دىللىرى اللەنىڭ زىكرىگە ۋە نازىل بولغان ھەقىقەتكە (يەنى قۇرئان ئايەتلىرىگە) ئېرىيدىغان ۋاقىت يەتمىدىمۇ؟﴾<sup>①</sup> دېگەن ئايەتنى ئوقۇدى. مەن ئەجەپلىنىپ:

— ئى قىزىم! سىلەر قۇرئاننى بىلەمسىلەر؟ - دەپ سورىغان ئىدىم، قىزىم:

— بىز قۇرئاننى سىلەردىن ياخشىراق بىلىمىز، - دەپ جاۋاب بەردى. مەن:

— ئى قىزىم! سىلەر بۇ يەردە نېمە ئىش قىلىسىلەر؟ - دېگەن ئىدىم، قىزىم:

— بىز مۇسۇلمانلارنىڭ كىچىك ئۆلۈپ كەتكەن بالىلىرىمىز. قىيامەت كۈنىگىچە مۇشۇ يەردە ئولتۇرۇشقا بۇيرۇلدۇق. سىلەرنىڭ يېنىمىزغا كېلىشىڭلارنى كۈتۈۋاتىمىز، - دېدى. مەن:

<sup>①</sup> سۇرە ھەدىد، 16 - ئايەت.



– ئى قىزىم! مېنى قوغلىغان ۋە يېمەكچى بولغان بۇ يىلان نېمە ئىدى؟ - دەپ سورىغان ئىدىم، قىزىم:

– ئى دادا! ئۇ سېنىڭ يامان ئەمەلىڭدۇر. سەن ئۇنى كۈچەيتىۋەتتىڭ، شۇڭا ئۇ سېنى ھالاك قىلماقچى بولدى، - دەپ جاۋاب بەردى. مەن:

– ئى قىزىم! مەن يولدا ئۇچراتقان قېرى، كۈچسىز ئادەم كىم ئىدى؟ - دېگەن ئىدىم، قىزىم:

– ئۇ سېنىڭ سالھ ئەمەلىڭدۇر. سەن ئۇنى ئاجىزلىتىۋەتتىڭ، شۇڭا ئۇنىڭ سېنىڭ يامان ئەمەلىڭنى يېڭىشقا كۈچى يەتمەيدۇ. ئى دادا! تەۋبە قىلغىن، ھالاك بولغۇچىلاردىن بولمىغىن، - دېدى. ئاندىن يۇقىرىغا كۆتۈرۈلۈپ كەتتى. شۇ چاغدا مەن ئويغىنىپ كەتتىم ۋە شۇ سائەتتىن باشلاپ اللەقا تەۋبە قىلدىم.<sup>①</sup>

سىلەر بۇ قىسسىگە ياخشى نەزەر سېلىڭلاركى (اللە سىلەرگە رەھمەت قىلسۇن)، مەيلى ئۇغۇل ياكى قىز بولسۇن، كىچىك چېغدا ئۆلۈپ كەتكەن بالىلار ئاتا - ئانىسى ئۈچۈن نېمىدېگەن خەيرلىك ۋە بەرىكەتلىك - ھە؟! شۇنى ئۈنۈتماسلىقىمىز لازىمكى، كىچىك ئۆلۈپ كەتكەن بالىنىڭ ئاخىرەتتە ئاتا - ئانىسىغا پايدا يەتكۈزۈشىنىڭ بىردىنبىر شەرتى، ئۇلارنىڭ بۇ مۇسەبەت ئۈچۈن اللەتنى ساۋاب ئۈمىد قىلىپ، سەۋر قىلىشىغا ۋە: ئەلھەمدۇلىللاھ (اللەقا ھەمدۇسانا بولسۇن)، بىز اللەنىڭ بەندىلىرىمىز، چوقۇم ئۇنىڭ ھۇزۇرىغا قايتىمىز، دېيىشىگە باغلىق. ئۇلار مۇشۇنداق قىلالسا، اللە ۋەدە قىلغان مۇكاپاتقا ئېرىشەلەيدۇ.

سەۋبان رەزىيەللاھۇ ئەنھىدۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «قانداق بىر قۇلغا بىرەر مۇسەبەت يەتسە، بۇ، مۇنداق ئىككى خىسلەت تۈپەيلى بولىدۇ. بىرى، ئىنسان بىرەر گۇناھ ئىشلىگەن بولۇپ، اللە تائالا مۇشۇ مۇسەبەت ئارقىلىق ئۇنىڭ گۇناھىنى مەغپىرەت قىلىدۇ.

<sup>①</sup> بۇ قىسسىنى ئىبنى قۇدامە مەقدىسى «تاۋۋابىين (تەۋبە قىلغۇچىلار)» ناملىق كىتابىنىڭ 202 - بېتىدىن 205 - بېتىگىچە ئارىلىقتا بايان قىلغان. لېكىن رىۋايەت شەرتى سەھىھ رىۋايەتلەرنىڭ شەرتلىرىگە توشمايدۇ. شۇڭا بۇ قىسسىنى توغرا دېگىلى بولمايدۇ.

يەنە بىرى، اللہ تائالا ئۇنىڭ مەرتىۋىسىنى كۆتۈرمەكچى بولۇپ، ئۇ مۇشۇ مۇسبەت ئارقىلىق ئۇنىڭ مەرتىۋىسىنى يۇقىرى كۆتۈرىدۇ»<sup>①</sup>.

سەئىد ئىبنى جۇبەير مۇنداق دەيدۇ: مۇسبەت يەتكەندە: ﴿إِنَّا لِلَّهِ وَإِنَّا إِلَيْهِ رَاجِعُونَ﴾ بىز ئەلۋەتتە اللہنىڭ ئىگىدارچىلىقىدىمىز (يەنى اللہنىڭ بەندىلىرىمىز)، چوقۇم اللہنىڭ دەرگاھىغا قايتىمىز<sup>②</sup> دېيىشتىن ئىبارەت بۇ ئۈمىدكە بېرىلگەن بۇ گۈزەل خىسەلەت بۇرۇنقى پەيغەمبەرلەرگە بېرىلمىگەن. ئەگەر بۇ خىسەلەت بۇرۇنقى پەيغەمبەرلەرگە بېرىلسە ئىدى، ئەلۋەتتە، يەئقۇب ئەلەيھىسسالامغا بېرىلگەن بولاتتى. چۈنكى ئۇ: ﴿يَا أَسْفَىٰ عَلَىٰ يُونُسَ﴾ ئىست يۇسۇف!<sup>③</sup> دېگەن ئىدى.

ئۇممۇ سەلەمە رەزىيەللاھۇ ئەنھا مۇنداق دەيدۇ: مەن پەيغەمبەر سەللالاھۇ ئەلەيھى ۋەسەللەمنىڭ: «كىمكى مۇسبەت يەتكەندە: ﴿إِنَّا لِلَّهِ وَإِنَّا إِلَيْهِ رَاجِعُونَ﴾ بىز ئەلۋەتتە اللہنىڭ ئىگىدارچىلىقىدىمىز (يەنى اللہنىڭ بەندىلىرىمىز)، چوقۇم اللہنىڭ دەرگاھىغا قايتىمىز» ئى اللہ! ماڭا يەتكەن مۇسبەتكە ساۋاب بەرگەن، ماڭا ئۇنىڭدىن ياخشىسىنى ئاتا قىلغىن، - دېسە، شەك - شۈبھىسىزكى، اللہ ئۇنىڭغا ساۋاب بېرىدۇ ۋە ئۇنىڭدىن ياخشىسىنى ئاتا قىلىدۇ» دېگەنلىكىنى ئاڭلىغان ئىدىم. ئۇممۇ سەلەمە رەزىيەللاھۇ ئەنھا سۆزىنى داۋام قىلىپ مۇنداق دەيدۇ: ئېرىم ئەبۇ سەلەمە ۋاپات بولغان چاغدا، مەن مۇشۇ دۇئانى قىلغان ئىدىم. كېيىن اللہ تائالا ماڭا پەيغەمبەر سەللالاھۇ ئەلەيھى ۋەسەللەمنى مۇيەسسەر قىلدى<sup>④</sup>.

شەئىبىدىن رىۋايەت قىلىندۇكى، شۈرەيھ قازى مۇنداق دېگەن: ماڭا بىرەر مۇسبەت كەلسە، بۇنىڭ ئۈچۈن مەن اللەقا تۆت قېتىم ھەمدى ئېيتىمەن: بىرىنچى بولۇپ، اللەقا مېنى بۇنىڭدىنمۇ چوڭ مۇسبەتكە مۇپتىلا قىلمىغانلىقى ئۈچۈن ھەمدى ئېيتىمەن؛

① بۇ ھەدىسنى مۇنزىرى «تەرغىب ۋە تەرھىب» ناملىق كىتابىدا بايان قىلغان.

② سۈرە بەقەرە، 156 - ئايەت.

③ سۈرە يۇسۇف، 84 - ئايەت.

④ مۇسلىم رىۋايەت قىلغان.

ئىككىنچى بولۇپ، اللەقا مېنى بۇ مۇسبەتكە سەۋر قىلىشنى رىزىق قىلىپ بەرگەنلىكى ئۈچۈن ھەمدى ئېيتىمەن؛ ئۈچىنچى بولۇپ، اللەقا مېنى ساۋاب ئۈمىد قىلىپ، ئىستىرجا ئوقۇشقا، يەنى ﴿إِنَّا لِلّٰهِ وَإِنَّا إِلَيْهِ رَاجِعُونَ﴾ بىز ئەلۋەتتە اللەنىڭ ئىگىدارچىلىقىدىمىز (يەنى اللەنىڭ بەندىلىرىمىز)، چوقۇم اللەنىڭ دەرگاھىغا قايتىمىز ﴿دېيىشكە مۇۋەپپەق قىلغانلىقى ئۈچۈن ھەمدى ئېيتىمەن؛ تۆتىنچى بولۇپ، اللەقا بۇ مۇسبەتنى دىنىمدا قىلمىغانلىقى ئۈچۈن ھەمدى ئېيتىمەن.

اللە تائالا مۇسبەتكە سەۋر قىلغانلارغا مۇنۇ خۇش - خەۋەر بىلەن بېشارەت بېرىدۇ: ﴿أُولَئِكَ عَلَيْهِمْ صَلَوَاتٌ مِّن رَّبِّمْ وَرَحْمَةٌ وَأُولَئِكَ هُمُ الْمُفْتُونَ﴾ ئەنە شۇلار پەرۋەردىگارنىڭ مەغپىرىتى ۋە رەھمىتىگە ئېرىشكۈچىلەردۇر، ئەنە شۇلار ھىدايەت تاپقۇچىلاردۇر<sup>①</sup>. يەنى ئۇلار ئىستىرجا ئوقۇشقا مۇۋەپپەق بولىدۇ، ساۋاب ئۈمىد قىلىپ، جەننەتكە ئېرىشىدۇ.

سەئىد ئىبنى مۇسەيبەتتىن رىۋايەت قىلىنىدۇكى، ئۆمەر ئىبنى خەتتاب رەزىيەللاھۇ ئەنھۇ بۇ ئايەت ھەققىدە توختىلىپ مۇنداق دېگەن: بۇ، نېمىدېگەن گۈزەل مەغپىرەت ۋە رەھمەت! نېمىدېگەن گۈزەل ھىدايەت!<sup>②</sup>

مۇسبەتكە يولۇققان كىشى مەيلى ئەر ياكى ئايال بولسۇن، ئاچچىغىلسا ياكى ئۆزىگە بالا ۋە ئۆلۈم تىلىسە ياكى يۈزىنى كاپاتلىسا ياكى ياقا يىرتسا ياكى چېچىنى چۇۋۇسا، يا چۈشۈرسە، يا كەسسە، يا يۇلسا، بۇنداق كىشىلەر اللە تائالانىڭ غەزىپىگە ۋە ئۇنىڭ لەنتىگە ئۇچرايدۇ.

رىۋايەت قىلىنىشىچە، مۇسبەت يەتكەن كىشىنىڭ يوتسىغا ئۇرۇپ دات - پەريات قىلىشىمۇ ئۇنى ساۋابتىن مەھرۇم قىلىپ قويدۇ.

<sup>①</sup> سۈرە بەقرە، 157 - ئايەت.

<sup>②</sup> ئىمام بۇخارى مۇئەللەق رىۋايەت قىلغان. ھاكىممۇ رىۋايەت قىلغان.

يەنە بىر رىۋايەتتە مۇنداق رىۋايەت قىلىنغان: مۇسەبەت يەتكەن كىشى كىيىمنى يىرتسا ياكى يۈزنى كاپاتلىسا ياكى ياقا يىرتسا ياكى چېچىنى يۇلسا، گويا ئۇ پەرۋەردىگارغا ئۇرۇش ئېچىش ئۈچۈن قولغا نەيزە ئالغان كىشىگە ئوخشايدۇ. يۇقىرىدا، اللە تائالانىڭ مېيىتىنى ئىنسانلارنىڭ كۆز ياش تۆككەنلىكى ياكى ئۇنىڭغا ئىچ ئاغرىتىپ قايغۇرغانلىقى ئۈچۈن ئازابلىمايدىغانلىقى، بەلكى ئۇنىڭغا مەرسىيە ئوقۇپ، دات - پەريات قىلغانلىقى ئۈچۈن ئازابلايدىغانلىقى بايان قىلىندى. يۇقىرىدا يەنە، مېيىت ئۈچۈن نېمە دەپ يىغلانغان بولسا، قەبرىدە ئۇنىڭغا شۇنىڭ بىلەن ئازاب قىلىنىدىغانلىقى بايان قىلىنغان ئىدى. مەسىلەن، بىر ئايال: ۋاي مېنىڭ تۇۋرۇكۇم! ۋاي مېنىڭ ياردەمچىم! ۋاي مېنى ئاچ - يالڭاچ قويمايدىغان بېگىم! - دەپ پەريات قىلسا، ئازاب پەرىشتىلىرى مېيىتنىڭ ياقىسىدىن بوغۇپ تۇرۇپ: سەن ئۇنىڭ تۇۋرۇكىمىدىڭ؟ سەن ئۇنىڭ ياردەمچىسىمىدىڭ؟ سەن ئۇنى ئاچ - يالڭاچ قويمايدىغان كىشىمىدىڭ؟ - دەيدىغانلىقى بايان قىلىنغان ئىدى. دات - پەريات قىلىش ھارامدۇر. چۈنكى ئۇ غەم - قايغۇنى كۈچەيتىدۇ ۋە سەۋرىسىزلىككە ئېلىپ بارىدۇ. ئۇ يەنە اللەنىڭ تەقدىرىگە تەن بەرمەسلىك ۋە ئۇنىڭ بۇيرۇقىغا بويسۇنماسلىق بولىدۇ.

\*\*\*\*\*

**ھېكايە:** سالھ مەرى مۇنداق دەيدۇ: بىر جۈمە كۈنى كىرگەن كېچىسى قەبرىستانلىقتا ئۇخلاپ قالدىم. چۈشۈمدە قەبرىلەرنىڭ يېرىلغانلىقىنى، ئۆلۈكلەرنىڭ قەبرىدىن چىقىپ چەمبەرسىمان بولۇپ ئولتۇرغانلىقىنى، ئۇلارغا ئاغزى يېپىلغان قاچىلار سۇنۇلغانلىقىنى، ئۇلارنىڭ ئارىسىدىن بىر يىگىتكە ھەر تۈرلۈك ئازابنىڭ بولۇۋاتقانلىقىنى كۆردۈم. مەن ئۇ يىگىتنىڭ ئالدىغا بېرىپ:

— ئى يىگىت! نېمە ئۈچۈن ئۇلارنىڭ ئارىسىدىن پەقەت سەنلا ئازابلىنىۋاتىسەن؟ - دېگەن ئىدىم، ئۇ:

— ئى سالھ! ساڭا بىر ئىشنى تاپشۇرىمەن، اللەنىڭ رازىلىقى ئۈچۈن بۇ ئىشنى بېجىرگىن، ئامانەتنى يەتكۈزگىن، مېنىڭ بۇ بىچارە

ھالغىغا ئىچكىڭ ئاغرىسۇن. اللھ تائالا سېنىڭ قولۇڭ ئارقىلىق ماڭا نىجاتلىق ئاتا قىلسا ئەجەپ ئەمەس... مەن ئۆلۈپ كەتكەندىن كېيىن، ئانام قوشاق قېتىپ ۋە ئۇن سېلىپ يىغلايدىغان ئاياللارنى توپلىدى. ئۇلار ھەر كۈنى دات - پەريات سېلىپ ۋە قوشاق قېتىپ يىغلاۋاتىدۇ. شۇ سەۋەبتىن مەن بۇ يەردە ئازابلىنىۋاتىمەن. ئانامنىڭ ئاشۇ يامان سۆزلىرى تۈپەيلى دوزاخ ئوتى مېنى ھەر تەرىپىمدىن ئورىۋالدى. اللھ ئانامغا ياخشىلىق بەرمىسۇن، - دېدى. كېيىن ئۇ يىغلاشقا باشلىدى، مەنمۇ ئۇنىڭغا قوشۇلۇپ يىغلىدىم. ئاندىن ئۇ:

\_ ئى سالىھ! اللھ رىزاسى ئۈچۈن ئانامنىڭ يېنىغا بارغىن. ئۇ پالانى جايدا ئولتۇرىدۇ، - دېدى ۋە ئۆيىنىڭ ئادرېسىنى ماڭا ئېيتىپ بەردى. ئۇ يىغلاپ تۇرۇپ: ئى ئانا! نېمە ئۈچۈن بالاڭنى ئازابلايسىن...؟ سەن مېنى كىچىكىمدىن تەربىيەلەپ چوڭ قىلدىڭ، يامانلىقلاردىن قوغدىدىڭ. لېكىن ئۆلگەن چىغىمدا مېنى ئازابقا تاشلىدىڭ. ئى ئانا! سەن مېنى بوينۇمغا تاقاق، ئايغىمغا ئىشكەل سېلىنغان ھالدا، ئازاب پەرىشتىلىرىنىڭ ئۇرۇپ قىناۋاتقانلىقىنى كۆرسەڭ ئىدىڭ، ئەلۋەتتە، ماڭا ئىچكىڭ ئاغرىغان بولاتتى. سەن قىلىۋاتقان بۇ دات - پەرياتلىرىڭنى توختاتمىساڭ، ئاسمان يېرىلىدىغان، خالايقىلار ھۆكۈم چىقىرىلىشىنى كۈتۈپ تويلاشقان ئاشۇ قىيامەت كۈنىدە سەن بىلەن مېنىڭ ئارامدا ھۆكۈم قىلغۇچى يالغۇز اللھ تۇر، - دېدى.

سالىھ مەرى سۆزىنى داۋام قىلىپ مۇنداق دەيدۇ: قورقۇپ ئويغىنىپ كەتتىم. تېخى تاڭ ئاتمىغان ئىكەن، تاڭ ئاتقىچە ئۇخلىغان يېرىمدە ئولتۇردۇم. تاڭ ئاتقاندىن كېيىن شەھەرگە كىردىم. مېنىڭ پۈتۈن ئوي - پىكرىم پەقەت بۇ يىگىتنىڭ ئانىسىنىڭ ئۆيىنى تېپىش ئىدى. سوراپ يۈرۈپ ئۆيىنى تاپتىم. قارىسام دەرۋازىغا ھازا لاتىسى (قارالاتا) ئېسىپ قويۇپتۇ. ئىچكىرىدىن ئاياللارنىڭ دات - پەريات سالغان ئاۋازلىرى ئاڭلىناتتى. دەرۋازىنى قاچتىم، ئىچكىرىدىن قېرى بىر ئايال چىقىپ:

\_ نېمە ئىشىڭ بار ئىدى؟ - دېدى. مەن:

\_ ۋاپات بولغان بالىنىڭ ئانىسى بىلەن كۆرۈشۈشنى خالايمەن، -

دېدىم. ئايال:

– ئۇ ئۆزىنىڭ غېمى بىلەن ئاۋارە، سېنىڭ نېمە ئىشنىڭ بار؟ - دەپ سورىدى. مەن:

– ئۇنى چاقىرىپ قويۇڭ، بالسىدىن خەت ئېلىپ كەلدىم، - دېدىم. ئايال كىرىپ كېتىپ، بىر ئازدىن كېيىن ئۇ بالىنىڭ ئانىسى چىقتى. قارا كىيىم كىيۋالغان ئىدى. كۆپ يىغلىغانلىقى ۋە ئۆزىنى كاپاتلىغانلىقى تۈپەيلى يۈزلىرى قارىداپ كېتىپتۇ. ئانىسى ماڭا:

– سەن كىم بولسەن؟ - دېدى. مەن:

– مېنىڭ ئىسمىم سالىھ مەرى. ئاخشام قەبرىستانلىقتا كۆرگەن چۈشۈمدە ئوغلىڭىز بىلەن ئارىمىزدا بىر ۋەقە بولۇپ ئۆتتى. ئۇنىڭ ئازابلىنىۋاتقانلىقىنى كۆردۈم. ئۇ: ئى ئانا! سەن مېنى كىچىكىمدىن تەربىيەلەپ چوڭ قىلدىڭ، يامانلىقلاردىن قوغدىدىڭ. لېكىن ئۆلگەن چېغىمدا مېنى ئازابقا تاشلىدىڭ. سەن قىلىۋاتقان بۇ دات - پەرياتلىرىڭنى توختاتمىساڭ، ئاسمان يېرىلىدىغان ئاشۇ قىيامەت كۈنىدە سەن بىلەن مېنىڭ ئارامدا ھۆكۈم قىلغۇچى يالغۇز اللە تۇر، دەۋاتىدۇ، - دېدىم. ئانىسى بۇ سۆزنى ئاڭلىغاندىن كېيىن، ھوشىدىن كېتىپ يەرگە يىقىلدى. ھوشىغا كەلگەندىن كېيىن قاتتىق يىغلىدى ۋە: ئى ئەزىز ئوغلۇم! شۇ ھالىڭنى بىلسەم ئىدىم، ھەرگىز مۇنداق قىلمايتتىم. مەن بۇ ئىشىمدىن اللەقا تەۋبە قىلمەن، - دېدى. كېيىن ئۆيگە كىرىپ، يىغلىشىپ بېرىدىغان ئاياللارنى ھەيدىۋەتتى. كىيىمنى ئالماشتۇرۇپ، بىر ھەمىيان تەڭگە ئېلىپ چىقتى ۋە ئۇنى ماڭا بېرىپ:

– ئى سالىھ! بۇلارنى ئوغلۇمنىڭ نامىغا سەدىقە قىلغىن، - دېدى. مەن ئۇ ئايال بىلەن خوشلاشتىم. ھەققىگە دۇئا قىلدىم. ماڭا بەرگەن تەڭگىلەرنى بالىسىنىڭ نامىغا ئاتاپ سەدىقە قىلدىم. يەنە بىر جۈمە ئاخشىمى بولغاندا، ئادىتىم بويىچە قەبرىستانلىققا بېرىپ ئۇخلىدىم. چۈشۈمدە قەبرىدىكىلەر قەبرىدىن چىقىپ، چەمبەرسىمان بولۇپ ئولتۇرۇشتى. ئۇلارغا قاچىلار كەلتۈرۈلۈپ تارقىتىلدى. ھېلىقى يىگىت بولسا كۈلۈپ تۇراتتى. ئۇ بەكمۇ خۇشال ۋە خۇرسەن ئىدى. ئۇنىڭ ئالدىغىمۇ بىر قاچا كەلگەن ئىدى، ئۇ ئۇنى ئالدى. كېيىن ئۇ مېنى كۆرۈپ، يېنىمغا كەلدى ۋە:

— ئى سالىھ! الله ساڭا كاتتا ئەجىر بەرسۇن. ئانام قىلىۋاتقان ئىشىنى توختاتقانلىقى ئۈچۈن الله مەندىن ئازابنى يەتگىللەتتى. مېنىڭ نامىغا قىلغان سەدىقسىمۇ يېتىپ كەلدى، - دېدى. مەن:

— بۇ قاچىلاردىكى نېمە؟ - دەپ سورىدىم. ئۇ:

— ئۇلار تىرىكلەرنىڭ ئۆلۈكلەرگە ئەۋەتكەن سەدىقە، قۇرئان تىلاۋىتى ۋە دۇئادىن ئىبارەت ھەدىيەلەردۇر. ئۇلارنىڭ ھەدىيەلىرى ھەر جۈمە كېچىسى ئۆلۈكلەرگە چۈشۈرۈلىدۇ ۋە: مانا بۇ پالانچىنىڭ ساڭا ئەۋەتكەن ھەدىيەسى، دېيىلىدۇ، - دەپ جاۋاب بەردى. ئۇ يەنە:

— ئى سالىھ! سەن بېرىپ مەندىن ئانامغا سالام ئېيتقىن، الله ئۇنىڭغا كاتتا ئەجىر بەرسۇن، قىلغان سەدىقسى ماڭا يېتىپ كەلدى. ئۇ پات - يېقىندا مېنىڭ قىشىمغا كېلىدۇ، تەييار بولۇپ تۇرسۇن، - دېدى. شۇنىڭدىن كېيىن مەن ئويغىنىپ كەتتىم. بىر نەچچە كۈندىن كېيىن، مەن يىگىتنىڭ ئانىسىنىڭ ئۆيىگە كەلدىم. دەرۋازىنىڭ ئالدىدا تاۋۇت بار ئىدى. مەن:

— بۇ كىمنىڭ تاۋۇتى؟ - دەپ سورىدىم. ئەتراپتىكىلەر:

— يىگىتنىڭ ئانىسىنىڭ، - دېدى. مەن ئۇ ئايالنىڭ جىنازا نامىزىغا قاتناشتىم. ئۇ، بالىسىنىڭ يېنىغا دەپنە قىلىندى. مەن ئۇ ئىككىسىنىڭ ھەقىقەتە دۇئا قىلىپ، قايتىپ كەتتىم.<sup>①</sup>

الله تائالا ئىلتىجا قىلىپ، ھەممىمىزنى مۇسۇلمان ھالەتتە ۋاپات تاپقۇزۇشىنى، سالىھلاردىن قىلىشىنى ۋە دوزاخ ئازابىدىن ساقلىشىنى تەلەيمىز. ئۇ ناھايىتى سېخىي، ناھايىتى كەرەملىك، ناھايىتى شەپقەتلىك ۋە ناھايىتى مېھرىباندۇر.

<sup>①</sup> بۇ قىسىمنىڭ ئاساسى يوق بولۇپ، ئىسلام ئەقىدىسىگە توغرا كەلمەيدۇ.





## ئەللىكىنچى چوڭ گۇناھ:

## ھەددىدىن ئېشىپ، يوغانچىلىق قىلىش ۋە پىتنە - پاسات تېرىش

اللہ تائالا مۇنداق دەيدۇ: ﴿إِنَّمَا السَّبِيلُ عَلَى الَّذِينَ يَظْلُمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ أُولَئِكَ لَهُمْ عَذَابٌ أَلِيمٌ﴾<sup>①</sup> ئەيىبلەنمىدىغانلار پەقەت كىشىلەرگە زۇلۇم قىلىدىغان، زېمىندا ناھەق رەۋىشتە پىتنە - پاسات تېرىدىغان ئادەملەردۇر. ئەنە شۇلار قاتتىق ئازابقا دۇچار بولىدۇ<sup>①</sup>.

پەيغەمبەر سەللالاھۇ ئەلەيھى ۋەسەللەم مۇنداق دەيدۇ: «اللہ تائالا ماڭا: ئۆزئارا كەمتەر بولۇڭلار! ھېچكىم ھېچكىمنى بوزەك قىلمىسۇن، ھېچكىم ھېچكىمگە چوڭچىلىق قىلمىسۇن، - دەپ ۋەھىي قىلدى»<sup>②</sup>.

پەيغەمبەر سەللالاھۇ ئەلەيھى ۋەسەللەم يەنە مۇنداق دەيدۇ: «گۇناھكارنى دۇنيادىمۇ، ئاخىرەتتىمۇ اللہ تائالانىڭ جازاسىغا مۇپتىلا قىلىدىغان ئەڭ ئېغىر گۇناھ يوغانچىلىق قىلىش ۋە سىلە - رەھىمنى ئۈزۈشتۈر»<sup>③</sup>.

اللہ تائالا قارۇننى قەۋمىگە يوغانچىلىق قىلغانلىقى ئۈچۈن يەرگە يۇتقۇزىۋەتتى. اللہ تائالا قۇرئان كەرىمدە قارۇننىڭ قىلمىشلىرىنى خەۋەر قىلىپ مۇنداق دەيدۇ: ﴿إِنَّ قَارُونَ كَانَ مِنْ قَوْمِ مُوسَى فَبَغَى عَلَيْهِمْ وَآتَيْنَاهُ مِنَ الْكُنُوزِ مَا إِنَّ مَفَاتِحَهُ لَتَنُوءُ بِالْعُصْبَةِ أُولِي الْقُوَّةِ إِذْ قَالَ لَهُ قَوْمُهُ لَا تَفْرَحْ إِنَّ اللَّهَ لَا يُحِبُّ الْفَرِحِينَ وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيبَكَ مِنَ الدُّنْيَا وَأَحْسِنْ كَمَا أَحْسَنَ اللَّهُ إِلَيْكَ وَلَا تَبْغِ الْفُسَادَ فِي الْأَرْضِ إِنَّ اللَّهَ لَا يُحِبُّ الْمُفْسِدِينَ قَالَ إِنَّمَا أُوتِيْتُهُ عَلَى عِلْمٍ عِنْدِي أَوَلَمْ يَعْلَم أَنَّ اللَّهَ قَدْ أَهْلَكَ مِنْ قَبْلِهِ مِنَ الْقُرُونِ مَنْ هُوَ أَشَدُّ مِنْهُ قُوَّةً وَأَكْثَرُ جَمْعًا وَلَا يُسْأَلُ عَنْ ذُنُوبِهِمُ الْمُجْرِمُونَ فَخَرَجَ

① سۇرە شۇرا، 42 - ئايەت.

② مۇسلىم، ئەبۇ داۋۇد ۋە ئىبنى ماجە رىۋايەت قىلغان.

③ ئىبنى ماجە، ئەبۇ داۋۇد، تىرمىزى، ئەھمەد ۋە ھاكىم رىۋايەت قىلغان. ئەلبانى: سەھىھ، - دېگەن.

عَلَى قَوْمِهِ فِي زَيْتِهِ قَالَ الَّذِينَ يُرِيدُونَ الْحَيَاةَ الدُّنْيَا يَا لَيْتَ لَنَا مِثْلَ مَا أُوتِيَ قَارُونُ إِنَّهُ لَذُو حَظٍّ عَظِيمٍ وَقَالَ الَّذِينَ أُوتُوا الْعِلْمَ وَيَلَكُمْ ثَوَابُ اللَّهِ خَيْرٌ لِمَنْ آمَنَ وَعَمِلَ صَالِحًا وَلَا يُلْقَاهَا إِلَّا الصَّابِرُونَ فَخَسَفْنَا بِهِ وَبَدَارِهِ الْأَرْضَ ﴿١٠﴾ قَارُونُ ھەققەتەن مۇسانىڭ قەۋمىدىن ئىدى. قارون ئۇلارغا يوغانلىق قىلدى. قارونغا خەزىنىلەردىن شۇ قەدەر كۆپ بەرگەن ئىدۇقكى، ئۇلارنىڭ ئاچقۇچلىرىنى (كۆتۈرۈش) كۈچلۈك بىر جامائەگىمۇ ھەققەتەن ئېغىرلىق قىلاتتى. ئەينى ۋاقىتتا قارونغا قەۋمى ئېيتتى: «كۆرەڭلەپ كەتمە! اللە ھەققەتەن كۆرەڭلەپ كەتكۈچىلەرنى دوست تۇتمايدۇ. اللە ساڭا بەرگەن بايلىق بىلەن ئاخىرەت يۇرتىنى تىلگىن، دۇنيادىكى نېسىۋەڭنىمۇ ئۇنتۇمىغىن. اللە ساڭا ياخشىلىق قىلغاندەك، سەن (اللەنىڭ بەندىلىرىگىمۇ) ياخشىلىق قىلغىن. يەر يۈزىدە بۇزغۇنچىلىقنى تىلگىگىن، اللە ھەققەتەن بۇزغۇنچىلىق قىلغۇچىلارنى دوست تۇتمايدۇ». قارون: «مېنىڭ ئالاھىدە بىلىمىم بولغانلىقتىن بۇ بايلىققا ئېرىشتىم» دېدى. قاروندىن ئىلگىرى ئۆتكەن ئۈممەتلەردىن ئۇنىڭغا قارىغاندا تېخىمۇ كۈچلۈك، توپلىغان (مېلى) تېخىمۇ كۆپ بولغان كىشىلەرنى اللەنىڭ ھالاك قىلغانلىقىنى ئۇ بىلمىدىمۇ؟ گۇناھكارلارنىڭ گۇناھلىرىنىڭ سۈرۈشى (اللە بۇنى بىلگەنلىكى ئۈچۈن) ھاجەتسىزدۇر. قارون ئۆز قەۋمىنىڭ ئالدىغا بارلىق زىننىتى بىلەن ھەشەمەتلىك ھالدا چىقتى. دۇنيا تىرىكچىلىكىنى كۆزلەيدىغانلار: «كاشكى، بىزگە قارونغا بېرىلگەن بايلىق بېرىلسىچۇ؟ ئۇ ھەققەتەن (دۇنيالىقتىن) چوڭ نېسىۋىگە ئىگە ئىكەن» دېدى. ئىلىملىك كىشىلەر: «ۋاي سىلەرگە! ئىمان ئېيتقان ۋە ياخشى ئەمەلنى قىلغان كىشىگە اللەنىڭ ساۋابى ياخشىدۇر. ئۇ ساۋاب پەقەت سەۋر قىلغۇچىلارغا بېرىلىدۇ» دېدى. قاروننى ئۇنىڭ ئۆيى بىلەن قوشۇپ يەرگە يۇتقۇزدۇق<sup>①</sup>.

ئىبنى جەۋزى (اللە ئۇنىڭغا رەھىمەت قىلسۇن) قاروننىڭ يوغانچىلىقى ھەققىدە تۆۋەندىكى بىر قانچە قاراشنى نەقىل قىلغان:

① سۈرە قەسەس، 76 - ئايەتتىن 81 - ئايەتكىچە.

1 - ئىبنى ئابباس رەزىيەللاھۇ ئەنھۇما مۇنداق دەيدۇ: قارۇن مۇسا ئەلەيھىسسالامغا بوھتان چاپلاش ئۈچۈن بىر پاهىشە ئايال بىلەن مەلۇم مىقداردا پۇلغا كېلىشتى. ئايال: مۇسا مەن بىلەن زىنا قىلدى، - دەپ بوھتان قىلدى. مۇسا ئەلەيھىسسالام ئايالدىن ئېيتقانلىرىنىڭ توغرا ئىكەنلىكىگە قەسەم ئىچىشنى تەلەپ قىلدى. شۇ چاغدا، ئۇ پاهىشە ئايال قارۇن بىلەن كېلىشىم تۈزگەنلىكىنى ئېتىراپ قىلدى. مانا بۇ، قارۇننىڭ ھەددىدىن ئېشىشى ئىدى.

2 - زەھھاك مۇنداق دەيدۇ: قارۇن ئالە تائالاغا كۆپرەك قىلىپ، ھەددىدىن ئاشتى.

3 - قەتادە مۇنداق دەيدۇ: كاپىر بولۇش بىلەن چوڭچىلىق قىلدى.

4 - ئەتا خۇراسانى مۇنداق دەيدۇ: قارۇن كىيىمنى ئۇزۇن كىيىپ، يەردە سۆرەپ يۈرۈش بىلەن يوغانچىلىق قىلدى.

5 - ماۋەردى مۇنداق دەيدۇ: قارۇن پىرئەۋنگە خىزمەت قىلاتتى. ئۇ مۇشۇ ئارقىلىق ئىسرائىل ئوغۇللىرىغا زۇلۇم ۋە ئۇۋال قىلدى.

تەپسىرىشۇناسلار ئالە تائالانىڭ: ﴿فَحَسْبُنَا بِهِ وَبِدَارِهِ الْأَرْضُ﴾ ﴿قارۇننى ئۇنىڭ ئۆيى بىلەن قوشۇپ يەرگە يۇتقۇزدۇق﴾ دېگەن سۆزى ھەققىدە توختىلىپ مۇنداق دەيدۇ: يۇقىرىدا ئېيتىلغىنىدەك، قارۇن مۇسا ئەلەيھىسسالامغا بوھتان قىلىش ئۈچۈن بىر پاهىشە ئايال بىلەن كېلىشىم تۈزگەن ئىدى. مۇسا ئەلەيھىسسالام بۇنىڭغا ناھايىتى ئاچچىغلاپ، قارۇنغا بەتدۇئا قىلدى. ئالە تائالا مۇسا ئەلەيھىسسالامغا:

— مەن زېمىننى ساڭا ئىتائەت قىلىشقا بۇيرۇدۇم. سەن ئۇنىڭغا ئەمىر قىلغىن! - دەپ ۋەھىي قىلدى. شۇنىڭ بىلەن، مۇسا ئەلەيھىسسالام:

— ئى زېمىن! قارۇننى يۇتقىن! - دېدى. زېمىن ئۇنى تەختى بىلەن قوشۇپ يۇتۇشقا باشلىدى. قارۇن بۇ ئەھۋالنى كۆرۈپ، مۇسا ئەلەيھىسسالامغا:

— رەھىم قىلغىن! - دەپ يالۋۇردى. مۇسا ئەلەيھىسسالام:

— ئى زېمىن! ئۇنى يۇت! - دېدى. زېمىن ئۇنى پۈتتى. مۇسا ئەلەيھىسسالام: ئى زېمىن! ئۇنى يۇت! - دەۋەرگەن ئىدى، زېمىن ئۇنى پۈتۈنلەي يۇتۇپ كەتتى. شۇنىڭ بىلەن، ئالە تائالا:

– ئى مۇسا! ئىززىتىم ۋە بۈيۈكلۈكىم بىلەن قەسەمكى، ئەگەر ئۇ (قارۇن) ماڭا ئەنە شۇنداق يالۋۇرسا ئىدى، مەن ئۇنىڭغا ئەلۋەتتە ياردەم قىلغان بولاتتىم، - دەپ ۋەھىي قىلدى.

ئىبنى ئابباس رەزىيەللاھۇ ئەنھۇما: زېمىن قارۇننى ئەڭ ئاستى قاتلىمغىچە يۈتدۇ، - دېگەن.

سەمۇرە ئىبنى جۇندەب: قارۇن يەرنىڭ ئاستىغا ھەر كۈنى ئۆزىنىڭ بويى ئۇزۇنلۇقىدا توختىماي چۆكۈپ تۇرىدۇ، - دېگەن.

مۇقاتىل: قارۇن ھالاك بولغاندا، ئىسرائىل ئەۋلادلىرى: مۇسا قارۇننى ئۇنىڭ بايلىقىغا ۋە قەسىرلىرىگە ئىگە بولۇش ئۈچۈن ھالاك قىلدى، دېدى. بىراق، اللە تائالا ئۈچ كۈندىن كېيىن ئۇنىڭ مال - مۈلكىنى ۋە قەسىرلىرىنى يەرگە يۇتقۇزدى، - دېگەن.

اللە تائالا بۇ ھەقتە مۇنداق دەيدۇ: ﴿فَمَا كَانَ لَهُ مِنْ فِئَةٍ يَنْصُرُونَهُ مِنْ دُونِ اللَّهِ وَمَا كَانَ مِنَ الْمُنتَصِرِينَ﴾ ﴿ئۇنىڭدىن اللەنىڭ ئازابىنى دەپئىسى قىلىدىغان بىر جامائە بولمىدى. قارۇن ئۆزىنى قوغدىيالمىدى﴾<sup>①</sup>. يەنى ھېچكىم ئۇنى اللە چۈشۈرگەن ئازابتىن قۇتقۇزمىدى. اللە ئەڭ ياخشى بىلگۈچىدۇر.

ئى اللە! مەن ساڭا يۈزلەنسەم، سەن مېنى سالامەت قىلسەن. سەندىن يۈز ئۆرسەم، سەن مېنى بويسۇندۇرسەن. بىرەر ئىشقا مۇۋەپپەق بولسام، سەن ماڭا تېخىمۇ ئىلھام بېرىسەن. ئەگەر مەن ئۈمىدسىزلەنسەم، سەن مېنى رىغبەتلەندۈرسەن.

ئى اللە! ھىدايتىڭ ۋە مەرىپىتىڭنىڭ نۇرى بىلەن بىزنىڭ گۇناھلىرىمىزنى مەغپىرەت قىلغىن. بىزنى سەن نەزەر سالغان بەندىلەر قاتارىدىن قىلغىن. سەندىن باشقىغا يۈزلەنگەنلەرنىڭ قاتارىدىن قىلمىغىن. بىزنىڭ، ئاتا - ئانىمىزنىڭ ۋە بارلىق مۇسۇلمانلارنىڭ گۇناھلىرىنى مەغپىرەت قىلغىن، ئامىن!

① سۈرە قەسەس، 81 - ئايەت.

## ئەللىك بىرىنچى چوڭ گۇناھ:

ئاجىزلارغا، قۇل - چۆرىلەرگە، ئۆزىنىڭ ئاياللىرىغا ۋە ھايۋانلارغا  
ئەزىيەت يەتكۈزۈش

اللہ تائالا ئۇلارغا ياخشىلىق قىلىشقا بۇيرۇپ مۇنداق دەيدۇ:  
﴿وَأَعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسَاكِينِ  
وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ وَمَا مَلَكَتْ أَيْمَانُكُمْ إِنَّ  
اللَّهَ لَا يُحِبُّ مَنْ كَانَ مُخْتَالًا فَخُورًا﴾ ﴿اللہقا ئىبادەت قىلىڭلار، ئۇنىڭغا ھېچ  
نەرسىنى شېرىك كەلتۈرمەڭلار، ئاتا - ئاناڭلارغا، خىش -  
ئەقربالرىڭلارغا، يېتىملەرگە، مىسكىنلەرگە، يېقىن قوشنىغا، يىراق  
قوشنىغا، ياندىكى ھەمراھقا (سەپەرداشقا ساۋاقداشقا)، مۇساپىرغا،  
قول ئاستىڭلاردىكى قۇل - چۆرىلەرگە ياخشىلىق قىلىڭلار،  
شۈبھىسىزكى، اللہ مۇتەكەبىر ماختانچاقنى ياقنۇرمايدۇ﴾<sup>①</sup>.

ۋاھىدى (اللہ ئۇنىڭغا رەھمەت قىلسۇن) اللہ تائالانىڭ: ﴿وَأَعْبُدُوا  
اللَّهَ وَلَا تُشْرِكُوا بِهِ شَيْئًا﴾ ﴿اللہقا ئىبادەت قىلىڭلار، ئۇنىڭغا ھېچ نەرسىنى  
شېرىك كەلتۈرمەڭلار﴾ دېگەن سۆزى ھەققىدە توختىلىپ، مۇناز  
ئىبنى جەبەل رەزىيەللاھۇ ئەنھۇنىڭ مۇنداق دېگەنلىكىنى نەقىل  
قىلىدۇ: مەن پەيغەمبەر سەللاللاھۇ ئەلەيھى ۋەسەللەمنىڭ  
ئارقىسىغا ئېشىككە مىنگىشىۋالغان ئىدىم. پەيغەمبەر سەللاللاھۇ  
ئەلەيھى ۋەسەللەم:

\_\_ ئى مۇناز! - دېدى. مەن:

\_\_ مانا مەن، ئى اللەنىڭ پەيغەمبىرى! بۇيرۇقىڭغا تەييارمەن، -

دېدىم.

\_\_ اللەنىڭ بەندىلىرى ئۈستىدىكى ھەققىنى ۋە بەندىلەرنىڭ

اللەتكى ھەققىنى بلەمسەن؟

\_\_ اللە ۋە ئۇنىڭ پەيغەمبىرى بىلگۈچىدۇر.

① سۇرە نىسا، 36 - ئايەت.

— اللہنىڭ بەندىلىرى ئۈستىدىكى ھەققى بولسا، ئۇلارنىڭ اللہقا ئىبادەت قىلىشى ۋە ھېچ نەرسىنى شېرىك كەلتۈرمەسلىكىدىن ئىبارەت. بەندىلەرنىڭ اللہتىكى ھەققى بولسا، ئۇنىڭغا شېرىك كەلتۈرمىگەن كىشىلەرنى نازابلماسلىقىدىن ئىبارەت<sup>①</sup>.

ئىبنى مەسئۇد رەزىيەللاھۇ ئەنھۇ مۇنداق دەيدۇ: پەيغەمبەر سەللەللاھۇ ئەلەيھى ۋەسەللەمنىڭ يېنىغا بىر ئەتراپى كېلىپ:

— ئى اللہنىڭ پەيغەمبىرى! ماڭا نەسىھەت قىلغىن؟ - دېگەن ئىدى، پەيغەمبەر سەللەللاھۇ ئەلەيھى ۋەسەللەم:

— ئۆلتۈرۈلسەڭمۇ، ئوتتا كۆيدۈرۈلسەڭمۇ، اللہقا ھېچ نەرسىنى شېرىك كەلتۈرمىگەن. نامازنى تەرك ئەتمىگەن، چۈنكى ناماز اللہنىڭ سېنىڭ ئۈستۈڭدىكى ھەققىدۇر. ھاراق ئىچمىگەن، چۈنكى ھاراق بارلىق يامانلىقنىڭ ئاچقۇچىدۇر<sup>②</sup>، - دېدى.

﴿ئاتا - ئاناڭلارغا﴾ ياخشىلىق قىلىڭلار دېگەن ئايەت: ئۇلارغا يۇمشاق ۋە مۇلايىم مۇئامىلە قىلىشنى، قوپاللىق قىلماسلىقنى، تىكىلىپ قارىماسلىقنى، يۇقىرى ئاۋازدا گەپ قىلماسلىقنى، بەلكى ئۇلارنىڭ ئالدىدا، خۇددى قۇل خوجايىنىنىڭ ئالدىدا تۇرغاندەك قول باغلاپ تۇرۇشنى؛ ﴿خىش - ئەقربالرىڭلارغا﴾ ياخشىلىق قىلىڭلار دېگەن ئايەت: ئۇلارغا سىلە - رەھىم قىلىش ۋە كۆيۈنۈشنى؛ ﴿يېتىملەرگە﴾ ياخشىلىق قىلىڭلار دېگەن ئايەت: ئۇلارغا مۇلايىم بولۇپ، يېقىنچىلىق قىلىش ۋە بېشىنى سىلاشنى؛ ﴿مىسكىنلەرگە﴾ ياخشىلىق قىلىڭلار دېگەن ئايەت: ئاز بولسىمۇ، ئۇلارغا بىر نەرسە بېرىپ، چىرايلىق يولغا سېلىشنى كۆرسىتىدۇ.

﴿يېقىن قوشنىغا﴾ ياخشىلىق قىلىڭلار دېگەن ئايەت: سەن بىلەن ھەم قوشنا ھەم تۇغقان كىشىنى كۆرسىتىدۇ. شۇڭا ئۇنىڭ تۇغقاندارچىلىق، قوشنىدارچىلىق ۋە مۇسۇلماندارچىلىقتىن ئىبارەت ئۈچ ھەققى بار. ﴿يىراق قوشنىغا﴾ ياخشىلىق قىلىڭلار دېگەن

<sup>①</sup> بىرلىككە كەلگەن ھەدىس.

<sup>②</sup> ئىبنى ماجە ۋە ئەھمەد رىۋايەت قىلغان. ئەلبانى: سەھىھ، - دېگەن.

ئايەت: سەن بىلەن تۇغقاندارچىلىقى بولمىغان، ئەمما قوشنىدارچىلىقى بولغان كىشىنى كۆرسىتىدۇ.

ئائىشە رەزىيەللاھۇ ئەنھادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «جىبرىئىل ئەلەيھىسسالام ماڭا ھەر دائىم قوشنا ھەققىدە نەسىھەت قىلاتتى. ھەتتا مەن جىبرىئىل ئەلەيھىسسالام قوشنىنى قوشنىغا مۇراسىم خور قىلىپ قويدىغان ئوخشايدۇ، - دەپ ئويلاپ قالغان ئىدىم»<sup>①</sup>.

ئەنەس ئىبنى مالىك رەزىيەللاھۇ ئەنھادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «قىيامەت كۈنى (كەمبەغەل) قوشنا (باي) قوشنىنىڭ پېشىگە ئېسىلىۋېلىپ: ئى پەرۋەردىگارىم! بۇ قېرىنداشىمنىڭ رىزقىنى كەڭ قىلىدىكەن، مېنىڭ رىزقىمنى تار قىلىدىكەن. مەن ئاچ ياتاتتىم، بۇ توق ياتاتتى. سەن ئۇنىڭدىن سوراپ باققىنىكى، ئۇ نېمە ئۈچۈن ئىشىكىنى ماڭا تاقاپ، سەن ئۇنىڭغا بەرگەن مول رىزىقتىن مېنى مەھرۇم قىلدى؟ - دەيدۇ»<sup>②</sup>.

ئىبنى ئابباس رەزىيەللاھۇ ئەنھۇما ۋە مۇجاھىد: ﴿ياندىكى ھەمراھقا (سەپەرداشقا، ساۋاقداشقا)﴾ ياخشىلىق قىلىڭلار دېگەن ئايەت ھەققىدە توختىلىپ: ياندىكى ھەمراھ بىرلىكتە سەپەرگە چىققان مۇساپىر بولۇپ، ئۇنىڭ قوشنىلىق ۋە سۆھبەتداشلىق ھەققى بار، - دېگەن.

﴿مۇساپىرغا﴾ ياخشىلىق قىلىڭلار دېگەن ئايەتتىن سەپەردە چارسىز قالغان كىشى كۆزدە تۇتۇلىدۇ. ئۇنى بارىدىغان يېرىگە بېرىۋالغىچە مېھمان قىلىش ۋاجىپتۇر. ئىبنى ئابباس رەزىيەللاھۇ ئەنھۇما بۇ ھەقتە توختىلىپ: ئۇ يېرىم يولدا قالغان مۇساپىردۇر. ئۇنىڭغا جاي بېرىشنىڭ ۋە ئۆيىڭدىن كەتكىچە مېھمان قىلىشنىڭ كېرەك، - دېگەن.

<sup>①</sup> بىرلىككە كەلگەن ھەدىس.

<sup>②</sup> بۇخارى «ئەلەئەدەبۇلمۇفەرە» ناملىق كىتابىدا رىۋايەت قىلغان. ئەلبانى: زەئىپ، - دېگەن.

﴿قول ئاستىڭلاردىكى قۇل - چۆرىلەرگە ياخشىلىق قىلىڭلار﴾  
 دېگەن ئايەتتىن ئۇلارنىڭ ئوزۇق - تۈلۈكنى ياخشىلاپ بېرىش،  
 خاتالىقلىرىنى ئەپۇ قىلىش كۆزدە تۇتۇلدۇ.

ئىبنى ئابباس رەزىيەللاھۇ ئەنھۇما: ﴿شۈبھىسىزكى، اللہ  
 مۇتەكەببىر ماختانچاقنى ياقتۇرمايدۇ﴾ دېگەن ئايەت ھەققىدە  
 توختىلىپ مۇنداق دېگەن: مۇتەكەببىر دېگەن ئۆزىنى قالتىس  
 چاغلاپ، اللہنىڭ ھەقىقىتى ئادا قىلمايدىغان كىشىدۇر. ماختانچاق  
 دېگەن اللہ بەرگەن نېمەت، كۈچ ۋە ئىمكانىيەتتىن پايدىلىنىپ،  
 اللہنىڭ بەندىلىرىگە ماختانغان كىشىدۇر.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى،  
 پەيغەمبەر سەللەللاھۇ ئەلەيھى ۋەسەللەم مۇنداق دېگەن:  
 «سىلەردىن ئىلگىرى ئۆتكەنلەردىن بىر ياش چىرايلىق تون كىيگەن  
 ھالدا مۇتەكەببىرلىك ۋە ماختانچاقلىق بىلەن ماڭغان ئىدى، ئۇنى  
 يەر يۈتۈپ كەتتى. ئۇ قىيامەت قايم بولغىچە يەرنىڭ ئاستىغا قاراپ  
 توختىماي چۆكۈپ تۇرىدۇ»<sup>①</sup>.

ئىبنى ئۆمەر رەزىيەللاھۇ ئەنھۇمادىن رىۋايەت قىلىنىدۇكى،  
 پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى  
 مۇتەكەببىرلىك قىلىپ كىيىمنى سۆرەپ ماڭسا، قىيامەت كۈنى اللہ  
 تائالا ئۇنىڭغا (رەھمەت) نەزىرى بىلەن قارىمايدۇ»<sup>②</sup>.

پەيغەمبەر سەللەللاھۇ ئەلەيھى ۋەسەللەم دۇنيادىن كېتىش  
 ئالدىدىكى ئاخىرقى كېسىلىدە ئۈممىتىگە نامازنى ئادا قىلىش ۋە  
 قول ئاستىدىكى چۆرىلەرگە ياخشىلىق قىلىش ھەققىدە نەسىھەت  
 قىلىپ مۇنداق دېگەن ئىدى: «اللەتتىن قورقۇڭلار، ناماز ئوقۇش ۋە  
 قول ئاستىڭلاردىكى قۇل - چۆرىلەرگە ياخشىلىق قىلىش ھەققىدە  
 اللەتتىن قورقۇڭلار»<sup>③</sup>.

① ئىمام بۇخارى، مۇسلىم، ترمىزى، دارىمى ۋە ئەھمەد رىۋايەت قىلغان.

② بىرلىككە كەلگەن ھەدىس.

③ ئەبۇ داۋۇد، ئىبنى ماجە ۋە ئەھمەد رىۋايەت قىلغان. ئەلبانى: سەھىھ، - دېگەن.



بىر ھەدىستە مۇنداق دېيىلگەن: «قول ئاستىدىكى كىشىلەرگە ياخشى مۇئامىلە قىلىش ئامان - ئېسەنلىكتۇر، يامان مۇئامىلە قىلىش شۇملۇقتۇر»<sup>①</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «قول ئاستىدىكى كىشىلەرگە يامان مۇئامىلە قىلغۇچى جەننەتكە كىرمەيدۇ»<sup>②</sup>.

ئىبنى مەسئۇد رەزىيەللاھۇ ئەنھۇ مۇنداق دەيدۇ: مەن ماگا ئائىت بىر قۇلنى قامچا بىلەن ئۇرۇۋاتتىم. ئارقامدىن: \_ ئى ئەبۇ مەسئۇد! بىلگىنكى، اللە تائالا سېنىڭ بۇ قۇلغا ئىشلەتكەن كۈچىڭدىن بەك قورقۇپ كۆچلۈكتۇر، - دېگەن ئاۋازنى ئاڭلىدىم. شۇ چاغدا مەن:

\_ ئى اللەنىڭ پەيغەمبىرى! بۇنىڭدىن كېيىن قۇلۇمنى ھەرگىز ئۇرمايمەن، - دېدىم. يەنە بىر رىۋايەتتە: پەيغەمبەر سەللەللاھۇ ئەلەيھى ۋەسەللەمنى كۆرۈپ سۈر بېسىپ كەتكەنلىكتىن قولۇمدىكى قامچا چۈشۈپ كەتتى، دېيىلگەن. يەنە بىر رىۋايەتتە مۇنداق دېيىلگەن: ئۇ، اللەنىڭ رازىلىقى ئۈچۈن ئازاتتۇر، - دېدىم. شۇ چاغدا پەيغەمبەر سەللەللاھۇ ئەلەيھى ۋەسەللەم: «ئەگەر بۇنداق قىلمىغىنىڭدا، قىيامەت كۈنى دوزاخ ئوتى سېنى ئورۇۋالاتتى» دېگەن<sup>③</sup>.

ئىبنى ئۆمەر رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى قۇلنى ناھەق ئۇرسا ياكى دۇمبالسا، ئۇنىڭ كەففارتى قۇلنى ئازات قىلىشتۇر»<sup>④</sup>.

ھەكىم ئىبنى ھىزام رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق

① ئەبۇ داۋۇد رىۋايەت قىلغان. ئەلبانى: زەئىپ، - دېگەن.

② ئىبنى ماجە ۋە تىرمىزى رىۋايەت قىلغان. ئەلبانى: زەئىپ، - دېگەن.

③ مۇسلىم، تىرمىزى ۋە ئەھمەد رىۋايەت قىلغان.

④ مۇسلىم ۋە ئەبۇ داۋۇد رىۋايەت قىلغان.

دېگەن: «شەك - شۈبھىسىزكى، اللە تائالا دۇنيادا ئىنسانلارنى ئازابلىغان كىشىلەرنى ئاخىرەتتە ئازابلايدۇ»<sup>①</sup>.

يەنە بىر ھەدىستە: «كىمكى بىراۋنى ناھەق بىر قامچا ئۇرسا، قىيامەت كۈنىدە ئۇنىڭدىن قىساس ئېلىندۇ»<sup>②</sup> دېيىلگەن.

پەيغەمبەر سەللەللاھۇ ئەلەيھى ۋەسەللەمدىن: خىزمەتكارلىرىمىزنىڭ خاتالىقلىرىنى قانچە قېتىم كەچۈرمىز؟ - دەپ سورالغاندى، ئۇ: «كۈنىدە يەتمىش قېتىم»<sup>③</sup> دەپ جاۋاب بەردى.

بىر كۈنى، پەيغەمبەر سەللەللاھۇ ئەلەيھى ۋەسەللەمنىڭ قولىدا مىسۋاك بار ئىدى. خىزمەتچىسىنى چاقىردى، ئەمما ئۇ كېچىكىپ كەلدى. پەيغەمبەر سەللەللاھۇ ئەلەيھى ۋەسەللەم: «ئەگەر قىساس بولمىسا ئىدى، بۇ مىسۋاك بىلەن سېنى ئۇرغان بولاتتىم»<sup>④</sup> دېدى.

ئەبۇ ھۇرەيرە رەزىيەللاھۇ ئەنھۇنىڭ بىر نېگىر دېدىكى بار ئىدى. بىر كۈنى ئۇ ئۇنى قامچا بىلەن ئۇرماقچى بولدى - يۇ، لېكىن ئۇنىڭغا مۇنداق دېدى: ئەگەر قىساس بولمىسا ئىدى، سېنى قامچا بىلەن ھوشۇڭدىن كەتكۈچە ئۇرغان بولاتتىم. مەن سېنى پۇلنى تولۇق بېرىدىغان زاتقا سېتىۋىتىمەن. ماڭ، كەت! سەن اللەنىڭ رىزاسى ئۈچۈن ئازاتسەن، - دېدى.

بىر ئايال پەيغەمبەر سەللەللاھۇ ئەلەيھى ۋەسەللەمنىڭ ئالدىغا كېلىپ:

— ئى اللەنىڭ پەيغەمبىرى! مەن چۆرەمنى: ئى زىناخور! دەپ تىللىدىم، - دېگەن ئىدى، پەيغەمبەر سەللەللاھۇ ئەلەيھى ۋەسەللەم:

— ئۇنىڭ زىنا قىلغىنىنى كۆردىڭىزمۇ؟ - دەپ سورىدى. ئايال:

① مۇسلىم، ئەبۇ داۋۇد ۋە ئەھمەد رىۋايەت قىلغان.

② بۇخارى «ئەلئەدەبۇلمۇفەد» ناملىق كىتابىدا رىۋايەت قىلغان. بەزىلەر ۋە تەبەرائىمۇ رىۋايەت قىلغان. ئەلبانى: سەھىھ، - دېگەن.

③ ترمىزى، ئەبۇ داۋۇد، ئەھمەد ۋە ئەبۇ يەئلا رىۋايەت قىلغان.

④ ئىبنى ھەجەر «مەجمەئۇزەۋئىد» ناملىق كىتابىدا بايان قىلغان ۋە: ئەبۇ يەئلا ۋە تەبەرائى رىۋايەت قىلغان، - دېگەن. ئەلبانى: زەئىپ، - دېگەن.

— كۆرمىدىم، - دەپ جاۋاب بەردى. پەيغەمبەر سەللاھۇ ئەلەيھى ۋەسەللەم:

— بىلىپ قويۇڭكى، قىيامەت كۈنى ئۇ سىزدىن ھەققىنى تەلەپ قىلدۇ، - دېدى. شۇنىڭ بىلەن، ئۇ ئايال چۆرىسىنىڭ يېنىغا قايتتى ۋە ئۇنىڭغا بىر قامچا بېرىپ:

— مېنى ئۇرغىن! - دېدى. چۆرىسى ئۇنى ئۇرغىلى ئۇنىمىدى. ئايال ئۇنى ئازات قىلدى. ئاندىن پەيغەمبەر سەللاھۇ ئەلەيھى ۋەسەللەمنىڭ ئالدىغا كېلىپ، ئۇنى ئازات قىلغانلىقىنى ئېيتتى. پەيغەمبەر سەللاھۇ ئەلەيھى ۋەسەللەم: «ئۆمىدىكى، ئۇ كەففارەت بولار (يەنى ئۇنى ئازات قىلغانلىقىڭىز ئۇنىڭغا قىلغان تۆھمىتىڭىزگە كەففارەت بولۇشى مۇمكىن)»<sup>①</sup> دېدى.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «كىمكى قۇلى ياكى چۆرىسىگە تۆھمەت قىلسا، قۇلى ياكى چۆرىسى ئۇنداق بولمىغان تەقدىردە، قىيامەت كۈنى ئۇنىڭغا ھەد ئۇرۇلدى»<sup>②</sup>.

يەنە بىر ھەدىستە: «قۇل - چۆرىنىڭ يەپ - ئىچىدىغىنى ۋە كىيىدىغىنى خوجايىنىنىڭ بويىنىدۇر. قۇل - چۆرە كۈچى يەتمەيدىغان ئىشقا بۇيرۇلمايدۇ»<sup>③</sup> دېيىلگەن.

پەيغەمبەر سەللاھۇ ئەلەيھى ۋەسەللەم دۇنيادىن كېتىش ئالدىدىكى كېسىلىدە ساھابىلىرىگە مۇنداق ۋەسىيەت قىلغان ئىدى: «اللەتنى قورقۇڭلار، ناماز ئوقۇش ۋە قول ئاستىڭلاردىكى قۇل - چۆرىلەرگە ياخشىلىق قىلىش ھەققىدە اللەتنى قورقۇڭلار! ئۇلارغا ئۆزەڭلار يېگەن نەرسىلەردىن يېدۈرۈڭلار، ئۆزەڭلار كىيگەن نەرسىلەردىن كىيىدۈرۈڭلار. ئۇلارنى قىلالمايدىغان ئىشقا بۇيرۇماڭلار. ئەگەر ئۇلارنى (ئېغىر ئىشقا) بۇيرۇساڭلار، سىلەرمۇ ئۇلارغا ياردەم بېرىڭلار. اللەنىڭ بەندىلىرىگە ئازاب قىلماڭلار.

① ھاكىم رىۋايەت قىلغان ۋە: بۇ ھەدىسنىڭ سەنئىدى سەھىھتۇر، - دېگەن.

② بىرلىككە كەلگەن ھەدىس.

③ مۇسلىم، مالىك ۋە ئەھمەد رىۋايەت قىلغان.

چۈنكى، الله سىلەرنى ئۇلارغا خوجايىن قىلدى. ئەگەر ئۇ خالىسا ئىدى، ئۇلارنى سىلەرگە خوجايىن قىلىپ قويمايتتى»<sup>①</sup>.

سەلمان فارىسى رەزىيەللاھۇ ئەنھۇ مەدائىن شەھىرىنىڭ ئەمىرى بولغان چاغدا ئۇنىڭ ئالدىغا بىر جامائەت كىرىدۇ. ئۇلار ئۇنى خېمىر يۇغۇرۇۋاتقان ھالدا كۆرۈپ:

— خېمىرنى چۆرەڭگە قويۇپ بەرسەڭ بولمامدۇ؟ - دەيدۇ. سەلمان فارىسى رەزىيەللاھۇ ئەنھۇ:

— بىز ئۇنى بىر ئىشقا ئەۋەتتۇق. ئۇنىڭغا يەنە بىر ئىشنى يۈكلەشنى مۇناسىپ كۆرمىدۇق، - دەپ جاۋاب بېرىدۇ.

بەزى سەلەفلەر مۇنداق دەيدۇ: قۇل - چۆرىنى ھەرىبىر خاتالىقى ئۈچۈن ئۇرماستىن، ئېسىڭدە ساقلاپ قويغىن. ئەگەر ئۇ اللهقا ئاسىيلىق قىلسا، شۇ چاغدا ئۇنى ئۇرغىن ۋە سېنىڭ ئالدىڭدا ئۆتكۈزگەن بۇرۇنقى خاتالىقلىرىنى ئەسلىتىپ قويغىن.

\*\*\*\*\*

قۇل ۋە چۆرىگە قىلىنغان ئەڭ چوڭ يامانلىقتىن بىرى، ئۇنىڭ بىلەن بالىسىنى ياكى ئۇنىڭ بىلەن قېرىندىشىنى بىر - بىرىدىن ئايرىۋېتىشتۇر. پەيغەمبەر سەللاللاھۇ ئەلەيھى ۋەسەللەم بۇ ھەقتە مۇنداق دەيدۇ: «كىمكى ئانا بىلەن بالىنى بىر - بىرىدىن ئايرىۋەتسە، الله تائالا قىيامەت كۈنى ئۇنى ئەڭ ياخشى كۆرىدىغان كىشىلىرىدىن ئايرىۋېتىدۇ»<sup>②</sup>.

ئەلى رەزىيەللاھۇ ئەنھۇ مۇنداق دەيدۇ: پەيغەمبەر سەللاللاھۇ ئەلەيھى ۋەسەللەم ماڭا ئاكا - ئۇكا ئىككى قۇلنى بەرگەن ئىدى. مەن ئۇ ئىككىسىنىڭ بىرىنى ساتتىم. پەيغەمبەر سەللاللاھۇ ئەلەيھى ۋەسەللەم بۇنى ئاڭلاپ: «ئۇنى قايتۇرۇۋالغىن!»<sup>③</sup> دېدى.

قۇل - چۆرىلەرنى ۋە ھايۋانلارنى ئاچ قويۇش ئۇلارغا بېرىلگەن ئەڭ چوڭ ئەزىيەتلەردىندۇر. پەيغەمبەر سەللاللاھۇ ئەلەيھى

① ئەبۇ داۋۇد، ئىبنى ماجە ۋە ئەھمەد رىۋايەت قىلغان. ئەلبانى: سەھىھ، - دېگەن.

② ترمىزى، دارىمى، ئەھمەد ۋە ھاكىم رىۋايەت قىلغان. ئەلبانى: سەھىھ، - دېگەن.

③ ترمىزى، ئىبنى ماجە ۋە ئەھمەد رىۋايەت قىلغان. ئىبنى مەئىن: زەئىپ، - دېگەن.

ۋەسەللەم بۇ ھەقتە مۇنداق دەيدۇ: «قول ئاستىدىكى كىشىلەرنىڭ ئوزۇق - تۈلۈكىنى ئۈزۈپ ئاچ قويۇش، ئىنساننىڭ گۇناھكار بولۇشىغا يېتەرلىكتۇر».

ھايۋانلارنى قاتتىق ئۇرۇش، سولاپ قويۇش، يېتەرلىك يەم - خەشەك بەرمەسلىك ۋە كۆتۈرەلمەيدىغان ئېغىر يۈكلەرنى ئارتىش قاتارلىقلارمۇ ئۇلارغا بېرىلگەن ئەزىيەتتۇر. اللہ تائالانىڭ: ﴿وَمَا مِنْ دَابَّةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا أُمَمٌ أَمْثَالُكُمْ﴾ مەيلى يەر يۈزىدە ماڭىدىغان ھايۋان بولسۇن، مەيلى ئىككى قانتى بىلەن ئۇچىدىغان ئۇچار قۇش بولسۇن، ھەممىسى سىلەرگە ئوخشاش ئۈممەتلەردۇر (يەنى اللہ تەرىپىدىن يارىتىلغان مەخلۇقلاردۇر) ﴿<sup>①</sup> دېگەن سۆزىنىڭ تەپسىرىدە مۇنداق دېيىلگەن: قىيامەت كۈنى ئىنسانلار مەھشەرگاھ مەيدانىغا توپلانغاندا ھايۋانلار ئېلىپ كېلىنىپ، ئۇلار ئارىسىدا ھۆكۈم چىقىرىلىدۇ. ھەتتا مۈڭگۈزلۈك قويدىن مۈڭگۈزسىز قوينىڭ ھەققى ئېلىپ بېرىلىدۇ. چۈمۈلدىنمۇ چۈمۈلنىڭ قىساسى ئېلىپ بېرىلىدۇ. ئاندىن ئۇلارغا: تۇپراق بولۇپ كېتىڭلار، - دېيىلىدۇ. بۇنى كۆرگەن ھەربىر كاپىر: ﴿يَا لَيْتِي كُنْتُ تُرَابًا﴾ كاشكى مەن تۇپراق بولۇپ كەتكەن بولسامچۇ! ﴿<sup>②</sup> دەيدۇ. <sup>③</sup>

مانا بۇ شۇنى ئوچۇق كۆرسىتىپ بېرىدۇكى، ھايۋانلار بىلەن ھايۋانلار ئوتتۇرىسىدا ۋە ھايۋانلار بىلەن ئىنسانلار ئوتتۇرىسىدا ھۆكۈم چىقىرىلىدۇ. ھەتتا بىر ئىنسان بىرەر ھايۋاننى ناھەق ئۇرسا، يا ئاچ قويسا، يا سۇسىز قويسا، يا كۆتۈرەلمەيدىغان يۈكىنى ئارتسا، قىيامەت كۈنى ئۇ ھايۋان ئۇ ئىنساندىن ئۇنىڭ زۇلمىغا چۈشلۈك قىساس ئالىدۇ. بۇنىڭغا سەھىھ بۇخارى ۋە سەھىھ مۇسلىمدا ئەبۇ ھۈرەيرە رەزىيەللاھۇ ئەنھۇدىن رىۋايەت قىلىنغان مۇنۇ ھەدىس دەلىل بولىدۇ: پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «بىر ئايال بىر مۈشۈكنى باغلاپ قويۇپ، ئاچلىقتىن ئۆلتۈرۈپ

<sup>①</sup> سۈرە ئەنئام، 38 - ئايەت.

<sup>②</sup> سۈرە نەبەئ، 40 - ئايەت.

<sup>③</sup> بۇ ھەدىسنىڭ ئالدىنقى قىسمىنى ئىمام مۇسلىم قىسقىچە قىلىپ رىۋايەت قىلغان. قالغان قىسمىنى ئىمام تەبەرى مەزكۇر ئايەتنىڭ تەپسىرىدە نەقىل قىلغان.

قويغانلىقى، ئۇنىڭغا نە يەيدىغان نەرسە، نە سۇ بەرمىگەنلىكى ياكى ئۇنى زېمىندىن ھاشارەت تۇتۇپ يېيشكە قويۇپ بەرمىگەنلىكى ئۈچۈن ئازابقا دۇچار بولدى»<sup>①</sup>.

سەھەب بۇخارى ۋە سەھەب مۇسلىمدا رىۋايەت قىلىنىشىچە، پەيغەمبەر سەللەللاھۇ ئەلەيھى ۋەسەللەم دوزاختا بىر ئايالنىڭ ئېسىپ قويۇلغانلىقىنى، بىر مۈشۈكنىڭ ئۇنىڭ يۈزىنى ۋە كۆكرىكىنى تاتلاۋاتقانلىقىنى كۆرگەن. چۈنكى ئۇ ئايال دۇنيادىكى چېغدا ئۇ مۈشۈكنى سولاپ ۋە ئاچ قويۇپ قىيىنغان ئىكەن. شۇڭا ئۇ مۈشۈك ئۇنىڭدىن ئۈچىنى ئېلىۋاتتى<sup>②</sup>.

بۇ ھۆكۈم باشقا بارلىق ھايۋانلار ھەققىدىمۇ كۈچكە ئىگە. شۇنىڭدەك، كىمكى ھايۋانغا تاقىتىدىن كۆپ يۈك يۈكلىسە، قىيامەت كۈنى ئۇ ئۇنىڭدىن قىساس ئالىدۇ. سەھەب بۇخارى ۋە سەھەب مۇسلىمدا رىۋايەت قىلىنىشىچە، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «(ئىسرائىل ئەۋلادلىرى زامانىسىدا) بىر كىشى كالىسىنى ھەيدەپ كېتىۋېتىپ ئۇنىڭغا مىنۋالغان ۋە ئۇنى ئۇرغان ئىكەن، كالا زۇۋانغا كېلىپ: بىز بۇنىڭ ئۈچۈن يارىتىلمىدۇق، يەر ھەيدەش ئۈچۈن يارىتىلدۇق» دەپتەن<sup>③</sup>.

اللە تائالا بۇ كالىنى دۇنيادا سۆزلەتكەن بولۇپ، ئۇ ئۆزىگە ئەزىيەت بېرىلمەسلىكى ۋە نېمىگە يارىتىلغان بولسا شۇنىڭغا ئىشلىتىلىشىنىڭ لازىملىقىنى ئېيتىپ، ئۆزىنى ھېمايە قىلغان. كىمكى ئۇنى تاقىتىدىن تاشقىرى ئىشلارغا سالىسا ياكى ناھەق ئۇرسا، قىيامەت كۈنى ئۇنىڭدىن زۇلمغا چۈشلۈك قىساس ئالىدۇ.

ئەبۇ سۇلايمان دارانى مۇنداق دەيدۇ: مەن بىر قېتىم ئېشەككە مىنىپ، ئۇنى ئىككى ياكى ئۈچ قېتىم ئۇرغان ئىدىم. ئېشەك بېشىنى كۆتۈرۈپ ماڭا قاراپ تۇرۇپ:

— ئى ئەبۇ سۇلايمان! قىيامەت كۈنى بۇنىڭ قىساسى ئېلىنىدۇ. خالىساڭ ئاز ئۇر، خالىساڭ كۆپ ئۇر، - دېدى. مەن:

① بىرلىككە كەلگەن ھەدىس.

② ئىمام بۇخارى، ئىبنى ماجە ۋە ئەھمەد رىۋايەت قىلغان.

③ ئىمام بۇخارى، مۇسلىم، ترمىزى ۋە ئەھمەد رىۋايەت قىلغان.

— بۇنىڭدىن كېيىن ھېچ نەرسىنى ئۇرمايمەن، - دېدىم.

ئىبنى ئۆمەر رەزىيەللاھۇ ئەنھۇما قۇرەيش قەبىلىسىدىن بىر توپ بالىلارنىڭ يېنىدىن ئۆتۈپ كېتىۋېتىپ، ئۇلارنىڭ بىر قۇشىنى نىشان قىلىپ ئوق ئېتىۋاتقانلىقىنى كۆرۈپ قالدى. قۇشىنى سوقالمىغان ھەربىر بالا ئوقىنى قۇشنىڭ ئىگىسىگە بېرىش ئۈچۈن كېلىشكەن ئىدى. بالىلار ئىبنى ئۆمەرنى كۆرۈش بىلەن تەڭ قېچىپ كەتتى. ئىبنى ئۆمەر رەزىيەللاھۇ ئەنھۇما: بۇنى كىم قىلدى؟ بۇنى كىم قىلغان بولسا، اللەنىڭ لەنتى ئۇنىڭغا بولسۇن! پەيغەمبەر سەللەللاھۇ ئەلەيھى ۋەسەللەم جانلىق نەرسىنى نىشان قىلغان كىشىگە لەنت قىلغان ئىدى <sup>①</sup>، - دېدى.

پەيغەمبەر سەللەللاھۇ ئەلەيھى ۋەسەللەم ھايۋانلارنى سولاپ قويۇپ ئۆلتۈرۈشتىن توسقان ئىدى <sup>②</sup>. گەرچە ئۇ، يىلان، چايان، چاققان، غالجىر ئىت قاتارلىقلارغا ئوخشاش، شەرىئەتتە تۇنجى قېتىم كۆرگەندە ئۆلتۈرۈش رۇخسەت قىلىنغان ھايۋانلاردىن بولغان تەقدىردىمۇ، ئۇنى قىيناپ ئۆلتۈرۈشكە بولمايدۇ. پەيغەمبەر سەللەللاھۇ ئەلەيھى ۋەسەللەم بۇ ھەقتە مۇنداق دەيدۇ: «ئۆلۈمگە لايىق بىرنى ئۆلتۈرگەن چېغىڭلاردا، ئەڭ ياخشى شەكىلدە (يەنى جېنى ئەڭ ئاسان چىقىدىغان شەكىلدە) ئۆلتۈرۈڭلار. ھايۋاننى بوغۇزلىغان چېغىڭلاردا، ئەڭ ياخشى شەكىلدە بوغۇزلاڭلار. پىچىڭلارنى بىلەڭلار، بوغۇزلايدىغان ھايۋاننى قىينىۋەتمەڭلار» <sup>③</sup>.

شۇنىڭدەك، جانلىق مەخلۇقاتلارنى كۆيدۈرۈپ ئۆلتۈرۈش مەنئى قىلىندۇ. سەھم بۇخارىدا رىۋايەت قىلىنىشىچە، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «مەن سىلەرگە پالانچى ۋە پوكۇنچىنى ئوتتا كۆيدۈرۈۋېتىشكە بۇيرىغان ئىدىم. ئوت بىلەن ئازابلاش پەقەت اللەنىڭ ھەققىدۇر. شۇڭا ئۇ ئىككىسىنى تاپساڭلار ئۆلتۈرۈۋېتىڭلار» <sup>④</sup>.

<sup>①</sup> بىرلىككە كەلگەن ھەدىس.

<sup>②</sup> ئىمام بۇخارى، مۇسلىم، نەسائى، ئىبنى ماجە ۋە ئەھمەد رىۋايەت قىلغان.

<sup>③</sup> مۇسلىم، ئەبۇ داۋۇد، تىرمىزى، نەسائى ۋە دارىمى رىۋايەت قىلغان.

<sup>④</sup> ئىمام بۇخارى، تىرمىزى، دارىمى ۋە ئەھمەد رىۋايەت قىلغان. پەيغەمبەر سەللەللاھۇ ئەلەيھى ۋەسەللەم ئۆلتۈرۈشكە بۇيرىغان بۇ ئىككى كىشى ھۆبەر ئىبنى ئەسۋەد بىلەن ئۇنىڭ دوستى بولۇپ، پەيغەمبەر سەللەللاھۇ ئەلەيھى ۋەسەللەمنىڭ قىزى زەينەب بەدىر ئۇرۇشىدىن كىيىن مەككىدىن مەدىنىگە ھىجرەت قىلىپ كېتىۋاتقاندا، بۇلار ئۇنىڭ تۆگىسىنى ئۈركۈتسۈەتكەن ئىدى. زەينەب تۆگىدىن يىقىلىپ چۈشۈپ، كېسەل بولغان. ئاخىرى شۇ كېسىلدە ۋاپات بولۇپ كەتكەن. بۇ ۋەقە مەشھۇر بولۇپ، ئىبنى ئىسھاق تارىخىدا تەپسىلىي بايان قىلىنغان.

ئىبنى مەسئۇد رەزىيەللاھۇ ئەنھۇ مۇنداق دەيدۇ: بىز بىر سەپەردە پەيغەمبەر سەللالاھۇ ئەلەيھى ۋەسەللەم بىلەن بىرگە ئىدۇق. پەيغەمبەر سەللالاھۇ ئەلەيھى ۋەسەللەم ھاجەت قىلىش ئۈچۈن كېتىپ قالدى. شۇ ئەسنادا بىز بىر قۇشنى كۆرۈپ قالدۇق، ئۇنىڭ ئىككى چۈجىسى بار ئىدى. بىز چۈجىلەرنى تۇتۇۋالدىق. قۇش يېنىمىزغا كېلىپ، ئەتراپىمىزدا ساراپ يۈرەتتى. پەيغەمبەر سەللالاھۇ ئەلەيھى ۋەسەللەم كېلىپ: «بۇ قۇشنى چۈجىلىرىدىن كىم ئايرىۋەتتى؟ ئۇنىڭ چۈجىلىرىنى قويۇپ بېرىڭلار؟» دېدى.

پەيغەمبەر سەللالاھۇ ئەلەيھى ۋەسەللەم چۈمۈلىلەرنىڭ بىز كۆيدۈرۈۋەتكەن ئۇۋىلىرىنى كۆرۈپ:  
 \_ بۇنى كىم كۆيدۈردى؟ - دېدى. بىز:  
 \_ بىز كۆيدۈرۈۋەتتۇق، - دېگەن ئىدۇق، پەيغەمبەر سەللالاھۇ ئەلەيھى ۋەسەللەم:

\_ ھېچكىمنىڭ جانلىقلارنى ئوت بىلەن ئازابلىشى توغرا ئەمەس. ئوت بىلەن پەقەت ئوتنىڭ پەرۋەردىگارى ئازابلايدۇ، - دېدى. <sup>①</sup> بۇ ھەدىس ھەرقانداق جانلىقنى، ھەتتا پىت ۋە بۈرگە چاغلىق نەرسىنىمۇ ئوت بىلەن كۆيدۈرۈپ ئۆلتۈرۈشتىن چەكلەيدۇ.

\*\*\*\*\*

بىرەر جانلىقنى بىكاردىن - بىكارغا ئۆلتۈرۈش مەكرۇھتۇر. چۈنكى پەيغەمبەر سەللالاھۇ ئەلەيھى ۋەسەللەم مۇنداق دېگەن: كىمكى بىرەر قۇچقاچنى بىكاردىن - بىكارغا ئۆلتۈرسە، قىيامەت كۈنى ئۇ قۇشقاچ اللهقا ئەرز قىلىپ: ئى پەرۋەردىگارىم! بۇ ئادەمدىن سوراپ باققىنكى، نېمە ئۈچۈن مېنى پايدىلىنىش ئۈچۈن ئەمەس، بىكاردىن - بىكارغا ئۆلتۈردى؟ دەيدۇ. <sup>②</sup>

قۇشنى چۈجىلىرى ۋە باشكىلىرىنىڭ ئالدىدا ئوۋلاش مەكرۇھتۇر. شۇنىڭدەك، بىرەر ھايۋاننى ئانىسىنىڭ ئالدىدا بوغۇزلاش مەكرۇھتۇر. ئىبراھىم ئىبنى ئەدھەم (الله ئۇنىڭغا رەھمەت قىلسۇن!) مۇنداق دەيدۇ: بىر

<sup>①</sup> ئەبۇ داۋۇد، ئەھمەد ۋە ھەكىم رىۋايەت قىلغان. ئىمام بۇخارىمۇ «ئەلئەدەبۇلمۇفەد» ناملىق كىتابىدا رىۋايەت قىلغان.

ئەلبانى: سەھىھ، - دېگەن.

<sup>②</sup> نەسائى ۋە ئەھمەد رىۋايەت قىلغان. ئەلبانى: زەئىپ، - دېگەن.



كشى بىر موزايىنى ئانىسىنىڭ ئالدىدا بوغۇزلىغان ئىدى. كېيىن الله تائالا ئۇنىڭ قولىنى پالەج قىلىپ قويدى.

\*\*\*\*\*

### قۇل ئازات قىلىشنىڭ پەزىلىتى: ئەبۇ ھۇرەيرە رەزىيەللاھۇ

ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى بىر مۇئمىن قۇلنى ئازات قىلسا، الله تائالا ئۇنىڭ ھەربىر ئەزاسى ئۈچۈن ئازات قىلغۇچىنىڭ ھەربىر ئەزاسىنى دوزاختىن خالاس قىلىدۇ. ھەتتاكى ئەۋرىتى ئۈچۈن ئەۋرىتىنى ئازات قىلىدۇ»<sup>①</sup>.

ئەبۇ ئۇمامە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «قانداق بىر مۇسۇلمان بىر مۇسۇلمان قۇلنى ئازات قىلسا، ئازات قىلىنغان كشى ئازات قىلغان كشىنى دوزاخ ئوتىدىن خالاس قىلىدۇ. ئازات قىلىنغان كشىنىڭ ھەربىر ئەزاسى ئازات قىلغان كشىنىڭ ھەربىر ئەزاسىنى قۇتقۇزىدۇ. قانداق بىر مۇسۇلمان ئىككى مۇسۇلمان ئايالنى ئازات قىلسا، ئۇ ئىككى ئايال ئۇ كشىنى دوزاخ ئوتىدىن خالاس قىلىدۇ. شۇنداقلا، ئۇ ئىككى ئايالنىڭ ھەربىر ئەزاسى ئازات قىلغۇچىنىڭ بىر ئەزاسىنى قۇتقۇزىدۇ. قانداق بىر مۇسۇلمان ئايال بىر مۇسۇلمان ئايالنى ئازات قىلسا، ئۇ ئايال ئۇنى دوزاخ ئوتىدىن خالاس قىلىدۇ. ئازات قىلىنغۇچى ئايالنىڭ ھەربىر ئەزاسى ئازات قىلغۇچى ئايالنىڭ ھەربىر ئەزاسىنى قۇتقۇزىدۇ»<sup>②</sup>.

ئى الله! بىزنى نىجات تاپقۇچى سالىھ بەندىلىرىڭدىن قىلغىن، ئامىن!

<sup>①</sup> بىرلىككە كەلگەن ھەدىس.

<sup>②</sup> ئەبۇ داۋۇد، تىرمىزى ۋە ئىبنى ماجە رىۋايەت قىلغان. ئەلبانى: سەھىھ، - دېگەن.



## ئەللىك ئىككىنچى چوڭ گۇناھ:

## قوشنىغا ئازار بېرىش

پەيغەمبەر سەللاھۇ ئەلەيھى ۋەسەللەم: «اللەنىڭ نامى بىلەن قەسەمكى، مۇئىن بولمايدۇ. اللەنىڭ نامى بىلەن قەسەمكى، مۇئىن بولمايدۇ. اللەنىڭ نامى بىلەن قەسەمكى، مۇئىن بولمايدۇ» دېگەن ئىدى، ساھابىلەر:

— ئى اللەنىڭ پەيغەمبىرى! كىم مۇئىن بولمايدۇ؟ - دەپ سورىدى. پەيغەمبەر سەللاھۇ ئەلەيھى ۋەسەللەم:

— يامانلىقلىرى بىلەن قوشنىسىنى ئەمىن قىلمىغان كىشى <sup>①</sup>، - دەپ جاۋاب بەردى.

يەنە بىر رىۋايەتتە: «يامانلىقى بىلەن قوشنىسىنى ئەمىن قىلمىغان كىشى جەننەتكە كىرمەيدۇ» <sup>②</sup> دېيىلگەن.

پەيغەمبەر سەللاھۇ ئەلەيھى ۋەسەللەمدىن: اللەنىڭ نەزىرىدە ئەڭ چوڭ گۇناھ قايسى؟ - دەپ سورالغاندا، ئۇ مۇنۇ ئۈچ گۇناھنى سۆزلەپ بەردى: «بىرى، سېنى ياراتقان اللەقا شېرىك كەلتۈرۈشۈڭ؛ ئىككىنچى، بالائىنى بېقىشتىن قورقۇپ ئۆلتۈرۈشۈڭ؛ ئۈچىنچى، قوشناڭنىڭ ئايالى بىلەن زىنا قىلىشىڭدۇر» <sup>③</sup>.

يەنە بىر ھەدىستە: «كىمكى اللەقا ۋە قىيامەت كۈنىگە ئىمان كەلتۈرگەن بولسا، قوشنىسىغا ئازار بەرمىسۇن!» <sup>④</sup> دېيىلگەن.

قوشنىدارچىلىق مۇنداق ئۈچ تۈرگە بۆلۈنىدۇ: بىرى، ھەم مۇسۇلمان ھەم تۇغقان قوشنى بولۇپ، ئۇنىڭ قوشنىدارچىلىق، مۇسۇلماندارچىلىق ۋە تۇغقاندارچىلىقتىن ئىبارەت ئۈچ خىل ھەققى بار. يەنە بىرى، مۇسۇلمان قوشنى بولۇپ، ئۇنىڭ قوشنىدارچىلىق ۋە

<sup>①</sup> بۇخارى رىۋايەت قىلغان.

<sup>②</sup> مۇسلىم رىۋايەت قىلغان.

<sup>③</sup> ئىمام بۇخارى، مۇسلىم، ئەبۇ داۋۇد، تىرمىزى ۋە نەسائى رىۋايەت قىلغان.

<sup>④</sup> بۇخارى ۋە مۇسلىم رىۋايەت قىلغان.

مۇسۇلماندارچىلىقتىن ئىبارەت ئىككى خىل ھەققى بار. ئۈچىنچى، كاپىر قوشنا بولۇپ، ئۇنىڭ پەقەت قوشنىدارچىلىق ھەققى بار. <sup>①</sup>

ئىبنى ئۆمەر رەزىيەللاھۇ ئەنھۇمانىڭ بىر يەھۇدىي قوشنىسى بار ئىدى. قاچانكى قوي سويسا: قوينىڭ گۆشىدىن يەھۇدىي قوشنىمىزغا ئەچىقىپ بېرىڭلار، - دەيتتى. <sup>②</sup>

ئەنەس ئىبنى ماللىك رەزىيەللاھۇ ئەنھۇمىدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللام مۇنداق دېگەن: «قىيامەت كۈنى كەمبەغەل قوشنا باي قوشنىنىڭ پېشىگە ئېسىلىۋېلىپ: ئى پەرۋەردىگارىم! سەن بۇ كىشىدىن سوراپ باققىنىكى، ئۇ نېمە ئۈچۈن ئىشىكىنى ماڭا تاقاپ، ماڭا بېرىشكە تېگىشلىك ھەقنى بەرمىدى؟ - دەيدۇ» <sup>③</sup>.

قوشنا قوشنىنىڭ ئەزىيەتلىرىگە چىداش كېرەك. بۇ ئۇنىڭغا قىلىنغان ياخشىلىقتۇر. بىر كىشى پەيغەمبەر سەللەللاھۇ ئەلەيھى ۋەسەللامنىڭ يېنىغا كېلىپ:

\_ ئى اللەنىڭ پەيغەمبىرى! مېنى ئەمەل قىلسام جەننەتكە كىرىدىغان بىر ئىشقا باشلاپ قويغىن، - دېگەن ئىدى، پەيغەمبەر سەللەللاھۇ ئەلەيھى ۋەسەللام:

\_ ياخشىلىق قىلغۇچى بولغىن، - دېدى. ئۇ كىشى:

\_ ئى اللەنىڭ پەيغەمبىرى! مەن ياخشىلىق قىلغىنىمنى قانداق بىلىمەن؟ - دەپ سورىغان ئىدى، پەيغەمبەر سەللەللاھۇ ئەلەيھى ۋەسەللام:

\_ قوشنىلىرىڭدىن سورىغىن، ئەگەر ئۇلار سېنى: سەن ياخشىلىق قىلغۇچى دېسە، سەن ياخشىلىق قىلغۇچىسىەن. ئەگەر ئۇلار سېنى: سەن يامانلىق قىلغۇچى دېسە، سەن يامانلىق قىلغۇچىسىەن <sup>④</sup>، - دەپ جاۋاب بەردى.

<sup>①</sup> ئىبنى ھەجەر «مەجمەئۇز زەئىب» ناملىق كىتابىدا بايان قىلغان ۋە: بەزى رىۋايەت قىلغان، - دېگەن. ئەلبانى، ئەبۇ شەيخ ۋە ئەبۇ نەئىم قاتارلىقلار: بۇ ھەدىس زەئىب، - دېگەن.

<sup>②</sup> ئىمام بۇخارى «ئەلئەدەبۇلمۇفرەد» ناملىق كىتابىدا رىۋايەت قىلغان. ئەبۇ داۋۇد ۋە تىرمىزىمۇ رىۋايەت قىلغان. بۇ ھەدىس ھەسەندۇر.

<sup>③</sup> بۇخارى «ئەلئەدەبۇلمۇفرەد» ناملىق كىتابىدا رىۋايەت قىلغان. ئەلبانى: زەئىب، - دېگەن.

<sup>④</sup> ھاكىم رىۋايەت قىلغان ۋە: سەھىھ، - دېگەن.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «كىمكى ئائىلىسىدىكىلەرگە ۋە مال - مۈلكىگە قوشنىسىنىڭ زىيان سېلىشىدىن قورقۇپ ئىشىكىنى تاقىۋالسا، ئۇ قوشنا مۇئىن ئەمەس. يامانلىقلىرى بىلەن قوشنىسىنى ئەمىن قىلمىغان كىشى مۇئىن ئەمەس»<sup>①</sup>.

رەۋايەتتە مۇنداق دېيىلگەن: «ئون ئايال بىلەن زىنا قىلىشنىڭ گۇناھى قوشنىنىڭ ئايالى بىلەن زىنا قىلىشنىڭ گۇناھىدىن يېنىكراقتۇر. ئون ئۆيگە كىرىپ ئوغرىلىق قىلغاننىڭ گۇناھى قوشنىنىڭ ئۆيگە كىرىپ ئوغرىلىق قىلغاننىڭ گۇناھىدىن يېنىكراقتۇر»<sup>②</sup>.

ئەبۇ ھۇرەيرە رەزىيەللاھۇ ئەنھۇدىن مۇنداق رەۋايەت قىلىنىدۇ: بىر كىشى قوشنىسىدىن شىكايەت قىلىپ، پەيغەمبەر سەللەللاھۇ ئەلەيھى ۋەسەللەمنىڭ يېنىغا كەلدى. پەيغەمبەر سەللەللاھۇ ئەلەيھى ۋەسەللەم ئۇنىڭغا: «كەتكىن، سەۋر قىلغىن» دېدى. ئۇ كىشى يەنە ئىككى ياكى ئۈچ قېتىم شىكايەت قىلىپ كەلگەن ئىدى، پەيغەمبەر سەللەللاھۇ ئەلەيھى ۋەسەللەم ئۇنىڭغا: «سەن بېرىپ، نەرسە - كېرەكلىرىڭنى يولغا ئەچقىپ تاشلىغىن» دېدى. ئۇ كىشى شۇنداق قىلدى. كىشىلەر ئۇنىڭ يېنىدىن ئۆتۈپ كېتىۋېتىپ، نېمە ئىش بولغانلىقىنى سورىغان ئىدى، ئۇ ئۇلارغا قوشنىسىنىڭ ئەسكەرلىرىنى ئېيتىپ بەردى. شۇنىڭ بىلەن، يولدىن ئۆتكەن - كەچكەنلەر ئۇنىڭ قوشنىسىنى لەنەتلەشكە باشلىدى ۋە: «ئەللى ئۇنى ئۇنداق قىلسۇن، ئەللى ئۇنى مۇنداق قىلسۇن!» - دەپ بەتدۇئا قىلدى. ئاخىرى قوشنىسى ئۇنىڭ ئالدىغا كېلىپ: «ئى قېرىندىشىم! ئۆيىڭگە قايتقىن، بۇنىڭدىن كېيىن مەندىن ھەرگىز يامانلىق كۆرمەيسەن، - دېدى»<sup>③</sup>.

قوشنا زىممىسى بولغان تەقدىردىمۇ، ئۇنىڭ يامانلىقىغا سەۋر قىلىش لازىم. رەۋايەت قىلىنىشىچە، سەھل ئىبنى ئابدۇللاھ

① ھەيسەمى بۇ ھەدىسنى ئىككى ھەدىستىن جەملەپ بايان قىلغان بولۇپ، زەئىپ ھەدىستۇر.

② بۇخارى «ئەلئەدەبۇلمۇفەد» ناملىق كىتابىدا رەۋايەت قىلغان. تەبەرائىمۇ رەۋايەت قىلغان.

③ ئەبۇ داۋۇد ۋە ھاكىم رەۋايەت قىلغان. ئىمام بۇخارىمۇ «ئەلئەدەبۇلمۇفەد» ناملىق كىتابىدا رەۋايەت قىلغان.

تەسەتتۇرنىڭ (الله ئۇنىڭغا رەھمەت قىلسۇن!) بىر زىممىي قوشنىسى بار ئىكەن. سەھلىنىڭ بىر ئېغىزلىق ئۆيىگە قوشنىسىنىڭ ھاجەتخانىسىدىن پوق - سۈيۈدۈك تامچىلاپ ئاقىدىكەن. سەھل ھەر كۈنى ئۇ ئۆيىگە بىر قازاننى قويۇپ قويدىكەن. قوشنىسىنىڭ ھاجەتخانىسىدىن ئېقىپ، قازانغا يىغىلغان پوق - سۈيۈدۈكنى كېچىسى ھېچكىمگە كۆرسەتمەي سىرتقا ئېلىپ چىقىپ تۆكىدىكەن. سەھل بۇ ئىشنى ئۇزۇن مۇددەتكىچە داۋام قىلىپتۇ. ئۇ ئاخىرى سەكراتقا چۈشۈپتۇ ۋە قوشنىسىنى چاقىرىپ، ئۇنىڭغا:

\_ ئاۋۇ ئۆيىگە كىرىپ قاراپ باققىن، - دەپتۇ. قوشنىسى ئۇ ئۆيىگە كىرىپ قارىغىدەك بولسا، ئۆزىنىڭ ئۆيى تەرەپتىن قازانغا تامچىلاپ چۈشۈۋاتقان پوق - سۈيۈدۈك ۋە مەينەتچىلىكنى كۆرۈپتۇ ۋە:

\_ بۇ نېمە ئىش؟ - دەپ سوراپتۇ. سەھل:

\_ ئۇزۇندىن بېرى سېنىڭ ئۆيۈڭدىن ئاشۇنداق ئېقىپ چۈشۈۋاتىدۇ، كۈندۈزى يىغىلغان پوق - سۈيۈدۈكنى كېچىسى تۆكىمەن. ئەجىلەم يېقىنلىشىپ قالمىغاندا ئىدى، ساڭا ئېيتماس ئىدىم. باشقىلار بۇ ئىشقا چىدىيالماسلىقى مۇمكىن. ئەمدى بۇنىڭ چارىسىنى قىلغىن، - دەپتۇ. قوشنىسى:

\_ ئى شەيخ! سەن ئۇزۇندىن بېرى ماڭا مۇشۇنداق مۇئامىلە قىلغان تۇرساڭ، مەن ھېلىغىچە كۇپرىدا ياشايمەنمۇ؟ ماڭا قولۇڭنى بەر، گۇۋاھلىق بېرىمەنكى، اللەتىن باشقا ھېچ ئىلاھ يوقتۇر، مۇھەممەد سەللاھۇ ئەلەيھى ۋەسەللەم ئۇنىڭ پەيغەمبىرىدۇر، - دەپ ئىمان كەلتۈرۈپتۇ. كېيىن، سەھل ئىبنى ئابدۇللاھ تەسەتتۇرى ۋاپات بولۇپتۇ<sup>①</sup>.

الله تائالادىن بىزنى ۋە سىلەرنى ئەڭ ياخشى ئەخلاققا ساھىب بولۇشقا، شۇنداقلا، ئەڭ ياخشى ئەمەل ۋە ئەڭ ياخشى سۆز قىلىشقا يېتەكلىشىنى، ئاقىۋىتىمىزنى خەيرلىك قىلىشىنى تەلەيمىز. ئۇ ناھايىتى سېخى، ناھايىتى كۆيۈمچان ۋە ناھايىتى مېھرىبان دۇر.

<sup>①</sup> بۇ قىسسىنىڭ سەندى يوق.

## ئەللىك ئۈچىنچى چوڭ گۇناھ:

## مۇسۇلمانلارغا ئازار بېرىش ۋە ئۇلارنى ھاقارەتلەش

اللہ تائالا مۇنداق دەيدۇ: ﴿وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا كَتَبُوا فَقَدِ احْتَمَلُوا بُهْتَانًا وَإِثْمًا مُّبِينًا﴾ ﴿مۇئىمن ئەرلەر ۋە مۇئىمن ئاياللارغا قىلمىغان ئىشلارنى (چاپلاپ) ئۇلارنى رەنجىتىدىغانلار (شۇ) بوھتاننى ۋە روشەن گۇناھنى ئۈستىگە ئارتىۋالغان بولىدۇ﴾<sup>①</sup>؛ ﴿يَا أَيُّهَا الَّذِينَ آمَنُوا لَا يَسْخَرْ قَوْمٌ مِّن قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّن نِّسَاءٍ مَّن يَسَاء عَسَىٰ أَن يَكُنَّ خَيْرًا مِّنْهُنَّ وَلَا تَلْمِزُوا أَنفُسَكُمْ وَلَا تَنَابَزُوا بِاللِّقَابِ بِئْسَ الْأِسْمُ الْفُسُوقُ بَعْدَ الْإِيمَانِ وَمَن لَّمْ يَتُبْ فَأُولَٰئِكَ هُمُ الظَّالِمُونَ﴾ ﴿ئى مۇئىمنلەر! بىر قەۋم يەنە بىر قەۋمنى (يەنى بىر جامائە يەنە بىر جامائەنى، بىر ئادەم يەنە بىر ئادەمنى) مەسخىرە قىلمىسۇن، مەسخىرە قىلىنغان قەۋم (اللەنىڭ نەزىرىدە) مەسخىرە قىلغۇچى قەۋمدىن ياخشىراق بولۇشى مۇمكىن. سىلەرنىڭ ئاراڭلاردىكى ئاياللارمۇ ئۆزئارا مەسخىرە قىلىشمىسۇن، مەسخىرە قىلىنغۇچى ئاياللار (اللەنىڭ دەرگاھىدا) مەسخىرە قىلغۇچى ئاياللاردىن ياخشىراق بولۇشى مۇمكىن. بىر - بىرىڭلارنى ئەيىبلەمەڭلار، بىر - بىرىڭلارنى يامان لەقەم بىلەن چاقىرىشماڭلار، ئىماندىن كېيىن پىسقى بىلەن ئاتاش (يەنى مۇئىمنى پاسىق) دەپ ئاتاش نېمىدېگەن يامان! (بۇنداق نەھىيى قىلىنغان ئىشلاردىن) تەۋبە قىلمىغانلار زالمىلاردۇر﴾<sup>②</sup>.

اللہ تائالا يەنە مۇنداق دەيدۇ: ﴿وَلَا تَجَسَّسُوا وَلَا يَغْتَب بَّعْضُكُم بَعْضًا﴾ ﴿مۇئىمنلەرنىڭ ئەيىبنى (ئىزدىمەڭلار، بىر - بىرىڭلارنىڭ غەيۋىتىنى قىلماڭلار﴾<sup>③</sup>.

① سۈرە ئەھزاب، 58 - ئايەت.

② سۈرە ھۇجرات، 11 - ئايەت.

③ سۈرە ھۇجرات، 12 - ئايەت.

پەيغەمبەر سەللالاھۇ ئەلەيھى ۋەسەللەم مۇنداق دەيدۇ: «قىيامەت كۈنى اللەنىڭ نەزىرىدە كىشىلەرنىڭ ئەڭ يامىنى كىشىلەر ئۇنىڭ يامانلىقىدىن قورقۇپ، تەرك ئەتكەن كىشىدۇر»<sup>①</sup>؛ «ئى اللەنىڭ بەندىلىرى... اللە تائالا گۇناھلارنى ئەپسۇ قىلىدۇ، پەقەت بۇرادىرنىڭ ئابىرۇيىنى تۆككەن كىشىنىڭ گۇناھىنى ئەپسۇ قىلمايدۇ. (اللەنىڭ ئۇنىڭ گۇناھىنى ئەپسۇ قىلمىغانلىقى) ئۇنىڭ ھالاك بولغانلىقىدۇر»<sup>②</sup>.

بىر ھەدىستە مۇنداق دېيىلگەن: «ھەرقانداق مۇسۇلمانغا يەنە بىر مۇسۇلماننىڭ قېنىنى تۆكۈش، مېلىنى ئېلىۋېلىش ۋە ئابىرۇيىنى تۆكۈش ھارامدۇر»<sup>③</sup>.

پەيغەمبەر سەللالاھۇ ئەلەيھى ۋەسەللەم مۇنداق دەيدۇ: «بىر مۇسۇلمان يەنە بىر مۇسۇلماننىڭ قېرىندىشىدۇر. شۇڭا ئۇ ئۇنىڭغا زۇلۇم قىلمايدۇ، ئۇنى قىيىن ئەھۋالدا تاشلاپ قويمايدۇ، مەسخىرە قىلمايدۇ. بىراۋنىڭ مۇسۇلمان قېرىندىشىنى مەسخىرە قىلىشى ئۇنىڭ ئۈچۈن يېتەرلىك يامانلىقتۇر»<sup>④</sup>؛ «مۇسۇلماننى تىلاش پاسقىلىقتۇر. ئۇنى ئۆلتۈرۈش كۇپرلىقتۇر»<sup>⑤</sup>.

ئەبۇ ھۇرەيرە رەزىيەللاھۇ ئەنھۇدىن مۇنداق رىۋايەت قىلىندۇ: بىر كىشى:

— ئى اللەنىڭ پەيغەمبىرى! پالانچى ئايال كېچىسى ناماز ئوقۇيدۇ، كۈندۈزى روزا تۇتىدۇ. بىراق، تىلى بىلەن قوشنىسىغا ئازار بېرىدۇ، - دېگەن ئىدى، پەيغەمبەر سەللالاھۇ ئەلەيھى ۋەسەللەم:

— ئۇنىڭدا ياخشىلىق يوق، ئۇ دوزاخقا كىرىدۇ<sup>⑥</sup>، - دېدى. يەنە بىر ھەدىستە مۇنداق دېيىلگەن: «ئۆلگەنلەرنىڭ ياخشىلىقلىرىنى ئەسلىگەنلەر، يامانلىقلىرىنى يېپىڭلار»<sup>⑦</sup>.

① بىرلىككە كەلگەن ھەدىس.

② ئەبۇ داۋۇد ۋە ئىبنى ماجە رىۋايەت قىلغان. ئەلبانى: زەئىپ، - دېگەن.

③ مۇسلىم، ئەبۇ داۋۇد، تىرمىزى، ئىبنى ماجە ۋە ئەھمەد رىۋايەت قىلغان.

④ بىرلىككە كەلگەن ھەدىس.

⑤ ئىمام بۇخارى ۋە مۇسلىم رىۋايەت قىلغان.

⑥ ھاكىم ۋە ئەھمەد رىۋايەت قىلغان.

⑦ ئەبۇ داۋۇد ۋە تىرمىزى رىۋايەت قىلغان. ئەلبانى: زەئىپ، - دېگەن.



پەيغەمبەر سەللالاھۇ ئەلەيھى ۋەسەللەم مۇنداق دەيدۇ: «كىمكى بىر كىشىگە كۇپرىنى نىسبەت بېرىپ چاقىرسا ياكى: ئى اللەنىڭ دۇشمىنى دېسە، ئەگەر ئۇ كىشى شۇنداق بولمىغان تەقدىردە، بۇ سۆز ئۇنى قىلغۇچىنىڭ ئۆزىگە قايتىدۇ»<sup>①</sup>.

پەيغەمبەر سەللالاھۇ ئەلەيھى ۋەسەللەم يەنە مۇنداق دەيدۇ: «مىراج كېچىسى بىر قەۋمنىڭ يېنىدىن ئۆتتۈم، ئۇلارنىڭ مىستىن تىزىنلىرى بولۇپ، ئۇنىڭ بىلەن يۈزلىرىنى ۋە مەيدىلىرىنى تاتلايتتى. مەن:

— ئى جىبرىئىل! بۇلار كىملىرى؟ - دەپ سورىسام، جىبرىئىل ئەلەيھىسسالام:

— بۇلار ئىنسانلارنىڭ گوشلىرىنى يېگەن (يەنى غەيۋەت قىلغان) ۋە ئىنسانلارنىڭ ئابىرۇيىغا تىل تەككۈزگەن كىشىلەردۇر، - دەپ جاۋاب بەردى»<sup>②</sup>.

\*\*\*\*\*

### مۇسۇلمانلار ئارىسىدىكى مۇناسىۋەتنى بۇزۇشتىن ۋە ھايۋانلارنى بىر -

بىرى بىلەن سوقۇشتۇرۇشتىن ئاگاھلاندۇرۇش توغرىسىدا:

پەيغەمبەر سەللالاھۇ ئەلەيھى ۋەسەللەم مۇنداق دەيدۇ: «شەيتان ئەرەب يېرىم ئارىلىدا ناماز ئوقۇيدىغان مۇسۇلمانلارنىڭ ئۆزىگە چوقۇنۇشىدىن ئۈمىدىنى ئۈزۈدى. ئەمما ئۇلارنىڭ ئارىسىنى بۇزۇشتىن ئۈمىدىنى ئۈزۈمدى».

ئىككى كىشىنىڭ ئارىسىنى بۇزۇپ، بىرىنىڭ كۆڭلىنى يېرىم قىلىدىغان گەپنى توشىغان ھەرقانداق كىشى چىقىمچىدۇر. ئۇنداق كىشى ئىنسانلارنىڭ ئەڭ ئەسكىسى بولۇپ، شەيتاننىڭ ئەسكىرىدۇر. پەيغەمبەر سەللالاھۇ ئەلەيھى ۋەسەللەم ساھابىلىرىگە:

— سىلەرنىڭ ئاراڭلاردىكى ئەڭ يامان كىشىلەرنى ئېيتىپ بېرەيمۇ؟ - دېگەن ئىدى، ئۇلار:

<sup>①</sup> مۇسلىم ۋە ئەھمەد رىۋايەت قىلغان.

<sup>②</sup> ئەبۇ داۋۇد ۋە ئەھمەد رىۋايەت قىلغان. ئەلبانى: سەھىھ، - دېگەن.

— شۇنداق قىلغىن، ئى اللەنىڭ پەيغەمبىرى! — دېدى.

پەيغەمبەر سەللالاھۇ ئەلەيھى ۋەسەللەم:

— سىلەرنىڭ يامىنىڭلار گەپ توشۇپ چىقىمچىلىق قىلىدىغان، دوستلارنىڭ ئارىسىنى بۇزىدىغان، ياخشىلارنىڭ كەمچىلىكلىرىنى ئىزدەپ يۈرىدىغان كىشىلەردۇر<sup>①</sup>، — دېدى.

پەيغەمبەر سەللالاھۇ ئەلەيھى ۋەسەللەم مۇنداق دەيدۇ:

«چىقىمچى جەننەتكە كىرمەيدۇ»<sup>②</sup>. چىقىمچى — ئىنسانلار ياكى دوستلار ۋە ياكى ئىككى كىشى ئارىسىدا: پالانچى سېنى ئۇنداق دېدى، پوكۇنچى مۇنداق دېدى، — دەپ قارشى تەرەپنىڭ كۆڭلىگە ئازار بېرىدىغان، ئوتتۇرىدا دۈشمەنلىك پەيدا قىلىدىغان سۆزلەرنى توشۇيدىغان كىشىدۇر. ئەمما بىرەر پايدا — مەنپەئەت كۆزدە تۇتۇلغاندا، مەسىلەن، بىرەر يامانلىقنىڭ يۈز بېرىشىنىڭ ئالدىنى ئېلىش ئۈچۈن گەپ يۆتكەسە، گۇناھ بولمايدۇ.

توخۇ سوقۇشتۇرۇش، قوچقار سوقۇشتۇرۇش، ئىت تالاشتۇرۇش قاتارلىقلارغا ئوخشاش ھايۋانلارنى بىر — بىرى بىلەن سوقۇشتۇرۇش ھارامدۇر. پەيغەمبەر سەللالاھۇ ئەلەيھى ۋەسەللەم مۇنداق ئىشلارنى قىلىشنى توسقان. شۇڭا، كىمكى بۇ ئىشلارنى قىلسا، اللەقا ۋە ئۇنىڭ پەيغەمبىرىگە ئاسىيلىق قىلغان بولىدۇ. ئايالنى ئېرىگە قارشى، قۇلنى خوجايىنىغا قارشى بۇزۇش ھارامدۇر. پەيغەمبەر سەللالاھۇ ئەلەيھى ۋەسەللەم بۇ ھەقتە مۇنداق دېگەن:

«ئايالنى ئېرىگە، قۇلنى خوجايىنىغا قارشى بۇزغان كىشى لەنەتلەنگۈچىدۇر»<sup>③</sup>. بۇنداق ئىشلاردىن اللەقا سېغىنىپ پاناھ تىلەيمىز.

\*\*\*\*\*

① بۇخارى «ئەلئەدەبۇلمۇفەرد» ناملىق كىتابىدا رىۋايەت قىلغان. ئىمام ئەھمەدمۇ رىۋايەت قىلغان. ئەلبانى: زەئىپ، — دېگەن. كېيىن ئۇ بۇ ھەدىسنى تېخىمۇ تەتقىق قىلىپ: مۇشۇ مەزمۇندا باشقا ھەدىس بار، شۇڭا بۇ ھەدىسنىڭ دەرىجىسى ھەسەنگە كۆتۈرۈلۈشى مۇمكىن، — دېگەن.

② ئىمام بۇخارى، مۇسلىم، تىرمىزى، ئەبۇ داۋۇد ۋە ئەھمەد رىۋايەت قىلغان.

③ ئەبۇ داۋۇد ۋە ئەھمەد رىۋايەت قىلغان، لېكىن: «لەنەتلەنگۈچىدۇر» دېگەن جۈملە: «بىزدىن ئەمەس» دېگەن جۈملە بىلەن رىۋايەت قىلىنغان. ئەلبانى: سەھىھ، — دېگەن.

كىشىلەر ئارىسىدىكى مۇناسىۋەتنى ياخشىلاشقا رىغبەتلەندۈرۈش

توغرىسىدا:

اللہ تائالا مۇنداق دەيدۇ: ﴿لَا خَيْرَ فِي كَثِيرٍ مِّنْ نُّجْوَاهُمْ إِلَّا مَنْ أَمَرَ بِصَدَقَةٍ أَوْ مَعْرُوفٍ أَوْ إِصْلَاحٍ بَيْنَ النَّاسِ وَمَنْ يَفْعَلْ ذَلِكَ ابْتِغَاءَ مَرْضَاتِ اللَّهِ فَسَوْفَ نُؤْتِيهِ أَجْرًا عَظِيمًا﴾  
 ﴿ئۇلارنىڭ يوشۇرۇن سۆھبىتىنىڭ تولىسىدا خەيرىيەت يوقتۇر. پەقەت سەدىقگە ياكى ياخشىلىققا ياكى كىشىلەرنى ئەپلەشتۈرۈشكە ئەمر قىلغان كىشىلەر (نىڭ يوشۇرۇن سۆھبىتى) بۇنىڭدىن مۇستەسنا. كىمكى ئۇ (ئىش) لارنى اللەنىڭ رازىلىقىنى تىلەش يۈزىسىدىن قىلىدىكەن، ئۇنىڭغا بۈيۈك ئەجر ئاتا قىلىمىز﴾<sup>①</sup>.

مۇجاھىد بۇ ئايەتنىڭ تەپسىرىدە مۇنداق دەيدۇ: بۇ ئايەتنىڭ ھۆكۈمى بارلىق ئىنسانلارغا ئومۇميۈزلۈك قارىتىلىدۇ. ئىنسانلارنىڭ ئۆزئارا، بىر - بىرى بىلەن پىچىرلاشقان سۆزلىرى ۋە يوشۇرۇن قىلىشقان گەپلىرىدە ھېچقانداق ياخشىلىق يوق. پەقەت ياخشى ئىشلار ئۈچۈن پىچىرلاشقان ۋە يوشۇرۇن قىلىشقان سۆزلىرى بۇنىڭدىن مۇستەسنا. بۇنىڭ دەلىلى: ﴿پەقەت سەدىقگە... ئەمر قىلغان﴾ دېگەن ئايەتتۇر.

ئىبنى ئابباس رەزىيەللاھۇ ئەنھۇما: ﴿ياكى ياخشىلىققا... ئەمر قىلغان﴾ دېگەن ئايەتنىڭ تەپسىرىدە توختىلىپ: سىلەر - رەھىم قىلىش ۋە اللەقا تائەت - ئىبادەت قىلىش ھەققىدە پىچىرلىشىش ياخشىلىققا ئەمر قىلغانلىق بولىدۇ. ياخشى ئەمەللەرنىڭ ھەممىسى "ياخشىلىق" ھېسابلىنىدۇ. چۈنكى ئۇنى ئەقىل قوبۇل قىلىدۇ، - دېگەن.

اللە تائالانىڭ: ﴿ياكى كىشىلەرنى ئەپلەشتۈرۈشكە ئەمر قىلغان كىشىلەر (نىڭ يوشۇرۇن سۆھبىتى) بۇنىڭدىن مۇستەسنا﴾ دېگەن سۆزىگە كەلسەك، بۇ، پەيغەمبەر سەللەللاھۇ ئەلەيھى ۋەسەللەم تەرغىب قىلغان ئىشلاردىن بولۇپ، ئەبۇ ئەييۇب ئەنسارى رەزىيەللاھۇ ئەنھۇغا:

① سۈرە نىسا، 114 - ئايەت.

— ساڭا سەن ئۈچۈن قىزىل تۆڭدىنمۇ ياخشى سەدىقە يولنى كۆرسىتىپ قويايمۇ؟ - دېگەن ئىدى، ئەبۇ ئەييۇب ئەنسارى رەزىيەللاھۇ ئەنھۇ:

— ئەلۋەتتە، ئى اللەنىڭ پەيغەمبىرى! - دېدى. پەيغەمبەر سەللەللاھۇ ئەلەيھى ۋەسەللەم:

— ئىنسانلارنىڭ ئارىسى بۇزۇلسا، سەن ئۇلارنى ئىسلاھ قىلغىن. ئۇلار بىر - بىرىدىن يىراقلاشسا، سەن ئۇلارنى يېقىنلاشتۇرغىن!<sup>①</sup> - دېدى.

ئۇممۇ ھەبىبە رەزىيەللاھۇ ئەنھادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ئادەم بالىسىنىڭ بارلىق سۆزلىرى ئۇنىڭ زىيىنىغا بولىدۇ، ئۇنىڭغا ھېچ پايدا كەلتۈرمەيدۇ. پەقەت ياخشىلىققا بۇيرۇپ، يامانلىقتىن توسۇش ۋە اللەنى زىكر قىلىش بۇنىڭدىن مۇستەسنادۇر»<sup>②</sup>.

رىۋايەت قىلىنىشىچە، بىر كىشى سۇفيان سەۋرىگە:

— بۇ ھەدىسنىڭ ھۆكۈمى ئەجەپ ئېغىر كىنە؟! - دېگەن ئىكەن، سۇفيان سەۋرى:

— سەن اللە تائالانىڭ: ﴿لَا خَيْرَ فِي كَثِيرٍ مِّنْ نَّجْوَاهُمْ إِلَّا مَنْ أَمَرَ بِصَدَقَةٍ أَوْ مَعْرُوفٍ﴾ ئۇلارنىڭ يوشۇرۇن سۆھبىتىنىڭ تولىسىدا خەيرىيەت يوقتۇر. پەقەت سەدىقىگە ياكى ياخشىلىققا ياكى كىشىلەرنى ئەپلەشتۈرۈشكە ئەمىر قىلغان كىشىلەر (نىڭ يوشۇرۇن سۆھبىتى) بۇنىڭدىن مۇستەسنا. دېگەن سۆزىنى ئاڭلىمىدىڭمۇ؟ ئۇ ھەدىس بۇ ئايەتنىڭ ئۆز ئەينىدۇر، - دەپتۇ.

اللە تائالا مەزكۇر ئايەتتە ئىنسانلارغا ئۇنىڭ رازىلىقىنى تىلەپ قىلغان ئىشلارنىڭ مەنپەئەت قىلىدىغانلىقىنى بىلدۈرۈپ مۇنداق دەيدۇ: ﴿وَمَنْ يَفْعَلْ ذَلِكَ ابْتِغَاءَ مَرْضَاتِ اللَّهِ فَسَوْفَ نُؤْتِيهِ أَجْرًا عَظِيمًا﴾ كىمكى ئۇ (ئىش) اللەنىڭ رازىلىقىنى تىلەش يۈزىسىدىن قىلىدىكەن، ئۇنىڭغا بۈيۈك ئەجىر ئاتا قىلىمىز. بىر ھەدىستە

<sup>①</sup> ھەيسەمى «مەجمەئۇرزەۋئىد» ناملىق كىتابىدا بايان قىلغان ۋە: بۇ ھەدىسنى بەزى رىۋايەت قىلغان بولۇپ، سەنەدىدە ئابدۇراھمان ئىبنى ئابدۇللاھ ئۆمەرى ئىسىملىك ھەدىسى مەتۈك بىرى بار، - دېگەن.

<sup>②</sup> ترمىزى ۋە ئىبنى ماجە رىۋايەت قىلغان. ئەلبانى: زەئىپ، - دېگەن.

مۇنداق دېيىلىدۇ: «ياخشى گەپ يۆتكەپ ياكى ياخشى سۆز قىلىپ، ئىنسانلارنىڭ ئارىسىنى ئەپلەشتۈرگەن كىشى يالغانچى ئەمەس»<sup>①</sup>.

ئۆممۇ كۆلسۇم رەزىيەللاھۇ ئەنھا مۇنداق دەيدۇ: مەن پەيغەمبەر سەللەللاھۇ ئەلەيھى ۋەسەللەمنىڭ ئىنسانلارغا مۇنۇ ئۈچ ئىشتىن باشقا ئىشتا يالغان سۆزلىشىگە رۇخسەت بەرگىنىنى ئاڭلاپ باقمىدىم: بىرى، ئۇرۇشتا؛ ئىككىنچىسى، ئىنسانلار ئارىسىنى ئەپلەشتۈرۈشتە؛ ئۈچىنچىسى، ئەرنىڭ ئايالىغا، ئايالىنىڭ ئېرىگە (ئائىلىسى بۇزۇلۇپ كەتمەسلىكى ئۈچۈن) يالغان سۆزلىشى جايزدۇر.

سەھل ئىبنى سەئد رەزىيەللاھۇ ئەنھۇدىن رىۋايەت قىلىنىشىچە، بىر قېتىم ئەمىر ئىبنى ئەۋف قەبىلىسى ئىچىدە جېدەل چىققان ئىدى. بۇ ئەھۋالدىن خەۋەر تاپقان پەيغەمبەر سەللەللاھۇ ئەلەيھى ۋەسەللەم ئۇلارنىڭ ئارىسىنى ئەپلەشتۈرۈپ قويۇش ئۈچۈن بىر قانچە ساھابىلەر بىلەن بىرگە ئۇلارنىڭ يېنىغا بارغان.<sup>②</sup>

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ناماز ئۈچۈن يول مېڭىش، ئىككى كىشىنىڭ ئارىسىنى ئەپلەشتۈرۈش ۋە مۇسۇلمانلار ئارىسىدىكى ياخشى ئەخلاقىتىن ئەۋزەل ئەمەل يوق»<sup>③</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «كىمكى ئىككى كىشىنىڭ ئارىسىنى ئىسلاھ قىلسا، اللە ئۇنىڭ ئىشىنى ئوڭۇشلۇق قىلىدۇ. (ياراشتۇرۇش ئۈچۈن) سۆزلىگەن ھەربىر سۆزنىڭ بەدىلىگە بىر قۇل ئازات قىلغاننىڭ ساۋابىنى بېرىدۇ ۋە مەنزىلىگە بۇرۇنقى گۇناھلىرى ئەپۇ قىلىنغان ھالدا قايتىدۇ»<sup>④</sup>. اللە ھەممىگە مۇۋەپپەقىيەت قازاندۇرغۇچىدۇر.


① بىرلىككە كەلگەن ھەدىس.

② بۇخارى، ئەبۇ داۋۇد ۋە ماللىك رىۋايەت قىلغان.

③ بۇ ھەدىسنى مۇنزىرى «تەرغىب ۋە تەرھىب» ناملىق كىتابىدا بايان قىلغان. ئەلبانى: سەھىھ، - دېگەن.

④ بۇ ھەدىسنى مۇنزىرى «تەرغىب ۋە تەرھىب» ناملىق كىتابىدا بايان قىلغان.

ئى اللہ! بىزگە مەرھەمەتنىڭ ۋە كەرىمىڭ بىلەن مۇئامىلە قىلغىن، بىزنى ئەپۇ قىلىش بىلەن ئىسلاھ قىلغىن. چۈنكى سەن ئەڭ رەھىم قىلغۇچىسىن.



## ئەللىك تۆتىنچى چوڭ گۇناھ:

## اللەنىڭ مۇئمىن بەندىلىرىگە ئازار بېرىش

اللە تائالا مۇنداق دەيدۇ: ﴿وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا كَتَبُوا فَقَدِ احْتَمَلُوا بُهْتَانًا وَإِثْمًا مُّبِينًا﴾ ﴿مۇئمىن ئەرلەر ۋە مۇئمىن ئاياللارغا قىلمىغان ئىشلارنى (چاپلاپ) ئۇلارنى رەنجىتىدىغانلار (شۇ) بوھتاننى ۋە روشەن گۇناھنى ئۈستىگە ئارتىۋالغان بولىدۇ﴾<sup>①</sup>؛ ﴿وَإِخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ﴾ ﴿سائىدا ئەگەشكەن مۇئمىنلەرگە مۇلايىم بولغىن﴾<sup>②</sup>.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «اللە تائالا مۇنداق دەيدۇ: كىمكى مېنىڭ دوستۇمغا دۈشمەنلىك قىلسا، مەن ئۇنىڭغا قارشى ئۇرۇش ئېلان قىلىمەن»<sup>③</sup>. يەنە بىر رىۋايەتتە: «(كىمكى مېنىڭ دوستۇمغا دۈشمەنلىك قىلسا) ھەقىقەتەن ئۇ ماڭا قارشى ئۇرۇش ئېلان قىلغان بولىدۇ» دېيىلگەن.

بىر ھەدىستە مۇنداق دېيىلىدۇ: ئەبۇ سۇفيان (تېخى ئىسلامغا كىرمىگەن ۋاقتتا) بىرقانچە ئادىمى بىلەن كەمبەغەل ساھابىلەردىن سەلمان، سۇھەيب ۋە بىلال قاتارلىقنىڭ يېنىدىن ئۆتۈپ كېتىۋاتقاندا، ئۇلار (يەنى ساھابىلەر):

— اللەنىڭ قىلچىلىرى اللەنىڭ دۈشمىنىدىن ھەققىنى (تېخى) ئالالمىدى، - دېدى. ئەبۇ بەكر رەزىيەللاھۇ ئەنھۇ بۇ ساھابىلەرگە:

— قۇرەيشنىڭ كاتتىسى ۋە ئاقساقلىغا مۇشۇنداق سۆزنى قىلامسىلەر؟ - دېدى. كېيىن، ئەبۇ بەكر رەزىيەللاھۇ ئەنھۇ پەيغەمبەر سەللەللاھۇ ئەلەيھى ۋەسەللەمنىڭ يېنىغا كېلىپ، بولغان

① سۈرە ئەھزاب، 58 - ئايەت.

② سۈرە شۇئەرا، 215 - ئايەت.

③ بۇخارى رىۋايەت قىلغان.

گەپ - سۆزلەرنى ئۇنىڭغا ئېيتىپ بەرگەندى، پەيغەمبەر سەللاھۇ ئەلەيھى ۋەسەللەم:

— ئى ئەبۇ بەكر! سەن ئۇلارنى خاپا قىلىپ قويغان بولۇشۇڭ مۇمكىن، ئەگەر ئۇلارنى خاپا قىلىپ قويغان بولساڭ، ھەقىقەتەن، اللەنى خاپا قىلىپ قويغان بولسەن، - دېدى. شۇنىڭ بىلەن، ئەبۇ بەكر رەزىيەللاھۇ ئەنھۇ دەرھال ئۇلارنىڭ يېنىغا بېرىپ:

— ئى قېرىنداشلىرىم! سىلەرنى خاپا قىلىپ قويدۇممۇ؟ - دەپ سورىدى. ئۇلار:

— ياق، اللە سېنى ئەپۇ قىلسۇن، - دېدى <sup>①</sup>.

\*\*\*\*\*

اللە تائالا مۇنداق دەيدۇ: ﴿وَاصِرٌ نَفْسِكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ﴾ \*سەن پەرۋەردىگارنىڭ رازىلىقىنى تىلەپ، ئەتىگەن - ئاخشامدا ئۇنىڭغا ئىبادەت قىلىدىغانلار (يەنى ئاجىز كەمبەغەل مۇسۇلمانلار) بىلەن سەۋرچان بولغان ھالدا بىللە بولغىن<sup>②</sup>. بۇ ئايەت ئاجىز، كەمبەغەل مۇسۇلمانلارنىڭ پەزىلىتىنى بايان قىلماقتا.

بۇ ئايەتنىڭ نازىل بولۇش سەۋەبىگە كەلسەك، ئىلگىرى ئەۋەتىلگەن ھەرقانداق پەيغەمبەرگە دەسلەپتە ئىمان كەلتۈرگەن كىشىلەر كەمبەغەللەر بولغىنىدەك، پەيغەمبەر سەللاھۇ ئەلەيھى ۋەسەللەمگىمۇ دەسلەپتە ئىمان كەلتۈرگەنلەر كەمبەغەللەردىن ئىبارەت ئىدى. پەيغەمبەر سەللاھۇ ئەلەيھى ۋەسەللەم سەلمان، سۇھەيب، بىلال ۋە ئەممار ئىبنى ياسىرغا ئوخشاش كەمبەغەل ساھابىلەر بىلەن بىرگە ئولتۇرۇپ سۆھبەتلىشەتتى. مۇشرىكلارنىڭ كاتتىلىرى: پەيغەمبەرلەرنىڭ ئالامىتى شۇكى، ئۇلارغا ئەڭ دەسلەپ كەمبەغەللەر ئەگىشىدۇ، - دېگەن سۆزنى ئاڭلىغاندىن كېيىن، پەيغەمبەر سەللاھۇ ئەلەيھى ۋەسەللەمگە ھىيلە - مېكر ئىشلىتىپ، ئۇنىڭ يېنىدىن كەمبەغەل مۇسۇلمانلارنى

<sup>①</sup> مۇسلىم رىۋايەت قىلغان.

<sup>②</sup> سۇرە كەھف، 28 - ئايەت.



قوغلىتىۋېتىش ئۈچۈن ئۇنىڭ ئالدىغا كېلىپ: ئى مۇھەممەد! كەمبەغەللەرنى يېنىڭدىن ھەيدىۋەتكىن، چۈنكى سېنىڭ ئۇلار بىلەن بىللە ئولتۇرۇشۇڭغا كۆڭلىمىز ئۇنمايدۇ. ئەگەر سەن ئۇلارنى يېنىڭدىن ھەيدىۋەتسەڭ، كاتتا ئىنسانلار ۋە باشلىقلار ساڭا ئىمان كەلتۈرىدۇ، - دېيىشتى. شۇ چاغدا، اللە تائالا: ﴿وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ﴾ اللەنىڭ رازىلىقىنى دەپ ئەتگەندە، ئاخشامدا پەرۋەردىگارىغا ئىبادەت قىلىدىغانلارنى (يېنىڭدىن) قوغلىۋەتمىگىن<sup>①</sup> دېگەن ئايەتنى نازىل قىلدى.

مۇشرىكلار بۇ ھىيلىسىنى ئەمەلگە ئاشۇرالمىغاندىن كېيىن: ئى مۇھەممەد! ئەگەر ئۇلارنى ھەيدىۋەتمەيدىغان بولساڭ، بىزگە بىر كۈننى تەيىن قىلغىن، ئۇلارغا باشقا كۈننى تەيىن قىلغىن، - دېدى. شۇنىڭ بىلەن، اللە تائالا مۇنۇ ئايەتنى نازىل قىلدى: ﴿وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ وَلَا تَعْدُ عَيْنَاكَ عَنْهُمْ تُرِيدَ زِينَةَ الْحَيَاةِ الدُّنْيَا﴾ سەن پەرۋەردىگارىڭنىڭ رازىلىقىنى تىلەپ، ئەتگەن - ئاخشامدا ئۇنىڭغا ئىبادەت قىلىدىغانلار (يەنى ئاجىز كەمبەغەل مۇسۇلمانلار) بىلەن سەۋرچان بولغان ھالدا بىللە بولغىن، ھاياتى دۇنيانىڭ زىبۇزىننىتىنى (يەنى مۇشرىكلارنىڭ چوڭلىرىنىڭ سۆھبىتىنى) دەپ، ئۇلارنى كۆزگە ئىلمىماي قالمىغىن<sup>②</sup>. يەنى ماددىي دۇنياغا بېرىلىپ كەتكەنلەرنىڭ سۆھبىتىنى دەپ، كەمبەغەللەردىن يۈز ئۆرۈيدىغان ۋە ئۇلارنى تاشلاپ قويدىغان ئىشلارنى قىلمىغىن.

اللە تائالا پەيغەمبەر سەللاھۇ ئەلەيھى ۋەسەللەمنىڭ ئۇلارغا نېمىدەپ جاۋاب بېرىشىنىڭ لازىملىقىنى تەلىم بېرىپ مۇنداق دەيدۇ: ﴿وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ﴾ (ئى مۇھەممەد!) «(بۇ) ھەق (قۇرئان) پەرۋەردىگارىڭلار تەرىپىدىن نازىل بولىدۇ، خالىغان ئادەم ئىمان ئېيتسۇن، خالىغان ئادەم كاپىر بولسۇن» دېگىن<sup>③</sup>.

① سۇرە ئەنئام، 52 - ئايەت.

② سۇرە كەھف، 28 - ئايەت.

③ سۇرە كەھف، 29 - ئايەت.

الله تائالا ئۇلارغا باي بىلەن كەمبەغەلنىڭ مسالىنى بايان قىلىپ مۇنداق دەيدۇ: ﴿وَاصْرِبْ لَهُم مَّثَلًا رَجُلَيْنِ جَعَلْنَا لِأَحَدِهِمَا جَنَّتَيْنِ مِنْ أَعْنَابٍ وَحَفَفْنَاهُمَا بِنَخْلٍ وَجَعَلْنَا بَيْنَهُمَا زُرْعًا﴾ ﴿ئۇلار (يەنى كەمبەغەللەرنى يېنىڭدىن قوغلىۋېتىشنى تەلەپ قىلغان كاپىرلار) غا مۇنداق (بىرى مۇئىن، بىرى كاپىر بولغان) ئىككى ئادەمنى مسال قىلىپ كەلتۈرگەن: ئۇلارنىڭ بىرىگە (يەنى كاپىرغا) بىز ئەتراپى خورمىزارلىق، (ئىككى باغنىڭ) ئوتتۇرىسى ئېكىنزارلىق بولغان تاللىق ئىككى باغ ئاتا قىلدۇق﴾<sup>①</sup>؛ ﴿وَاصْرِبْ لَهُم مَّثَلِ الْحَيَاةِ الدُّنْيَا كَمَا أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ فَأَصْبَحَ هَشِيمًا تَذْرُوهُ الرِّيحُ وَكَانَ اللَّهُ عَلَىٰ كُلِّ شَيْءٍ مُّقْتَدِرًا﴾ ﴿ئى مۇھەممەد! ئۇلارغا (يەنى كىشىلەرگە) دۇنيا تىرىكچىلىكى ھەققىدە مۇنداق مسالىنى كەلتۈرگەن: (ئۇ شۇنىڭغا) ئوخشايدۇكى، بىز ئاسماندىن يامغۇر ياغدۇردۇق، شۇ سۇ بىلەن زېمىننىڭ ئۆسۈملۈكلىرى بىر - بىرىگە چىرىشىپ بولۇق ئۆستى، كېيىن ئۇ قۇرۇپ تۆكۈلدى، شامالار ئۇنى (تەرەپ - تەرەپكە) ئۇچۇرۇپ كەتتى، الله ھەر نەرسىگە قادىردۇر﴾<sup>②</sup>.

پەيغەمبەر سەللالاھۇ ئەلەيھى ۋەسەللەم كەمبەغەللەرنى ناھايىتى ئىززەتلەيتتى ۋە ھۆرمەت قىلاتتى. پەيغەمبەر سەللالاھۇ ئەلەيھى ۋەسەللەم مەدىنىگە ھىجرەت قىلغان چاغدا، ئۇلارمۇ بىرگە ھىجرەت قىلدى. ئۇلار مەدىنىدىكى مەسجىدنىڭ سۇپىسىدا ئىستىقامەت قىلغانلىقى ئۈچۈن، سۇپا ئەھلى دەپ ئاتالغانىدى. ئۇلار ئۆمرىنى تائەت - ئىبادەت بىلەن ئۆتكۈزۈۋەتتى. مەدىنىگە يېڭى ھىجرەت قىلىپ كەلگەن كەمبەغەل مۇھاجىرلارنىڭ قوشۇلۇشى بىلەن، ئۇلارنىڭ سانى كۈندىن - كۈنگە كۆپەيدى. الله ئۇلارنىڭ ھەممىسىدىن رازى بولسۇن!

ئۇلار الله تائالا ئۆزىنىڭ دوستلىرى ئۈچۈن تەييارلىغان نازۇنپەتلەرگە شاھىت بولغان ۋە ئۇ نېمەتلەرنى ئىمان نۇرى بىلەن كۆرگەن ئىدى. شۇڭا ئۇلارنىڭ قەلبلىرى ماددىي نەرسىلەرنىڭ ھېچبىرىگە قىزىقمايتتى. ئۇلار ھەر دائىم مۇنداق ئىلتىجا قىلاتتى:

① سۇرە كەھف، 32 - ئايەت.

② سۇرە كەھف، 45 - ئايەت.

ئى پەرۋەردىگارمىز! بىز يالغۇز ساڭلا ئىبادەت قىلىمىز، ساڭلا بويۇن ئىگىمىز، ساڭلا سەجدە قىلىمىز، سېنىڭ ھىدايىتىڭ بىلەنلا ھىدايەت تاپىمىز ۋە توغرا يولغا ئېرىشىمىز، ساڭلا تەۋەككۈل قىلىمىز، ساڭلا تايىنىمىز، سېنىڭ زىكرىڭ بىلەنلا ھوزۇرلىنىمىز، سېنى زىكر قىلىش بىلەنلا خۇشال بولىمىز، پەقەت سېنى ياخشى كۆرۈش مەيدانىدىلا يۈكسىلىمىز ۋە كېزىپ يۈرىمىز، يالغۇز سېنىڭ رازىلىقىڭنى قولىغا كەلتۈرۈش ئۈچۈنلا ئەمەل قىلىمىز ۋە تەر تۆكۈمىز. سەن بىزنى ھۇزۇرىڭدىن ھەيدىسەڭمۇ، بىز ھەرگىز ئايرىلمايمىز.

مانا شۇ چاغدا، اللە تائالا ئۇلارنىڭ يوللىرىنى راۋان قىلدى، ئۇلار ھەققىدە پەيغەمبەرگە مۇنداق خىتاب قىلدى: ﴿وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ﴾ اللەنىڭ رازىلىقى دەپ ئەتىگەندە، ئاخشىامدا پەرۋەردىگارىغا ئىبادەت قىلىدىغانلارنى (يېنىڭدىن) قوغلىۋەتمىگىن<sup>①</sup>. يەنى پەرۋەردىگارنى زىكر قىلىش بىلەن كۈننى كەچ قىلىدىغان، پەرۋەردىگارنىڭ بوسۇغىسىغا تەلمۈرۈپ تاڭ ئاتقۇزىدىغان قەۋمنى يېنىڭدىن ھەرگىز ھەيدىمىگىن. تۇرار جايى مەسجىد، يەتمەكچى بولغىنى ۋە خوجايىنى اللە، ئاچلىق بولسا ئوزۇقلۇقى بولغان، ئىنسانلار ئۇخلاۋاتقان چاغدا كېچىنى ئۇيقۇسىز ئۆتكۈزگەن، كەمبەغەللىك ۋە نامراتلىق ئالامىتى بولغان، مىسكىنلىك ۋە ھايا يېپىنچىسى بولغان، ھىممەت ۋە ئىرادە چۆلۈۋىرىنى رەببىنىڭ بوسۇغىسىغا باغلىغان، يۈزلىرىنى مۇناجات مېھرابلىرىغا يۈزلەندۈرگەن ئەنە شۇ قەۋمنى يېنىڭدىن ھەرگىز قوغلىمىغىن.

موھتاجلىق ئومۇمىي ۋە خاس دەپ ئىككى خىلغا ئايرىلىدۇ. ئومۇمىي موھتاجلىق ھەرقانداق مۇئىن ۋە كاپىرنىڭ اللەقا موھتاج بولۇشىدىن ئىبارەت سۈپەت بولۇپ، اللە تائالانىڭ مۇنۇ سۆزىدە ئىپادىلىنىدۇ: ﴿يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ﴾ ئى ئىنسانلار! سىلەر اللەقا موھتاجسىلەر<sup>②</sup>.

<sup>①</sup> سۇرە ئەنئام، 52 - ئايەت.

<sup>②</sup> سۇرە فاتىر، 15 - ئايەت.

خاس موھتاجلىق بولسا، اللھنىڭ ۋەلىلىرى ۋە ياخشى كۆرگەن بەندىلىرىنىڭ سۈپىتى بولۇپ، ئۇلار دۇنيالىقتىن قول ئۈزگەن، قەلبى ماددىي ھاياتتىن خالىي بولغان، اللھ بىلەنلا مەشغۇل بولىدىغان، اللھقا ئىشتىياق باغلىغان، اللھ بىلەن خالىي قېلىشتىن ھالاۋەت ئالدىغان مۇئمىن كىشىلەردۇر.

ئى اللھ! ساڭا مۇناجات قىلىشنىڭ ھالاۋىتىنى بىزگە تېتىتىن، بىزنى ئۆزەڭ رازى بولىدىغان يولغا باشلىغىن، سەندىن يىراقلاشتۇرىدىغان بارلىق نەرسىلەردىن يىراقلاشتۇرغىن، سەن ياخشى كۆرىدىغان بەندىلىرىڭگە ئاسانلاشتۇرۇپ بەرگەن ھەق يولنى بىزگەمۇ ئاسانلاشتۇرۇپ بەرگىن، بىزنى، ئاتا - ئانىمىزنى ۋە بارلىق مۇسۇلمانلارنى ئەپۇ قىلغىن، ئامىن!



## ئەللىك بەشىنچى چوڭ گۇناھ:

ئىستان، پەلتو ۋە باشقا كىيىملىرىنى ماختىنىش، كۆز - كۆز قىلىش،  
پەخىرلىنىش ۋە چوڭچىلىق قىلىش مەقسىتىدە سۆزلىپ قالغىدەك  
دەرىجىدە ئۇزۇن كىيىش

اللہ تائالا مۇنداق دەيدۇ: ﴿وَلَا تَمَسَّ فِي الْأَرْضِ مَرْحًا إِنَّ اللَّهَ لَا يُحِبُّ الْكُفْرَ﴾  
﴿مُتَّالٍ فَخُورٍ﴾ ﴿زَيْمِنًا غَادِييًا مَا كَمَفْنٍ﴾، اللہ ھەقىقەتەن ھاكاۋۇر،  
ئۆزىنى چوڭ تۇتقۇچىلارنى دوست تۇتمايدۇ<sup>①</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ:  
«كىيىم - كېچەكنىڭ ئوشۇقتىن تۆۋەنگە ئېشىپ كەتكەن قىسمى  
دوزاخىدۇر»؛ «اللہ تائالا قىيامەت كۈنى ئۈچ تۈرلۈك كىشىگە گەپ  
قىلمايدۇ، ئۇلارغا (رەھمەت نەزىرى بىلەنمۇ) قارىمايدۇ، ئۇلارنى  
گۇناھتىن پاكلىمايدۇ. ئۇلار قاتتىق ئازابقا مۇپتىلا بولىدۇ. ئۇلارنىڭ  
بىرى، كىيىم - كېچىكىنى سۆزلىپ قالغىدەك دەرىجىدە ئۇزۇن  
كىيگەن كىشى؛ ئىككىنچىسى، مىننەتخور؛ ئۈچىنچىسى، مېلىنى  
يالغان قەسەم بىلەن ساتىدىغان كىشى»<sup>②</sup>.

بىر ھەدىستە مۇنداق دېيىلىدۇ: «بۇرۇنقى زاماندا بىر كىشى  
ئېسىل ۋە ئۇزۇن تون كىيىپ، ئۆز - ئۆزىدىن مەغرۇرلىنىپ،  
چېچىنى تاراپ، كىيىملىك بىلەن ماڭغان ئىدى، ئۇنى يەر يۇتۇپ  
كەتتى. ئۇ، يەر ئاستىغا قىيامەتكىچە توختىماي چۆكۈپ تۇرىدۇ»<sup>③</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ:  
«كىمكى مۇتەكەبىرلىك قىلىپ كىيىم - كېچىكىنى سۆزلىپ  
قالغىدەك دەرىجىدە ئۇزۇن كىيسە، قىيامەت كۈنى اللہ تائالا ئۇنىڭغا  
(رەھمەت نەزىرى بىلەن) قارىمايدۇ»<sup>④</sup>؛ «كىمكى مۇتەكەبىرلىك

① سۈرە لوقمان، 18 - ئايەت.

② ئىمام مۇسلىم، ئەبۇ داۋۇد، نەسائى، تىرمىزى، ئەھمەد ۋە دارىمى رىۋايەت قىلغان.

③ ئىمام بۇخارى، مۇسلىم، تىرمىزى، دارىمى ۋە ئەھمەد رىۋايەت قىلغان.

④ ئىمام بۇخارى ۋە مۇسلىم رىۋايەت قىلغان.

قىلىپ كىيىم - كېچىكنى ۋە سەللىسىنى (سەللىنىڭ پىلتىسىنى) ئۇزۇن كىيسە، قىيامەت كۈنى ئاللاھ ئۇنىڭغا (رەھمەت نەزىرى بىلەن) قارىمايدۇ»<sup>①</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «مۇئمىننىڭ كىيىم - كېچىكى ئىككى پىچاقنىڭ يېرىمىغىچە ئۇزۇنلۇقتا بولىدۇ. ئۇنى ئوشۇققىچە ئۇزۇن كىيسىمۇ گۇناھ بولمايدۇ. ئەمما ئوشۇقتىن ئېشىپ كەتكەن قىسمى دوزا خەتدۇر»<sup>②</sup>.

بۇ ھۆكۈم ئاممىباب بولۇپ، يەكتەك، چەكمەن، جۇۋا، پەلتو، ئىشتان قاتارلىق كىيىم - كېچەكلەرنى ئۆز ئىچىگە ئالىدۇ. ئاللاھ بىزنى دوزاختىن ئامان قىلسۇن، ئامىن!

ئەبۇ ھۇرەيرە رەزىيەللاھۇ ئەنھۇ مۇنداق دەيدۇ: پەيغەمبەر سەللەللاھۇ ئەلەيھى ۋەسەللەم ئۇزۇن ئىشتان كىيگەن ھالدا ناماز ئوقۇۋاتقان بىر كىشىگە: «بېرىپ تاھارەت ئالغىن» دېدى. ئۇ كىشى (تاھارەت ئېلىپ) كەلگەن ئىدى، پەيغەمبەر سەللەللاھۇ ئەلەيھى ۋەسەللەم ئۇنىڭغا يەنە: «بېرىپ تاھارەت ئالغىن» دېدى. باشقا بىر كىشى:


«ئى ئاللاھنىڭ پەيغەمبىرى! نېمە ئۈچۈن ئۇنىڭغا تاھارەت ئېلىشنى ئەمىر قىلدىڭ؟ كېيىن ئۇنىڭغا ھېچ نەرسە دېمىدىڭ؟ - دېگەن ئىدى، پەيغەمبەر سەللەللاھۇ ئەلەيھى ۋەسەللەم:

«چۈنكى ئۇ ئىشتىننى سۆرەلدۈرۈپ قويۇپ ناماز ئوقۇۋاتاتتى. ئاللاھ تائالا ئىشتىننى سۆرەلدۈرۈپ قويۇپ ناماز ئوقۇغان كىشىنىڭ نامىزىنى قوبۇل قىلمايدۇ، - دېدى»<sup>③</sup>.

پەيغەمبەر سەللەللاھۇ ئەلەيھى ۋەسەللەم: «كىمكى مۇتەكەبىرلىك قىلىپ كىيىم - كېچىكنى سۆرىلىپ قالغىدەك ئۇزۇن كىيىپ ماڭسا، قىيامەت كۈنى ئاللاھ تائالا ئۇنىڭغا (رەھمەت نەزىرى بىلەن) قارىمايدۇ» دېگەن چاغدا، ئەبۇ بەكر رەزىيەللاھۇ ئەنھۇ:

① ئىمام ئەبۇ داۋۇد ۋە ئىبنى ماجە رىۋايەت قىلغان. ئەلبانى: سەھىھ، - دېگەن.  
② ئەبۇ داۋۇد، ئىبنى ماجە، ئەھمەد ۋە مالىك رىۋايەت قىلغان. سەئىدى سەھىھتۇر.  
③ ئەبۇ داۋۇد ۋە ئەھمەد رىۋايەت قىلغان.

– ئى اللەنىڭ پەيغەمبىرى! مەن دىققەت قىلمىساملا،  
ئىشتىنىم پەسلەپ كېتىدۇ، - دېگەن ئىدى، پەيغەمبەر سەللەللاھۇ  
ئەلەيھى ۋەسەللەم ئۇنىڭغا:  
– سەن كىيىم - كېچىكىنى كىيىشكە قىلىپ سۆرەپ  
ماڭدىغان كىشىلەردىن ئەمەسسەن، - دېدى.<sup>①</sup>



<sup>①</sup> بۇخارى، ئەبۇ داۋۇد، نەسائى ۋە ئەھمەد رىۋايەت قىلغان.





## ئەللىك ئالتىنچى چوڭ گۇناھ:

## ئەرلەرنىڭ يىپەك كىيىم كىيىشى ۋە ئالتۇن تاقىشى

پەيغەمبەر سەللاﷺ ئەلەيھى ۋەسەللەم مۇنداق دەيدۇ:  
 «كىمكى دۇنيادا يىپەك كىيىم كىيسە، ئاخىرەتتە كىيەلمەيدۇ»<sup>①</sup>.  
 بۇ ھۆكۈم ئەسكەرلەرگە ۋە باشقا بارلىق ئەرلەرگە ئاممىبايتۇر.  
 چۈنكى پەيغەمبەر سەللاﷺ ئەلەيھى ۋەسەللەم مۇنداق دېگەن:  
 «يىپەك كىيىم كىيىش ۋە ئالتۇن تاقاش ئۈمىتىمنىڭ ئەرلىرىگە  
 ھارام قىلىنغاندۇر»<sup>②</sup>.

ھۈزەيفە ئىبنى يەمانى رەزىيەﷺ ئەلەيھى ۋەسەللەم مۇنداق دەيدۇ:  
 پەيغەمبەر سەللاﷺ ئەلەيھى ۋەسەللەم بىزنى ئالتۇن ۋە كۈمۈش  
 قاچىدا سۇ ئىچىشتىن، تاماق يېيىشتىن، يىپەك كىيىم كىيىشتىن ۋە  
 ئۇنىڭ ئۈستىدە ئولتۇرۇشتىن چەكلىگەن<sup>③</sup>.

كىمكى يىپەك كىيىمنى ئەرلەرگە ھالال سانسا، كاپىر بولىدۇ.  
 پەيغەمبەر سەللاﷺ ئەلەيھى ۋەسەللەم پەقەت قىچشققا، قوتو  
 ۋە باشقا كېسەللەرگە ئوخشاش ئۆزىنى بار كىشىلەرگە، شۇنداقلا،  
 جەڭچىلەرگە دۈشمەن بىلەن ئۇرۇش قىلىدىغان چاغدا يىپەك  
 كىيىم كىيىشكە ئېھتىياج يۈزىسىدىن رۇخسەت بەرگەن.

بارلىق مۇسۇلمانلارنىڭ ئىجماسىغا (پىكىر بىرلىكىگە) كۆرە،  
 ئەرلەرنىڭ يىپەك كىيىمنى ياسىنىش ئۈچۈن كىيىشى قەتئىي ھارام.  
 كىيىمنىڭ كۆپ قىسمى يىپەكتىن تەركىب تاپقان بولسىمۇ  
 ھارامدۇر. شۇنىڭدەك، ئەرلەرنىڭ ئۈزۈك ۋە زەنجىرگە ئوخشاش  
 ئالتۇن بۇيۇملارنى تاقىشى، ئىگەرگە ۋە قىلچىنىڭ دەستىسىگە  
 ئالتۇن ئىشلىتىشى ۋە بۇ نەرسىلەرنى ئەرلەر ئۈچۈن ياساپ بېرىش  
 ھارامدۇر. چۈنكى پەيغەمبەر سەللاﷺ ئەلەيھى ۋەسەللەم بىر

① بىرلىككە كەلگەن ھەدىس.

② ترمىزى ۋە نەسائى رىۋايەت قىلغان. ئەلبانى: سەھىھ، - دېگەن.

③ بۇخارى، مۇسلىم، ئەبۇ داۋۇد، نەسائى، ترمىزى ۋە باشقىلار رىۋايەت قىلغان.

كشىنىڭ قولىدا ئالتۇن ئۈزۈك كۆرۈپ، ئۇنى چىقىرىپ تاشلىغان ۋە مۇنداق دېگەن: «سىلەرنىڭ بىرىڭلار ئوتنىڭ چوغىنى ئېلىپ، قولغا قويۇشقا ئىنتىلىدۇ»<sup>①</sup>.

ئەرلەرنىڭ كىيىم - كېچەكلىرىنى ئالتۇن ۋە يىپەك يىپى بىلەن كەشتلەشمۇ ھارامدۇر. ئالىملار كىچىك ئوغۇل بالىنىڭ يىپەك كىيىم كىيىشى ۋە ئالتۇن تاقىشىنىڭ دۇرۇس ياكى دۇرۇس ئەمەسلىكىدە ئىختىلاپ قىلىشتى. بەزىلەر دۇرۇس بولىدۇ دەپ قارىسا، يەنە بەزىلەر پەيغەمبەر سەللاھۇ ئەلەيھى ۋەسەللەمنىڭ يىپەك ۋە ئالتۇن ھەققىدىكى: «بۇ ئىككىسى (يەنى يىپەك ۋە ئالتۇن) ئۈمىتىمنىڭ ئەرلىرىگە ھارام، ئاياللىرىغا ھالال دۇر»<sup>②</sup> دېگەن ھەدىسىنى دەلىل قىلىپ: بۇ ھەدىس ئاممىبايتۇر، شۇڭا ئۇ كىچىك ئوغۇل بالىنىمۇ ئۆز ئىچىگە ئالىدۇ، دېگەن يەكۈن بىلەن دۇرۇس بولمايدۇ، - دەپ قارىغان. بۇ، ئىمام ئەھمەد ۋە باشقىلارنىڭ قارىشىدۇر.

اللەتنى بىزنى ئۆزى ياخشى كۆرىدىغان ۋە رازى بولىدىغان ئىشقا مۇۋەپپەقىيەت قىلىشنى تەلەيمىز. ئۇ ناھايىتى سېخى، ناھايىتى كەرەملىكتۇر.

<sup>①</sup> مۇسلىم رىۋايەت قىلغان.

<sup>②</sup> ئەبۇ داۋۇد، نەسائى ۋە ئەھمەد رىۋايەت قىلغان. ئەلبانى: سەھىھ، - دېگەن.

## ئەللىك يەتتىنچى چوڭ گۇناھ:

## قۇلىنىڭ خوجايىنىدىن قېچىشى

پەيغەمبەر سەللاللاھۇ ئەلەيھى ۋەسەللەم مۇنداق دەيدۇ: «قۇل (خوجايىنىدىن) قاچقان چاغدا، نامىزى قوبۇل بولمايدۇ»<sup>①</sup>؛ «قايسىبىر قۇل قاچسا، ئىگىدارچىلىقىمىزدىن (يەنى ئىسلام دىنىنىڭ كاپالىتىدىن) ئادا – جۇدا بولغان بولىدۇ (يەنى ئۇنىڭ قىلمىشى ئۆزىگە بولىدۇ)»<sup>②</sup>.

جابر ئىبنى ئابدۇللاھ رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاللاھۇ ئەلەيھى ۋەسەللەم مۇنداق دېگەن: «ئۈچ تۈرلۈك كىشىنىڭ نامىزى قوبۇل بولمايدۇ، قىلغان ياخشىلىقلىرى ئاسمانغا كۆتۈرۈلمەيدۇ. بىرىنچى، خوجايىنىدىن قاچقان قۇل، تاكى قايتىپ كېلىپ خوجايىنىنىڭ قولىغا قولىنى قويغىچە؛ ئىككىنچى، ئېرىنىڭ غەزىپىنى كەلتۈرگەن ئايال، تاكى ئېرى ئۇنىڭدىن رازى بولغىچە؛ ئۈچىنچى، مەست تاكى مەستلىكى ئوڭشالمىغىچە»<sup>③</sup>.

فۇزالە ئىبنى ئەبىدىن رىۋايەت قىلىنغان بىر ھەدىستە مۇنداق دېيىلگەن: «ئۈچ تۈرلۈك كىشىنىڭ ئاقىۋىتى سورايدۇ: بىرى، جامائەتتىن ئايرىلىپ، (ئىسلامى) دۆلەت رەئىسىگە قارشى چىققان ۋە گۇناھكار ھالدا ئۆلگەن كىشى؛ ئىككىنچىسى، قېچىپ كەتكەن قۇل؛ ئۈچىنچىسى، ئېرى ھەممە نەرسىسىنى تەق قىلىپ بەرگەن، ئەمما ئېرى يېنىدا يوق پەيتلەردە (جاھىلىيەت دەۋرىدىكى ئاياللاردەك) ياسىنىپ، سىرتقا چىققان ئايال»<sup>④</sup>. مۇنداق ئاياللار مۇھەممەد سەللاللاھۇ ئەلەيھى ۋەسەللەمدىن كېيىن ئىسا ئەلەيھىسسالام چۈشكىچە ئارىلىقتا ئوتتۇرىغا چىقىدۇ.

① مۇسلىم ۋە نەسائى رىۋايەت قىلغان.

② مۇسلىم ۋە ئەھمەد رىۋايەت قىلغان.

③ ئىبنى خۇزەيمە رىۋايەت قىلغان. ئەلبانى: زەئىپ، - دېگەن.

④ ئىبنى ھىبان، ھاكىم ۋە ئەھمەد رىۋايەت قىلغان. ئەلبانى: سەئىدى سەھىھ، - دېگەن.



## ئەللىك سەككىزىنچى چوڭ گۇناھ:

## الله تىن باشقىسىنىڭ نامىنى ئاتاپ مال بوغۇزلاش

مەسىلەن، مال بوغۇزلىغاندا: بىسىمىلاھ (يەنى اللەنىڭ ئىسمى بىلەن بوغۇزلايمەن) دېيىشنىڭ ئورنىغا: شەيتاننىڭ ئىسمى بىلەن بوغۇزلايمەن دېيىش ياكى: پالانچى بۇتنىڭ ئىسمى بىلەن بوغۇزلايمەن دېيىش ۋە ياكى: پۇستانى ئەۋلىيانىڭ نامى بىلەن بوغۇزلايمەن دېيىش چوڭ گۇناھتۇر.

الله تائالا مۇنداق دەيدۇ: ﴿وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ وَإِنَّهُ لَفِسْقٌ﴾ (ئى مۇئمىنلەر!) اللەنىڭ ئىسمى ئېيتىلمىغان (يەنى بىسىمىلاھ دەپ زەبھى قىلىنمىغان) ھايۋانلارنى يېمەڭلار، ئۇنى يېيىش ئەلۋەتتە گۇناھتۇر<sup>①</sup>.

ئىبنى ئابباس رەزىيەللاھۇ ئەنھۇما مۇنداق دەيدۇ: يۇقىرىدىكى ئايەتتىن اللە تائالانىڭ مۇنۇ ئايىتى كۆزدە تۇتۇلىدۇ: ﴿حُرِّمَتْ عَلَيْكُمُ الْمَيْتَةُ وَالْدَّمُ وَخُلُقِ الْحَيْزِ وَمَا أَهَلَ لِغَيْرِ اللَّهِ بِهِ وَالْمُنْخَفِيُّ وَالْمُؤَفَّوْدَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ وَمَا ذُبِحَ عَلَى النَّصَبِ﴾ (سەلىلەرگە ئۆزى ئۆلۈپ قالغان ھايۋان، قان، چوشقا گۆشى، اللە تىن غەيرىنىڭ (يەنى بۇتلارنىڭ) نامى تىلغا ئېلىنىپ بوغۇزلانغان ھايۋان، بۇغۇپ ئۆلتۈرۈلگەن ھايۋان، ئۇرۇپ ئۆلتۈرۈلگەن ھايۋان، (ھايۋانلار تەرىپىدىن) ئۈسۈپ ئۆلتۈرۈلگەن ھايۋان، يىرتقۇچ ھايۋانلار يېرىپ ئۆلتۈرۈپ يېگەن ھايۋان (نىڭ گۆشىنى يېيىش) ھارام قىلىندى. لېكىن (يۇقىرىدىكى بەش تۈرلۈك ھايۋاندىن جېنى چىقىمىغان چاغدا) بوغۇزلىغىنىڭلار ھالال بۇلىدۇ. ھەمدە بۇتلارغا ئېلىپ بېرىلىپ ئۇنىڭ يېنىدا بوغۇزلانغان ھايۋانلار ھارام قىلىندى<sup>②</sup>.

① سۇرە ئەنئام، 121 - ئايەت.

② سۇرە مائىدە، 3 - ئايەت.

كەلبى ئالدىنقى ئايەتنىڭ تەپسىرىدە توختىلىپ مۇنداق دەيدۇ: مەزكۇر ئايەت ئالەمنىڭ ئىسمى ئېيتىلماي بوغۇزلانغان ھايۋانلارنى، شۇنداقلا، ئالەمنى باشقا نەرسىنىڭ ئىسمى ئېيتىلىپ بوغۇزلانغان ھايۋانلارنى يېيىشنىڭ ھاراملىقىنى كۆرسىتىدۇ.

ئەتائىنى ئەبۇ رەبەھ مۇنداق دەيدۇ: مەزكۇر ئايەتتە قۇرەيشلەر ۋە باشقا ئەرەبلەر بۇتلارغا ئاتاپ بوغۇزلىغان ھايۋانلارنىڭ گۆشىنى يېيىش مەنئى قىلىنىدۇ. چۈنكى ﴿وَإِنَّ لَفِسْقَ﴾ ئۇنى يېيىش ئەلۋەتتە گۇناھتۇر. يەنى ئالەمنىڭ نامى تىلغا ئېلىنمىغان ھايۋاننىڭ گۆشىنى يېيىش گۇناھتۇر. شۇنداقلا ئۇ، ھەقىتىن يىراقلاشقانلىق ۋە دىندىن چىققانلىق بولىدۇ.

ئالە تائالا مەزكۇر ئايەتنىڭ داۋامىدا مۇنداق دەيدۇ: ﴿وَإِنَّ الشَّيَاطِينَ لِيُخَوِّنَ إِلَىٰ أُولِيَآئِهِمْ لِيُجَادِلُوهُمْ﴾ ﴿شۈبھىسىزكى، شەيتانلار ئۆز دوستلىرىنى (يەنى مۇشرىكلارنى) سىلەر بىلەن دەتالاش قىلىشقا ۋەسۋەسە قىلىدۇ﴾<sup>①</sup>. يەنى شەيتان ئۆزىنىڭ دوستىغا ئىلھام قىلىپ، ئۇنىڭ قەلبىگە ناھەق دەتالاش قىلىشنى تاشلايدۇ. ئەمەلىيەتتە مۇشرىكلار ئۆزى ئۆلۈپ قالغان ھايۋان ھەققىدە مۇئمىنلەر بىلەن دەتالاش قىلغان ئىدى.

ئىبنى ئابباس رەزىيەللاھۇ ئەنھۇما بۇ ئايەتنىڭ تەپسىرىدە مۇنداق دەيدۇ: شەيتانلار ئىنسانلاردىن ئۇيۇشقان دوستلىرىغا: ئۆز قولۇڭلار بىلەن ئۆلتۈرگەن ھايۋاننى يەيسىلەر - يۇ، ئالە ئۆلتۈرۈپ بەرگەن ھايۋاننى نېمىشقا يېمەيسىلەر؟ - دەپ ۋەسۋەسە قىلدى. شۇنىڭ بىلەن، ئالە تائالا بۇ ئايەتنى نازىل قىلدى: ﴿وَإِنْ أَطَعْتُمُوهُمْ﴾ ئەگەر ئۇلارغا ئىتائەت قىلساڭلار، يەنى ئۆزى ئۆلۈپ قالغان ھايۋاننىڭ گۆشىنى ھالال ساناشتا ئۇلارغا ئىتائەت قىلساڭلار، ﴿إِنكُمْ لَمُشْرِكُونَ﴾ ﴿سىلەر چوقۇم مۇشرىك بولۇپ قالسىلەر﴾<sup>②</sup>.

<sup>①</sup> سۇرە ئەنئام، 121 - ئايەت.

<sup>②</sup> سۇرە ئەنئام، 121 - ئايەت.

زۇججاج مۇنداق دەيدۇ: بۇ ئايەت اللە ھارام قىلغان نەرسىنى ھالال، ھالال قىلغان نەرسىنى ھارام قىلغان ھەرقانداق كىشىنىڭ مۇشرىك بولۇپ قالىدىغانلىقىغا دەلىلدۇر.

ئەگەر بىرى: بىرەر مۇسۇلمان بىسمىللاھ دېمەستىن مال بوغۇزلىسا، ئۇنى قانداق يەيسىلەر؟ چۈنكى مەزكۇر ئايەت بۇنىڭمۇ ھاراملىقىغا دەلىل ئەمەسمۇ؟ - دەپ سورىسا، بۇنىڭغا مۇنداق جاۋاب بېرىمىز: تەپسىرشۇناسلار: ﴿مَّا لَمْ يُذَكَّرِ اسْمُ اللَّهِ عَلَيْهِ﴾ ﴿اللَّهِ نَبِيُّهُ﴾ ئىسمى ئېيتىلمىغان ھايۋانلارنى دېگەن ئايەتنى ئۆزى ئۆلۈپ قالغان ھايۋانغا قارىتىدۇ. ئۇلاردىن ھېچكىم بۇ ئايەتنى بىرەر مۇسۇلمان بىسمىللاھ دېمەستىن بوغۇزلىغان ھايۋانغا قاراتمايدۇ. ئۇنىڭدىن باشقا يەنە بۇ ئايەتتە ئۇنىڭ ئۆزى ئۆلۈپ قالغان ھايۋان ئىكەنلىكىگە دالالەت قىلىدىغان مۇنداق بىرقانچە دەلىل بار:

بىرىنچىسى، اللە تائالانىڭ: ﴿وَإِنَّهُ لَفِسْقٌ﴾ ئۇنى يېيىش ئەلۋەتتە گۇناھتۇر دېگەن سۆزى بولۇپ، بىرەر مۇسۇلمان بىسمىللاھ دېمەستىن بوغۇزلىغان ھايۋاننىڭ گۆشىنى يېگەن كىشى گۇناھكار بولمايدۇ.

ئىككىنچىسى، اللە تائالانىڭ: ﴿وَإِنَّ الشَّيَاطِينَ لَيُوحُونَ إِلِي أَوْلِيَآئِهِمْ لِيُجَادِلُوكُمْ﴾ ﴿شُوبْهَسْزَكِي﴾ شەيتانلار ئۆز دوستلىرىنى (يەنى مۇشرىكلارنى) سىلەر بىلەن دەتالاش قىلىشقا ۋەسۋەسە قىلىدۇ دېگەن سۆزى بولۇپ، بۇ يەردىكى دەتالاش بىسمىللاھنى تاشلاپ قويغان مۇسۇلمان بوغۇزلىغان ھايۋان ھەققىدە ئەمەس، بەلكى ئۆزى ئۆلۈپ قالغان ھايۋان ھەققىدە ئىكەنلىكىگە بارلىق تەپسىرشۇناسلار ئىجما قىلغان (يەنى بىردەك قاراشقا كەلگەن).

ئۈچىنچىسى، اللە تائالانىڭ: ﴿وَإِنْ أَطَعْتُمُوهُمْ إِنَّكُمْ لَمُشْرِكُونَ﴾ ئەگەر ئۇلارغا ئىتائەت قىلساڭلار، سىلەر چوقۇم مۇشرىك بولۇپ قالسىلەر دېگەن سۆزى بولۇپ، ئۆزى ئۆلۈپ قالغان ھايۋاننىڭ گۆشىنى ھالال دەپ يېگەن كىشى مۇشرىك بولىدۇ. ئەمما بوغۇزلىغان چاغدا اللەنىڭ ئىسمى ئېيتىلماي قالغان ھايۋاننىڭ گۆشىنى يېگەن كىشى مۇشرىك بولمايدۇ.

ئەبۇ مەنسۇر ئەبۇ ھۇرەيرە رەزىيەللاھۇ ئەنھۇدىن رىۋايەت قىلغان بىر ھەدىستە مۇنداق دېيىلگەن: بىر كىشى پەيغەمبەر سەللەللاھۇ ئەلەيھى ۋەسەللەمدىن:

— (ئى اللەنىڭ پەيغەمبىرى!) ئېيتىپ بەرگىنچۇ؟ ئىچمىزدىن بىرى ھاياۋان بوغۇزلىغاندا اللەنىڭ نامىنى تىلغا ئېلىشنى ئۇنتۇپ قالسا، ئۇنىڭ ھۆكۈمى قانداق بولىدۇ؟ - دەپ سورىغاندا، پەيغەمبەر سەللەللاھۇ ئەلەيھى ۋەسەللەم:

— اللەنىڭ ئىسمى ھەربىر مۇسۇلماننىڭ ئاغزىدىدۇر<sup>①</sup>، - دەپ جاۋاب بەردى.

ئەبۇ مەنسۇر ئىبنى ئابباس رەزىيەللاھۇ ئەنھۇمدىن رىۋايەت قىلغان يەنە بىر ھەدىستە پەيغەمبەر سەللەللاھۇ ئەلەيھى ۋەسەللەم مۇنداق دېگەن: «مۇسۇلماننىڭ مۇسۇلمانلىق ئىسمى كۇپايىدۇر. ئەگەر ئۇ مال بوغۇزلىغان چاغدا اللەنىڭ ئىسمىنى (يەنى بىسىمىللاھ دەپ بوغۇزلاشنى) ئۇنتۇپ قالسا، گۆشىنى يېگەندە اللەنىڭ ئىسمىنى تىلغا ئېلىپ (يەنى بىسىمىللاھ دەپ) يېسۇن»<sup>②</sup>.

ئائىشە رەزىيەللاھۇ ئەنھادىن مۇنداق رىۋايەت قىلىنىدۇ: بىر گۇرۇھ كىشىلەر:

— ئى اللەنىڭ پەيغەمبىرى! بەزى ئىنسانلار بىزگە گوش ئېلىپ كېلىدۇ. ئەمما بىز (ئۇ ھاياۋان سويۇلغان چاغدا) اللەنىڭ ئىسمى ئېيتىلدىمۇ ياكى ئېيتىلمىدىمۇ بىلمەيمىز؟ - دەپ سورىغان ئىدى، پەيغەمبەر سەللەللاھۇ ئەلەيھى ۋەسەللەم:

— سىلەر بىسىمىللاھ دەپ يەۋىرىڭلار، - دەپ جاۋاب بەردى<sup>③</sup>.

پەيغەمبەر سەللەللاھۇ ئەلەيھى ۋەسەللەمنىڭ: «اللەتن باشقا نەرسىنىڭ نامىغا ئاتاپ مال بوغۇزلىغان كىشىگە اللەنىڭ لەنتى بولسۇن!» دېگەن ھەدىسى يۇقىرىدا بايان قىلىنغان ئىدى.

<sup>①</sup> تەبەرانى «ئەلئەۋسەت» ناملىق كىتابىدا رىۋايەت قىلغان بولۇپ، سەئىد دە مەرۋان ئىبنى سالىم غىفارى ئىسىملىك ھەدىسى مەتۈك بىرى بار.

<sup>②</sup> دارۇقۇتنى ۋە بەيھەقى رىۋايەت قىلغان.

<sup>③</sup> ئىمام بۇخارى، دارىمى، نەسائى، ئەبۇ داۋۇد ۋە ماللىك رىۋايەت قىلغان.



## ئەللىك توققۇزىنچى چوڭ گۇناھ:

## بىراۋنى دادىسى ئەمەسلىكىنى بىلىپ تۇرۇپ، دادام دەپ دەۋا قىلىش

سەئىد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «قانداق بىر كىشى بىراۋنى دادىسى ئەمەسلىكىنى بىلىپ تۇرۇپ، مېنىڭ دادام دەپ دەۋا قىلسا، جەننەت ئۇنىڭغا ھارام بولىدۇ»<sup>①</sup>.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «داداڭلاردىن ۋاز كەچمەڭلار، كىمكى دادىسىدىن ۋاز كەچسە، كاپىر بولىدۇ»<sup>②</sup>.

يەنە بىر ھەدىستە مۇنداق دېيىلگەن: «كىمكى دادىسىدىن باشقا بىرىنى دادام دەپ دەۋا قىلسا، ئۇنىڭغا اللەنىڭ لەنتى بولسۇن»<sup>③</sup>.

زەيد ئىبنى شەرىك مۇنداق دەيدۇ: ئەلى رەزىيەللاھۇ ئەنھۇنىڭ مۇنبەر ئۈستىدە خۇتبە ئوقۇغانلىقىنى كۆردۈم ۋە ئۇنىڭ خۇتبىدە: اللەنىڭ نامى بىلەن قەسەمكى، بىزدە اللەنىڭ كىتابىدىن ۋە مانا بۇ سەھىپىدىن (پۈتۈكتىن) باشقا ئوقۇشقا تېگىشلىك كىتاب يوق، - دېگەنلىكىنى ئاڭلىدىم. ئەلى رەزىيەللاھۇ ئەنھۇ ئۇ سەھىپىنى ئاچقان ئىدى، ئۇنىڭدا (تۆلەمگە بېرىلدىغان) تۆگىلەرنىڭ يېشى، قىساسنىڭ بىر قىسىم ھۆكۈملىرى يېزىلغان ئىكەن. ئۇنىڭدا يەنە پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكى يېزىلغان ئىكەن: «مەدىنىنىڭ "ئىير" تېغىدىن "سەۋر" تېغىغىچە بولغان ئارىلىق ھەرەمدۇر. كىمكى مەدىنىنىڭ ھەرەم بولغان قىسمىدا كىتاب ۋە سۈننەتكە خىلاپ بىر ئىشنى پەيدا قىلسا ياكى

① بۇخارى، مۇسلىم، ئەبۇ داۋۇد، ئىبنى ماجە، دارىمى ۋە ئەھمەد رىۋايەت قىلغان.

② بۇخارى ۋە مۇسلىم رىۋايەت قىلغان.

③ مۇسلىم ۋە ئەبۇ داۋۇد رىۋايەت قىلغان.

ئەھلى بىدئەتكە پاناھلىق بەرسە، ئۇنىڭغا اللەنىڭ، پەرىشتىلەرنىڭ ۋە بارلىق ئىنسانلارنىڭ لەنتى بولىدۇ. قىيامەت كۈنى، اللە تائالا ئۇنىڭ نە پەرز، نە نەپلە ئىبادەتلىرىنى قوبۇل قىلمايدۇ. كىمكى ئۆزىنىڭ ئىگىسىدىن يۈز ئۆرۈپ، باشقا ئىگە تېپىۋالسا، ئۇنىڭغا ئەنە شۇنداق لەنەت بولىدۇ. مۇسۇلمانلارنىڭ كاپالىتى ۋە ئىگىدارچىلىقى بىردۇر»<sup>①</sup>.

ئەبۇ زەر رەزىيەللاھۇ ئەنھۇدىن رىۋايەت قىلىنىدۇكى، ئۇ پەيغەمبەر سەللاھۇ ئەلەيھى ۋەسەللەمنىڭ مۇنداق دېگەنلىكىنى ئاڭلىغان: «براۋنى دادىسى ئەمەسلىكىنى بىلىپ تۇرۇپ، دادام دەپ دەۋا قىلغان كىشى بىزدىن ئەمەس ۋە كاپىر بولىدۇ. ئۆزىنىڭ بولمىغان نەرسىنى مېنىڭ دەپ دەۋا قىلغان كىشىمۇ بىزدىن ئەمەس، ئۇ ئۆزىگە دوزاختىن جاي تەييارلاپ قويسۇن. كىمكى بىر ئىنساننى: كاپىر، - دېسە ياكى: ئى اللەنىڭ دۈشمىنى! - دەپ چاقىرسا، ئۇ ئادەم شۇنداق بولمىغان تەقدىسدە، بۇ سۆز ئۇنىڭ ئۆزىگە قايتىدۇ»<sup>②</sup>.

اللە تائالادىن بىزنى ئەپۇ قىلىشىنى، ئامانلىق بېرىشىنى ۋە ئۆزى ياخشى كۆرىدىغان، رازى بولىدىغان ئىشقا مۇۋەپپەقىيەت قىلىشىنى تىلەيمىز. ئۇ ناھايىتى سېخى، ناھايىتى كەرەملىكتۇر.

<sup>①</sup> بۇخارى، مۇسلىم، تىرمىزى، مالىك ۋە ئەھمەد رىۋايەت قىلغان.

<sup>②</sup> مۇسلىم ۋە ئەھمەد رىۋايەت قىلغان.

## ئاتمىشىنچى چوڭ گۇناھ:

تەنە قىلىش، گېپىدە چىڭ تۇرۇپ جېدەل قىلىش ۋە قاتتىق مۇنازىرە قىلىش

اللہ تائالا مۇنداق دەيدۇ: ﴿وَمِنَ النَّاسِ مَن يُعْجِبُ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَىٰ مَا فِي قَلْبِهِ وَهُوَ أَلَدُّ الْخِصَامِ وَإِذَا تَوَلَّىٰ سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ وَاللَّهُ لَا يُحِبُّ الْفَاسَادَ﴾ ﴿ئى مۇھەممەد!﴾ كىشىلەر ئارىسىدا شۇنداق ئادەم باركى، ئۇنىڭ دۇنيا دۇنيا تىرىكچىلىكى توغرىسىدىكى سۆزى سېنى قىزىقتۇرىدۇ (لېكىن ئۇ يالغانچى مۇناپىقتۇر)، ئۇ دىلىدىكى نەرسىگە (يەنى دىلى باشقا تىلى باشقا ئەمەسلىكىگە) اللەنى گۇۋاھ قىلىدۇ. ھالبۇكى، ئۇ (ساڭا ۋە ساڭا ئەگەشكۈچىلەرگە) ئەشەددىي دۈشمەندۇر (كۆرۈنۈشتە ئۇ شېرىن سۆزى ئارقىلىق دىندار قىياپەتكە كىرىۋالىدۇ). ئۇ (ھوزۇرۇڭدىن) قايتقاندىن كېيىن، زېمىنىدا بۇزۇقچىلىق قىلىش ئۈچۈن ۋە زىرائەتلەرنى، ھايۋاناتلارنى ھالاك قىلىش ئۈچۈن تىرىشىدۇ (ئۇنىڭ بۇزغۇنچىلىقى ئەمەلدە ئىنسانلارنى ھالاك قىلىش ئۈچۈندۇر، چۈنكى زىرائەتلەرسىز ۋە ھايۋاناتلارسىز ئىنسانلارنىڭ ياشىيالىشى مۇمكىن ئەمەس). اللە بۇزۇقچىلىقنى ياقتۇرمايدۇ<sup>①</sup>.

ئىمام نەۋەۋى (اللە ئۇنىڭغا رەھمەت قىلسۇن!) مۇنداق دەيدۇ: بىلىشنىڭ كېرەككى، گېپىدە چىڭ تۇرۇپ جېدەل قىلىش بەزىدە ھەقىقە تاپانغان ئاساستا بولسا، يەنە بەزىدە ھەقىسىزلىككە تاپانغان ھالدا بولىدۇ. اللە تائالا بۇ ھەقتە مۇنداق دەيدۇ: ﴿وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ﴾ ﴿ئەھلى كىتاب بىلەن پەقەت ئەڭ چىرايلىق رەۋىشىتە مۇنازىرىلىشىڭلار<sup>②</sup>﴾؛ ﴿وَجَادِلْهُمْ بِالَّتِي هِيَ أَحْسَنُ﴾ ﴿ئۇلار (يەنى مۇخالىپەتچىلىك قىلغۇچىلار) بىلەن چىرايلىق

<sup>①</sup> سۈرە بەقەرە، 204 - ۋە 205 - ئايەتلەر.

<sup>②</sup> سۈرە ئەنكەبۇت، 46 - ئايەت.

رەۋىش-تە مۇنازىرلەشكىن<sup>①</sup>؛ ﴿مَا يُجَادِلُ فِي آيَاتِ اللَّهِ إِلَّا الَّذِينَ كَفَرُوا﴾  
 ﴿اللَّهِ نِكَائِيهِ تَلِرَى (يەنى قۇرئان) توغرىسىدا پەقەت كاپىرلار  
 مۇجادىلە قىلىشىدۇ<sup>②</sup> .

ئىمام نەۋەۋى سۆزىنى داۋام قىلىپ مۇنداق دەيدۇ: ئەگەر ھەق  
 ئۈستىدە چىڭ تۇرۇش، ئۇنى ئىسپاتلاش ۋە مۇداپىئە قىلىش ئۈچۈن  
 مۇنازىرە قىلىنسا، ماختاشقا لايىق بولىدۇ. ئەگەر ھەقىقىي يوققا  
 چىقىرىش ۋە ھېچنېمىدىن خەۋىرى يوق قارىغۇلارچە مۇنازىرە  
 قىلىنسا، ئەيىبلەشكە لايىق بولىدۇ. دېمەك، مۇنازىرە قىلىشنىڭ  
 ماختاشقا ياكى ئەيىبلەشكە لايىق بولۇشى مانا بۇ تەپسىلاتقا  
 بىنائەن بولىدۇ.

دانالاردىن بىرى: مۇنازىرە ۋە خۇسۇمەتتىن باشقا دىنغا ئەڭ  
 زىيانلىق، ئابروينى ئەڭ تۆكۈدىغان، دىلنى ئەڭ مەشغۇل قىلىدىغان  
 نەرسىنى كۆرمىدىم، - دېگەن ئىكەن.

ئەگەر بىرى: ئىنسان ھەقىقىي تولۇق ئېلىش ئۈچۈن جېدەل  
 قىلماي چارە يوق دېسە، بۇنىڭغا ئىمام غەززالىنىڭ (اللە ئۇنىڭغا  
 رەھمەت قىلسۇن!) مۇنۇ جاۋابى بىلەن جاۋاب بېرىمىز: شۇنى  
 بىلىشنىڭ كېرەككى، ناھەق ۋە ئىشنىڭ تېگى - تەكتىنى بىلەستىن  
 مۇنازىرلەشكەن كىشى چوقۇم ئەيىبلىنىدۇ. مەسىلەن، قازىنىڭ  
 ۋەكىلىگە ئوخشاش. قازىنىڭ ۋەكىلى ھەقىقىي قايسى تەرەپتە  
 ئىكەنلىكىنى بىلىشتىن ئىلگىرى مۇنازىرە ئىشىغا ۋەكىل بولىدۇ.  
 ئاندىن ھەقىقىي ئەھۋالنى بىلمەستىن مۇنازىرە قىلىدۇ.

كىشىنىڭ ئۆز ھەقىقىي تەلەپ قىلىپ مۇنازىرلىشىشىمۇ  
 ئەيىبلىنىدىغان تۈرگە كىرىدۇ. چۈنكى ئۇ ئۆز ئېھتىياجى بىلەنلا  
 چەكلىنىپ قالمايدۇ. ئەكسىچە، دەۋاگىرىگە تىل ئۇزارتىش، ئازار  
 بىرىش، يالغان سۆزلەش ۋە ئۆز پىكىرىدە چىڭ تۇرۇش قاتارلىقلارغا  
 ئوخشاش قىلمىشلارنى سادىر قىلىدۇ. شۇنىڭدەك، مۇنازىرىگە  
 ھاقارەتلىك سۆزلەرنى ئارىلاشتۇرۇپ قويىدۇ. ئەسلىدە بىراۋنىڭ  
 ھەقىقىي ئېلىش ئۈچۈن مۇنداق قىلىشى ھاجەتسىز. دەۋاگىرىنى

① سۈرە نەھل، 125 - ئايەت.

② سۈرە غافىر، 4 - ئايەت.

يېڭىش ۋە ئۇنىڭدىن غالىب كېلىش ئۈچۈن تەرسالىق قىلىشمۇ كىشىنى مۇنازىرىلىشىشكە ئېلىپ بارىدۇ.

ئەمما ئۇۋال قىلىنغۇچىنىڭ ھەددىدىن ئاشماستىن، تەرسالىق قىلماستىن، ئېھتىياجىدىن ئارتۇق سۆز قىلماستىن، شەرئى يول بىلەن ھەققىنى تەلەپ قىلىشى ھارام ئەمەس. شۇنداقتمۇ، مۇنازىرە ۋە خۇسۇمەتكە ئېلىپ بارىدىغان يولنى تەرك ئېتىش ئەۋزەلدۇر. چۈنكى خۇسۇمەت قىلىشقاندا تىلنى مۆتىدىل ھالدا تىزگىنلەش قىيىن. نېمىشقا دېگەندە، خۇسۇمەت كىشىنى كۆپتۈرىدۇ، غەزەپ ئوتىنى قوزغايدۇ. ئەگەر غەزەپ قوزغالسا، ئىككى تەرەپ ئارىسىدا ئاداۋەت پەيدا بولىدۇ. ھەتتا ئىككى تەرەپنىڭ ھەربىرى قارشى تەرەپنىڭ يامان ئەھۋالغا قېلىشى بىلەن خۇشال بولىدۇ، خۇشال بولۇشى بىلەن قايغۇرىدۇ. ئۇنىڭ يۈز - ئابرويىغا تىل تەككۈزىدۇ. كىمكى مۇنازىرىلەشسە، ئەنە شۇنداق يامان ئاقىۋەتلەرگە دۇچار بولىدۇ. ئەڭ بولمىغاندىمۇ، ئۇنىڭ قەلبىنى بىئارام قىلىدۇ، ھەتتا نامىزىدا ۋە بوش قالغان ۋاقىتلىرىدا دەۋاگىرى ئېسىگە كېلىۋالىدۇ. نەتىجىدە، توغرا ئىش ئۈستىدە ئىستىقامەت قىلالمايدۇ. دېمەك، مۇنازىرە ۋە خۇسۇمەت يامانلىقنىڭ بېشىدۇر. كىشىگە تەنە قىلىشمۇ شۇنداق. شۇنىڭ ئۈچۈن، كىشى زۆرۈر بولۇپ قالمىسا، مۇنازىرە ۋە خۇسۇمەتنىڭ دەرۋازىسىنى ئاچماسلىقى كېرەك.

ئىبنى ئابباس رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «ھەر دائىم ئاداۋەت قىلىشنىڭ گۇناھكار بولۇشىغا يېتەرلىك»<sup>①</sup>.

ئەلى رەزىيەللاھۇ ئەنھۇ مۇنداق دەيدۇ: خۇسۇمەتنىڭ ھالاكىتى (خەتىرى) بار.

\*\*\*\*\*

<sup>①</sup> تىرمىزى ۋە دارىمى رىۋايەت قىلغان. ئەلبانى: زەئىپ، - دېگەن.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «كىمكى بىرەر دەۋادا ئىشنىڭ تېڭى - تەكتىنى بىلمەي تۇرۇپ جېدەل قىلسا، تاكى ئۇنىڭدىن ۋاز كەچمىگىچە اللەنىڭ غەزىپى ئىچىدە بولىدۇ»<sup>①</sup>.

ئەبۇ ئۇمامە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم: «اللە بىرەر قەۋمگە ھىدايەت بەرسە، ئۇلار ھىدايەت ئۈستىدىلا بولىدىكەن ئازمايدۇ. ئەمما خۇسۇمەت قىلىشتىن خالىي بولالمايدۇ»<sup>②</sup> دېگەن، ئاندىن مۇنۇ ئايەتنى ئوقۇغان: ﴿مَا ضَرَبُوهُ لَكَ إِلَّا جَدَلًا﴾ «ئۇلار بۇ مىسالنى پەقەت خۇسۇمەت قىلىش ئۈچۈنلا كەلتۈردى»<sup>③</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «مېنىڭ سىلەردىن ئەڭ ئەنسىرەيدىغىنىم ئالىمنىڭ ئېزىپ كېتىشى، مۇناپىقنىڭ قۇرئان ھەققىدە جېدەل قىلىشى ۋە مال - دۇنيانىڭ سىلەرنى ۋەيران قىلىشىدۇر»<sup>④</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «قۇرئان ھەققىدە جېدەل قىلىش كۈپرلىقتۇر»<sup>⑤</sup>.

\*\*\*\*\*

كىشىلەرگە سۆزلىگەندە گەپدانلىق قىلىپ سۆز ياساش، گەپ ئۆزگەرتىش ۋە قاپىيەلەشتۈرۈپ سۆزلەش مەكرۇھ بولۇپ، مۇنداق تەكەللۇپ قىلىش ئەيىب ھېسابلىنىدۇ. شۇڭا سۆز قىلغاندا سۆز ئۇسلۇبىغا دىققەت قىلىپ، ئاساسىي مەقسەتنى چۈشىنىشلىك قىلىپ سۆزلەش لازىم.

① ئىمام غەزالى «ئەلئىھيا» ناملىق كىتابىدا بايان قىلغان. سەنەدىدە رەجائ ئەبۇ يەھيا ئىسىملىك بىرى بولۇپ، كۆپچىلىك ھەدىسشۇناسلار ئۇنىڭ ھەدىسى زەئىپ كىشى ئىكەنلىكىنى ئىلگىرى سۈرگەن.

② ئىمام ترمىزى، ئىبنى ماجە ۋە ئەھمەد رىۋايەت قىلغان. ئەلبانى: سەھىھ، - دېگەن.

③ سۈرە زۇخروف، 58 - ئايەت.

④ ئىبنى ھەجەر ھەيسەمى بايان قىلغان ۋە: بۇ ھەدىسنى ئىمام تەبەرانى رىۋايەت قىلغان بولۇپ، زەئىپتۇر، - دېگەن. ئىمام ئەھمەد ۋە باشقا بىر قىسىم ھەدىسشۇناسلارمۇ بۇ ھەدىسنىڭ زەئىپ ئىكەنلىكىنى ئىلگىرى سۈرگەن.

⑤ ئەبۇ داۋۇد ۋە تەبەرانى رىۋايەت قىلغان بولۇپ، ئىنتايىن زەئىپتۇر.

ئابدۇللاھ ئىبنى ئەمر ئىبنى ئاس رەزىيەللاھۇ ئەنھۇمادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «اللہ تائالا ئەرلەردىن خۇددى كالا كۆشىگەندەك تىلىنى چايناپ گەپ قىلىدىغان ئەرلەرنى يامان كۆرىدۇ»<sup>①</sup>.

جابر رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «قىيامەت كۈنىدە ماڭا ئەڭ سۈيۈملۈك بولىدىغىنىڭلار ۋە ئەڭ يېقىن ئولتۇرىدىغىنىڭلار ئەڭ ياخشى ئەخلاققا ساھىب بولىغىنىڭلاردۇر. ماڭا ئەڭ يامان كۆرۈلىدىغىنىڭلار ۋە مەندىن ئەڭ يىراق بولىدىغىنىڭلار كوت - كوت، تولا ۋاتلىداپ كىشىلەرنى زېرىكتۈرىۋېتىدىغان ۋە يوغانچىلىق قىلىدىغان كىشىلەردۇر»<sup>②</sup>.

بۇ يەردە شۇنى ئەسكەرتىش كېرەككى، نۇتۇق سۆزلىگەندە ۋە ۋەز - نەسىھەت قىلغاندا، ھەددىدىن ئاشماستىن، كىشىلەرنى ھەيران قالدۇرىدىغان سۆزلەرنى ئىشلەتمەستىن، چىرايلىق سۆزلەرنى ئىشلىتىش ئەيىب ھېسابلانمايدۇ. چۈنكى نۇتۇق ۋە ۋەز - نەسىھەتنىڭ مەقسىتى ئىنسانلارنىڭ قەلبىنى اللەنىڭ تائەت - ئىبادىتىگە مايىل قىلىشتىن ئىبارەت. چىرايلىق سۆزنىڭ تەسىرى ھەقىقەتەن ناھايىتى چوڭ بولىدۇ. توغرىسىنى اللە ھەممىدىن ياخشى بىلگۈچىدۇر.

<sup>①</sup> ئەبۇ داۋۇد، تىرمىزى ۋە ئەھمەد رىۋايەت قىلغان. ئەلبانى: سەھىھ، - دېگەن.

<sup>②</sup> تىرمىزى ۋە ئەھمەد رىۋايەت قىلغان. ئەلبانى: ھەسەن، - دېگەن.





## ئاتمىش بىرىنچى چوڭ گۇناھ:

## ئارتۇق سۇنى بەرمەسلىك

اللہ تائالا مۇنداق دەيدۇ: ﴿قُلْ أَرَأَيْتُمْ إِنْ أَصْبَحَ مَاؤُكُمْ غَوْرًا فَمَنْ يَأْتِيكُمْ بِمَاءٍ مَّعِينٍ﴾ (ئۇلارغا) «ئېيتىپ بېقىڭلارچۇ؟ (سۈيىڭلار يەر ئاستىغا) سىڭىپ كەتسە، سىلەرگە كىم ئېقىن سۇ كەلتۈرۈپ بېرىدۇ» دېگىن. ①

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «(ھاجىتىڭلاردىن) ئارتۇق سۇنى (ھاجەتمەنلەردىن) توسۇپ قويماڭلار. ئۇنداق قىلساڭلار، ئوت - چۆپلەرنىڭ ئۆسۈشىنى توسۇپ قويغان بولسىلەر» ②؛ «كىمكى ھاجىتىدىن ئارتۇق سۇنى ياكى ئارتۇق ئوت - چۆپنى توسۇپ قويسا، اللہ تائالا قىيامەت كۈنى پەزىلى - كەرەمنى ئۇنىڭدىن توسۇپ قويدۇ» ③.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «اللہ تائالا قىيامەت كۈنى مۇنداق ئۈچ تۈرلۈك كىشىگە گەپ قىلمايدۇ، ئۇلارغا (رەھمەت نەزىرى بىلەن) قارمايدۇ ۋە ئۇلارنى (گۇناھتىن) پاكلىمايدۇ. ئۇلار قاتتىق ئازابقا دۇچار بولىدۇ: بىرى، چۆلدە ياشايدىغان ۋە ھاجىتىدىن ئارتۇق سۈيى بار كىشى بولۇپ، ئۇ سۇنى يولۇچىلارغا بەرمەيدۇ؛ يەنە بىرى، باشلىقىغا مال - دۇنيا ئۈچۈن بەيئەت قىلغان كىشى بولۇپ، ئەگەر ئۇ ئۇنىڭغا پۇل - مال بېرىپ تۇرسا، بەيئەتكە ۋاپا قىلىدۇ. بەرمىسە، ۋاپاسىزلىق قىلىدۇ؛ ئۈچىنچىسى، بىراۋغا ئەسىر نامىزىدىن كېيىن مال ساتىدىغان، ئۇنى ئىشەندۈرۈش ئۈچۈن: مەن بۇ مالنى مانچە پۇلغا ئالدىم، دەپ

① سۈرە مۇلك، 30 - ئايەت.

② بىرلىككە كەلگەن ھەدىس.

③ ئەھمەد رىۋايەت قىلغان. ئەلبانى: سەھىھ، - دېگەن.

اللہنىڭ نامى بىلەن قەسەم ئىچىدىغان كىشى بولۇپ، خېرىدار ئۇنىڭغا ئىشىنىدۇ. ھالبۇكى، ئەمەلىيەت ئۇنداق ئەمەس»<sup>①</sup>.

يەنە بىر ھەدىستە مۇنداق دېيىلگەن: «اللہ تائالا سۇنىڭ ئارتۇقىنى بەرمىگەن كىشىگە: خۇددى سەن ئۆز كۈچىڭگە تايىنىپ ئىگە بولمىغان سۇنى تولىقىنىڭدەك، بۈگۈن مەن پەزىلى - كەرىمىمنى سەندىن توسۇپ قويمەن، - دەيدۇ»<sup>②</sup>.



<sup>①</sup> بىرلىككە كەلگەن ھەدىس.  
<sup>②</sup> ئىمام بۇخارى رىۋايەت قىلغان.

## ئاتمىش ئىككىنچى چوڭ گۇناھ:

ئۆلچەمدە، تارازىدا، مېتىر ۋە شۇنىڭدەك ئۆلچەش ئەسۋاپلىرىدا كەم بېرىش

اللہ تائالامۇنداق دەيدۇ: ﴿وَيَلِّ لِلْمُطَفِّفِينَ الَّذِينَ إِذَا أَكْتَالُوا عَلَى النَّاسِ يَسْتَوْفُونَ وَإِذَا كَالُوهُمْ أَوْ وُزَنُوهُمْ يُخْسِرُونَ أَلَا يَظُنُّ أُولَٰئِكَ أَنَّهُمْ مَبْعُوثُونَ لِيَوْمٍ عَظِيمٍ يَوْمَ يَقُومُ النَّاسُ لِرَبِّ الْعَالَمِينَ﴾ (ئۆلچەمدە ۋە تارازىدا) كەم بەرگۈچلەرگە ۋاي! ئۇلار كىشىلەردىن ئۆلچەپ ئالغان چاغدا، تولۇق ئالىدۇ. كىشىلەرگە ئۆلچەپ ياكى تارتىپ بەرگەن چاغدا، كەم بېرىدۇ. ئۇلار بۈيۈك بىر كۈندە تىرىلىدىغانلىقىغا ئىشەنمەمدۇ؟ ئۇ كۈندە ئىنسانلار ئالەملەرنىڭ پەرۋەردىگارىنىڭ ھۇزۇرىدا تىك تۇرىدۇ! ①

سۇددى بۇ ئايەتنىڭ نازىل بولۇش سەۋەبى ھەققىدە توختىلىپ مۇنداق دەيدۇ: پەيغەمبەر سەللاﷺ ئەلەيھى ۋەسەللىم مەدىنىگە كەلگەن چاغدا، مەدىنىدە ئەبۇ جۇھەينە ئىسىملىك بىر كىشى بولۇپ، ئۇنىڭ بىرى يېنىك، يەنە بىرى ئېغىر ئىككى دانە تارازىسى بار ئىدى. يېنىك تارازا بىلەن كىشىلەرگە تارتىپ بېرەتتى، ئېغىر تارازا بىلەن كىشىلەردىن تارتىپ ئالاتتى. اللہ تائالا ئەنە شۇ ئەھۋالغا قارىتا بۇ ئايەتنى نازىل قىلدى. ②

ئىبنى ئابباس رەزىيەﷺ سەللاﷺ ئەلەيھى ۋەسەللىم مەدىنىدىن رىۋايەت قىلىنىدۇكى، پەيغەمبەر سەللاﷺ ئەلەيھى ۋەسەللىم: «بەشكە بەشتۇر (يەنى بەش گۇناھقا بەش جازا بېرىلىدۇ)» دېدى. ساھابىلەر: — ئى اللەنىڭ رەسۇلى! بەشكە بەش دېگەن نېمە؟ - دەپ سورىغان ئىدى، پەيغەمبەر سەللاﷺ ئەلەيھى ۋەسەللىم:

① سۇرە مۇتەففىن، 1 - ئايەتتىن 6 - ئايەتكىچە.

② ئىبنى جەۋزى «زادۇلمەسر» ناملىق تەپسىرىنىڭ 9 - جىلد، 52 - بېتىدە بايان قىلغان.

– بىرىنچى، قانداق بىر قەۋم ئەھدىنى بۇزغان چاغدا، اللە ئۇلارغا دۈشمىنى مۇسەللەت قىلىپ قويدۇ؛ ئىككىنچى، ئۇلار اللە نازىل قىلغان ھۆكۈمدىن باشقا نەرسە بىلەن ھۆكۈم قىلغان چاغدا، ئارىلىرىدا نامراتلىق تارقاپ كېتىدۇ؛ ئۈچىنچى، ئۇلار ئارىسىدا پەھىش-بۇزۇلق يامراپ كەتسە، اللە ئۇلارغا ۋابا كېسىلى بېرىدۇ (يەنى ئۆلۈم - يېتىم كۆپىيىپ كېتىدۇ)؛ تۆتىنچى، ئەگەر ئۇلار ئۆلچەم ۋە تارازنى كەم تۇتسا، زىرائەتتىن مەھرۇم قىلىنىپ، يىللارچە قۇرغاقچىلىققا دۇچ كېلىدۇ؛ بەشىنچى، ئەگەر ئۇلار زاكاتنى بەرمىسە، يامغۇردىن مەھرۇم قالىدۇ (يەنى اللە ئۇلارغا يامغۇر ياغدۇرۇپ بەرمەيدۇ) ①، - دەپ جاۋاب بەردى.

مالىك ئىبنى دىنار مۇنداق دەيدۇ: قوشنامىنى يوقلاش ئۈچۈن ئۆيىگە كىردىم. ئۇ سەكراتتا ياتقان بولۇپ، مۇنداق دەۋاتتى: ئوتتىن ئىككى تاغ! ئوتتىن ئىككى تاغ! مەن:

– نېمە دەۋاتسەن؟ - دەپ سورىدىم. ئۇ:

– ئى مالىك! مېنىڭ بىرى يېنىڭ، يەنە بىرى ئېغىر ئىككى تارازام بار ئىدى، يېنىڭ تارازا بىلەن تارتىپ بېرەتتىم، ئېغىر تارازا بىلەن تارتىپ ئالاتتىم، - دېدى. مەن ئورنىدىن تۇرۇپ، ئىككى تارازنى بىر - بىرىگە تەڭگۈزۈپ سېلىشتۇرۇپ كۆردۈم. ئۇ ماڭا:

– ئى مالىك! سەن تارازىلارنى بىر - بىرىگە تەڭگۈزسەڭ، ئازاب تېخىمۇ چوڭىيىپ ۋە كۈچىيىپ كېتىۋاتىدۇ، - دېدى. ئۇ شۇ كېسىلدە ۋاپات بولدى ②.

ئۆلچەم، تارازا ۋە مېتىردا كەم بەرگۈچىلەر ئازغىنا نەرسىلەرنى كەم بېرىدۇ ۋە بۇ ئارقىلىق ئوغرىلىق قىلغان، خىيانەت قىلغان ۋە ھارام يېگەن بولسۇن. اللە تائالا بۇ ئىشلارنى قىلغانلارغا ۋە يىلۇن دېگەن دوزاختىكى قاتتىق ئازابىنى ۋەدە قىلدى. ۋە يىلۇن شۇنداق يامان جايىكى، ئەگەر دۇنيانىڭ پۈتۈن تاغلىرى ئۇنىڭغا تاشلانسا، ھارارىتىنىڭ قاتتىقلىقىدىن تاغلارنى ئېرىتىپ تاشلىغان بولاتتى.

① ھەيسەمى بۇ ھەدىسنى «مەجمەئۇز زەۋائىد» ناملىق كىتابىدا نەقىل قىلغان ۋە: تەبەرائى رىۋايەت قىلغان، - دېگەن. ئەلبانى: ھەسەن، - دېگەن.

② ئىبنى ھەجەر «ئەز زەۋاجىر» ناملىق كىتابىدا بايان قىلغان.

سەلەفلەردىن بىرى: ئۆلچەم، تارازا ۋە مېتىردا ئىش قىلىدىغان ئىنسانلار ئۈچۈن دوزاخ مۇقەررەردۇر. چۈنكى اللە ئۆز رەھمىتىگە ئالغان كىشىلەردىن باشقىلار ئۆلچەم ۋە تارازىنى كەم تۇتۇشتىن ساقلىنالمىدۇ، - دېگەن ئىكەن.<sup>①</sup>

سەلەفلەردىن يەنە بىرى مۇنداق دەيدۇ: بىر كېسەلنى يوقلاش ئۈچۈن بارغان ئىدىم. كېسەل ئۆلۈش ئالدىدا ئىكەن. مەن ئۇنىڭغا شاھادەت كەلمىسىنى تەلپىن قىلدىم. ئەمما ئۇنىڭ تىلى كەلمىدى. ئۇ ھوشىغا كەلگەندە، مەن ئۇنىڭغا:

— ئى قېرىندىشىم! مەن ساڭا شاھادەتنى تەلپىن قىلدىم. ئەمما تىلىڭ كەلمەيۋاتىدۇ، - دېسەم، ئۇ ماڭا:

— ئى قېرىندىشىم! تارازىنىڭ تىلى مېنىڭ تىلىمنى شاھادەت ئېيتىشتىن توسۇپلىۋاتىدۇ، - دېدى. مەن ئۇنىڭغا:

— اللەنىڭ نامى بىلەن قەسەمكى، توغرا سۆزلىگىن، تارازىدا كەم بېرەمتىڭ؟ - دەپ سورىسام، ئۇ ماڭا:

— ياق، اللەنىڭ نامى بىلەن قەسەمكى، كەم بەرمەيتتىم. لېكىن تارازىنىڭ تۈز تارتىشىنى ساقلاپ ئولتۇرمايتتىم، - دەپ جاۋاب بەردى. تارازىنى توغرا تۇتمىغان كىشىنىڭ ھالى بۇ بولسا، كەم بەرگەن كىشىنىڭ ھالى نېمە بولۇپ كېتەر؟!<sup>②</sup>

نافىئ رەزىيەللاھۇ ئەنھۇ مۇنداق دەيدۇ: ئىبنى ئۆمەر رەزىيەللاھۇ ئەنھۇما سودىگەرلەرنىڭ يېنىدىن ئۆتكەندە: اللەتنى قورقۇڭلار، تارازا ۋە ئۆلچەمنى توغرا تۇتۇڭلار، كەم تارتماڭلار، چۈنكى تارازا ۋە ئۆلچەمدە كەم بەرگەن كىشىلەر (قىيامەت مەيدانىدا) توختىتىپ قويۇلىدۇ، ھەتتا ئۇلارنىڭ بەدەنلىرىدىن چىققان تەر قۇلاقلىرىنىڭ يېرىمىغىچە كېلىدۇ، - دەيتتى.<sup>③</sup>

كىشىلەرگە مال ساتقاندا مېتىرنى چىڭ تارتىپ تۇرۇپ ئۆلچەيدىغان، ئۇلاردىن مال سېتىۋالغاندا مېتىرنى قويۇپ بېرىپ ئۆلچەيدىغان سودىگەرلەرمۇ مۇشۇ ھۆكۈمنىڭ ئىچىگە كىرىدۇ.


① ئىبنى ھەجەر «ئەززەۋاجىر» ناملىق كىتابىدا بايان قىلغان.

② ئىبنى ھەجەر «ئەززەۋاجىر» ناملىق كىتابىدا بايان قىلغان.

③ ئىمام بۇخارى رىۋايەت قىلغان.

دانالاردىن بىرى مۇنداق دەيدۇ: بىر تال داننى كەم بېرىپ،  
كەڭلىكى ئاسمان - زېمىنچىلىك كېلىدىغان جەننەتنى  
سېتىۋەتكەن كىشىنىڭ ھالىغا ۋاي بولسۇن! شۇنىڭدەك، بىر تال  
داننى ئوشۇق ئېلىپ، جەھەننەم ۋادىسىنى سېتىۋالغان كىشىنىڭ  
ھالىغا ۋاي بولسۇن!

اللە تائالادىن بىزنى ئەپسۇس قىلىشىنى، ھەر خىل  
بالايىئاپەتلەردىن ۋە جاپا - مۇشەققەتلەردىن ساقلىشىنى تىلەيمىز.  
ئۇ ناھايىتى سېخىي، ناھايىتى كەرەملىكتۇر.



## ئاتمىش ئۈچىنچى چوڭ گۇناھ:

## اللهنىڭ تۇيۇقسىز جازالىشىدىن خاتىرجەم بولۇپ كېتىش

الله تائالا مۇنداق دەيدۇ: ﴿حَتَّىٰ إِذَا فَرِحُوا بِمَا أُوتُوا أَخَذْنَاهُم بَغْتَةً﴾<sup>①</sup> ئۇلار تاكى ئۆزلىرىگە بېرىلگەن نېمەتلەردىن خۇشال - خۇرام تۇرغاندا، بىز ئۇلارنى ئۈشتۈمتۈت جازالىدۇق<sup>①</sup> يەنى ئۇلارنى تۇيدۇرماي تۇرۇپ ئازابلىدۇق.

ھەسەن بەسىرى: الله تائالا رىزىقىنى كەڭ قىلغان كىشى بۇنىڭ بىر قاپقان ئىكەنلىكىنى ھېس قىلالمىسا، ئۇنداقتا ئۇ ئەقىلسىزدۇر. الله تائالا رىزىقىنى تار قىلغان كىشى بۇنىڭ بىر رەھىمەت ئىكەنلىكىنى ھېس قىلالمىسا، ئۇنداقتا ئۇ ئەقىلسىزدۇر، - دېگەن. ئاندىن مۇنۇ ئايەتنى ئوقۇغان: ﴿حَتَّىٰ إِذَا فَرِحُوا بِمَا أُوتُوا أَخَذْنَاهُم بَغْتَةً فَإِذَا هُمْ مُبْلِسُونَ﴾<sup>②</sup> ئۇلار تاكى ئۆزلىرىگە بېرىلگەن نېمەتلەردىن خۇشال - خۇرام تۇرغاندا، بىز ئۇلارنى ئۈشتۈمتۈت جازالىدۇق، ئۇلار ھەسرەتتە قالدى<sup>②</sup>. دېمەك، الله تائالا بىرەر قەۋمنى ئۈشتۈمتۈت جازالىماقچى بولسا، ئۇلارنىڭ پۈتۈن ئېھتىياجلىرىنى بېرىدۇ، ئاندىن ئۇنى تۇيۇقسىز ئېلىۋالىدۇ.

ئۇقۇپە ئىبنى ئامىر رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللاھۇ ئەلەيھى ۋەسەللەم: «الله تائالانىڭ دائىم گۇناھ قىلىپ تۇرىدىغان كىشىگە ئۇ ياخشى كۆرىدىغان نەرسىلىرىنى بەرگەنلىكىنى كۆرسەڭ، بىلگىنىكى، بۇ، اللهنىڭ ئۇنى تۇيۇقسىز جازالايدىغانلىقىنىڭ ئالامىتىدۇر»<sup>③</sup> دېگەن. ئاندىن مۇنۇ ئايەتنى ئوقۇغان: ﴿فَلَمَّا نَسُوا مَا ذُكِّرُوا بِهِ فَتَحْنَا عَلَيْهِم أَبْوَابَ كُلِّ شَيْءٍ حَتَّىٰ إِذَا فَرِحُوا بِمَا أُوتُوا أَخَذْنَاهُم بَغْتَةً فَإِذَا هُمْ مُبْلِسُونَ﴾<sup>③</sup> ئۇلار ئۆزلىرىگە قىلىنغان نەسىھەتنى ئۇنتۇغان چاغدا، ئۇلارغا (سىناش ئۈچۈن) پاراۋانلىقنىڭ

① سۈرە ئەنئام، 44 - ئايەت.

② سۈرە ئەنئام، 44 - ئايەت.

③ ئىمام ئەھمەد، تەبەرائى ۋە بەيھەقى رىۋايەت قىلغان. ئەلبانى: سەھىھ، - دېگەن.

ھەممە ئىشىكلەرنى ئېچىۋەتتۇق. ئۇلار تاكى ئۆزلىرىگە بېرىلگەن نېمەتلەردىن خۇشال - خۇرام تۇرغاندا، بىز ئۇلارنى ئۇشتۇمتۇت جازالدۇق، ئۇلار ھەسرەتتە قالدى»<sup>①</sup>.

ئەسەر (سەلەف سالىھلارنىڭ يېزىپ قالدۇرغان سۆزلىرى)دە مۇنداق دېيىلگەن: ئىبلىس اللەنىڭ جازاسىغا ئۇچرىغاندا، جىبرىئىل بىلەن مىكائىل يىغلاشقا باشلىدى. اللە تائالا ئۇ ئىككىسىدىن:

— نېمىشقا يىغلاۋاتسىلەر؟ - دەپ سورىغان ئىدى، ئۇلار:

— ئى رەببىمىز! ئۇشتۇمتۇت جازالىشىڭدىن ئەمىن بولالمايۋاتىمىز، - دېدى. اللە تائالا:

— مانا مۇشۇنداق بولۇڭلار، مېنىڭ تۇيۇقسىز جازالىشىمىدىن بىخۇدلىشىپ قالماڭلار، - دېدى.<sup>②</sup>

پەيغەمبەر سەللالاھۇ ئەلەيھى ۋەسەللەم ھەمىشە: «ئى قەلبلەرنى ئۆزگەرتىپ تۇرغۇچى اللە! قەلبلىرىمىزنى دىنىڭدا مۇستەھكەم قىلغىن!» دەپ دۇئا قىلاتتى. ساھابىلەر:

— ئى اللەنىڭ پەيغەمبىرى! بىزدىن ئەنسىرەۋاتامسەن؟ - دەپ سورىغان ئىدى، پەيغەمبەر سەللالاھۇ ئەلەيھى ۋەسەللەم:

— قەلبلەر رەھمان تائالانىڭ ئىككى بارمىقى ئارىسىدا بولۇپ، ئۇ ئۇلارنى قانداق خالىسا شۇنداق ئۆزگەرتىپ تۇرىدۇ<sup>③</sup>، - دەپ جاۋاب بەردى.

سەھىھ بىر ھەدىستە مۇنداق دېيىلگەن: «بىر كىشى (ھاياتى بويىچە) جەننەت ئەھلىنىڭ ئەمىلىنى قىلدۇ، ھەتتا ئۇنىڭ بىلەن جەننەت ئارىسىدىكى مۇساپە بىر گەز قالغاندا، تەقدىرىگە پۈتۈلگىنى ئۈستۈن كېلىدۇ - دە، دوزاخ ئەھلىنىڭ ئەمىلىنى قىلدۇ. شۇنىڭ بىلەن، دوزاخقا كىرىدۇ»<sup>④</sup>.

سەھل ئىبنى سەئىد سائىدى رەزىيەللاھۇ ئەنھۇدىن رىۋايەت قىلىندۇكى، پەيغەمبەر سەللالاھۇ ئەلەيھى ۋەسەللەم مۇنداق

① سۈرە ئەنئام، 44 - ئايەت.

② بۇ ئەسەرنىڭ ئەسلى بولغان تەقدىردىمۇ زەئىپتۇر.

③ ئىبنى ماجە، ھاكىم ۋە تىرمىزى رىۋايەت قىلغان. ئەلبانى: سەھىھ، - دېگەن.

④ بىرلىككە كەلگەن ھەدىس.



دېگەن: «بىراق دوزاخ ئەھلىنىڭ ئەمىلىنى قىلىدۇ. ھالبۇكى، ئۇ جەننەت ئەھلىدىندۇر. يەنە بىراق جەننەت ئەھلىنىڭ ئەمىلىنى قىلىدۇ. ھالبۇكى، ئۇ دوزاخ ئەھلىدىندۇر. شەك - شۈبھىسىزكى، ئەمەللەر خاتىمىسى بىلەن ئۆلچىلىدۇ»<sup>①</sup>.

رىۋايەت قىلىنىشىچە: داۋاملىق مەسجىدتىن ئايرىلمايدىغان، كۆپ ناماز ئوقۇيدىغان، تائەت - ئىبادەتنىڭ نۇرى ۋە سەركەردىسى دەپ نام ئالغان مىسىرلىق بىر مۇئەزرىن ئۆتكەن بولۇپ، كۈنلەرنىڭ بىرىدە ئۇ ئۆز ئادىتى بويىچە ئەزان ئېيتىش ئۈچۈن مۇنارغا چىقىپتۇ. مۇنارنىڭ يېنىدا بىر خرىستىئان زىمىنىنىڭ ئۆيى بار ئىكەن. شۇ ئەسنادا ئۇنىڭ ئۆي ئىگىسىنىڭ ھويلىدا تۇرغان قىزغا كۆزى چۈشۈپ قاپتۇ. قىز ناھايىتى چىرايلىق ئىكەن. ئۇ ئۇنىڭغا ئاشق بولۇپ، ئەزانمۇ ئېيتماي، ئۇنىڭ يېنىغا چۈشۈپتۇ. قىز ئۇنىڭغا:

— نېمە ئىشىڭ بار، نېمە قىلماقچىسەن؟ - دەپتىكەن، ئۇ:

— سېنى خالايمەن.

— بولمايدۇ، مۇنداق ئورۇنسز تەلپىڭنى قوبۇل قىلمايمەن.

— سېنى ئەمىرىمگە ئالمەن.

— سەن دېگەن مۇسۇلمان، شۇڭا دادام مېنى ساڭا بەرمەيدۇ.

— خرىستىئان بولمەن.

— ئەگەر شۇنداق قىلساڭ، مەن سېنىڭ تەلپىڭگە قوشۇلمەن.

شۇنداق قىلىپ، ئۇ ئاشۇ قىز بىلەن ئۆيلىنىش ئۈچۈن خرىستىئان بولۇپتۇ ۋە ھويلىدا ئۇلار بىلەن بىللە تۇرۇپتۇ. ئۇ شۇ كۈنى مەلۇم بىر ۋاقىتتا ئۆيىنىڭ ئۆگزىسىگە چىققان ئىكەن، ئۆگزىدىن يىقىلىپ چۈشۈپ ئۆلۈپ قاپتۇ. شۇنداق قىلىپ، نە دىنىدا چىڭ تۇرالماپتۇ، نە قىز بىلەن بەھرىمەن بولالماپتۇ. اللە تائالاغا سېغىنىپ، ئۇنىڭ تۇيۇقسىز جازالىشىدىن، ئاقىۋىتىمىزنىڭ ۋە ئاخىرقى ئەمىلىمىزنىڭ يامان بولۇپ قېلىشىدىن پاناھ تەلەيمىز.

ئابدۇللاھ ئىبنى ئۆمەر رەزىيەللاھۇ ئەنھۇمىننىڭ مۇنداق دېگەنلىكى رىۋايەت قىلىنىدۇ: پەيغەمبەر سەللاھۇ ئەلەيھى

① بۇخارى ۋە تىرمىزى رىۋايەت قىلغان.

ۋەسەللەم كۆپىنچە ۋاقتلاردا: «قەلبلەرنى ئۆزگەرتىپ تۇرغۇچى الله بىلەن قەسەمكى، ئۇنداق ئەمەس...»<sup>①</sup> دەپ قەسەم قىلاتتى. چۈنكى الله تائالا قەلبلەرنىڭ قوبۇل قىلىش، رەت قىلىش، ئىرادە قىلىش، يامان كۆرۈش قاتارلىق سۈپەتلىرىنى شامالدىن تېز ئۆزگەرتىپ تۇرىدۇ.

الله تائالا بۇ ھەقتە مۇنداق دەيدۇ: ﴿وَأَعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ﴾ بىلىڭلاركى، الله كىشى بىلەن ئۇنىڭ قەلبى ئارىسىدا توسالغۇ بولالايدۇ (يەنى كىشىنىڭ دىلىنى ئىگىسىنىڭ خاھىشى بويىچە ئەمەس، بەلكى ئۆز خاھىشى بويىچە تەسەۋررۇپ قىلىدۇ)<sup>②</sup>. مۇجاھىد بۇ ئايەتنىڭ تەپسىرىدە توختىلىپ مۇنداق دەيدۇ: الله بەندە بىلەن ئۇنىڭ ئەقلى ئارىسىدا توسالغۇ بولىدۇ. شۇنىڭ بىلەن، بەندە نېمە قىلغىنىنى بىلەلمەي قالىدۇ.

الله تائالا يەنە مۇنداق دەيدۇ: ﴿إِنَّ فِي ذَلِكَ لَذِكْرًا لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ﴾ بۇنىڭدا (ھەقىقەت ئۈستىدە پىكىر يۈرگۈزىدىغان) قەلبكە ئىگە ئادەم ياكى (ۋەز - نەسىھەتكە) ھۇزۇرى قەلب بىلەن قۇلاق سالىدىغان ئادەم ئۈچۈن، ئەلۋەتتە ۋەز - نەسىھەت بار<sup>③</sup>. تەبەرى بۇ ئايەتنىڭ تەپسىرىدە مۇنداق دەيدۇ: الله تائالا بەندىلىرى بىلەن ئۇلارنىڭ قەلبلىرى ئارىسىدا توسالغۇ بولىدۇ. ھەتتا الله خالىمىسا، ئىنسان ھېچ نەرسىنى ئىدراك قىلالمايدۇ.

ئائىشە رەزىيەللاھۇ ئەنھەئا مۇنداق دەيدۇ: پەيغەمبەر سەللەللاھۇ ئەلەيھى ۋەسەللەم: «ئى قەلبلەرنى ئۆزگەرتىپ تۇرغۇچى الله! قەلبىمنى تائەت - ئىبادىتىڭ ئۈستىدە مۇستەھكەم قىلغىن!» دېگەن دۇئانى كۆپ قىلاتتى. مەن: ئى اللهنىڭ پەيغەمبىرى! بۇ دۇئانى كۆپ قىلىدىكەنسىەن، قورقۇۋاتامسەن؟ دەپ سورىسام، پەيغەمبەر سەللەللاھۇ ئەلەيھى ۋەسەللەم: «ئى ئائىشە! مېنى نېمىمۇ خاتىرجەم قىلسۇن؟ بەندىلەرنىڭ قەلبلىرى رەھمان

<sup>①</sup> بۇخارى، ئەبۇ داۋۇد، تىرمىزى، نەسائى، مالىك، دارىمى ۋە ئەھمەد رىۋايەت قىلغان.

<sup>②</sup> سۈرە ئەنفال، 24 - ئايەت.

<sup>③</sup> سۈرە قاف، 37 - ئايەت.

تائالانىڭ ئىككى بارمىقى ئارىسىدا بولۇپ، ئۇنى قانداق خالىسا شۇنداق ئۆزگەرتىدۇ. ئەگەر ئۇ بىرەر بەندىنىڭ قەلبىنى ئۆزگەرتىشنى خالىسا، ئۇنى ئۆزگەرتىۋېتىدۇ» دەپ جاۋاب بەردى.

ھىدايەت ھەممىگە ئايان، ئىستىقامەت (توغرا يولدا مېڭىش) اللەنىڭ خالىشىغا باغلىق، ئاقىۋەت نامەلۇم، خاھىش چەكلىمىسىز. شۇڭا سەن ئىمانىڭدىن، ئەمىلىڭدىن، نامىزىڭدىن، روزانىڭدىن ۋە بارلىق ياخشىلىقلىرىڭدىن ھەرگىز مەغرۇرلانمىغىن. گەرچە ياخشى ئەمەلنى ئەمەلىيەتكە سەن چىقارغان بولساڭمۇ، ئۇ يەنىلا رەببىڭنىڭ ساڭا بۇ دۇنيادا ئاتا قىلغان پەزىلى ۋە مەرھەمەتىدۇر. شۇ سەۋەبتىن، سەن ئۇنىڭ بىلەن قانچىلىك مەغرۇرلانساڭ مەغرۇرلانغىن، يەنىلا باشقىلارنىڭ مال - مۈلكى بىلەن مەغرۇرلانغان بولسىەن. ئەمما، تولىمۇ ئەپسۇسكى، اللە بۇ نېمەتلىرىنى سەندىن ئېلىۋالسا، سېنىڭ قەلبىڭ خۇددى ئاچ قالغان تۆگىنىڭ قورسىقىدىنمۇ بەكراق بوشاپ قالىدۇ.

كەچقۇرۇنلۇقى ئەتراپقا خۇشپۇراق چاچقان قانچىلىغان گۈل - چېچەكلىك ئېسىل باغلار ئەتىگەنلىسى قارىساڭ، شامالار تەرەپ - تەرەپكە ئۇچۇرۇپ كېتىدىغان ئوت - سامانغا ئايلىنىپ قالىدۇ. بەندىمۇ خۇددى شۇنىڭغا ئوخشايدۇ. ئۇنىڭ قەلبى كەچقۇرۇنلۇقى اللەقا تائەت - ئىبادەت قىلىش بىلەن مەشغۇل، يورۇق ۋە ساغلام بولسىمۇ، تاڭ ئاتقاندا قارىساڭ، گۇناھ مەسىيەتكە پاتقان، زالىم ۋە كېسەل ھالەتكە كېلىپ قالىدۇ. بۇ، ھەممىگە غالىب، ھەممە نەرسىنى بىلىپ تۇرغۇچى اللەنىڭ ئالدىنلا بەلگىلىگەن ئىشىدۇر.

ئى ئىنسان! قەلەم قىلمىشلىرىڭنى يېزىپ تۇرىدۇ، سەن بولساڭ بۇنى بىلمەستىن غەپلەت ئىچىدە يۈرۋاتسىەن. ئى ئادەم بالىسى! بۇ دۇنيانىڭ ئويۇن - تاماشالىرىنى، نەغمە - نەۋالىرىنى، ھەشەمەتلىك تۇرالغۇ - جايلىرىنى ۋە مال - مۈلككە بېرىلىشىنى تەرك ئەتكىنكى، شۇ چاغدا سەن تەقدىرنىڭ ساڭا قىلغانلىرىنى كۆرسەن.

قىيامەت كۈنى ئەرشىئەلا تەرەپتىن بىر نىدا قىلغۇچى: پالانچى قەيەردە؟ پالانچى قەيەردە؟ - دەپ نىدا قىلىدۇ. بۇ ئاۋازنى

ئاڭلىغانلا كىشىنىڭ ۋۇجۇدى تىترەپ كېتىدۇ. شۇ چاغدا، اللە تائالا ھېلىقى كىشىگە: چاقىرىلغان كىشى سەن سەن، ئاسمان - زېمىننىڭ پەرۋەردىگارى ھۇزۇرىغا كەلگىن، - دەيدۇ. شۇنىڭ بىلەن، پۈتۈن خالايىقنىڭ كۆزى ئەرش تەرەپكە تىكىلىدۇ. ئۇ كىشى اللەنىڭ ھۇزۇرىدا تۇرغۇزىلىدۇ. اللە تائالا ئۇنىڭغا بىر نۇر چۈشۈرىدۇ، بۇ نۇر بىلەن ئۇنى مەخلۇقاتلاردىن يوشۇرىدۇ. كېيىن ئۇنىڭغا:

— ئى بەندەم! ئۇ دۇنيادا مېنىڭ سېنىڭ ئىشلىرىڭنى كۆزىتىپ تۇرىدىغانلىقىمنى بىلمەمتىڭ؟ - دەيدۇ. ئۇ:

— ئەلۋەتتە بىلەتتىم، ئى رەببىم! - دەيدۇ.

— ماڭا ئىتائەت قىلمىغانلارغا جازا، ئىتائەت قىلغانلارغا مۇكاپات بېرىدىغانلىقىمنى ئاڭلىمىغانمىدىڭ؟

— ئى رەببىم! ئاڭلىغان ئىدىم.

— ئى بەندەم! ئۇنداقتا ماڭا ئىتائەت قىلمىدىڭغۇ؟

— ھەئە، شۇنداق بولۇپ قالدى.

— ئى بەندەم! نېمە ئويلاۋاتىسەن؟

— ئى رەببىم! مېنى ئەپۇ قىلىشىڭنى ئويلاۋاتىمەن.

— ئى بەندەم! ھەقىقەتەن سېنى ئەپۇ قىلىشىمنى ئويلاۋاتامسەن؟


— ھەئە، ئى رەببىم! چۈنكى سەن مېنىڭ گۇناھلىرىمنى كۆردۈڭ ۋە ئۇنى باشقىلاردىن يوشۇردۇڭ.

— ئۇنداقتا، مەن سېنى ئەپۇ قىلدىم، گۇناھىڭنى مەغپىرەت قىلدىم، ئويلىغانلىرىڭنى ھەقىقەتكە ئايلاندۇردۇم، (نامە - ئەمال) دەپتىرىڭنى ئوڭ قولىڭ بىلەن ئالغىن، ئۇنىڭدىكى ياخشى ئەمىلىڭنى قوبۇل قىلدىم، يامان ئەمىلىڭنى ئەپۇ قىلدىم. مەن ھەقىقەتەن ناھايىتى سېخىي، ناھايىتى كەرەملىك زاتمەن.

ئى اللە! ئەپۇ قىلىشىنى ياخشى كۆرمىسەڭ ئىدىڭ، ئەلۋەتتە، گۇناھ - مەسئىيەت بىلەن ساڭا قارشى چىققانلارغا مۆھلەت بەرمىگەن بولاتتىڭ. سېنىڭ مەغپىرىتىڭ ۋە كەرەمىڭ بولمىسا ئىدى، ئىنسانلارنىڭ كۆڭۈللىرى خاتىرجەم بولمىغان بولاتتى. ئى

الله! سەن تولىمۇ ئەپۇ قىلغۇچىسەن، ئەپۇ قىلىشنى ياخشى كۆرسەن، بىزنى ئەپۇ قىلغىن.

ئى الله! بىزگە رەھمەت نەزىرىڭ بىلەن قارىغىن، بىزنى مۇتتەقىلەر قاتارىدىن قىلغىن، بەدبەختلەر قاتارىدىن قىلمىغىن. ئى الله! ئارزۇ - ئۈمىدلىرىمىزنى ھەقىقەتكە ئايلاندۇرغىن. ئەمەللىرىمىزنى ھەر ۋاقىت ياخشى قىلغىن. سېنىڭ رازىلىقىڭغا يەتكۈزىدىغان يوللارنى بىزگە ئاسانلاشتۇرغىن. بىزنى كوكۇلىمىزدىن تۇتۇپ، ياخشىلىققا يېتەكلىگىن. بىزگە دۇنيادا ياخشىلىق ئاتا قىلغىن، ئاخىرەتتىمۇ ياخشىلىق ئاتا قىلغىن، بىزنى دوزاخ ئازابىدىن ساقلىغىن.





## ئاتمىش تۆتىنچى چوڭ گۇناھ:

## اللەنىڭ رەھمىتىدىن ئۈمىدسىزلىنىش

اللە تائالا مۇنداق دەيدۇ: ﴿إِنَّهُ لَا يَأْسُ مِنَ رَوْحِ اللَّهِ إِلَّا الْقَوْمُ الْكَافِرُونَ﴾<sup>①</sup> «شۈبھىسىزكى، پەقەت كاپىر قەۋمىلا اللەنىڭ رەھمىتىدىن ئۈمىدسىزلىنىدۇ»<sup>②</sup>؛ ﴿وَهُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا﴾<sup>③</sup> «ئۇلار (يامغۇرنىڭ يېغىشىدىن ئۈمىدسىزلىگەندىن كېيىن) اللە يامغۇر ياغدىرۇپ بېرىدۇ»<sup>④</sup>؛ ﴿قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ﴾<sup>⑤</sup> «ئى مۇھەممەد! مېنىڭ تىلىمىدىن ئېيتقىنكى، (گۇناھلارنى قىلىۋېرىپ) ئۆزلىرىگە جىنايەت قىلغان بەندىلىرىم! اللەنىڭ رەھمىتىدىن ئۈمىدسىزلىنمەڭلار»<sup>⑥</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «سىلەردىن ھېچكىم اللە ھەققىدە ياخشى گۇمان قىلماي تۇرۇپ ئۆلمىسۇن»<sup>⑦</sup>.

ئى اللە! ئەپۇ قىلىشنى ياخشى كۆرمىسەڭ ئىدىڭ، ئەلۋەتتە، گۇناھ - مەسئىيەت بىلەن ساڭا قارشى چىققانلارغا مۆھلەت بەرمىگەن بولاتتىڭ. سېنىڭ مەغپىرىتىڭ ۋە كەرەمىڭ بولمىسا ئىدى، ئىنسانلارنىڭ كۆڭۈللىرى خاتىرجەم بولمىغان بولاتتى. ئى اللە! سەن تولىمۇ ئەپۇ قىلغۇچىسەن، ئەپۇ قىلىشنى ياخشى كۆرىسەن، بىزنى ئەپۇ قىلغىن.

ئى اللە! بىزگە رەھمەت نەزىرىڭ بىلەن قارىغىن، بىزنى مۇتتەقىلەر قاتارىدىن قىلغىن، بەدبەختلەر قاتارىدىن قىلمىغىن. ئى اللە! ئىرازۇ - ئۈمىدلىرىمىزنى ھەقىقەتكە ئايلاندۇرغىن. ئەمەللىرىمىزنى ھەر ۋاقىت ياخشى قىلغىن. سېنىڭ رازىلىقىڭغا


① سۈرە يۈسۈف، 87 - ئايەت.

② سۈرە شۇرا، 28 - ئايەت.

③ سۈرە زۇمەر، 53 - ئايەت.

④ مۇسلىم، ئەبۇ داۋۇد، ئىبنى ماجە ۋە ئەھمەد رىۋايەت قىلغان.

يەتكۈزىدىغان يوللارنى بىزگە ئاسانلاشتۇرغىن. بىزنى كوكۇلمىزدىن تۇتۇپ، ياخشىلىققا يېتەكلىگىن. بىزگە دۇنيادا ياخشىلىق ئاتا قىلغىن، ئاخىرەتتىمۇ ياخشىلىق ئاتا قىلغىن، بىزنى دوزاخ ئازابىدىن ساقلىغىن.





## ئاتمىش بەشىنچى چوڭ گۇناھ:

## ئۆزىسىز تۇرۇپ جامائەتكە چىقماي، نامازنى يالغۇز ئوقۇش

ئابدۇللاھ ئىبنى مەسئۇد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم جامائەت نامىزىغا چىقمايدىغان كىشىلەرگە ختاب قىلىپ مۇنداق دېگەن: «بىر ئادەمنى جامائەتكە ئىمام بولۇپ بېرىشكە بۇيرۇپ قويۇپ، ئاندىن جامائەتكە چىقمايدىغان كىشىلەرنىڭ ئۆيىگە ئوت قويۇپ بەرسەم دەپ ئويلاپ كېتىمەن»<sup>①</sup>.

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «بىر قىسىم كىشىلەر يا جامائەتنى تەرك ئېتىشىدىن توختايدۇ، يا اللە ئۇلارنىڭ قەلبلىرىگە پېچەت بېسىۋېتىدۇ. شۇنىڭ بىلەن، ئۇلار غاپىللاردىن بولۇپ قالدۇ»<sup>②</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «كىمكى ھورۇنلۇق قىلىپ ئۈچ جۈمە نامىزىنى تەرك ئەتسە، اللە ئۇنىڭ قەلبىنى پېچەتلىۋېتىدۇ»<sup>③</sup>؛ «كىمكى ھېچقانداق ئۆزىسى ۋە زىيان - زەخمەت بولماي تۇرۇپ جۈمە نامىزىنى تەرك ئەتسە، ئەمەل دەپتىرىگە "مۇنساپىق" دەپ يېزىلىدۇ. ئاندىن نە ئۆچۈرۈلمەيدۇ، نە ئۆزگەرتىلمەيدۇ»<sup>④</sup>.

ھەقسە رەزىيەللاھۇ ئەنھادىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «جۈمە نامىزىغا بېرىش بالاغەتكە يەتكەن ھەربىر كىشىگە ۋاجىپتۇر»<sup>⑤</sup>.

① ئىمام بۇخارى، مۇسلىم، ئەبۇ داۋۇد، ئىبنى ماجە ۋە ئەھمەد رىۋايەت قىلغان.

② مۇسلىم، ئىبنى ماجە، نەسائى ۋە ئەھمەد رىۋايەت قىلغان.

③ ئەبۇ داۋۇد، نەسائى، ئىبنى ماجە، دارىمى، ترمىزى ۋە ئەھمەد رىۋايەت قىلغان. ئەلبانى: سەھىھ، - دېگەن.

④ ئىمام تەبەرانى رىۋايەت قىلغان. ئەلبانى: سەھىھ، - دېگەن.

⑤ ئەبۇ داۋۇد ۋە نەسائى رىۋايەت قىلغان. ئەلبانى: سەھىھ، - دېگەن.

اللہ تائالادىن ئۆزى ياخشى كۆرىدىغان ۋە رازى بولىدىغان  
ئىشلارنى قىلىشىمىزغا مۇۋەپپەقىيەت قىلىشىنى تىلەيمىز. ئۇ ناھايىتى  
سېخىي، ناھايىتى كەرەملىكتۇر.



## ئاتمىش ئالتىنچى چوڭ گۇناھ:

## جۈمە نامىزىنى ئۆزىسىز تەرك ئېتىشىنى داۋاملاشتۇرۇش

اللہ تائالا مۇنداق دەيدۇ: ﴿يَوْمَ يُكْشَفُ عَن سَاقٍ وَيُدْعَوْنَ إِلَى السُّجُودِ فَلَا يَسْتَبِيعُونَ خَاشِعَةً أَبْصَارُهُمْ تَرْهَقُهُمْ ذِلَّةٌ وَقَدْ كَانُوا يُدْعَوْنَ إِلَى السُّجُودِ وَهُمْ سَالِمُونَ﴾ ﴿ئۇ كۈنىدە (يەنى قىيامەت كۈنىدە) ئىش قىيىنلىشىدۇ، ئۇلار (ئىماننى سىناش ئۈچۈن) سەجدە قىلىشقا چاقىرىلىدۇ، ئۇلار سەجدە قىلالمايدۇ. ئۇلار (قورقۇنچتىن) تىكىلىپ قارىيالمايدۇ، ئۇلارغا خارلىق يۈزلىنىدۇ، ئۇلار (دۇنيادا) ساغلام چاغلىرىدا سەجدىگە دەۋەت قىلىنغان ئىدى، (ئۇلار سەجدىدىن باش تارتتى)﴾<sup>①</sup>.

كەئبۇلئەھبىبار: بۇ ئايەت پەقەت جامائەت نامىزىغا چىقمايدىغان كىشىلەر ھەققىدە نازىل بولغان ئىدى، - دەيدۇ. تابىئىنلارنىڭ ئىمامى سەئىد ئىبنى مۇسەيبە (اللە ئۇنىڭغا رەھمەت قىلسۇن!): ئايەتتە تىلغا ئېلىنغانلار: "نامازغا ئالدىراڭلار، نىجاتلىققا ئالدىراڭلار" دېگەن نىدانى ئاڭلاپ تۇرۇپمۇ كەلمەيتتى. ھالبۇكى، ئۇلار ساپ - ساغلام ئىدى، - دەيدۇ.

ئىمام بۇخارى ۋە مۇسلىم پەيغەمبەر سەللەللاھۇ ئەلەيھى ۋەسەللەمنىڭ مۇنداق دېگەنلىكىنى رىۋايەت قىلىدۇ: «جېنىم ئىلكىدە بولغان زات اللە بىلەن قەسەمكى، كىشىلەرنى ئوتۇن تىرىشكە بۇيرۇسام، ئوتۇن توپلانسا، ئاندىن ناماز ئوقۇشقا بۇيرۇسام، نامازغا ئەزان ئىيتىلسا، ئاندىن بىر ئادەمنى جامائەتكە ئىمام بولۇشقا بۇيرۇسام، ئاندىن جامائەت نامىزىغا كەلمىگەنلەرنىڭ ئۆيلىرىگە بېرىپ، ئۇلارنى ئۆيلىرى بىلەن قوشۇپ كۆيدۈرۈۋەتسەم دەپ ئويلاپ كېتىمەن»<sup>②</sup>.

<sup>①</sup> سۇرە قەلەم، 42 - ۋە 43 - ئايەتلەر.

<sup>②</sup> ئىمام بۇخارى، مۇسلىم، ئەبۇ داۋۇد، ئىبنى ماجە ۋە ئەھمەد رىۋايەت قىلغان.

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنغان يەنە بىر ھەدىستە مۇنداق دېيىلگەن: «يىگىتلىرىمنى ئوتۇن يىغىشقا بۇيرۇسام، ئۇلار ماڭا بىر باغلام ئوتۇن تىرىپ بەرسە، ئاندىن ھېچقانداق ئۆزىسى بولماستىن ئۆيلىرىدە ناماز ئوقۇيدىغانلارنىڭ ئۆيلىرىگە بېرىپ، ئۇلارنى ئۆيلىرى بىلەن قوشۇپ كۆيدۈرۈۋەتسەم دەپ ئويلاپ كېتىمەن»<sup>①</sup>.

مانا بۇ سەھىھ ھەدىس ۋە ئالدىنقى ئايەتتە جامائەت نامىزىنى ئۆزىسىز تەرك ئەتكەن كىشىلەرگە قاتتىق تەنبىھ بېرىلىدۇ. ئىبنى ئابباس رەزىيەللاھۇ ئەنھۇمادىن رىۋايەت قىلىندۇكى، پەيغەمبەر سەللەللاھۇ ئەلەيھى ۋەسەللەم: «كىمكى نامازغا چاقىرىغان ئەزانى ئاڭلىسا، ئۇنى ئۆزىدىن باشقا نەرسە نامازغا كېلىشتىن توسۇپ قالالمايدۇ» دېدى. ساھابىلەر:

— ئى اللەنىڭ پەيغەمبىرى! قانداق نەرسە ئۆزى بولىدۇ؟ - دەپ سورىغانىدى، پەيغەمبەر سەللەللاھۇ ئەلەيھى ۋەسەللەم: — بىرەر خىم — خەتەردىن قورقۇش ياكى كېسەللىك. بۇنىڭدىن باشقا ھالەتتە (ئۆيدە) ناماز ئوقۇغان كىشىنىڭ نامىزى قوبۇل قىلىنمايدۇ، - دەپ جاۋاب بەردى.<sup>②</sup>

ئىمام ترمىزى رىۋايەت قىلىدۇكى، ئىبنى ئابباس رەزىيەللاھۇ ئەنھۇما: كۈندۈزى روزا تۇتۇپ، كېچىسى قىيامدا تۇرىدىغان، ئەمما جامائەت بىلەن ناماز ئوقۇمايدىغان ۋە جامائەتكە ئارىلاشمايدىغان كىشى ھەققىدە سورالغاندا، ئۇ: ئەگەر ئۇ مۇنداق ئۆلۈپ كەتسە، دوزاخقا كىرىدۇ، - دەپ جاۋاب بەرگەن.

بىر قارىغۇ كىشى پەيغەمبەر سەللەللاھۇ ئەلەيھى ۋەسەللەمنىڭ يېنىغا كېلىپ:

— ئى اللەنىڭ پەيغەمبىرى! قولۇمدىن تۇتۇپ مەسجىدكە يېتىلەپ بارىدىغان ئادەم يوق، شۇڭا نامازنى ئۆيۈمدە ئوقۇسام ماڭا رۇخسەت بامۇ؟ - دېگەن ئىدى، پەيغەمبەر سەللەللاھۇ ئەلەيھى ۋەسەللەم ئۇنىڭغا رۇخسەت بەردى. ئۇ كىشى ئارقىسىغا بۇرۇلۇپ

<sup>①</sup> مۇسلىم رىۋايەت قىلغان.

<sup>②</sup> ئەبۇ داۋۇد ۋە ھاكم رىۋايەت قىلغان. ئەلبانى: زەئىپ، - دېگەن.

كېتىۋاتقاندا، پەيغەمبەر سەللاﷺ ئەلەيھى ۋەسەللىم ئۇنى چاقىرىپ:

— نامازغا ئېيتىلغان ئەزاننى ئاڭلامسەن؟ - دەپ سورىغانىدى، ئۇ:

— ھەئە، - دەپ جاۋاب بەردى. پەيغەمبەر سەللاﷺ ئەلەيھى ۋەسەللىم:

— ئۇنداقتا ئىجابەت قىلغىن (يەنى جامائەتكە كەلگىن)، - دېدى ①.

ئىمام ئەبۇ داۋۇد رىۋايەت قىلدۇكى، ئەمر ئىبنى ئۇممۇ مەكتۇم پەيغەمبەر سەللاﷺ ئەلەيھى ۋەسەللىم نىڭ يېنىغا كېلىپ:

— ئى اللە نىڭ پەيغەمبىرى! مەدىنىدە زەھەرلىك ۋە يىرتقۇچ جانلىقلار كۆپ. مەن بولسام كۆزى ئاجىز ئادەممەن، ئۆيۈم مەسجىدتىن ناھايىتى يىراق. مېنى يېتىلەيدىغان ئادەم بەزىدە يوق بولۇپ قالدۇ. شۇڭا نامازنى ئۆيىمدە ئوقۇسام رۇخسەت بارمۇ؟ - دەپ سورىدى. پەيغەمبەر سەللاﷺ ئەلەيھى ۋەسەللىم:

— ئەزاننى ئاڭلامسەن؟ - دەپ سورىغانىدى، ئۇ:  
— ھەئە، - دەپ جاۋاب بەردى. شۇنىڭ بىلەن، پەيغەمبەر سەللاﷺ ئەلەيھى ۋەسەللىم:

— ئۇنداقتا ئىجابەت قىلغىن، مەسجىدكە كەلگىن، - دېدى ②.

ئىبنى ئابباس رەزىيەﷺ ئەلەيھۇ ئەنھۇمدىن رىۋايەت قىلىندۇكى، پەيغەمبەر سەللاﷺ ئەلەيھى ۋەسەللىم: «كىمكى ئەزاننى ئاڭلىسا، ئۇنى ئۆزىدىن باشقا نەرسە نامازغا كېلىشتىن توسۇپ قالالمايدۇ. (ئەگەر ئۇ ئۆزىسىز تۇرۇپ مەسجىدكە كەلمىسە) ئۇنىڭ (يالغۇز ئوقۇغان) نامىزى قوبۇل بولمايدۇ» دېدى. ساھابىلەر:

— ئى اللە نىڭ پەيغەمبىرى! قانداق نەرسە ئۆزىم بولىدۇ؟ - دەپ سورىغانىدى، پەيغەمبەر سەللاﷺ ئەلەيھى ۋەسەللىم:

① ئىمام مۇسلىم، ئەبۇ داۋۇد ۋە نەسائى رىۋايەت قىلغان.

② ئىمام مۇسلىم، ئەبۇ داۋۇد ۋە نەسائى رىۋايەت قىلغان.

— بىرەر خىيم — خەتەردىن قورقۇش ياكى كېسەللىك، - دەپ جاۋاب بەردى <sup>①</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «اللھ تائالا ئۈچ تۈرلۈك كىشىگە لەنەت قىلىدۇ. بىرى، جامائەت ياقتمۇسىمۇ ئۇلارغا ئىمام بولۇۋالغان كىشى؛ يەنە بىرى، ئېرىنىڭ ئاچچىقىنى كەلتۈرۈپ تاڭ ئاتقۇزغان ئايال؛ ئۈچىنچى، "نامازغا ئالدىراڭلار! نجاتلىققا ئالدىراڭلار!" دېگەن ئەزاننى ئاڭلاپ تۇرۇپ، ئىجابەت قىلمىغان كىشى» <sup>②</sup>.

ئەبۇ ھۇرەيرە رەزىيەللاھۇ ئەنھۇ: ئادەم بالىسىنىڭ ئەزاننى ئاڭلاپ تۇرۇپ ئىجابەت قىلمىغاندىن كۆرە، قۇلىقىغا ئېرىتىلگەن قوغۇشۇن قويۇلشى ياخشىراقتۇر، - دېگەن <sup>③</sup>.

ئەلى ئىبنى ئەبۇ تالىب رەزىيەللاھۇ ئەنھۇ:

— مەسجىدكە قوشنا ئولتۇرغان كىشىنىڭ مەسجىدتىن باشقا يەردە ئوقۇغان (پەرز) نامىزى قوبۇل قىلىنمايدۇ، - دېگەندى، ھەمراھلىرى:

— قانداق كىشى مەسجىدكە قوشنا ئولتۇرغان بولىدۇ؟ - دەپ سورىدى. ئۇ:

— ئەزاننى ئاڭلىغان كىشى، - دەپ جاۋاب بەردى <sup>④</sup>. ئۇ يەنە مۇنداق دېدى: كىمكى ئەزاننى ئاڭلاپ تۇرۇپ ھېچقانداق شەرئىي ئۆزىسى بولماستىن (جامائەتكە) كەلمىسە، ئۇنىڭ نامىزى بېشىدىن يۇقىرىغا ئۆرلىمەيدۇ.

ئابدۇللاھ ئىبنى مەسئۇد رەزىيەللاھۇ ئەنھۇ مۇنداق دەيدۇ: قىيامەت كۈنى كىمكى اللھقا مۇسۇلمان ھالەتتە يولۇقۇش خۇرسەن قىلسا، ئاشۇ بەش ۋاخ نامازنى ئەزان چىققاندا ئادا قىلىشقا رىئايە قىلسۇن. اللھ تائالا پەيغەمبەرلىكلارغا ھىدايەت يوللىرىنى كۆرسىتىپ بەردى. بەش ۋاخ نامازنى ۋاقتىدا ئوقۇشۇمۇ ھىدايەت يوللىرىدىندۇر.

<sup>①</sup> ئەبۇ داۋۇد ۋە ھاكىم رىۋايەت قىلغان. ئەلبانى: زەئىپ، - دېگەن.

<sup>②</sup> ترمىزى رىۋايەت قىلغان.

<sup>③</sup> ئىراقى نەقىل قىلغان.

<sup>④</sup> دارۇقۇتنى رىۋايەت قىلغان. ئەلبانى: سەنەدى زەئىپ، - دېگەن.

ئەگەر سىلەر جامائەتتىن قېلىپ، ئۆيىدە ناماز ئوقۇغان مانا بۇ ئادەمگە ئوخشاش نامازنى ئۆيىڭلاردا ئوقۇساڭلار، پەيغەمبەرڭلارنىڭ يولىنى تەرك ئەتكەن بولسىلەر. ئەگەر پەيغەمبەرڭلارنىڭ يولىنى تەرك ئەتسەڭلار، ئەلۋەتتە ئېزىپ كېتىسىلەر. مەن بىزنىڭ دەۋرىمىزدە ئاشكارا مۇناپىق ياكى كېسەل كىشىدىن باشقىلارنىڭ جامائەتتىن قالمايدىغانلىقىنى كۆرەتتىم. ھەتتا كېسەل كىشىمۇ جامائەت نامىزىنىڭ پەزىلىتىگە ھېرىس بولغانلىقى ۋە ئۇنى تەرك ئېتىشىنىڭ گۇناھىدىن قورققانلىقى ئۈچۈن، ئىككى ئادەمنىڭ قولتۇقلىشىدا مەسجىدكە ئېلىپ كېلىپ سەپكە تۇرغۇزۇپ قويۇلاتتى.<sup>①</sup>

\*\*\*\*\*

جامائەت بىلەن ناماز ئوقۇشنىڭ پەزىلىتى ناھايىتى چوڭدۇر. اللہ تائالانىڭ: ﴿وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ أَنَّ الْأَرْضَ يَرْثُهَا عِبَادِيَ الصَّالِحُونَ﴾ ﴿بىز لەۋھۇلمەھفۇزدا (ئەزەلدە) يازغاندىن كېيىن (داۋۇدقا نازىل قىلىنغان) زەبۇردا زېمىنغا (يەنى جەننەت زېمىنغا) ھەقىقەتەن مېنىڭ ياخشى بەندىلىرىم ۋارىسلىق قىلىدۇ، دەپ يازدۇق﴾<sup>②</sup> دېگەن سۆزىنىڭ تەپسىرىدىمۇ: "ياخشى بەندىلىرىم" دېگەن سۆز بەش ۋاخ نامازنى جامائەت بىلەن ئوقۇيدىغان كىشىلەرنى كۆرسىتىدۇ، - دېيىلگەن.

اللہ تائالانىڭ: ﴿وَنُكْتَبُ مَا قَدَّمُوا وَآثَرُهُمْ﴾ ﴿ئۇلارنىڭ (دۇنيادا) قىلغان (ياخشى - يامان) ئەمەللىرىنى ۋە ئىشلىرىنى خاتىرىلەپ قويىمىز﴾<sup>③</sup> دېگەن سۆزىمۇ: ئۇلارنىڭ نامازغا ماڭغان ئاياغ ئىزلىرىنى خاتىرىلەپ قويىمىز، - دەپ تەپسىر قىلىنغان.

پەيغەمبەر سەللاﷺ ئەلەيھى ۋەسەللىم سەھەھە ھەدىسلەردىن بىرىدە مۇنداق دەيدۇ: «كىمكى ئۆيىدە تاھارەتنى كامىل ئالسا، ئاندىن اللہنىڭ ئۆيلىرىدىن (مەسجىدلەردىن) بىر

① ئىمام بۇخارى، مۇسلىم، ئەبۇ داۋۇد، نەسائى، ئىبنى ماجە ۋە ئەھمەد رىۋايەت قىلغان.

② سۇرە ئەنئىبىيا، 105 - ئايەت.

③ سۇرە ياسىن، 11 - ئايەت.

ئۆيگە ئاللاھ پەرز قىلغان نامازلاردىن بىرىنى ئادا قىلىش ئۈچۈن ماڭسا، ئۇنىڭ ئىككى پۇتىدىن بىرىنىڭ باسقان ھەرىسى قەدىمى ئۇنىڭ بىر گۇناھىنى ئۆچۈرىدۇ، يەنە بىرىنىڭ باسقان ھەرىسى قەدىمى ئۇنىڭ مەرتىۋىسىنى بىر دەرىجە يۇقىرى كۆتۈرىدۇ. قاچانكى ناماز ئوقۇسا، نامازگاھىدە تۇرغان مۇددەتچە بىرەر كىشىگە ئازار بەرمىگەن ياكى تاھارىتىنى بۇزىۋەتمىگەنلا بولسا، پەرىشتىلەر ئۇنىڭغا دۇئا قىلىپ: ئى ئاللاھ! ئۇنىڭ گۇناھىنى مەغپىرەت قىلغىن، ئۇنىڭغا رەھىم قىلغىن، - دەيدۇ»<sup>①</sup>.

پەيغەمبەر سەللەللاھۇ ئەلەيھى ۋەسەللەم:

— (ئى ساھابىلىرىم!) سىلەرگە ئاللاھ تائالا گۇناھىڭلارنى ئۆچۈرۈپ، دەرىجەڭلارنى يۇقىرى كۆتۈرۈشكە سەۋەب بولىدىغان ئەمەلنى ئېيتىپ بېرىمۇ؟ - دېگەن ئىدى، ساھابىلەر:  
— قېنى ئېيتىپ بەرگىن، ئى ئاللاھنىڭ پەيغەمبىرى! - دېدى.  
پەيغەمبەر سەللەللاھۇ ئەلەيھى ۋەسەللەم:

— قىيىن ئەھۋالدىمۇ (يەنى سوغۇق ياكى باشقا ئىللەت ئاستىدىمۇ) تاھارىتىنى مۇكەممەل ئېلىش، مەسجىدكە كۆپ قەدەم بېسىش، بىر نامازدىن كېيىن يەنە بىر نامازنىڭ كېلىشىنى ئىنتىزارلىق بىلەن كۈتۈش تىن ئىبارەت. ئەنە شۇ ھەقىقىي ئىنتىلىشتۇر، ئەنە شۇ ھەقىقىي ئىنتىلىشتۇر، - دېدى<sup>②</sup>.



<sup>①</sup> ئىمام بۇخارى ۋە مۇسلىم رىۋايەت قىلغان.

<sup>②</sup> مۇسلىم، تىرمىزى، ئىبنى ماجە، نەسائى، دارىمى ۋە ئەھمەد رىۋايەت قىلغان.



## ئاتمىش يەتتىنچى چوڭ گۇناھ:

## ۋارىسلارغا زىيانلىق ۋەسىيەت قالدۇرۇش

اللہ تائالا مېراس ھەققىدە مۇنداق دەيدۇ: ﴿مَنْ بَعَدَ وَصِيَّةً يُوصَىٰ بِهَا أَوْ دَيْنٍ غَيْرَ مُضَارٍّ وَصِيَّةً مِّنَ اللَّهِ وَاللَّهُ عَلِيمٌ خَلِيمٌ﴾ (بىۋەقسىمات) مېيىتنىڭ ۋەسىيىتى ئورۇنلانغان ياكى قەرزى تۆلىنىپ بولغاندىن كېيىن ئېلىپ بېرىلىدۇ. (مېراس قالدۇرغۇچى ئادەمنىڭ) ۋەسىيىتى ۋارىسلارغا زىيان يەتكۈزمەيدىغان بولۇشى كېرەك. ئۇ اللہ تەرىپىدىن قىلىنغان تەۋسىيىدۇر. اللہ ھەممىنى بىلگۈچىدۇر، ھەلىمدۇر (يەنى ئەمىرگە خىلاپلىق قىلغۇچىلارنى جازالاشقا ئالىدۇر كەتمەيدۇ) ①. ئەگەر مېراس قالدۇرغۇچى ئادەم مېراس خورلىرىغا زىيان يەتكۈزىدىغان شەكىلدە ۋەسىيەت قالدۇرسا، بۇ ۋەسىيەت ئىناۋەتسىزدۇر. چۈنكى اللہ مۇنداق قىلىشنى مەنئى قىلغان.

اللہ تائالا مېراس ھەققىدە يەنە مۇنداق دەيدۇ: ﴿تِلْكَ حُدُودُ اللَّهِ وَمَنْ يُطِعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَذَلِكَ الْقَوْلُ الْعَظِيمُ وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُّهِينٌ﴾ (يەنى اللہنىڭ بەندىلىرىنىڭ ئەمەل قىلىشى ئۈچۈن بەلگىلەپ بەرگەن يۇقىرىدىكى ئەھكاملار) اللہنىڭ قانۇنلىرىدۇر. كىمكى اللەقا ۋە ئۇنىڭ پەيغەمبىرىگە ئىتائەت قىلىدىكەن، اللہ ئۇنى ئاستىدىن ئۈستەڭلەر ئېقىپ تۇرىدىغان جەننەتلەرگە كىرگۈزىدۇ، ئۇ ئۇ يەرلەردە مەڭگۈ قالىدۇ. بۇ چوڭ مۇۋەپپىقىيەت قازىنىشتۇر. كىمكى اللەقا ۋە پەيغەمبىرىگە ئاسىيلىق قىلىپ، اللہنىڭ قانۇنلىرىنىڭ سىرتىغا چىقىپ كېتىدىكەن، اللہ ئۇنى دوزاخقا كىرگۈزىدۇ، ئۇ دوزاخقا مەڭگۈ قالىدۇ. خورلىغۇچى ئازابقا دۇچار بولىدۇ ②.

① سۇرە نىسا، 12 - ئايەت.

② سۇرە نىسا، 13 - ۋە 14 - ئايەتلەر.

مۇجاھىد مۇنداق دەيدۇ: كىمكى اللہ ۋە ئۇنىڭ پەيغەمبەرگە ئاسىيلىق قىلىپ، اللہنىڭ مەراسىم ھەققىدىكى بەلگىلىمىلىرىگە ئۇنىمايدىكەن، اللہ ئۇنى دوزاخقا تاشلايدۇ.

ئىبنى ئابباس رەزىيەللاھۇ ئەنھۇما: كىمكى اللہ تەقسىم قىلغان نەرسىگە رازى بولماي، اللہنىڭ دېگەنلىرىگە خىلاپلىق قىلسا، ﴿اللہ ئۇنى دوزاخقا كىرگۈزىدۇ﴾ دەيدۇ.

كەلبى مۇنداق دەيدۇ: كىمكى مەراسىم ھەققىدە اللہ بەلگىلەپ بەرگەن نەرسىگە رازى بولماي، ھەددىدىن ئېشىپ اللہ چەكلىگەن ئىشلارنى ھالال سانسا، ﴿اللہ ئۇنى دوزاخقا كىرگۈزىدۇ﴾، ئۇ دوزاخقا مەڭگۈ قالىدۇ. خورلىغۇچى ئازابقا دۇچار بولىدۇ.

ئەبۇ ھۈرەيرە رەزىيەللاھۇ ئەنھۇدىن رىۋايەت قىلىندۇكى، پەيغەمبەر سەللاھۇ ئەلەيھى ۋەسەللەم مۇنداق دېگەن: «بىرەر ئەر ياكى بىرەر ئايال اللہقا ئاتىشىش يىل تائەت - ئىبادەت قىلىدۇ. ئاندىن ئۇلارغا ئۆلۈم يېقىنلاشقاندا، ئۇلار ۋارىسلىرىغا زىيان يەتكۈزىدىغان ۋەسىيەت قالدۇرىدۇ. شۇنىڭ بىلەن، ئۇلارغا دوزاخ ۋاجىپ بولىدۇ»<sup>①</sup>. ئەبۇ ھۈرەيرە رەزىيەللاھۇ ئەنھۇ بۇ ھەدىسنى رىۋايەت قىلىپ سۆزلەپ بەرگەندىن كېيىن، مۇنۇ ئايەتنى ئوقۇدى: ﴿مِن بَعْدِ وَصِيَّةٍ يُوصَىٰ بِهَا أَوْ دِينٍ غَيْرِ مُضَارٍّ وَصِيَّةٍ مِّنَ اللَّهِ وَاللَّهُ عَلِيمٌ خَلِيمٌ﴾ (بۇ تەقسىمات) مېيىتنىڭ ۋەسىيىتى ئورۇنلانغان ياكى قەرزى تۆلىنىپ بولغاندىن كېيىن ئېلىپ بېرىلىدۇ. (مەراسىم قالدۇرغۇچى ئادەمنىڭ) ۋەسىيىتى ۋارىسلارغا زىيان يەتكۈزمەيدىغان بولۇشى كېرەك.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «كىمكى بىر ۋارىسنىڭ مەراسىمىنى ئېلىپ قاچسا، اللہ ئۇنىڭ جەننەتتىكى مەراسىمىنى بەرمەيدۇ»<sup>②</sup>.

پەيغەمبەر سەللاھۇ ئەلەيھى ۋەسەللەم يەنە مۇنداق دەيدۇ: «اللہ تائالا ھەر قانداق ھەق ئىگىسىنىڭ ھەققىنى بەلگىلەپ بەردى. شۇڭا مەراسىمغا ۋەسىيەت قالدۇرۇش يوق»<sup>③</sup>.

① ئەبۇ داۋۇد ۋە تىرمىزى رىۋايەت قىلغان. ئەلبانى: زەئىپ، - دېگەن.

② ئىبنى ماجە رىۋايەت قىلغان. ئەلبانى: زەئىپ، - دېگەن.

③ ئىبنى ماجە، تىرمىزى، ئەبۇ داۋۇد ۋە ئەھمەد رىۋايەت قىلغان. ئەلبانى: سەھىھ، - دېگەن.

## ئاتمىش سەككىزىنچى چوڭ گۇناھ:

## ھىيلە - مېكر ۋە ئالدامچىلىق قىلىش

اللہ تائالا مۇنداق دەيدۇ: ﴿وَلَا يَحِيقُ الْمَكْرُ السَّيِّئُ إِلَّا بِأَهْلِهِ﴾ ﴿ھىيلە - مېكرنىڭ ۋابالى پەقەت ھىيلە - مېكر ئىشلەتكەن ئادەمنىڭ ئۆزىگە بولىدۇ﴾<sup>①</sup>.

پەيغەمبەر سەللاھۇ ئەلەيھى ۋەسەللەم مۇنداق دەيدۇ: «ھىيلە - مېكر ئىشلىتىش ۋە ئالدامچىلىق قىلىش كىشىنى دوزاخقا ئېلىپ بارىدۇ»<sup>②</sup>.

پەيغەمبەر سەللاھۇ ئەلەيھى ۋەسەللەم يەنە مۇنداق دەيدۇ: «ھىيلەگەر، بېخىل ۋە مىننەتخور جەننەتكە كىرمەيدۇ»<sup>③</sup>.

اللہ تائالا مۇناپىقلار ھەققىدە مۇنداق دەيدۇ: ﴿إِنَّ الْمُنَافِقِينَ يُخَادِعُونَ اللَّهَ وَهُوَ خَادِعُهُمْ﴾ ﴿شۈبھىسىزكى، مۇناپىقلار اللەنى ئالدىماقچى بولۇشىدۇ، اللە ئۇلارنىڭ ئالدىماقچىلىقىغا يارىشا جازا بېرىدۇ﴾<sup>④</sup>.

ۋاھىدى (اللە ئۇنىڭغا رەھمەت قىلسۇن!) بۇ ئايەتنىڭ تەپسىرىدە توختىلىپ مۇنداق دەيدۇ: اللە تائالا ئالدىماقچىلارغا قىلمىشنىڭ جازاسىنى بېرىدۇ. ئۇ بولسىمۇ، قىيامەت كۈنى مۇئمىنلەرگە نۇر بېرىلگەندەك، مۇناپىقلارغىمۇ نۇر بېرىلىدۇ. مۇناپىقلار پۇلسىرات كۆۋرۈكىگە قاراپ ماڭغاندا، اللە تائالا ئۇلارنىڭ نۇرىنى ئۆچۈرۈپ قويدۇ، شۇنىڭ بىلەن، ئۇلار قاراڭغۇلۇقتا قالدۇ.

پەيغەمبەر سەللاھۇ ئەلەيھى ۋەسەللەم: «دوزاخ ئەھلى بېش تۈرلۈك كىشىدىن تەشكىل تاپىدۇ» دېگەن ۋە ئۇلاردىن بىر تۈرىنى بايان قىلىپ مۇنداق دېگەن: «شۇنداق كىشى باركى، ئۇ


① سۈرە فاتىر، 43 - ئايەت.

② ھاكىم رىۋايەت قىلغان. ئەلبانى: سەھىھ، - دېگەن.

③ تىرمىزى رىۋايەت قىلغان. ئەلبانى: زەئىپ، - دېگەن.

④ سۈرە نىسا، 142 - ئايەت.

كېچە - كۈندۈز سېپىنىڭ خوتۇن - بالىلىرىنىڭ ۋە پۇل - مېلىنىڭ  
ھەققىدە سېنى ئالداپ تۇرىدۇ»<sup>①</sup>.



<sup>①</sup> مۇسلىم ۋە ئەھمەد رىۋايەت قىلغان.

## ئاتمىش توققۇزىنچى چوڭ گۇناھ:

## مۇسۇلمانلارغا قارشى جاسۇسلۇق قىلىش ۋە ئۇلارنىڭ ئاجىز نۇقتىلىرىنى دۈشمەنگە كۆرسىتىپ قويۇش

بۇ ھەقتە ھاتەب ئىبنى ئەبۇ بەلتەئىنىڭ ۋەقەلىكى<sup>①</sup> بايان قىلىنغان ھەدىسكە مۇراجىئەت قىلىشقا توغرا كېلىدۇ: ئۆمەر رەزىيەللاھۇ ئەنھۇ ھاتەب ئىبنى ئەبۇ بەلتەئىنى جاسۇسلۇق قىلغانلىقى ئۈچۈن ئۆلتۈرمەكچى بولىدۇ. ئەمما ھاتەب ئىبنى ئەبۇ بەلتەئى بەدىر ئۇرۇشىغا قاتناشقانلىقى ئۈچۈن پەيغەمبەر سەللەللاھۇ ئەلەيھى ۋەسەللەم ئۆمەر رەزىيەللاھۇ ئەنھۇنى ئۇنى ئۆلتۈرۈشتىن توسىدۇ.

ئەگەر جاسۇسنىڭ قىلمىشى ئېغىر بولۇپ، ئىسلام دىنىنى ۋە مۇسۇلمانلارنى ئاجىزلىتىش، ئۇلارنى ئۆلتۈرۈش، ئەسىر ئېلىش، بۇلاش ۋە شۇنىڭغا ئوخشىغان ئىشلارنى كەلتۈرۈپ چىقىرىش بولسا، بۇ، يەر يۈزىدە بۇرغۇنچىلىق قىلىش، زىرائەت ۋە ئۆسۈملۈكلەرگە، جانلىقلارغا زىيان سېلىش ھەرىكەتلىرى ھېسابلىنىپ، ئۇنى ئۆلتۈرۈش مۇئەييەنلىشىدۇ. شۇنىڭ بىلەن بىرگە ئۇ قاتتىق ئازابقا دۇچار بولىدۇ. اللە تىن ئەپۇ ۋە ئامانلىق تىلەيمىز، ئامىن!

شۇنىمۇ ئەسكەرتىپ ئۆتۈش كېرەككى، ھەرقانداق ئەقىل ئىگىسى چىقىمچىلىق قىلىشنىڭ ناھايىتى چوڭ گۇناھ ۋە ھارام ئىشلاردىن ئىكەنلىكىنى بىلگەندەك، مۇسۇلمانلارغا قارشى جاسۇسلۇق قىلىشنىڭ ئۇنىڭدىنمۇ چوڭ گۇناھ ئىكەنلىكىنى ياخشى بىلىدۇ.

اللەقا سېغىنىپ، ئەنە شۇنداق قىلمىشلاردىن پاناھ تىلەيمىز. شۇنداقلا ئۇنىڭدىن ئەپۇ ۋە ئامانلىق تىلەيمىز. ئۇ ناھايىتى كۆيۈمچان، ھەممىدىن خەۋەردار، ناھايىتى سېخى ۋە ناھايىتى كەرەملىكتۇر.

<sup>①</sup> ئىمام بۇخارى بۇ ۋەقەلىكىنى ئەلى رەزىيەللاھۇ ئەنھۇدىن تەپسىلىي رىۋايەت قىلغان.



## يەتمىشىنچى چوڭ گۇناھ:

## ساھابىلەرگە تىل تەككۈزۈش

پەيغەمبەر سەللەللاھۇ ئەلەيھى ۋەسەللەم مۇنداق دەيدۇ: «اللہ تائالا مۇنداق دەيدۇ: كىمكى مېنىڭ دوستۇمغا دۈشمەنلىك قىلىدىكەن، مەن ئۇنىڭغا قارشى ئۇرۇش ئېلان قىلىمەن»<sup>①</sup>.

پەيغەمبەر سەللەللاھۇ ئەلەيھى ۋەسەللەم يەنە مۇنداق دەيدۇ: «ساھابىلىرىمغا تىل تەككۈزۈمەڭلار، جېنىم ئىلكىدە بولغان زات اللہ بىلەن قەسەمكى، سىلەردىن بىرىڭلار ئۇھۇد تېغىدەك ئالتۇننى سەدىقە بەرسىمۇ، ئۇلارنىڭ بىرىنىڭ ئىككى چاڭگال ياكى ئۇنىڭ يېرىمچىلىك قىلغان سەدىقىسىگە توغرا كەلمەيدۇ»<sup>②</sup>؛ «ساھابىلىرىم ھەققىدە اللہتىن قورقۇڭلار، ساھابىلىرىم ھەققىدە اللہتىن قورقۇڭلار! مەندىن كېيىن ئۇلارنى تىللاشنى نىشان قىلىۋالماڭلار. كىمكى ئۇلارنى ياخشى كۆرسە، مېنى ياخشى كۆرگەنلىكى ئۈچۈن ئۇلارنى ياخشى كۆرگەن بولىدۇ. كىمكى ئۇلارنى يامان كۆرسە، مېنى يامان كۆرگەنلىكى ئۈچۈن ئۇلارنى يامان كۆرگەن بولىدۇ. كىمكى ئۇلارغا ئازار بەرسە، ماڭا ئازار بەرگەن بولىدۇ. كىمكى ماڭا ئازار بەرسە، اللہقا ئازار بەرگەن بولىدۇ. كىمكى اللەقا ئازار بەرسە، اللەنىڭ ئۇنى ھالاك قىلىشى بەك يېقىن دېمەكتۇر»<sup>③</sup>.

بۇ ھەدىستە ۋە بۇنىڭغا ئوخشىغان ھەدىسلەردە پەيغەمبەر سەللەللاھۇ ئەلەيھى ۋەسەللەمدىن كېيىن ساھابە كىراملارنى نىشان قىلىپ تەنە قىلىش، تىللاش، تۆھمەت چاپلاش، ھاقارەتلەش، ئەيىبلەش، ھەتتا ئۇلارنى كاپىرغا چىقىرىشقا جۈرئەت قىلىشنىڭ ناھايىتى چوڭ گۇناھ ئىكەنلىكى بايان قىلىندۇ.

① ئىمام بۇخارى رىۋايەت قىلغان.

② ئىمام بۇخارى، مۇسلىم، ترمىزى، ئەبۇ داۋۇد ۋە ئەھمەد رىۋايەت قىلغان.

③ ترمىزى ۋە ئەھمەد رىۋايەت قىلغان. ئەلبانى: زەئىپ، - دېگەن.

پەيغەمبەر سەللاﷲۇ ئەلەيھى ۋەسەللەمنىڭ: «ساھابىلىرىم ھەققىدە ﷲ تىن قورقۇڭلار، ساھابىلىرىم ھەققىدە ﷲ تىن قورقۇڭلار!» دېگەن سۆزى ئوچۇق - ئاشكارا ئاگاھلاندىرۇشتۇر. ئۇنىڭ: «كىمكى ئۇلارنى ياخشى كۆرسە، مېنى ياخشى كۆرگەنلىكى ئۈچۈن ئۇلارنى ياخشى كۆرگەن بولىدۇ. كىمكى ئۇلارنى يامان كۆرسە، مېنى يامان كۆرگەنلىكى ئۈچۈن ئۇلارنى يامان كۆرگەن بولىدۇ» دېگەن سۆزى ئۇلارنىڭ پەزىلىتى ۋە ئارتۇقچىلىقىغا دالالەت قىلىدۇ.

ساھابىلەرنى ياخشى كۆرۈش سۈننەت ئەھلىنىڭ شۇئارىدۇر. چۈنكى ئۇلار پەيغەمبەر سەللاﷲۇ ئەلەيھى ۋەسەللەمگە ھەمراھ بولدى، ئۇنىڭغا ياردەم بەردى، ئىمان كەلتۈردى، ئۇنى قوللاپ - قۇۋۋەتلىدى، جانلىرى ۋە ماللىرىنى ئۇنىڭ ئۈچۈن پىدا قىلدى. شۇنىڭ ئۈچۈن، ساھابىلەرنى ياخشى كۆرگەن كىشى پەيغەمبەر سەللاﷲۇ ئەلەيھى ۋەسەللەمنى ياخشى كۆرگەن بولىدۇ. ئۇلارنى ياخشى كۆرۈش پەيغەمبەر سەللاﷲۇ ئەلەيھى ۋەسەللەمنى ياخشى كۆرگەنلىكىنىڭ نىشانىدۇر. ئۇلارنى يامان كۆرۈش پەيغەمبەر سەللاﷲۇ ئەلەيھى ۋەسەللەمنى يامان كۆرگەنلىكىنىڭ نىشانىدۇر.

بىر سەھىھ ھەدىستە مۇنداق دېيىلگەن: «ئەنسا رىتلارنى ياخشى كۆرۈش ئىماننىڭ جۈملىسىدىن، ئۇلارنى يامان كۆرۈش مۇناپىقلىقنىڭ ئالامىتىدۇر»<sup>①</sup>. بۇنداق بولۇشنىڭ سەۋەبى شۇكى، ئۇلار دەسلەپ مۇسۇلمان بولدى ۋە قىيىن چاغلاردا پەيغەمبەر سەللاﷲۇ ئەلەيھى ۋەسەللەمنىڭ يېنىدا تۇرۇپ، ﷲ نىڭ دۈشمەنلىرىگە قارشى جىھاد قىلدى.

شۇنىڭدەك، ئەلى رەزىيەﷲۇ ئەنھۇنى ياخشى كۆرۈشمۇ ئىماننىڭ جۈملىسىدىن، ئۇنى يامان كۆرۈشمۇ مۇناپىقلىقنىڭ ئالامىتىدۇر<sup>②</sup>.

ساھابىلەرنىڭ پەقەت پەيغەمبەر سەللاﷲۇ ئەلەيھى ۋەسەللەم ھايات چاغدىكى ۋە ئۇ ۋاپات بولغاندىن كېيىنكى

<sup>①</sup> بىرلىككە كەلگەن ھەدىس.

<sup>②</sup> مۇسلىم رىۋايەت قىلغان.



ئەھۋالنى، تارىخى ئىش - ئىزلىرىنى ياخشى مۇلاھىزە قىلغان كىشىلەر ئۇلارنىڭ پەزىلىتىنى تونۇپ يېتەلەيدۇ. چۈنكى ئۇلار پەيغەمبەر سەللالاھۇ ئەلەيھى ۋەسەللەمگە ئىمان كەلتۈرۈشتە، كاپىرلارغا قارشى جىھاد قىلىشتا، اللەنىڭ ۋە ئۇنىڭ پەيغەمبىرىنىڭ سۆزىنى ئۈستۈنلۈككە ئېرىشتۈرۈشتە، ئىسلام دىنىنى تارقىتىش ۋە ئىسلام ئالامەتلىرىنى ئىزھار قىلىشتا، پەرز ۋە سۈننەتلەرنى ئۆگىتىشتە ئالدىنقى سەپتە تۇردى. ئۇلار بولمىغاندا ئىدى، بۇ دىننىڭ ھېچقانداق ئاساسى بىزگە يېتىپ كەلمىگەن بولاتتى. بىزمۇ نە پەرز ئىبادەتلەرنى، نە سۈننەت ئىبادەتلەرنى بىلمىگەن بولاتتۇق. ھەدىسلەردىنمۇ خەۋەرسىز قالاتتۇق.

كىمكى ئۇلارغا تەنە قىلسا ياكى تىل تەككۈزسە، دىندىن ۋە مۇسۇلمان جامائىتىدىن چىقىپ كېتىدۇ. چۈنكى ئۇلارغا تەنە قىلىش ۋە تىل تەككۈزۈش ئېتىقادىي جەھەتتىن ئېلىپ ئېيتقاندا، ئۇنىڭ ئۇلارنى يامان كۆرىدىغانلىقىنى، ئۇلارغا بولغان دۈشمەنلىكىنى كۆڭلىدە يوشۇرغانلىقىنى ئىپادىلەپ بېرىدۇ. بۇ بولسا، اللە تائالانىڭ قۇرئان كەرىمدە ئۇلارنى ماختىغانلىقىنى، پەيغەمبەر سەللالاھۇ ئەلەيھى ۋەسەللەمنىڭمۇ ئۇلارنىڭ پەزىلەتلىرىنى ۋە ئارتۇقچىلىقلىرىنى تىلغا ئېلىپ ماختىغانلىقىنى، شۇنداقلا ئۇلارنى ياخشى كۆرىدىغانلىقىنى ئىنكار قىلىشتۇر.

ساھابىلەر پەيغەمبەر سەللالاھۇ ئەلەيھى ۋەسەللەمنىڭ ياردەمچىلىرىدۇر. شەرىئەتنىڭ بىزگىچە يېتىپ كېلىشىگە سەۋەب بولغان كىشىلەردۇر. شەرىئەتنى سىز ۋە بىزگە ئېلىپ كەلگەن كىشىنى خورلاش شەرىئەتنى خورلاش دېمەكتۇر. بۇ ھەقىقەت مۇناپىقلىق، زىندانلىق ۋە دىنسىزلىقتىن ئامان بولغان ئەقلى ساغلام كىشى ئۈچۈن ناھايىتى روشەن. بۇ ھەقتە كەلگەن ھەدىسلەر ساڭا يېتەرلىك دەلىلدۇر. مەسىلەن، پەيغەمبەر سەللالاھۇ ئەلەيھى ۋەسەللەم مۇنداق دېگەن: «اللە مېنى پەيغەمبەرلىككە تاللىدى ۋە ماڭا ساھابىلەرنى ھەمراھ قىلىپ تاللاپ بەردى. ئۇلارنىڭ ئارىسىدىن بەزىسىنى ۋەزىر، بەزىسىنى ياردەمچى ۋە بەزىسىنى كۈيۈنغۈل قىلىپ بەردى. كىمكى ئۇلارغا تىل تەككۈزسە، ئۇنىڭغا

اللەنىڭ، پەرىشتەلەرنىڭ ۋە بارلىق ئىنسانلارنىڭ لەنتى بولىدۇ. قىيامەت كۈنى اللە تائالا ئۇنىڭ نە پەرز، نە نەپلە ئىبادەتلىرىنى قوبۇل قىلمايدۇ»<sup>①</sup>.

ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: بىر قىسىم ساھابىلەر پەيغەمبەر سەللەللاھۇ ئەلەيھى ۋەسەللەمنىڭ يېنىغا كېلىپ: "بىز ھاقارەتكە ئۇچراۋاتىمىز" دەپ شىكايەت قىلغانىدى، پەيغەمبەر سەللەللاھۇ ئەلەيھى ۋەسەللەم: «كىمكى ساھابىلىرىمنى ھاقارەت قىلسا، ئۇنىڭغا اللەنىڭ، پەرىشتەلەرنىڭ ۋە بارلىق ئىنسانلارنىڭ لەنتى بولىدۇ»<sup>②</sup> دېدى.

ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: بىر قىسىم ساھابىلەر پەيغەمبەر سەللەللاھۇ ئەلەيھى ۋەسەللەم مۇنداق دېگەن: «اللە مېنى پەيغەمبەرلىككە تاللىدى ۋە ماڭا ساھابىلەرنى ھەمراھ قىلىپ تاللاپ بەردى. ئۇلاردىن بەزىسىنى يېقىن ھەمراھ، بەزىسىنى قېرىنداش ۋە بەزىسىنى كۈيئوغۇل قىلىپ بەردى. ئۇلاردىن كېيىن بىر قەۋم كېلىدۇ. ئۇلار ساھابىلەرنى ئەيىبلەيدۇ، ئۇلاردىن كەمچىلىك تاپىدۇ. ئۇلار بىلەن بىرگە ئولتۇرۇپ يەپ - ئىچمەڭلار. ئۇلار بىلەن قۇدا - باجا بولماڭلار، ئۇلارنىڭ نامىزىنى چۈشۈرمەڭلار ۋە ئۇلارغا سىلە - رەھىم قىلماڭلار»<sup>③</sup>.

ئىبنى مەسئۇد رەزىيەللاھۇ ئەنھۇ مۇنداق دەيدۇ: «ئىبنى مەسئۇد رەزىيەللاھۇ ئەنھۇ مۇنداق دەيدۇ: «ساھابىلىرىم تىلغا ئېلىنغاندا تىللىرىنى يىغىڭلار، يۇلتۇزلار تىلغا ئېلىنغاندا تىللىرىنى يىغىڭلار، تەقدىر تىلغا ئېلىنغاندا تىللىرىنى يىغىڭلار»<sup>④</sup>.

ئۆلىمالار بۇ ھەقتە مۇنداق دەيدۇ: مەخلۇقاتلارنىڭ تەقدىرىدىكى (ئالدىنقىلا ئورۇنلاشتۇرۇلۇشىدىكى) سىر - ھېكمەتلەرنى تەتقىق قىلغاندا تىلنى يىغىش ئىماننىڭ ۋە اللەنىڭ

① تەبەرائى رىۋايەت قىلغان. ئەلبانى: زەئىپ، - دېگەن.

② تەبەرائى رىۋايەت قىلغان. ئەلبانى: سەھىھ، - دېگەن.

③ ئەلبانى: زەئىپ، - دېگەن.

④ ئەلبانى: سەھىھ، - دېگەن.

ئەمىرىگە بويسۇنغانلىقنىڭ ئالامىتىدۇر. خۇددى شۇنىڭدەك، كىمكى  
 اللەنىڭ ئىرادىسىگە ئەمەس، بەلكى يۇلتۇزلارنىڭ تەسىر قىلىش  
 كۈچىگە ئېتىقاد قىلسا، مۇشۇنىڭ بولىدۇ. كىمكى پەيغەمبەر  
 سەللاھۇ ئەلەيھى ۋەسەللەمنىڭ ساھابىلىرىنى تىللىسا، ئۇلاردىن  
 كەمچىلىك ئىزدىسە ۋە بىرەر ئەيىب تېپىپ، ئۇلارغا چاپلىسا،  
 مۇناپىق بولىدۇ.

ئەكسىچە، اللەنى ياخشى كۆرۈش، پەيغەمبەر سەللاھۇ  
 ئەلەيھى ۋەسەللەمنى ياخشى كۆرۈش، پەيغەمبەر سەللاھۇ  
 ئەلەيھى ۋەسەللەم ئېلىپ كەلگەن نەرسىنى ياخشى كۆرۈش، ئۇنىڭ  
 بۇيرۇقىنى ئادا قىلغان كىشىلەرنى ياخشى كۆرۈش، ئۇنىڭ يولىدا  
 ماڭغان ۋە سۈننىتىگە ئەمەل قىلغان كىشىلەرنى ياخشى كۆرۈش،  
 ئۇنىڭ ئائىلە - تاۋابىئاتىنى، ئاياللىرىنى، بالىلىرىنى، ساھابىلىرىنى  
 ۋە خىزمەتكارلىرىنى ياخشى كۆرۈش، شۇنىڭدەك، ئۇلارنى ياخشى  
 كۆرگەن كىشىلەرنى ياخشى كۆرۈش، ئۇلارنى يامان كۆرگەن  
 كىشىلەرنى يامان كۆرۈش ھەربىر مۇسۇلماننىڭ باش تارتىپ  
 بولمايدىغان بۇرچىدۇر. چۈنكى ئىماننىڭ ئەڭ مەھكەم تۇتقۇچى اللە  
 ئۈچۈن ياخشى كۆرۈش ۋە اللە ئۈچۈن يامان كۆرۈشتىن ئىبارەت ①.

ئەيىب سەختىيانى رەزىيەللاھۇ ئەنھۇ مۇنداق دەيدۇ: كىمكى  
 ئەبۇ بەكر رەزىيەللاھۇ ئەنھۇنى ياخشى كۆرسە، دىننىڭ مۇنارىنى  
 تىكلىگەن بولىدۇ. كىمكى ئۆمەر رەزىيەللاھۇ ئەنھۇنى ياخشى  
 كۆرسە، يولىنى ئايدىڭلاشتۇرغان بولىدۇ. كىمكى ئوسمان  
 رەزىيەللاھۇ ئەنھۇنى ياخشى كۆرسە، اللەنىڭ نۇرى بىلەن نۇرلانغان  
 بولىدۇ. كىمكى ئەلى رەزىيەللاھۇ ئەنھۇنى ياخشى كۆرسە، مەھكەم  
 تۇتقىغا ئېسىلغان بولىدۇ. كىمكى: پەيغەمبەر سەللاھۇ ئەلەيھى  
 ۋەسەللەمنىڭ ساھابىلىرىدە خەير بار، - دېسە، مۇناپىقلىقتىن  
 خالىي بولغان بولىدۇ.

\*\*\*\*\*

① ئەھمەد ۋە ئەبۇ داۋۇد رىۋايەت قىلغان. ئەلبانى: سەھىھ، - دېگەن.

ساھابىلەرنىڭ پەزىلىتى ۋە ئارتۇقچىلىقلىرىنى ساناپ تۈگەتكىلى بولمايدۇ. ئەھلى سۈننەت ئالىملىرى (سۈننى مۇسۇلمانلارنىڭ ئۆلىمالىرى) ساھابىلەرنىڭ ئەڭ ئەۋزىلى جەننەت بىلەن بېشارەت بېرىلگەن ئون ساھابە ئىكەنلىكى، بۇ ئون ساھابە ئىچىدىنمۇ ئەڭ ئەۋزىلى ئەبۇ بەكرى رەزىيەللاھۇ ئەنھۇ، ئاندىن قالسا ئۆمەر رەزىيەللاھۇ ئەنھۇ، ئاندىن قالسا ئوسمان ئىبنى ئەففان رەزىيەللاھۇ ئەنھۇ، ئاندىن قالسا ئەلى ئىبنى ئەبۇ تالىب رەزىيەللاھۇ ئەنھۇ ئىكەنلىكى ھەققىدە بىردەكلىككە ئىگە. بۇنىڭغا بىدئەتچى، مۇناپىقتىن باشقا ھېچكىم شەك - شۈبھە قىلمايدۇ.

ئىبراھىم ئىبنى سارىيە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر سەللەللاھۇ ئەلەيھى ۋەسەللەم مۇنداق دېگەن: «مېنىڭ سۈننىتىمگە ۋە مەنىدىن كېيىن توغرا يولدا ماڭغۇچى ۋە توغرا يولغا باشلىغۇچى خەلىپىلەرنىڭ يولغا مەھكەم ئەگىشىڭلار، بۇ يولدا ئۇچرىغان جاپا - مۇشەققەتلەرگە سەۋر قىلىڭلار، بىدئەت ئىشلاردىن قەتئىي ساقلىنىڭلار...»<sup>①</sup>

توغرا يولغا باشلىغۇچى خەلىپىلەر: ئەبۇ بەكرى رەزىيەللاھۇ ئەنھۇ، ئۆمەر رەزىيەللاھۇ ئەنھۇ، ئوسمان رەزىيەللاھۇ ئەنھۇ ۋە ئەلى ئىبنى ئەبۇ تالىب رەزىيەللاھۇ ئەنھۇ قاتارلىقلاردۇر.

اللە تائالا ئەبۇ بەكرى رەزىيەللاھۇ ئەنھۇنىڭ پەزىلىتى ھەققىدە قۇرئان كەرىمدە بىرقانچە ئايەت نازىل قىلغان بولۇپ، مۇنداق دەيدۇ: ﴿وَلَا يَأْتِلِ أَوْلُوا الْفَضْلِ مِنْكُمْ وَالسَّعَةِ أَنْ يُؤْتُوا أُولِي الْقُرْبَىٰ وَالْمَسَاكِينَ﴾<sup>②</sup> ئاراڭلاردا ئەھلى كەرەم ۋە دۆلەتمەن بولغانلار خىش - ئەقربالارغا، مىسكىنلەرگە (بىر نەرسە) بەرمەسلىككە قەسەم قىلمىسۇن<sup>②</sup>. بۇ ئايەتنىڭ ھەزرىتى ئەبۇ بەكرى رەزىيەللاھۇ ئەنھۇ ھەققىدە نازىل بولغانلىقىدا ھېچقانداق ئىختىلاپ يوق. ئايەت ئۇنىڭ ئېسىل پەزىلىتىنى بايان قىلماقتا.

اللە تائالا مۇنداق دەيدۇ: ﴿ثَابِتٍ ثَبِينٍ إِذْ هَمَّا فِي الْعَارِ﴾<sup>③</sup> ئۇنىڭغا پەقەت بىر كىشى (يەنى ئەبۇ بەكرى سىددىق) ھەمرا ئىدى. ئەينى

<sup>①</sup> ئەبۇ داۋۇد، تىرمىزى، ئىبنى ماجە، ئەھمەد، ھەكىم ۋە دارىمى رىۋايەت قىلغان. ئەلبانى: سەھىھ، - دېگەن.

<sup>②</sup> سۈرە نۇر، 22 - ئايەت.

زاماندا ئۇ ئىككىسى غاردا ئىدى ﴿<sup>①</sup>﴾. بۇ ئايەتنىڭمۇ ئەبۇ بەكر رەزىيەللاھۇ ئەنھۇ ھەققىدە نازىل بولغانلىقىغا ھېچقانداق ئىختىلاپ يوق. ئايەت ئۇنىڭ پەيغەمبەر سەللالاھۇ ئەلەيھى ۋەسەللەمگە ھەمراھ بولغانلىقىغا گۇۋاھلىق بېرىدۇ، ئۇنىڭغا خاتىرجەملىك بىلەن خۇش خەۋەر قىلىدۇ ۋە ئۇ ئىككىسىنىڭ ئۈچىنچىسى ئىكەنلىكى بىلەن ئۇنى شەرەپلەندۈرىدۇ. ئۆمەر رەزىيەللاھۇ ئەنھۇ بۇ ھەقتە مۇنداق دەيدۇ: ئۈچىنچىسى ئىكەنلىكى بولغان ئىككى كىشىدىن كىممۇ ئەۋزەل بولالايدۇ؟

اللہ تائالا يەنە مۇنداق دەيدۇ: ﴿وَالَّذِي جَاءَ بِالصِّدْقِ وَصَدَّقَ بِهِ أُولَئِكَ هُمُ الْمُتَّقُونَ﴾ ﴿راست سۆز (يەنى قۇرئان) نى ئېلىپ كەلگەن كىشى ۋە ئۇنى ئېتىراپ قىلغان كىشىلەر – ئەنە شۇلار تەقۋادارلاردۇر﴾<sup>②</sup>.

جەفەر سادىق بۇ ئايەتنىڭ تەپسىرىدە توختىلىپ مۇنداق دەيدۇ: راست سۆزنى ئېلىپ كەلگەن كىشى مۇھەممەد سەللالاھۇ ئەلەيھى ۋەسەللەمدۇر. ئۇنى تەستىقلىغان كىشى ئەبۇ بەكر سىددىق رەزىيەللاھۇ ئەنھۇدۇر. شۇ سەۋەبتىن ساھابىلەر ئىچىدە ئۇنىڭ مەرتىۋىسى ھەممىدىن يۈكسەكتۇر. اللہ ئۇلارنىڭ بارچىسىدىن رازى بولسۇن.



① سۈرە تەۋبە، 40 - ئايەت.

② سۈرە زۇمەر، 33 - ئايەت.